

شَجَرۃٔ مُبَارَکَہٗ  
یَعْنِی

# تذکرہ علماءِ مبارکپور

إِضَافَہٗ شَدَہٗ اِیْدِیْشِنْ

جس میں

شمالی ہندوستان کے شہر علی و دینی اور منوخی قصبہ مبارکپور اور اس کے ملحقہات کی  
ساتھ سے چار سو سالہ اجمالی تاریخ اور قصبہ و سواد قصبہ کے مشائخ و بزرگان دین  
علماء، فقہاء، محدثین، مدرّسین و مصنفین، شعراء و ادباء اور دیگر ارباب علم و فضل  
کے حالات اور ان کے علمی و دینی کارنامے بیان کیے گئے ہیں۔

مؤرخ (سلاّم)

مولانا قاضی (طہر مبارکپوری)

۱۹۱۶ء - ۱۹۹۶ء

بِسْمِ اللَّهِ الرَّحْمَنِ الرَّحِيمِ

## معزز قارئین توجہ فرمائیں!

کتاب وسنت ڈاٹ کام پر دستیاب تمام الیکٹرانک کتب .....

← عام قاری کے مطالعے کے لیے ہیں۔

← مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ لوڈ (Upload)

کی جاتی ہیں۔

← دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات نشر و اشاعت کی مکمل اجازت ہے۔

### ☆ تنبیہ ☆

← کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

← ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

﴿اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں﴾

← نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں۔

[kitabosunnat@gmail.com](mailto:kitabosunnat@gmail.com)

[www.KitaboSunnat.com](http://www.KitaboSunnat.com)

شجرہ مبارکہ

یعنی

# تذکرہ علماء مبارکپور

(اضافہ شدہ ایڈیشن)

جس میں

شمالی ہندوستان کے مشہور علمی و دینی اور صنعتی قصبہ مبارکپور اور اس کے ملکہات کی ساڑھے چار سو سالہ اجمالی تاریخ اور قصبہ و سوا قصبہ کے مشائخ و بزرگان دین علماء، فقہاء، محدثین، مدرسین و مصنفین، شعراء و ادباء اور دیگر ارباب علم و فضل کے حالات اور ان کے علمی و دینی کارنامے بیان کئے گئے ہیں۔

از : مورخ اسلام مولانا قاضی اطہر مبارکپوری (۱۹۱۶ء-۱۹۹۶ء)

مکتبہ الفہیم  
منو ناتھ بھانجان پور

**MAKTABA AL-FAHEEM**

Raihan Market, 1st Floor, Dhobia Imli Road

Sadar Chowk, Maunath Bhanjan - (U.P.) 275101

Ph : (O) 0547-2222013, Mob 9236761926, 9889123129, 9336010224

Email : maktabaalfahem@gmail.com

www.maktabaalfahemislamicbooks.com

## جملہ حقوق محفوظ ہیں

نام کتاب :	شجرہ مبارکہ یعنی تذکرہ علمائے مبارکپور
مصنف :	مورخ اسلام حضرت مولانا قاضی اطہر مبارکپوری
کمپوزنگ :	الفہیم کمپیوٹر، مئو
پروف ریڈنگ :	مولانا قمر الزماں قمر مبارکپوری
طبع اول :	۱۳۹۴ھ مطابق ۱۹۷۴ء
طبع دوم :	(اضافہ کے ساتھ) ۱۴۳۱ھ مطابق ۲۰۱۰ء
صفحات :	375
قیمت :	چار سو روپے (=) Rs.400

### ملنے کا پتہ

مکتبہ ضیاء الکتب مدرسہ شیخ الاسلام، شینو پور، ضلع اعظم گڑھ (یو پی)  
پن کوڈ: 276121 (موبائل: 9235327576)

مکتبہ الفہیم  
منو پتی، بھنجن پور

### MAKTABA AL-FAHEEM

Raihan Market, 1st Floor, Dhubia Imli Road  
Sadar Chowk, Maunath Bhanjan - (U.P.) 275101

Ph.: (O) 0547-2222013, Mob. 9236761926, 9889123129, 9336010224

Email : maktabaalfahemau@gmail.com

www.maktabaalfahemislamicbooks.com

# فہرست مضامین

صفحہ	مضمون	نمبر
۱۳	شجرہ نسب خانوادہ قاضی	۱
۱۴	تشکر و اظہار حقیت (توضیح مسلمان مبارک پر)	۲
۲۰	عبودیت نظر (سید نور سبزی)	۳
۲۱	مورخ اسلام حضرت مولانا قاضی الطبع مبارک پوری کے مختصر حالات زندگی	۴
۳۱	اولاد و احفاد	۵
۳۸	سازم	۶
۵۰	مسلم کی دعا	۷
۳۲	پیش لفظ (مولانا حمید الرحمن صاحب قلم مبارک پوری)	۸
۳۳	مقدمہ (مورخ اسلام حضرت مولانا قاضی الطبع مبارک پوری)	۹
۵۱	مبارک پوری کی اجمالی تاریخ	۱۰
۶۰	تسلکات و سوا مبارک پور	۱۱
۶۰	تسلکات	۱۲
۶۱	سراے مبارک	۱۳
۶۱	مصحف آباو	۱۴
۶۲	حسین آباد	۱۵
۶۳	نیکوئی	۱۶
۶۳	مرتب	۱۷
۶۴	نوادہ	۱۸

۶۴	رسول پور	۱۹
۶۵	المواورلوہیا	۲۰
۶۶	چکیا	۲۱
۶۶	اساور	۲۲
۶۷	لہرا، گجہ، انفرالدین پور	۲۳
۶۷	بمہور	۲۴
۶۹	مذہبی فتنے	۲۵
۷۲	تکوینی حوادث	۲۶
۷۴	مذہب اور فرقے	۲۷
۷۸	روحانی سلسلے	۲۸
۸۳	مکاتب و مدارس	۲۹
۸۷	علمی اور درسی سلسلے	۳۰
۹۴	علمائے مبارکپور کے تصنیفی کارنامے	۳۱
۹۸	شعر و ادب	۳۲
۱۰۰	علمائے مبارکپور کی عالمی شہرت	۳۳
۱۰۴	ملک شدنی و دیگر شہداء	۳۴
۱۱۱	راجہ سید مبارک مانک پوری بانی مبارکپور	۳۵
۱۲۳	شیخ محمود قریشی بائسی	۳۶
۱۲۷	پیرزادہ مخدوم محمد ماہ الملوئی	۳۷
۱۲۸	مخدوم شیخ رشید بن مخدوم شیخ سعید فاروقی	۳۸
۱۲۹	بندگی سید کمال الدین گجہ	۳۹
۱۲۹	قاضی محمد صالح گجہ	۴۰

۱۳۰	انگارشاه	۴۱
۱۳۱	غریب شاہ مبارکپوری	۴۲
۱۳۱	دیوان مصطفیٰ شاہ بانی مصطفیٰ آباد	۴۳
۱۳۲	غریب شاہ الموی	۴۴
۱۳۲	شاہ فضل کڑا	۴۵
۱۳۲	نگئے شکر مال کڑا	۴۶
۱۳۳	شاہ لدہا سنگوی	۴۷
۱۳۳	شیخ کمال الدین نوادہ	۴۸
۱۳۴	رابعہ بھانٹ	۴۹
۱۳۴	حضرت مولانا شاہ ابوالغوث گرم دیوان بھیروی لہراوی	۵۰
۱۳۹	حضرت مولانا شاہ حافظ ابوالسحاق محدث لہراوی	۵۱
۱۴۳	شیخ غلام رسول مصطفیٰ آبادی	۵۲
۱۴۴	رمضان علی شاہ شیعہ	۵۳
۱۴۶	مولوی ثار علی اسماعیلی سرانمیری شہید	۵۴
۱۴۹	مولوی محمد نشان شہید	۵۵
۱۵۰	میر معظم حسین شہید	۵۶
۱۵۱	شیخ چراغ علی شیعہ	۵۷
۱۵۱	شیخ سیف علی شیعہ	۵۸
۱۵۲	شیخ علی شہید نائب قاضی مبارکپور	۵۹
۱۵۶	شیخ امام بخش	۶۰
۱۵۷	سید ناصر علی	۶۱
۱۶۰	شیخ محمد رضا	۶۲

۱۶۱	شیخ حسام الدین شاہ	۶۳
۱۶۳	شیخ محمد رجب	۶۴
۱۶۵	مولانا حکیم امان اللہ	۶۵
۱۶۶	مولوی دھنا سے	۶۶
۱۶۷	مولوی نرہو	۶۷
۱۶۸	شیخ عبدالوہاب سریانوی	۶۸
۱۶۹	مولوی جان محمد	۶۹
۱۷۰	مولوی بشارت علی فیض آبادی	۷۰
۱۷۱	مولوی عنایت اللہ امام جامع مسجد	۷۱
۱۷۲	غازی عبدالسبحان املوی	۷۲
۱۷۲	غازی محمد اسماعیل املوی	۷۳
۱۷۲	شیخ محمد اکبر غازی املوی	۷۴
۱۷۴	شیخ الہی بخش غازی املوی	۷۵
۱۷۴	شیخ جہانگیر غازی املوی	۷۶
۱۷۴	مولانا حافظ خدا بخش مہاجر کلی	۷۷
۱۷۸	منشی حبیب اللہ حبیب	۷۸
۱۸۰	ملا پیر بھائی اسماعیلی	۷۹
۱۸۰	مطوف شیخ فتح محمد مہاجر کلی	۸۰
۱۸۱	مولوی غریب اللہ	۸۱
۱۸۲	مولوی علی حسن فاروقی	۸۲
۱۸۴	خلیفہ دین علی شاہ	۸۳
۱۸۴	مولوی جان محمد	۸۴



۱۸۵	ملا شیخ عبد الحکیم اسماعیلی	۸۵
۱۸۵	مولوی حکیم عبد اللہ	۸۶
۱۸۶	مولانا حافظ حکیم عبد الرحیم	۸۷
۱۸۷	حافظ شاہ نظام الدین سریانوی	۸۸
۱۹۱	مولوی سلامت اللہ	۸۹
۱۹۱	مولوی اشرف علی بھبھوری	۹۰
۱۹۲	مولوی عبد الصمد مبارکپوری	۹۱
۱۹۲	مولوی حکیم امیر علی مبارکپوری سورتی	۹۲
۱۹۲	مولوی غلام عباس	۹۳
۱۹۳	حضرت مولانا ابوالعلی عبد الرحمن محدث مبارکپوری	۹۴
۲۰۵	حضرت مولانا ابوالامجد عبد العظیم رسولپوری	۹۵
۲۱۵	حضرت مولانا حکیم ابوالہدیٰ عبد السلام مبارکپوری	۹۶
۲۲۳	حضرت مولانا احمد حسین رسولپوری	۹۷
۲۳۰	حضرت مولانا محمد شریف مصطفیٰ آبادی	۹۸
۲۳۸	حضرت ملا ابوالطیب رحمت علی اسماعیلی	۹۹
۲۵۵	شمس العلماء حضرت مولانا ظفر حسن عینی فاروقی	۱۰۰
۲۵۸	حضرت مولانا ابو محمد عبد الحق الملوئی	۱۰۱
۲۶۰	حضرت مولانا محمد احمد لہراوی	۱۰۲
۲۶۲	حضرت مولانا حکیم الہی بخش	۱۰۳
۲۶۴	حضرت مولانا شکر اللہ مبارکپوری	۱۰۴
۲۷۶	حضرت مولانا محمد نعمت اللہ	۱۰۵
۲۸۰	مولوی ولی محمد صاحب	۱۰۶

۲۸۱	مولوی حکیم محمد شفیع	۱۰۷
۲۸۱	مولوی حکیم غلام رسول فاروقی	۱۰۸
۲۸۲	مولوی محمد یعقوب	۱۰۹
۲۸۲	مولوی قمر الدین ندوی الملوئی	۱۱۰
۲۸۳	مولوی حکیم شاہ فیاض عالم الملوئی	۱۱۱
۲۸۳	مولوی حکیم الطاف حسین سکھوی	۱۱۲
۲۸۴	مولانا شاہ محمد سریانوی	۱۱۳
۲۸۶	مولوی نور محمد امام جامع مسجد	۱۱۴
۲۸۷	مولوی رفیع الدین	۱۱۵
۲۸۹	مولانا حافظ عبدالعزیز	۱۱۶
۲۹۱	مولوی عنایت اللہ	۱۱۷
۲۹۲	مولوی حافظ محمد سجاد بھوڑی	۱۱۸
۲۹۲	مولوی رجب علی سکھوی	۱۱۹
۲۹۳	مولانا حکیم علی سجاد	۱۲۰
۲۹۳	مولوی عبدالرحمن	۱۲۱
۲۹۴	مولانا غلام رسول	۱۲۲
۲۹۴	مولانا محمد تقی	۱۲۳
۲۹۴	مولانا محمد داؤد	۱۲۴
۲۹۴	مولانا عبدالرحمن زاہد	۱۲۵
۲۹۵	مولوی احمد اللہ الملوئی	۱۲۶
۲۹۵	میاں صاحب عبداللہ شفا	۱۲۷
۲۹۷	مثنیٰ قمر الزماں زماں	۱۲۸

۲۹۹	میاں صاحب عبدالکریم عاشق	۱۲۹
۳۰۰	مولانا محمد اسماعیل اصلاحی	۱۳۰
۳۰۱	مولوی حکیم محمد یسین نوادوی	۱۳۱
۳۰۱	استاذ الشعراء مولوی علیم اللہ خیالی مبارکپوری برہانپوری	۱۳۲
۳۰۴	مولوی نشی غلام حسین عاشق مبارکپوری	۱۳۳
۳۰۵	حضرت مولانا محمد شعیب رسولپوری	۱۳۴
۳۰۸	حضرت مولانا عبدالباقی رسولپوری	۱۳۵
۳۱۰	حضرت مولانا عبدالصمد حسین آبادی	۱۳۶
۳۱۵	حضرت مولانا محمد یحییٰ رسولپوری	۱۳۷
۳۲۰	مولوی ممتاز علی سریانوی	۱۳۸
۳۲۱	مولوی فقیر اللہ	۱۳۹
۳۲۲	مولوی حکیم محمد سعید	۱۴۰
۳۲۳	مولوی حکیم عبدالجبار رسولپوری	۱۴۱
۳۲۳	مولوی حکیم عبدالحمید	۱۴۲
۳۲۴	مولوی حکیم شاہ محمد	۱۴۳
۳۲۴	مولوی محمد ہارون	۱۴۴
۳۲۵	مولوی محمد طفیل الملوئی	۱۴۵
۳۲۶	مولوی ولی الحسن فاروقی	۱۴۶
۳۲۷	مولوی نشی عبدالوحید لاہورپوری	۱۴۷
۳۲۷	حضرت مولانا ذریہ احمد رحمانی الملوئی	۱۴۸
۳۲۹	مولانا عبید الرحمن مظاہری رحمانی	۱۴۹
۳۲۹	مولانا حکیم محمد بشیر رحمانی	۱۵۰

۳۳۱	مولانا محمد حنیف ربہر شکر	۱۵۱
۳۳۳	مولانا عبدالحی غفران	۱۵۲
۳۳۴	مولوی احمد علی	۱۵۳
۳۳۴	مولانا محمد شبلی متکلم ندوی بمبوری	۱۵۴
۳۳۵	قاری عبدالحی	۱۵۵
۳۳۵	مولانا شمس الحق گجڑا	۱۵۶
۳۳۶	مولوی حکیم حماد علی	۱۵۷
۳۳۶	مولوی حکیم محمد عمر	۱۵۸
۳۳۶	مولوی محمد یوسف انصاری	۱۵۹
۳۳۷	مولوی محمد حسن	۱۶۰
۳۳۷	مولوی حکیم عبدالباری	۱۶۱
۳۳۸	مولوی محمد اصغر	۱۶۲
۳۳۹	مولوی عبدالحفیظ سریانوی	۱۶۳
۳۳۹	مولوی نظام الدین سریانوی	۱۶۴
۳۳۹	مولوی حفیظ اللہ رضوی	۱۶۵
۳۴۰	مولوی شارا احمد مظاہری	۱۶۶
۳۴۰	مولوی عبدالحجاز سکٹھوی	۱۶۷
۳۴۱	مولوی محمد سلیمان	۱۶۸
۳۴۱	مولوی عبدالشکور	۱۶۹
۳۴۱	مولوی عبدالحجید سریانوی	۱۷۰
۳۴۲	مولوی عبداللہ املوی	۱۷۱
۳۴۳	مولوی نذیر احمد نودوی	۱۷۲

۳۴۳	مولوی محمد یوسف رحمانی	۱۷۳
۳۴۴	مولانا حافظ عبدالرؤف بلیاوی	۱۷۴
۳۴۴	استاذ الشعار محمد یسین فغان مبارکپوری سورتی	۱۷۵
۳۴۶	مولوی حکیم عبدالباری	۱۷۶
۳۴۷	مولوی محمد یونس سریانوی	۱۷۷
۳۴۷	مولانا خواجہ عبدالعزیز نعمانی مبارکپوری	۱۷۸
۳۴۹	مولوی محمد بشیر خان سکھوی	۱۷۹
۳۴۹	مولوی عبدالغفور	۱۸۰
۳۵۰	مولوی فیاض حسین واعظ	۱۸۱
۳۵۱	مولانا حکیم محمد صابر خان صاحب سکھھی	۱۸۲
۳۵۲	مولوی فخر الدین مبارکپوری	۱۸۳
۳۵۲	مولوی حافظ مبارز الدین مبارکپوری	۱۸۴
۳۵۳	مولانا خالد کمال مبارکپوری (خلف اکبر مولانا قاضی اطہر مبارکپوری)	۱۸۵
۳۶۱	تاریخ وفات	۱۸۶
۳۶۲	مراجع و مصادر	۱۸۷
۳۶۶	تصانیف مصنف مرحوم (قاضی صاحب کے علمی کارناموں کی مکمل فہرست)	۱۸۸

# شجرہ نسب خانوادہ قاضیان

مبارک پور ضلع اعظم گڑھ اتر پردیش الہند

قاضی شیخ علی

قاضی شیخ امام بخش

قاضی شیخ حسام الدین

قاضی محمد رضا

قاضی شیخ رجب

میاں جی ولی محمد

میاں جی حاجی لعل محمد

میاں جی حاجی محمد عمر

میاں جی محمد شفیع

میاں جی حاجی محمد حسن

میاں جی حاجی محمد حسین

میاں جی حاجی اسد اللہ

میاں جی عبداللہ

مولانا قاضی اطہر مبارک پوری

قاضی حیات النبی

قاضی نسیاء النبی

قاضی غلام النبی

قاضی حسان احمد

قاضی سلمان مبشر

قاضی ظفر مسعود

قاضی خالد کمال

قاضی ریحان احمد

قاضی عدنان احمد

قاضی فرحان احمد

قاضی فوزان طارق

قاضی فیصل

قاضی محمد

قاضی ریان احمد

## تشکر و اظہارِ حقیقت

الحمد لخالق البرایا والشکر لواهب العطایا وصلی

ربی علی محمد بکرا وظہائر وعشایا اہابعد۔

والد محترم مورخ اسلام حضرت مولانا قاضی اطہر مبارکپوری علیہ الرحمہ کی اہم کتاب ”تذکرہ علمائے مبارکپور“ پہلی بار جون ۱۹۷۷ء میں دائرۃ ملیہ مبارکپور ضلع اعظم گڑھ یوپی سے شائع ہوئی تھی اور عرصہ دراز سے دستیاب نہیں تھی۔ قدر دان حضرات کا اصرار تھا کہ اس کی دوبارہ اشاعت ہونی چاہیے۔ اسی اقتضائے امر میں اب تیس سال بعد زیور طبع سے آراستہ ہو کر منظر عام پر آرہی ہے۔ فالحمد للہ علی ذالک۔

قصبہ مبارکپور کا کل تاریخی سرمایہ ”تذکرہ علمائے مبارکپور“ ہے۔ اس کے علاوہ اس موضوع پر کوئی دوسری کتاب اب تک شائع نہیں ہو سکی ہے۔ البتہ بزرگوں کی بعض قلمی کتابیں اور بیاضیں ہیں، جن کی حیثیت ذاتی روزنامچہ کی ہے۔ اس سلسلہ میں اپنوں سے بھی شکوہ ہے کہ انھوں نے اپنے وطن کی تاریخ و ثقافت سے بے اعتنائی برتی اور اپنے قلم کے آثار میں اس کو شامل نہیں کیا۔

مبارکپور زائد ایک صدی سے علم و فن اور صنعت و حرفت کا گہوارہ ہے اور مسلمانوں کے ہر مسلک کے مدارس اس وقت سے موجود ہیں، جب ضلع اعظم گڑھ میں خال خال دینی مدارس پائے جاتے تھے۔ لیکن نصف صدی قبل تک مبارکپور ذات برادری کی عصیبت کا شکار رہا اور اس کے آس پاس کی گناہم بستیوں کو زندہ کرنے کی کوشش کی گئی، جب کہ اس وقت مبارکپور کا علمی و دینی، سیاسی و سماجی اعتبار سے سنہرا دور تھا اور اس کی شہرت کا آوازہ ہر طرف تھا۔ اس کی نظر اندازی کی زندہ مثال ”حیات شہلی“ ہے۔ جس کے

مختلف عالمہ سید جہان ندوی ہیں۔ آپ کہتے ہیں:

”تم آج کے قریب مہاراجہ کو ایک برقیہ ہے۔ جو پائے  
 اسی سے پار چاہتی ہو مگر اسے اس وقت تک اس پند نامہ سے پہچان  
 نہ سکتی ہیں۔“

یہ دیکھ کر سبھی حیرت میں آجائے گا کہ یہ کون سا نمونہ ہے۔ جب کہ حقیقت  
 یہ ہے کہ صدیوں سے مہاراجہ کی دشمنی آپ کی صنعت نے ہندوستان سے کرنا  
 نقصان کا کم سے کم اپنی راجہوں کی ہے اور یہاں کی حریر کی پوشاک نے سینہ نامہ  
 اندام کو لباس کے بارگاہ سے سیدوش بر دیا ہے۔ دوسری طرف خود اپنے ملک  
 ہندوستان کے فوجیوں، راجہوں، مہتمم اور اعلیٰ طبقہ میں اس کے پیروں کو قدر کی نگاہ سے  
 دیکھا گیا۔ اس میں اصل قہر کے یہاں مہاراجہ کا ذکر نہ کرنے کی دوسری کوئی خاص وجہ سمجھ  
 میں نہیں آتی۔

بہ معترض یہ کہنا، اعلیٰ اہل علم مہاراجہ کی علمی، قومی و سیاسی کامیابی ہے۔  
 تحریک آزادی میں یہ ہمہ جہت سے شریک تھے۔ اس مناسبت سے اعلیٰ، اعلیٰ اور  
 دارالمصلحین انجمن ترقی میں علمی، قومی اور سیاسی اور اجتماعی تھی اور چاروں  
 آمد و رفت کا سلسلہ جاری تھا۔ اس طور پر معزز شہر اہل مہاراجہ کی مدد سے اعلیٰ، اعلیٰ  
 نے جو اعلیٰ آزادی کے سلسلہ میں قید و بند کی مشقتیں بھی اٹھائی تھیں، جس وقت عالمہ سید  
 جہان ندوی مہاراجہ کی خدمت میں مقیم تھے۔

موزع اسلام مہاراجہ کی شبلی منزل انجمن ترقی اور جامعہ عربیہ اعلیٰ اعلیٰ مہاراجہ  
 کے تعلقات کے بارے میں یہاں رقم حصر نہیں ہے۔

اس زمانہ میں دارالمصلحین انجمن ترقی میں اعلیٰ مشہور ہیں

تصنیف و تالیف میں مشغول تھے مگر ان کے معمولی ندوی صاحبان ہیں



دارالمصنفین ضلع کی سیاست کا مرکز تھا۔ میں کبھی کبھی ساتھیوں کے ہمراہ وہاں جایا کرتا تھا اور مولانا سید سلیمان ندوی ادھر ادھر جاتے ہم لوگوں کو دیکھ کر رُک جاتے اور خیریت دریافت کرتے اور بعض اوقات وہ خود بھی مدرسہ احياء العلوم میں آیا کرتے تھے، مگر ان سے یاد دارالمصنفین کے کسی عالم سے استفادہ نہیں ہوسکا۔ ویسے بھی دارالمصنفین دوسروں کے لیے شجرِ ممنوعہ ہے۔ البتہ وہاں کی تصانیف اور رسالہ سے بہت فائدہ ہوا اور ان سے میرے ذوق کو مدد ملی۔“<sup>۱</sup>

مورخ اسلام ۱۹۳۰ء سے ۱۹۴۰ء تک جامعہ عربیہ احياء العلوم مبارکپور میں عربی کے طالب علم تھے اور عربی کی پوری تعلیم احياء العلوم سے حاصل کی تھی۔ انھوں نے صرف ایک سال کے لیے مدرسہ شامی مراد آباد میں داخلہ لیا اور دورہ حدیث سے فراغت حاصل کی۔

مبارکپور قدیم دور سے علم و فن اور صنعت و حرفت کا مرکز رہا ہے اور دینی علوم کی آبیاری کے لیے یہاں انیسویں صدی کے اخیر میں دینی مدارس کے قیام کا سلسلہ شروع ہو چکا تھا۔ اس کی پہلی کڑی باب العلم ہے، اس کے بعد دارالتعلیم کی بنیاد پڑی، پھر اس کے بعد مدرسہ اشرفیہ مصباح العلوم اور احياء العلوم کا قیام ہوا۔ موخر الذکر دونوں مدارس مرکزی حیثیت رکھتے ہیں اور سات دہائیوں سے ہزاروں علماء کرام سند فراغت حاصل کر چکے ہیں۔

خلاصہ کلام یہ ہے کہ مبارکپور بیسویں صدی کے شروع سے چاروں مکتب فکر کا مرکز رہا ہے اور آج بھی اس کی یہ حیثیت باقی ہے اور یہ ناقابل تردید حقیقت ہے کہ پورے متحدہ ضلع اعظم گڑھ میں جو مدارس کے برگ و بار نظر آ رہے ہیں، چندے معدودے کوچھوڑ کر اکثر و بیشتر میں مبارکپوری مدارس کے شجرہ مبارکہ کی قلم لگی ہوئی ہے۔ خواہ ان کا

کسی فرقہ سے تعلق ہو۔ مبارکپوری مدارس کی دینی و علمی روشنی ضلع سے نکل کر اطراف و جوانب میں پھیلی ہوئی ہے۔ اس کے باوجود ۱۹۴۳ء میں مبارکپور کا ذکر محمد آباد کے حوالہ سے کرنا مضحکہ خیز بات ہے۔

جب مبارکپور کے دینی، علمی، فکری اور سیاسی عروج کا آفتاب نصف النہار پر تھا، اس وقت مبارکپور کے آسمان علم و فن پر چند بڑے آفتاب بھی تھے اور چند بڑے ماہتاب بھی۔ جن کا مفصل تذکرہ اور ان کی علمی و دینی خدمات کا ذکر اس کتاب میں موجود ہے۔ ان عبارتہ میں سے چند کے اسمائے گرامی ملاحظہ ہوں:

- (۱) مولانا عبدالعلیم حنفی رسولپوری مبارکپوری متوفی ۱۹۲۲ء۔ صاحب کتاب الشہادۃ۔
- (۲) مولانا عبدالسلام مبارکپوری متوفی ۱۹۲۴ء۔ صاحب کتاب سیرۃ البخاری۔
- (۳) مولانا عبدالرحمن محدث مبارکپوری متوفی ۱۹۳۵ء۔ صاحب تحفۃ الاحوذی۔
- (۴) مولانا حکیم الہی بخش مبارکپوری متوفی ۱۹۳۷ء۔ بانی مدرسہ احیاء العلوم مبارکپور۔
- (۵) مولانا احمد حسین رسولپوری مبارکپوری متوفی ۱۹۳۹ء۔ صاحب سبیل الآخرت۔
- (۶) ملا رحمت علی اسماعیلی مبارکپوری متوفی ۱۹۴۴ء۔ بوہرہ مذہبی کتابوں کے مصنف اور عربی کے بہترین شاعر۔

(۷) مولانا شکر اللہ مبارکپوری۔ ناظم جامعہ عربیہ احیاء العلوم متوفی ۱۹۴۱ء۔ اگر متحدہ ضلع اعظم گڑھ سے مدرسہ احیاء العلوم، مولانا شکر اللہ مبارکپوری اور اس وقت کے مبارکپوری علمائے کرام کے نام خارج کر دیے جائیں تو اس ضلع کی دینی، علمی، ادبی، سیاسی، فکری، سماجی اور تحریک آزادی کی کوئی داستان مکمل نہیں ہو سکتی۔ علامہ سید سلیمان ندوی کے قیام دار مصنفین کے زمانہ میں علمائے مبارکپور کی دینی و علمی خدمات کا غلغلہ ہندوستان بے باہر عالم اسلام میں پہونچ چکا تھا۔ ”حیات شبلی“ کے مصنف کو محمد آباد کے ایک دو چو تو نظر آئے، مگر مبارکپور کے درجنوں جہازہ علم و فن نظر نہیں آئے۔ جن کے علمی، دینی اور ادبی سرمایہ کا عالمی سطح پر اعتراف کیا گیا ہے۔

انگریزوں کے دورِ غلامی میں جو ہندوستانی مسلمان سرکاری ملازم تھے، وہ ایک خاص طبقہ سے تعلق رکھتے تھے۔ جن کا اسلام اور مسلمانوں سے کوئی تعلق نہیں تھا۔ وہ صرف اپنے انگریز آقا کی غلامی میں اپنی ساری ذہنی و فکری صلاحیتیں خرچ کرتے تھے اور آزادی کے بعد آج بھی مسلمان سرکاری ملازم پوری زندگی اپنی ساری ذہنی و فکری صلاحیت حکومتِ وقت کی وفاداری کے تصور میں جھونکتے ہیں، مگر صلہ میں ان کو حکومت کی طرف سے صرف غدار کی کا تمغہ دیا جاتا ہے۔

مسلمان سرکاری ملازمین کا ہندوستانی مسلمانوں کے قومی، ملی، سیاسی اور معاشی مسائل سے کچھ لینا دینا نہ تو آزادی سے پہلے تھا، نہ ہی آزادی کے بعد۔ مبارکپور کی جو علمی، دینی، سماجی، سیاسی اور معاشی ترقی ہے وہ صرف اہل مبارکپور کی دینداری، عزیمت اور جوہرِ اصلی کی مرہونِ منت ہے۔ کیوں کہ آزادی کے پہلے اور اس کے بعد اس کے ساتھ سرکاری سطح پر کوئی علمی یا معاشی تعاون نہیں رہا ہے۔ مبارکپور کی ہمہ گیر ترقی میں صرف مبارکپوری عوام کے حوصلہ اور دینی غیرت و حمیت کا دخل ہے۔ ان سارے حقائق کے باوجود گناہم بستیوں کی طرح اس کا ذکر کرنا کتنی لغو اور بے تکی بات ہے۔ مگر قلم تو محکوم ہوتا ہے اور صاحبِ قلم حاکم۔ قلم کا کام صرف فرماں برداری کرنا ہے اور بس اس کی اپنی کوئی مرضی نہیں ہوتی ہے۔

بہر حال مبارکپور قدیم دور سے علم و فضل اور صنعت و حرمت کا مرکز رہا ہے۔ مگر روایتی طور پر اسے نظر انداز کرنے کے لیے تجاہل عارفانہ کا انداز اختیار کیا گیا ہے۔ مؤرخ اسلام مبارکپوری نے ”تذکرہ علمائے مبارکپور“ کی تصنیف میں تنکے تنکے چنے ہیں، تب کہیں جا کر تاریخ مبارکپور کا آشیانہ تیار ہو سکا ہے۔ گویا کہ یہ کتاب اس موضوع پر بنیاد کا پتھر ہے اور مصنفؒ نے مبارکپور کی تاریخی کڑی جوڑنے میں رات دن کی قید سے آزاد ہو کر جگہ جگہ سے معلومات حاصل کی ہے اور تاریخ مبارکپور کو خواب و خیال کی دنیا سے نکال کر کتابی شکل دی ہے۔ اس موقع پر اقبال سہیل کا ایک شعر یاد آ رہا ہے:

کچھ کھیل نہیں لگچیں تعمیر نشیمن کی

بکھرے ہوئے تنکوں کو چُن چُن کے سجانا ہے

یہ کتاب تاریخ مبارکپور رقم کرنے والوں کے لیے نقشِ اولین ہے۔ جون ۱۹۷۷ء میں شائع ہونے کے بعد آپ نے ۲۳ رسال میں بعض ان علماء کے حالات اس کتاب میں بڑھادیے ہیں، جو ان کی زندگی میں فوت ہوئے۔ اس کے علاوہ بھی اس کتاب میں مفید اور اہم اضافہ کیا ہے، جس سے کتاب کی افادیت اور زیادہ ہوگئی ہے۔ یہ ایڈیشن اسی اضافہ شدہ حصہ پر مشتمل ہے۔ اس کتاب میں مولانا خالد کمال کا تعارف بھی شامل کر لیا گیا ہے، جو اگرچہ مورخ اسلام کے قلم سے نہیں ہے، مگر بیٹے ہونے کی وجہ سے اس کی شمولیت ضروری سمجھی گئی۔ مصنف نے بعض عبارتوں کے ترجمے نہیں کیے تھے، ان کے ترجمے بھی شامل ہیں، مگر مصنف کی عبارت سے امتیاز قائم کرنے کے لیے قوسین میں سلمان یا قمر لکھ دیا گیا ہے۔

اللہ تعالیٰ سے دعا ہے کہ اس کتاب کو قبول فرما کر مصنف کو اپنے جوار رحمت میں جگہ دے آمین یا رب العالمین۔

## طالب دعا

قاضی سلمان مبارکپوری

مدیر: قاضی اطہر اکیڈمی

مبارکپور، ضلع اعظم گڑھ، (یو پی) انڈیا

المرقوم ۱۸/رمضان ۱۴۲۸ھ

مطابق یکم اکتوبر ۲۰۰۷ء

## دعوتِ نظر

از: علامہ انور صابری

عارضِ الفاظ میں عکسِ جمالِ طور دیکھ  
آفتابِ عظمتِ ماضی کا فیضِ نور دیکھ

تذکرے اسلاف کے بخشیں گے روحوں کو حیات  
باہمہ کیف و نشاطِ جذبہٴ مسرور دیکھ

اطہر و پاکیزہٴ جذباتِ اطہر کی قسم  
دورِ حاضر میں علاجِ خاطرِ رنجور دیکھ

آشنا ہو کر عمل سے جائے گا جو تافلک  
وہ نیا رنگِ شعورِ فطرتِ مستور دیکھ

جس میں پر تو ہے قرونِ خیر کے ایمان کا  
ہوش کی آنکھوں سے ”تاریخِ مبارکیوز“ دیکھ

## مورخ اسلام حضرت مولانا قاضی اطہر مبارکپوری کے مختصر حالات زندگی

از: مولانا قمر الزماں مبارکپوری۔ جعفر لاہوری مبارکپوری ضلع اعظم گڑھ

مورخ اسلام حضرت مولانا قاضی اطہر مبارکپوری کا خاندانی نام عبدالحمید بن شیخ حاجی محمد حسن ہے۔ انھوں نے ۴/ رجب ۱۳۳۴ھ مطابق ۷/ مئی ۱۹۱۶ء کو محلہ حیدر آباد قصبہ مبارکپور، ضلع اعظم گڑھ، صوبہ اتر پردیش کے ایک ایسے گھرانے میں آنکھ کھولی جو غل بادشاہ ہمایوں کے دور حکومت میں راجہ سید شاہ مبارک رحمۃ اللہ علیہ بانی مبارکپور کے ہمراہ ضلع الہ آباد کے کڑامانک پور سے ترک سکونت کر کے یہاں آباد ہوا تھا۔

مولانا کے خاندان میں ایک عرصہ تک نیابت قضا کا عہدہ قائم تھا۔ اسی لیے آپ بھی قاضی کہے اور لکھے جاتے ہیں۔ انگریزوں کے آخری دور میں محکمہ قضا ایک اعزازی محکمہ تھا۔ مبارکپور کے قریب محمد آباد گوہنہ دار القضا تھا اور قاضی محمد سلیم متونی ۱۲۶۶ھ، ربیع الآخر ۱۲۵۰ھ سے سولہ برس تک محمد آباد گوہنہ کے قاضی القضاۃ رہے۔ جنھوں نے مولانا قاضی اطہر مبارکپوری کے جد اعلیٰ شیخ امام بخش کو مبارکپور کا نائب قاضی مقرر کر کے، اس حلقہ میں اقامت دین، امامت جمعہ و عیدین، پیش آمدہ وقتی مسائل، نکاح، طلاق وراثت، اختلاف بین المسلمین کے قضا یا وغیرہ کی انجام دہی کی ذمہ داریاں سپرد کیں۔

مورخ اسلام مبارکپوری کے پردادا شیخ محمد رجب بن شیخ محمد رضا کے دو صاحبزادے تھے، میاں جی حاجی لعل محمد اور میاں جی ولی محمد۔ میاں جی ولی محمد کے دو لڑکے تھے، میاں جی محمد شفیع مرحوم اور میاں جی حاجی محمد مرحوم۔ میاں جی حاجی لعل محمد زندگی بھر کسی نہ کسی درجہ میں خاندانی روایات کے حامل رہے۔ حج و زیارت کی دولت

حاصل کی۔ ان کی اولاد میں ۴ صاحبزادے اور دو لڑکیاں تھیں۔ (۱) میاں جی عبداللہ متوفی ۱۵/۱۱/۱۳۵۷ھ (۲) میاں جی حاجی اسد اللہ متوفی ۲۵/۱۲/۱۳۸۲ھ (۳) میاں جی حاجی محمد حسین متوفی ۲۵/۱۱/۱۳۶۵ھ (۴) میاں جی حاجی محمد حسن متوفی ۲۸/۱۲/۱۹۷۸ء۔ الحمد للہ میاں جی حاجی لعل محمد کے چاروں صاحبزادوں نے متاہل زندگی گزاری اور ان کا خاندان اپنے وطن مبارکپور میں رہتا ہے۔

مورّخ مبارکپوری کے والد شیخ حاجی محمد حسن بھائیوں اور بہنوں میں سب سے چھوٹے تھے۔ ان کے کل ۶ اولادیں ہوئیں، جن میں ۵ لڑکے اور ایک لڑکی۔ سب نے متاہل زندگی گزاری جن کی ترتیب مندرجہ ذیل ہے:

(۱) مورّخ اسلام مولانا قاضی اطہر مبارکپوری متوفی بروز یکشنبہ ۲۸/۱۲/۱۴۱۷ھ مطابق ۱۴ جولائی ۱۹۹۶ء اپنے بھائی بہنوں میں سب سے بڑے تھے۔ آپ کی کل آٹھ اولادیں ہوئیں، جن میں ۶ لڑکے اور دو لڑکیاں ہیں۔

(۲) محمودہ خاتون متوفیہ ۱۹۹۵ء ان کی کل آٹھ اولادیں ہیں، جن میں ۶ لڑکے اور دو لڑکیاں ہیں۔

(۳) قاضی حیات النبی متوفی ۱۹۸۰ء ان کے دو لڑکے ہیں۔

(۴) قاضی ضیاء النبی متوفی ۱۹۹۳ء کل پانچ اولادیں ہیں، جن میں دو لڑکے اور تین لڑکیاں ہیں۔

(۵) قاضی غلام النبی بقیہ حیات ہیں اور ۶ اولاد کے والد ہیں، جن میں دو لڑکے اور چار لڑکیاں ہیں۔

(۶) قاضی عبدالعزیز باحیات ہیں اور ان کی کل ۹ اولادیں ہیں، جن میں ۷ لڑکے اور دو لڑکیاں ہیں۔ آپ کے تمام بھائی اور ان کی اولاد مبارکپور میں رہائش پذیر ہیں اور زندگی کی دوڑ میں جدوجہد کر رہے ہیں۔

مولانا نے گھر پر اپنے والدین مکرمین سے اور محلہ کے ایک گھریلو مکتب میں تیسرا

پارہ پڑھنے کے دوران مدرسہ عربیہ احیاء العلوم مبارکپور میں داخلہ لیا۔ یہاں حافظ علی حسن سے ختم قرآن کر کے، منشی عبدالوحید لاہرپوری سے اردو، منشی اخلاق احمد سے ریاضی اور مولانا نعمت اللہ مبارکپوری سے فارسی و خوشنویسی کی تعلیم پائی۔ صفر ۱۳۵۰ھ سے شعبان ۱۳۵۹ھ تک تقریباً ۱۰ برس اسی مدرسہ عربیہ احیاء العلوم مبارکپور کے باصلاحیت اساتذہ حضرت مولانا مفتی محمد الیٰس مبارکپوری متوفی ۲۲ محرم ۱۴۰۴ھ سے اکثر و بیشتر کتابیں، مولانا شکر اللہ مبارکپوری متوفی ۵ ربیع الاول ۱۳۶۱ھ سے منطق و فلسفہ کی زیادہ تعلیم، مولانا بشیر احمد مبارکپوری متوفی ۳ شوال ۱۴۰۴ھ سے علم منطق کی بعض کتابیں، مولانا محمد عمر مظاہری مبارکپوری متوفی ۱۳ اپریل ۱۹۹۵ء سے تفسیر جلالین اور اپنے حقیقی ماموں مولانا محمد یحییٰ رسولپوری متوفی ۱۱ صفر ۱۳۸۷ھ سے عروض و قوافی اور ہیئت کے بعض اسباق کی تعلیم حاصل کر کے اردو، فارسی اور عربی میں صاحب کمال ہوئے۔ درمیان میں ۱۳۵۴ھ میں جامعہ قاسمیہ مدرسہ شاہی میں داخلہ لے کر مقامات زنجھری، دیوان حماسہ وغیرہ کتابیں پڑھیں، مگر کسی وجہ سے سال پورا ہونے سے پہلے ہی مبارکپور آ کر احیاء العلوم میں تعلیم پانے لگے۔ بہر حال آخری سال ۱۳۵۸ھ میں دوبارہ دورہ حدیث کے لیے جامعہ قاسمیہ مدرسہ شاہی مراد آباد گئے اور وہاں حضرت مولانا سید فخر الدین احمد متوفی ۱۳۹۲ھ سے صحیح بخاری، سنن ابن ماجہ، سنن ابی داؤد، مولانا سید محمد میاں متوفی ۱۶ شوال ۱۳۹۵ھ سے سنن ترمذی دیوان حماسہ اول، مقامات زنجھری اور مولانا محمد اسماعیل سنبھلی متوفی ۱۳۹۵ھ سے صحیح مسلم پڑھ کر ۱۳۵۹ھ میں سند فراغ حاصل کی۔

مولانا نے اپنی طالب علمی کے زمانہ ہی میں اپنی قوت مطالعہ و کثرت کتب بینی کی وجہ سے عربی زبان و ادب کے متعلقات و مبادی جیسے لغت، اشتقاق ابواب، صلات نحو، صرف، خاصیات وغیرہ کے باب میں بڑی صلاحیت و بصیرت حاصل کر لی تھی۔ ان کے عربی کا ذوق مقامات حریری، دیوان حماسہ، دیوان متنبی، سبغہ معلقہ کے درس اور

۱۔ مئے طہور میں ۱۳۶۰ھ نطی سے درج ہے۔ (قمر)



لغت و ادب کی کتابوں کے مطالعہ کا نتیجہ ہے۔ ابتداء میں کڑی محنت و مطالعہ کی برکت تھی کہ قاضی صاحب نے اپنی تعلیمی زندگی میں مشکل مقامات کو حل کرنے کی پوری پوری صلاحیت پیدا کر لی تھی، جس کی وجہ سے اس دور کو انھوں نے نہایت نشاطِ علمی کے ساتھ گزرا۔ یہی وجہ تھی کہ قاضی صاحب کو اپنی طالب علمی کے دور ہی میں مدرسہ احیاء العلوم کے عربی تلامذہ کو بعض درسی کتابوں کی تعلیم و تدریس کی ذمہ داری ارباب بست و کشاد کی طرف سے سونپی گئی، جس کو مؤرخ مبارکپوری نے نہایت خوش اسلوبی اور تمام تر علمی کامیابیوں کے ساتھ سرانجام دیا۔

مولانا کو ابتدا ہی سے کتابوں کے جمع کرنے اور خریدنے کا شوق تھا۔ انھوں نے جلد سازی کر کے اس کی رقم سے بڑی اہم اہم کتابیں جمع کیں۔ کتاب و مطالعہ کے اسی ذوق کی وجہ سے ان میں مضمون نگاری اور شعر و شاعری کا رُحمان پیدا ہوا۔ اس طرح مولانا کا پہلا مضمون ”مساوات“ کے زیر عنوان رسالہ ”مومن بدایوں“ کے دسمبر ۱۹۳۴ء مطابق ۱۳۵۳ھ میں شائع ہوا جو ان کے حصولِ تعلیم کی مدت ہے۔ اسی طرح مولانا کی پہلی نظم فرقان بریلی کے شمارہ جمادی الثانی ۱۳۵۷ھ میں ”مسلم کی دعا“ کے عنوان سے چھپی۔

مولانا مبارکپوری تکمیلِ تعلیم کے بعد شوال ۱۳۵۹ھ سے محرم ۱۳۶۲ھ تک یعنی تقریباً سو اچار سال تک اپنی مادرِ علمی احیاء العلوم میں عربی کے مدرس رہے۔ کچھ وقفہ کے بعد شوال ۱۳۶۶ھ سے صفر ۱۳۶۷ھ مطابق یکم اکتوبر ۱۹۴۶ء تا جنوری ۱۹۴۷ء کل پانچ ماہ تک اسی مدرسہ میں عربی کے عارضی مدرس بھی رہے۔

مولانا فراغت کے بعد کافی مالی پریشانی میں رہے، امر ترس اور لاہور گئے۔ وہاں جنوری ۱۹۴۷ء میں مولانا عثمان فارقلیط مدیر روزنامہ ”زمزم“ کے نائب ایڈیٹر بنائے گئے اور ان کی رہنمائی میں صحافت میں قدم رکھا، لیکن وہ ۱۰ جون ۱۹۴۷ء کو تقسیم ہند کی شورش سے وطن لوٹ آئے اور پھر کبھی نہ جاسکے۔ محرم ۱۳۶۷ھ مطابق نومبر ۱۹۴۷ء تا رجب

۱۳۶۷ھ مطابق ۱۹۴۸ء بہرائچ میں ہفتہ وار اخبار ”انصار“ کے مدیر رہے۔ جو سات ماہ کے بعد حکومت اُتر پردیش کی معاندت کے بعد بند ہو گیا۔ شوال ۱۳۶۷ھ مطابق ۱۹۴۸ء سے شعبان ۱۳۶۷ھ مطابق ۱۹۴۹ء تک جامعہ اسلامیہ ڈابھیل میں مدرس رہے۔ یہاں کا ایک سالہ تدریسی دور مولانا کی علمی و قلمی زندگی کا اہم ترین دور ہے۔ ”رجال السند والہند“ کی ابتداء یہیں ہوئی، جو علمائے ہند اور ہند کے احوال و کوائف میں ایک اہم کتاب سمجھی گئی ہے۔

تلاشِ معاش میں قاضی صاحب ذی الحجہ ۱۳۶۸ھ مطابق نومبر ۱۹۴۹ء میں بمبئی گئے اور وہاں جمعیتہ العلماء صوبہ بمبئی کے دفتر میں کام کرنے لگے۔ اس طرح آٹھ ماہ گزارنے کے بعد جب ۱۵ جون ۱۹۵۰ء کو روزنامہ ”جمہوریت“ بمبئی کا پہلا شمارہ اشاعت پذیر ہوا تو مولانا اس کے نائب مدیر بنادیے گئے۔ آپ کی محنت اور لگن کی وجہ سے یہ روزنامہ چند ہی دنوں میں بمبئی کا مقبول ترین روزنامہ سمجھا جانے لگا اور روزنامہ ”انقلاب“ بمبئی کی مقبولیت اور دائرہ اثر کو بھی متاثر کرنے لگا۔ فروری ۱۹۵۱ء میں بمبئی کے مقبول ترین اخبار ”انقلاب“ سے وابستہ ہو کر اس کے نائب مدیر کے فرائض انجام دینے لگے۔ مولانا کے مضامین اور قلمی نوادری کی وجہ سے ”انقلاب“ کو بہت فروغ ملا۔ اس اخبار میں مولانا کے تو ہونے کو تین تین چار چار کالم ہوتے تھے مگر ان میں احوال و معارف کو جو ہر قسم کی معلومات کا خزانہ ہوا کرتا تھا۔ قدیم و جدید دونوں حلقوں میں مقبولیت حاصل تھی۔ ۲۳ فروری ۱۹۵۱ء سے ۱۰ اپریل ۱۹۹۱ء تک کے ”انقلاب“ میں مطبوع احوال و معارف کو اگر کتابی صورت میں الگ الگ عنوان کے تحت مرتب کیا جائے تو کئی معیاری کتابیں صورت پذیر ہو سکتی ہیں اور اس طرح یہ منتشر اور پھیلا ہوا کالم علمی حلقوں میں مصادر و مراجع کا بہترین ذریعہ بن سکتا ہے۔ مگر یہ کام ایک مرد کار کی توجہ سے ہی انجام پاسکتا ہے۔

جب ۱۲ مئی ۱۹۵۳ء کو ہفت روزہ ”البلاغ“ بمبئی کا اجرا ہوا تو اسی کے ساتھ

ماہنامہ ”البلاغ“ کی تاسیس بھی ہوئی اور دوسرے دو مدیروں کے ساتھ مولانا کو بھی اس کی ادارت میں شریک کیا گیا۔ کچھ دنوں کے بعد دونوں مدیران نے رسالہ سے ترکِ تعلق کر لیا، مگر مولانا مبارکپوری نے تقریباً ۲۶ سال تک ”البلاغ“ کا مدیرِ تحریر رہ کر اس کو جاری رکھا۔

مولانا کی علمی زندگی، علمی و قلمی انہماک و اشتغال، سادگی و پُرکاری، توکل و استغنا، ایمان و یقین، خود اعتمادی و خوش اعتقادی، حزم و احتیاط، نظم و ضبط، کم گوئی و استغراق، تفکر و تبصر، محنت و جانفشانی، جگر کاوی و دل سوزی، یکسوئی و دل جمعی، ترتیب و تنظیم، تہذیب و شائستگی، خوش نظری و جہاں بینی اور خوش روئی و خوش خلقی سے عبارت تھی۔ بمبئی جیسے دولت کے شہر میں رہ کر مولانا کو دنیا داری اور دولت کمانے کے بہت سے مواقع نصیب ہو سکتے تھے، مگر مولانا میں جو دنیا یزاری، علم پروری اور اخلاص دینی کا جذبہ تھا، اس نے دولت کمانے کے تمام راستوں سے گریز کیا۔ سعودیہ عربیہ اور عرب ممالک کے سلطانوں، رئیسوں، تاجروں اور قدردانوں میں اپنا علمی اثر و نفوذ رکھنے کے باوجود اس طرح کی تمام پیشکش کو انھوں نے ٹھکرا دیا، جس سے دولتِ دنیا میں اضافہ ہو سکتا تھا۔ مولانا اپنے دینی و علمی اور قلمی اشتغال میں یوں کھوئے رہے کہ قوتِ لایموت سے صرف تعلق باقی رکھا، دوسرے تمام رشتوں اور رسمِ دل بستگی و دل جوئی کو اپنی ذاتی زندگی میں کبھی کوئی اہمیت نہیں دی۔ آپ کو پانچ مرتبہ حج و زیارت کی سعادت نصیب ہوئی۔

مولانا صرف ایک ادیب اور شاعر ہی نہیں تھے، وہ دین و سیاست کے ساتھ علمی زندگی میں بھی ربط رکھتے تھے اور دوسری تحریکوں سے دلچسپی رکھنے کے دوش بدوش علمی و دینی اداروں کی تاسیس میں بھی سرگرمی دکھاتے تھے۔ ۱۱ جمادی الثانی ۱۳۵۱ھ (۱۹۵۱ء) کو مدرسہ مفتاح العلوم بھونڈی جاری کیا، جو آج بھی ترقی کی منزلیں طے کر رہا ہے۔ اسی طرح مبارکپور میں تصنیف و تالیف کے لیے دائرۃ ملیہ قائم کیا۔ اس ادارہ کے ذریعہ آپ کی کچھ کتابیں شائع ہوئیں۔ جدید تعلیم کے لیے ۱۰ اپریل ۱۹۷۶ء کو انصار گرلس اسکول

مبارکپور اور ۱۴۰۰ھ میں مدرسہ حجازیہ کی تاسیس عمل میں آئی۔

قاضی صاحب کے اساتذہ اَحیاء العلوم میں کوئی ادیب و شاعر، صحافی و انشا پرداز اور مصنف و مرتب نہیں تھا، مگر انھوں نے اپنی ذاتی صلاحیتوں اور خداداد مہارت سے اس تصور کو عملاً سچ کر دکھایا کہ اگر انسان میں شاہین کا تجسس اور چیتے کا جگر ہے نیز عزم و حوصلہ کی کمی نہیں ہے تو وہ چھوٹی جگہ رہتے ہوئے بھی مرحلہ و ہم و گماں سے گزر کر رجال علم کی صف میں اپنی جگہ بنا سکتا ہے اور معاشرہ کو اپنی موجودگی کا احساس دلا سکتا ہے۔ مولانا کی ایک سطر اپنے اندر علمی و تعلیمی نشاط، تاریخی و کتابی جذبہ شوق، بلند حوصلگی، عالی ہمتی، خود سازی و عہد سازی کا تموج و اہتزاز رکھتی ہے۔

مورخ اسلام مبارکپوری کے زرنگار قلم سے پچاس کتابیں منصفہ شہود پر آئی ہیں۔ سب سے پہلی کتاب ”اسلامی نظام زندگی“ ۱۹۴۹ء میں بمبئی سے شائع ہوئی اور سب سے آخری کتاب وفات سے چند روز پہلے ۱۹۹۶ء میں ”خواتین اسلام کی علمی و دینی خدمات“ شیخ الہند اکیڈمی دارالعلوم دیوبند سے شائع ہوئی۔ ان کی اکثر کتابیں دوبارہ شائع ہو رہی ہیں۔ آپ کی کتاب ”عرب و ہند عہد رسالت میں“ اور ”ہندوستان میں عربوں کی حکومتیں“ کا ترجمہ عربی اور سندھی زبانوں میں شائع ہو چکا ہے۔ اسی طرح ”رجال السند والہند“ کا اردو ترجمہ منتظر اشاعت ہے۔ آپ کی زندگی میں بعض کتابیں شائع نہیں ہو سکی تھیں، جن کی اشاعت کی اب تیاری ہو رہی ہے۔ آپ کی تصانیف کی فہرست مندرجہ ذیل ہے:

- (۱) ائمہ اربعہ
- (۲) اسلامی نظام زندگی
- (۳) افادات حسن بصری
- (۴) اسلامی شادی
- (۵) اسلام میں قربانی کی حقیقت اور صفات مومن

- (۶) اسلامی ہند کی عظمت رفتہ
- (۷) آثار و اخبار
- (۸) بناتِ اسلام کی دینی و علمی خدمات
- (۹) تبلیغی و تعلیمی سرگرمیاں عہدِ سلف میں
- (۱۰) تاریخ اسماء الثقات (عربی)
- (۱۱) تذکرہ علمائے مبارک پور
- (۱۲) تدوین سیر و مغازی
- (۱۳) جواہر الاصول فی علم حدیث الرسول (عربی)
- (۱۴) الحکومات العربیہ فی الہند و السند (عربی)
- (۱۵) حج کے بعد
- (۱۶) خلافتِ راشدہ اور ہندوستان
- (۱۷) خلافتِ امیہ اور ہندوستان
- (۱۸) خلافتِ عباسیہ اور ہندوستان
- (۱۹) خیر القرون کی درسگاہیں
- (۲۰) خواتین اسلام کی علمی و دینی خدمات
- (۲۱) الخطبات و الرسائل العربیہ (عربی)
- (۲۲) دیارِ پورب میں علم اور علماء
- (۲۳) دعاءِ ماثورہ
- (۲۴) رجال السند و الہند الی القرن السابع (عربی)
- (۲۵) سوانح امام جوڑی
- (۲۶) صالحات
- (۲۷) طبقات الحجاج

- (۲۸) الطبایۃ عند العرب قبل انتشار الطب اليونانی (عربی)
- (۲۹) العرب والہندی فی عہد الرسالۃ (عربی)
- (۳۰) العقد الثمین فی فتوح الہند ومن ورد فیہا من الصحابۃ والتابعین (عربی)
- (۳۱) علیؑ وحسینؑ
- (۳۲) علمائے اسلام کے القاب و خطابات
- (۳۳) عرب و ہند عہد رسالت میں
- (۳۴) علمائے اسلام کی خویش و داستانیں
- (۳۵) قاعدہ بغدادی سے صحیح بخاری تک
- (۳۶) قاضی اطہر مبارکپوریؒ کے سفر نامے
- (۳۷) کاروان حیات (خوبنوشت سوانح)
- (۳۸) مآثر و معارف
- (۳۹) مسئلہ خلق قرآن کی سیاسی حیثیت
- (۴۰) معارف القرآن
- (۴۱) مسلمانوں کے ہر طبقہ میں علم اور علماء
- (۴۲) منہ طہور (مجموعہ کلام)
- (۴۳) محمد کے زمانہ کا ہندوستان مع ہندوستان صحابہ کے زمانہ میں
- (۴۴) مطالعات و تعلیقات
- (۴۵) مکتوبات امام احمد ابن حنبلؒ
- (۴۶) نسخہ شفاء
- (۴۷) الہندی فی عہد العباسیین (عربی)
- (۴۸) ہندوستان میں عربوں کی حکومتیں
- (۴۹) ہندو سند کے قدیم علماء (ربال السند والہند عربی کا اردو ترجمہ)۔
- (۵۰) ہندوستان میں علم حدیث کی اشاعت

مولانا مرحوم کے ان مستقل تصنیفی کاموں کے علاوہ سینکڑوں علمی، دینی اور تاریخی مقالات و مضامین ”البلاغ“، ”بمبئی“، ”معارف“، ”اعظم گڑھ“، ”برہان“، ”دہلی“، ”صدقِ جدید“، ”لکھنؤ“، دارالعلوم دیوبند اور دیگر اخبار و رسائل میں شائع ہوئے ہیں۔ ان بکھرے ہوئے علمی و دینی جواہر پاروں کو کتابی شکل دینے کی کوشش کی جا رہی ہے۔

مولانا کی علمی و قلمی خدمات کو قدر کی نگاہ سے دیکھا گیا۔ حکومت ہند نے ۱۹۸۵ء میں صدرِ جمہوریہ ایوارڈ دیا۔ ۱۹۸۴ء تا ۱۹۸۶ء میں صدرِ پاکستان جنرل ضیاء الحق نے اعترافِ علمی میں دیگر تحائف اور نشانِ پاکستان دیا، اسی کے ساتھ پاکستانی دانشوروں کی طرف سے ”محسنِ سندھ“ کے خطاب سے بھی نوازے گئے۔

مولانا انجمنِ تعمیراتِ ادب، لاہور کے معتمد، مدرسہ مفتاحِ العلوم ہندوستانی مسجد بھینڈی مہاراشٹر، انصار گریس انٹر کالج مبارکپور ضلع اعظم گڑھ اتر پردیش، جامعہ حجازیہ مبارکپور ضلع اعظم گڑھ اتر پردیش کے بانی، دارالسلام ادری ضلع منو اتر پردیش کے نگران، ادارہ التراث العربی کویت کے مشیر علمی، جمعیت العلماء مہاراشٹر کے صدر، دینی تعلیمی بورڈ مہاراشٹر کے صدر، انجمن خدام النبی بمبئی کے رکن، رویتِ ہلال کمیٹی بمبئی کے رکن، آل انڈیا مسلم پرسنل لا بورڈ کے رکن تاسیسی، شیخ الہند اکیڈمی دیوبند کے سربراہ، دارالمصنفین اعظم گڑھ کے رفیقِ اعزازی، برہانِ دہلی کے اعزازی مدیر، دارالعلوم تاج المساجد بھوپال، دارالعلوم ندوۃ العلماء لکھنؤ، مدرسہ حسینیہ لال دروازہ ضلع جونپور اتر پردیش اور جامعہ اشرفیہ نیا بھونچ پور (بہار) کے رکن مجلس شوریٰ بھی بنائے گئے۔

اللہ نے مولانا کے علم، اولاد اور مال میں بڑی برکت دی ہے، جو کسی کسی کے ہی حصے میں آتی ہے۔ یہ مولانا کے دینی اخلاص، علمی انہماک، باطنی طہارت، تزکیہٴ نفس اور دنیا بیزاری کا نتیجہ ہے۔ علمی دنیا کا یہ بطلِ عظیم اور رجلِ کریم یکشنبہ ۲۷ صفر ۱۴۱۷ھ مطابق ۱۴ جولائی ۱۹۹۶ء کو شب ۱۰ بجے علائقِ دنیا سے رشتہ توڑ کر اپنے مالکِ حقیقی سے جا ملا۔ اللہ تعالیٰ آپ کو رحمت و انوار کی بارشوں میں رکھے۔ آمین

## اولاد و احفاد

مولانا قاضی اطہر مبارکپوری دنیاوی نعمتوں کے اعتبار سے بھی خوش نصیب تھے۔ مولانا مرحوم کی کل آٹھ اولادیں ہوئیں، جن میں چھ اولاد ذکور اور دو اولاد اناث تھیں۔ مولانا کے دو بچے شریف انور اور انور جمال صغریٰ ہی میں فوت ہو گئے۔ مولانا نے علم و دینداری کی جو روایات آگے بڑھائیں، ان کی اولاد میں بھی تعلیم و تعلم اور دین و دیانت کی وہ وراثت پروان چڑھی اور سب کے سب لڑکے اور لڑکیاں تعلیم یافتہ اور صاحب صلاحیت ہیں۔ بلکہ یہ سلسلہ اب اولاد سے گذر کر احفاد تک بھی آگیا ہے اور ”ایں خانہ ہمہ آفتاب است“ کی بہترین مثال پیش کر رہا ہے۔

(۱) مورخ اسلام حضرت مولانا قاضی اطہر مبارکپوری مرحوم کے سب سے بڑے فرزند مولانا خالد کمال مبارکپوری تھے۔ یکم دسمبر ۱۹۳۸ء ان کی تاریخ ولادت ہے۔ بڑے ذہین و فطین و خوش مزاج تھے۔ ابتدائی اُردو کے بعد فارسی اور عربی کی تعلیم مدرسہ احیاء العلوم مبارکپور میں حاصل کرنے کے بعد دو سال تک دارالعلوم دیوبند میں دورہ حدیث مکمل کر کے ۱۹۵۸ء میں سند فراغ حاصل کی۔ تکمیل تعلیم کے بعد جامعہ عربیہ احیاء العلوم مبارکپور میں تدریسی خدمات انجام دیں، پھر اپنے والد مرحوم کے ۱۹۵۱ء میں قائم کردہ مدرسہ مفتاح العلوم بھینڈی میں تدریسی خدمات انجام دینے لگے۔ اس دوران آپ کی ذہانت و صلاحیت سے متاثر ہو کر حکومت مصر کے قونصل جنرل عبدالمعتم التجار نے مشہور عالمی درسگاہ جامعہ ازہر میں سرکاری وظیفہ پر داخلہ کے لیے زور دیا، لیکن مولانا قاضی اطہر اسلامی تہذیب و شرافت کی اقدار پر دل و جان قربان کیے ہوئے تھے۔ انھیں یہ دیکھ کر سخت ذہنی اذیت ہوتی تھی کہ جامعہ ازہر سے پڑھ کر واپس آنے والے اسلامی لباس سے عاری اور بے ریش ہو جایا کرتے تھے اور اپنے رہن سہن میں یہود و نصاریٰ کا نمونہ



بن جاتے تھے، اس لیے مولانا کو وہاں بھیجنے میں سخت تکدر و تامل تھا۔ مگر جب مدینہ یونیورسٹی قائم ہوئی تو مولانا نے اپنے فرزند کے علمی و فنی کمالات اور دینی حمیت میں اضافہ کے لیے نشاط و انشراح کے ساتھ ۱۹۶۲ء میں جامعہ اسلامیہ مدینہ منورہ میں داخل کرادیا۔ پانچ برس تک لائق اساتذہ سے علم دین کی تکمیل کر کے ۱۹۶۶ء میں مدینہ یونیورسٹی کے کلیۃ الشریعہ سے فارغ ہوئے اور حکومتِ سعودی عرب کی وزارتِ اسلامی امور کی طرف سے گھانا مغربی افریقہ میں مبعوث بنا کر دین اسلام کی تبلیغ و اشاعت کے لیے مامور کیے گئے۔ مغربی افریقہ میں مولانا خالد کمال کی علمی و دینی اور اصلاحی و تبلیغی سرگرمیوں نے قومی و دینی زندگی میں بڑی نمایاں تبدیلیاں پیدا کیں۔ ان کی کوششوں سے سعودی حکومت نے قادیانیوں کو غیر مسلم قرار دے کر حج سے روکا۔ مولانا خالد کمال نے گھانا میں چودہ برس تک اہم دینی و علمی خدمات انجام دیں۔ وہاں سے انگریزی میں ”اطہر“ کے نام سے ایک ماہنامہ بھی جاری کیا۔ حکومتِ سعودی عرب نے مولانا خالد کمال کی خدماتِ جلیلہ کے اعتراف میں ۱۹۸۱ء میں نیوزی لینڈ تبادلہ کر دیا، جہاں وہ اپنی وفات ۵ دسمبر ۱۹۹۹ء تک برسرِ کار رہے۔ آپ نے پندرہ بار حج بیت اللہ ادا کیا تھا۔

نیوزی لینڈ میں مولانا خالد کمال مبارکپوریؒ نے ایک عظیم الشان اسلامک سینٹر قائم کر کے، اس میں ایک مسجد بھی تعمیر کرائی۔ نیوزی لینڈ میں مسلمانوں کی یہ پہلی مسجد قرار پائی۔ اس کی تعمیر و تزئین کے لیے مولانا خالد کمال نے یورپ اور امریکہ کا دورہ کر کے مالیات کی فراہمی کی تھی۔

مولانا خالد کمال میں بڑی خوبیاں تھیں، وہ ادیب و شاعر اور اسلامی دانشور بھی تھے۔ طالب علمی کے زمانے ہی میں والد صاحب کی طرح قرطاس و قلم کی امانت انھیں حاصل ہو گئی تھی۔ ان کے مضامین نظم و نثر جو ”البلاغ“ اور دوسرے رسائل میں شائع ہوئے، ان سے علمیت اور ادبیت کا احساس ہوتا ہے۔ مولانا بڑے ہنس مکھ اور محفل کو زعفران زار بنادینے والی شخصیت کے مالک تھے۔ وہ جہاں بھی ہوتے اپنی موجودگی کا

احساس دلاتے رہتے تھے۔ انھیں اداروں کو ترقی دینے اور انھیں قومِ مسلم کے لیے کارآمد بنانے کا بہت اچھا سلیقہ معلوم تھا۔ ۵ دسمبر ۱۹۹۹ء کو نیوزی لینڈ میں غریب الوطنی کی موت آئی وہیں پیوند خاک ہوئے:

مرتبہ بخشے شہادت کا  
موت پر دیں ہی میں آدھمکی

مولانا خالد کمال مبارکپوری کے ایک لڑکے فوزان طارق اور باقی اولاد میں لڑکیاں ہیں۔ مولانا کی تمام اولاد ممتاز زندگی گزار رہی ہیں اور سب کی سب نیوزی لینڈ میں مقیم ہیں، وطن آنا جاننا ہا کرتا ہے۔

فوزان طارق کی ابتدائی تعلیم مدرسہ احیاء العلوم مبارکپور میں ہوئی، پھر نیوزی لینڈ میں یونیورسٹی کی سطح تک تعلیم حاصل کی اور عربی پڑھنے کے لیے قاہرہ بھی گئے۔ فوزان طارق اس وقت نیوزی لینڈ میں سرکاری صیغہ ملازمت سے وابستہ ہیں۔

(۲) مولانا قاضی اطہر مبارکپوری کے دوسرے صاحبزادے قاضی حاجی ظفر مسعود صاحب ہیں۔ ان کی تاریخ پیدائش یکم دسمبر ۱۹۴۱ء ۴ جمادی الاولیٰ ۱۳۶۰ھ ہے۔ انھوں نے مدرسہ احیاء العلوم مبارکپور سے پرائمری درجات پاس کرنے کے بعد ایم پی انٹر کالج مبارکپور سے ۱۹۶۰ء میں ہائی اسکول پاس کیا۔ پھر دینی و مذہبی تعلیم کی لیے مدرسہ احیاء العلوم میں داخلہ لیا اور ۱۹۶۹ء میں مدرسہ مفتاح العلوم منو سے پہلی پوزیشن میں عالم کا امتحان پاس کیا۔ دو مرتبہ شرف حج بیت اللہ حاصل کیا۔ ۱۹۶۸ء میں فخرالمحدثین علامہ سید فخر الدین شیخ الحدیث دارالعلوم دیوبند نے آپ کی علمی لیاقت سے خوش ہو کر خصوصی سند حدیث سے نوازا۔ قاضی ظفر مسعود کی علمی و دینی سرگرمیوں سے کئی میدان سرسبز ہیں۔

انھیں مشاعروں، ادبی تقریبات اور علمی گفتگو سے خاص تعلق حاصل ہے۔ مطالعہ کے موضوعات میں بڑا تنوع اور پھیلاؤ ہے۔ مبارکپور میں لڑکیوں کی پہلی

انگریزی درس گاہ انصار گرلس انٹر کالج کے بانیوں میں سے ہیں۔ اس سے پہلے بھی کئی انجمنوں، لائبریریوں اور اداروں کو وجود میں لانے کا فخر حاصل ہو چکا ہے۔ انھیں موقع محل کے اچھے اور معیاری اشعار خوب ازبر ہیں اور ان کے استعمال میں بڑی برجستگی کا مظاہرہ کرتے ہیں۔ انھوں نے مولانا قاضی اطہر کے سلسلے میں کئی اشاریے ترتیب دیے ہیں۔ جو تحقیقی کام کرنے والوں کی رہنمائی کا بہتر فریضہ انجام دے سکتے ہیں۔ آپ کو اللہ تعالیٰ نے ۹ اولادوں کی ولدیت کا شرف بخشا ہے۔ جن میں صرف ایک لڑکے مولوی قاضی فرحان سلمہ ہیں۔ ان کی ولادت ۱۱ نومبر ۱۹۷۶ء کو ہوئی۔ ان کی ابتدائی اُردو اور عربی کی تعلیم مدرسہ احیاء العلوم میں ہوئی اور فراغت ایشیا کی شہرہ آفاق درس گاہ دارالعلوم دیوبند سے ہوئی۔ گھر پر عائلی زندگی گزار رہے ہیں اور کاروبار میں اپنے والد کی مدد کر رہے ہیں۔

(۳) مورخ اسلام حضرت مولانا قاضی اطہر مبارکپوری علیہ الرحمہ کے تیسرے فرزند مولانا قاضی سلمان مبشر مبارکپوری (ولادت یکم جنوری ۱۹۵۱ء) ہیں۔ اُردو، فارسی اور عربی کی تعلیم احیاء العلوم میں پانے کے بعد ایک سال کے لیے دارالعلوم دیوبند گئے اور وہاں سے ۱۹۷۲ء میں سند فراغ لینے کے بعد ۱۹۷۴ء میں جامعہ اسلامیہ مدینہ منورہ میں داخلہ لیا اور ۱۹۷۸ء میں کلیۃ الدعوة و اصول الدین کی تکمیل کر کے حکومت سعودی عرب کی وزارت اسلامی امور کی طرف سے مبعوث بنا کر غانا مغربی افریقہ میں مامور کیے گئے۔ وہاں فیملی کے ساتھ ۱۴ برس رہے اور دینی خدمات سرانجام دیں۔ ۱۹۹۲ء میں سعودی حکومت نے تبادلہ کر کے ہندوستان بھیجا اور مختلف مدارس میں انھوں نے تعلیم دی۔ اس وقت دارالعلوم حسین آباد انجان شہید ضلع اعظم گڑھ میں استاذ حدیث ہیں۔ آپ نے چھ مرتبہ حج کیا۔ اپنے والد مورخ مبارکپوری کے علمی و دینی کارناموں کو منظر عام پر لانے کے لیے دل میں تڑپ رکھتے ہیں اور اس سلسلے میں مختلف افراد و ادارہ سے مسلسل رابطہ قائم کیے ہوئے ہیں۔ مولانا مرحوم کی جن کتابوں کے ایڈیشن ختم ہو گئے ہیں، ان کی

اشاعت ثانی اور جو کتا میں منتظر اشاعت ہیں ان کو زیور طبع سے آراستہ کرنے کی تگ و دو میں اپنے وقتِ عزیز اور زرِ کثیر کو لگا رہے ہیں۔ جواہر القرآن کی ترتیب میں ہمہ تن مصروف ہیں، موڑِ مبارک پوری نے قرآن کریم کی تفسیر متواتر چالیس برس تک لکھی تھی، جو روزنامہ ”انقلاب“، بمبئی کی روزانہ کی اشاعت میں چھپتی رہی ہے۔ اللہ تعالیٰ ان کی مساعی جمیلہ کو شرف قبولیت بخشے۔ مولانا قاضی سلمان مبشر کے حوالہ عقد میں موڑِ اسلام مولانا قاضی اطہر مبارکپوریؒ کے حقیقی ماموں حضرت مولانا محمد تھکی رسولپوری کی صاحبزادی نزہت خاتون ہیں۔ جن کے بطن سے پانچ اولاد ہیں، جن میں تین اولاد ذکور اور دو اولاد اناث ہیں۔ بڑے صاحبزادے قاضی فیصل نے ابتدائی تعلیم غانا (مغربی افریقہ) میں حاصل کی اور اس کے بعد ۱۹۸۸ء سے اپنے تایا مولانا خالد کمال کے سایہ شفقت میں رہ کر نیوزی لینڈ کے مختلف اسکول، کالج اور یونیورسٹی میں تعلیم مکمل کی۔ وکٹوریہ یونیورسٹی ونگٹن سے بی ایس سی، کمپیوٹر سائنس میں اعلیٰ قابلیت کی سند حاصل کر کے اسی شعبہ میں ملازمت کر لی۔ پانچ سال کے بعد کمپنی نے انھیں اپنی نئی برانچ سڈنی (آسٹریلیا) میں کارِ منصبی کی انجام دہی کے لیے بھیج دیا، جہاں اب تک اپنے بیوی بچوں کے ساتھ برسرِ کار ہیں۔ دوسرے صاحبزادے قاضی محمد ہیں، جن کی ابتدائی تعلیم غانا میں ہوئی۔ ۱۹۹۵ء میں مسلم یونیورسٹی علی گڑھ منتقل ہو گئے۔ یہاں ۲۰۰۳ء میں ایم۔ اے۔ ویسٹ ایشیا اسٹڈی میں ٹاپ کیا اور مڈل کے مستحق ہوئے۔ اس وقت آسٹریلیا میں اعلیٰ تعلیم حاصل کر رہے ہیں۔ تیسرے لڑکے قاضی ریان احمد ہیں، جنھوں نے غانا میں پڑھنے کے بعد مدرسہ احیاء العلوم مبارکپور کے شعبہ فارسی میں داخلہ لیا اور شبلی نیشنل پوسٹ گریجویٹ کالج اعظم گڑھ سے بی کام کیا۔

(۴) مولانا قاضی اطہر مبارکپوریؒ کے سب سے چھوٹے بیٹے قاضی حسان احمد (متولد یکم جمادی الآخر ۱۳۷۳ھ) ہیں۔ جنھوں نے مدرسہ احیاء العلوم میں اپنا تعلیمی سلسلہ شروع کیا اور شبلی نیشنل پوسٹ گریجویٹ ڈگری کالج اعظم گڑھ سے بی۔ اے کیا۔

اس کے بعد اپنا ذاتی کاروبار شروع کیا۔ اس وقت انصار گریس انٹر کالج میں امورِ مفوضہ کی انجام دہی میں لگے ہوئے ہیں۔ ان کی پرورش و پرداخت میں آٹھ اولادیں ہیں، جن میں ۲ مذکور اور ۶ راناٹ ہیں۔ ان کے بڑے بیٹے قاضی عدنان کی ابتدائی تعلیم مدرسہ احیاء العلوم میں ہوئی اور سند فراغ مظاہر العلوم سہارن پور سے حاصل کی۔

(۵) اُمّہ الرحمٰن ام سلمیٰ (پ یکم مارچ ۱۹۴۸ء مطابق ۱۹ ربیع الثانی ۱۳۶۷ھ) مولانا قاضی اطہر کی بڑی صاحبزادی ہیں۔ جو اپنے نانہالی رشتے میں محمد آباد گوہنہ ضلع منو کے رہنے والے ماسٹر مصباح الدین محمد رافع سے منسوب ہیں۔ اولاد میں ایک لڑکا اور تین لڑکیاں ہیں۔ ماسٹر مصباح الدین مولانا قاضی اطہر مبارکپوری کی زوجہ سائرہ خاتون مرحومہ کے ماموں زاد ہیں۔ شہلی نیشنل کالج اعظم گڑھ سے بی۔ ایس۔ سی کر کے گورکھپور یونیورسٹی سے ایم۔ ایس۔ سی کیا۔ ۱۹۶۷ء سے اسلامیہ انٹر کالج فیروز آباد میں بائبلوجی کے لکچرار رہے ہیں۔ اب ۲۰۰۵ء سے پرنسپل کے عہدہ پر فائز ہیں۔ مع اہل و عیال فیروز آباد میں قیام ہے۔

مولانا قاضی اطہر کے نواسے سعد الدین ولد ماسٹر مصباح الدین نے فیروز آباد میں تعلیم حاصل کرنے کے بعد مسلم یونیورسٹی علی گڑھ سے فیض درس اٹھایا۔ اس کے بعد منی پال (کرناٹک) سے ڈینٹل کا کورس کیا۔ پھر اعلیٰ تعلیم کے لیے نیوزی لینڈ گئے۔ تکمیل تعلیم کر کے وہیں طبی خدمات انجام دے رہے ہیں۔

(۶) مولانا کی چھوٹی بیٹی شمیمہ عائشہ (پ ۵ شعبان ۱۳۷۹ھ) رضوان احمد علیگ نوادہ مبارکپور کے عقد مناکحت میں ہیں۔ جو مولانا کے حقیقی ماموں مولانا محمد یحییٰ رسولپوری کے سگے نواسے ہیں۔ انھوں نے مبارکپور میں تحصیل علم کر کے علی گڑھ مسلم یونیورسٹی کی راہ لی اور وہاں رہ کر بی۔ اے کیا۔ اس کے بعد ملک سعود یونیورسٹی ریاض (سعودیہ عربیہ) میں تکمیل درس کی۔ ۶/اولاد میں ۴/اولاد زینہ اور ۲/اولاد اناٹ ہیں۔ ان کے بڑے لڑکے صفوان احمد ہیں۔ انھوں نے بمبئی میں الکٹرک انجینئرنگ کا کورس کر کے سعودیہ کی

الکٹرک کمپنی میں ملازم ہیں۔ دوسرے لڑکے شیبان ہیں اور برہان پور (ایم. پی.) میں بی. یو. ایم. ایس. کامیڈیکل کورس کر رہے ہیں۔  
اس طرح دیکھا جائے تو محسوس ہوتا ہے کہ مولانا قاضی اطہر کے اخلاص نیت کے اثرات کو اللہ نے اولاد و احفاد اور قریب کے رشتہ تک میں منتقل کر دیا ہے۔ یہ خداوند قدوس کی بہت بڑی دین ہے۔

قمر الزماں مبارکپوری  
یکم رمضان ۱۴۲۸ھ  
۱۴ ستمبر ۲۰۰۷ء

# سلام

مورخ اسلام حضرت مولانا قاضی اطہر مبارکپوریؒ

سلام اُس ذات پر جس کا لقب ہے فخرِ انسانی  
سلام اُس ذات پر آئی جو بن کر ظلِ سُبحانی

سلام اُس ذات پر جو باعثِ تکوینِ عالم ہے  
سلام اُس ذات پر جس کے سبب کونین کا دم ہے

سلام اُس ذات پر جس کا تبسم رُوحِ میخانہ  
سلام اُس ذات پر جس کی نگاہیں جام و پیمانہ

سلام اُس ذات پر جس کی ادا صبحِ حنیفانہ  
سلام اُس ذات پر جس کی ادائیں شامِ میخانہ

سلام اُس ذات پر جس کی صباحت فخرِ کنعانی  
سلام اُس ذات پر جس کی ہیں زلفیں سلکِ نورانی

سلام اُس ذات پر روئے جو اُمت کی خطاؤں پر  
سلام اُس ذات پر جس نے دُعائیں دیں جفاؤں پر

سلام اُس پر جو چمکا کفر کی کالی گھٹاؤں میں  
سلام اُس پر جو نغمہ بن گیا روتی فضاؤں میں

سلام اُس پر جو اٹھا ہاتھ میں تیغِ دودم لے کر  
سلام اُس پر جو آیا ساتھ بارِ انِ کرم لے کر

سلام اُس پر جو جلوہ گر ہوا روشن جبین ہو کر  
سلام اُس پر جو آیا رحمۃ للعالمین ہو کر!

سلام اُس پر جو سویا بھی تو حالِ قوم پر رو کر!  
سلام اُس پر جو راتیں کاٹ دیتا خاک پر سو کر

سلام اُس پر جو دیتا ہے فقیروں کو بھی دارائی  
سلام اُس پر جو دیتا ہے مریضوں کو مسیحائی

سلام اُس پر جو ہے شمعِ ہدا انوارِ سبحانی  
سلام اُس پر جو ہے تفسیرِ رحمت، فیضِ ربّانی

سلام اُن پر ہو اور اُن کے صحابہ کی جماعت پر  
سلام اُن پر ہو اور اُن کے فدا کاروں کی تربت پر

سلام اُن پر ہو اور اُن کے گلوں کی پاک نکہت پر  
سلام اُن پر ہو اور اُن کے لگائے باغِ جنت پر

سلام اُن پر ہو اور اُن کی ادا پر مرنے والوں پر  
سلام اُن پر ہو اور اُن کے کنارے سارے ہالوں پر

سلام ان پر ہو اور ان کے فدا پر جوشِ لوگوں پر  
سلام ان پر ہو اور ان کے کفنِ بردوشِ لوگوں پر



## مسلم کی دعا

مورخ اسلام حضرت مولانا قاضی اطہر مبارکپوریؒ کی پہلی نظم جو ماہنامہ ”الفرقان“ بریلی بابت جمادی الثانی ۱۳۵۷ھ کے صفحہ ۳۲ پر شائع ہوئی۔ مولانا اُس وقت مدرسہ احیاء العلوم مبارکپور کے طالب علم تھے۔

الہی پھر وہی ساقی وہی میخانہ ہو جائے  
شبستانِ جہاں توحید کا شانہ ہو جائے  
جازی وادیوں میں شورشِ مستانہ ہو جائے  
ہر اک فردِ بشر اسلام کا پروانہ ہو جائے

الہی! پھر پتنگوں میں اُنگ و سوز پیدا کر  
الہی! پھر رُخِ اسلام پر دُنیا کو شیدا کر

خدا یا! پھر زمانہ کی ہوا اک دم پلٹ جائے  
جبابِ خوابِ غفلت پھر مسلمانوں سے ہٹ جائے  
خدایا! تختہٴ باطل جہاں سے پھر اُلٹ جائے  
بلا کا رشتہٴ باطل دلِ مسلم سے کٹ جائے

الہی! قطرہٴ نیساں صدف میں پھر دمک اُٹھے  
الہی! گوہرِ ایماں سے پھر دنیا چمک اُٹھے

دلِ مسلم کو پھر تو جوشِ ایمانی سے تڑپا دے  
ذرا اک بار پھر اسلام کے شیروں کو بھرا دے  
حرارت وہ عطا کر جو پہاڑوں کو بھی پگھلا دے  
ذرا آواز گلہِ باں کی پھر گلوں میں پہنچا دے

الہی پھر رہِ اسلام میں قربان ہو جائیں  
فدا کارِ بلاؑ و بوذرؑ و سلمانؑ ہو جائیں

خدایا! پھر کوئی بو بکرؑ سا انسان پیدا کر  
مسلمانوں میں پھر تو باحیا عثمانؑ پیدا کر  
جلالِ حضرتِ فاروقؑ کی سی آن پیدا کر  
جنابِ حیدرِ کزارؑ سا ذیشان پیدا کر

الہی! قرنِ اوّل دورِ حاضر کو بنا دے تو  
الہی! خیر و برکت کا زمانہ پھر دکھا دے تو

الہی! غازیِ اسلام خالدؑ کو اٹھا دے پھر  
جنابِ عمرو ابنِ عاصؑ کو ہم سے ملا دے پھر  
جنابِ سعدؑ گہری نیند سوتے ہیں جگا دے پھر  
کہاں ہیں بو عبیدہؑ اے خدا اُن کو دکھا دے پھر

ہمیں اب تختۂِ فرعونیت کو پھر اُلٹنا ہے  
ہمیں اطہر! بتوں کی سلطنت کو پھر پلٹنا ہے

## پیش لفظ

از: مولانا عبید الرحمن صاحب قمر مبارک پوری

مسلمانوں کے ملی و قومی محاسن و مفاخر میں تاریخ و تذکرہ کا فن نمایاں حیثیت رکھتا ہے۔ انھوں نے اس کے ذریعہ اسلامی و دینی کارناموں اور علمی و فنی ورثہ کو سلف سے خلف تک پہنچایا ہے اور ایسا مربوط تعلق قائم کیا ہے، جس کی کوئی کڑی ٹوٹی نہیں ہے۔ تذکرہ نویسی اور سوانح نگاری درحقیقت فن اسماء الرجال کا ایک وسیع شعبہ ہے، جس میں آگے چل کر بڑی وسعت پیدا ہوئی اور علماء نے اسلامی بستیوں اور خاندانوں کے حالات قلم بند کیے۔ چنانچہ آثار الکرام، تذکرہ علمائے بلگرام، سبۃ المرجان فی آثار الہندوستان، آثار الاول فی تراجم علمائے فرنگی محل، مناقب غوثی، تذکرہ علمائے سہوان، کاملان رام پور، تذکرہ مشائخ بنارس، تجلی نور، تذکرہ مشاہیر جو پور، تذکرہ علمائے ہند، تذکرہ علمائے حال اور تراجم علمائے اہل حدیث وغیرہ صد ہا کتابیں ہندوستان میں لکھی گئیں۔ جن میں یہاں کے علمی و دینی شہروں اور خاندانوں کے حالات اور علماء و فضلاء کے تراجم درج ہیں۔ ان کتابوں کی افادیت و ضرورت مسلم ہے۔

خوشی کی بات یہ ہے کہ مولانا قاضی اطہر مبارک پوری نے ہمارے قصبہ مبارک پور اور اس کے اطراف کے علماء و فضلاء اور بزرگوں کا ایک جامع تذکرہ مرتب کیا ہے، جو وثیقہ اور سند کی حیثیت رکھتا ہے۔ اس کی سطر سطر اہل علم و تحقیق کے لیے بڑی قیمتی ثابت ہوگی اور ماخذ بنے گی۔ مبارک پور قدیم زمانہ سے مختلف مذاہب کا گہوارہ ہے اور یہاں ہر طبقہ میں مشاہیر علماء و فضلاء پیدا ہوئے ہیں۔ اس کتاب سے یہاں کی دینی و علمی خدمات اور علماء کے کارناموں کا بخوبی علم ہوگا اور خاص بات یہ ہے کہ مصنف کے محتاط قلم نے کسی تذکرہ میں جانب دارانہ لغزش نہیں کھائی ہے۔

خوشی کی بات یہ ہے کہ تذکرہ علمائے مبارک پور کے نام سے تاریخ و تذکرہ کی ایک مستند اور صاف ستھری کتاب ناظرین کے ہاتھوں میں پہنچ رہی ہے۔

## مقدمہ

نام نیک رفتگاں ضائع مکن  
تا بماند نام نیکت برقرار

الحمد لله رب العالمين والصلوة والسلام على  
رسوله الكريم وآله واصحابه اتباعه اجمعين -

شیراز ہند پورب کے مردم خیز قصبات میں ایک علمی و دینی اور صنعتی قصبہ مبارکپور بھی ہے، جو قاسم آباد کے نام سے اپنے اقبال وادبار کا ایک دور پورا کر کے مبارکپور کے نام سے تاریخ کے نئے دور میں داخل ہوا اور کڑا مانک پور کے مشہور روحانی خانوادہ حامد یہ چشتیہ کے چشم و چراغ حضرت راجہ سید مبارک بن راجہ سید احمد بن راجہ سید نور بن راجہ سید حامد شاہ مانک پوری متوفی ۲ شوال ۹۶۵ھ نے شہنشاہ ہمایوں نصیر الدین محمد بن بابر متوفی ۷ ربیع الاول ۹۶۳ھ کے دور سلطنت میں اسے دوبارہ اپنے نام سے آباد کیا۔ بعد میں راجہ مبارک شاہ مانک پور میں فوت ہوئے اور وہیں دفن بھی ہوئے۔ مگر راقم الحروف کا خاندان جوان کے ہمراہ مانک پور سے یہاں آیا، یہیں مستقل آباد ہو کر حکومت وقت کی طرف سے نیابت قضا کا عہدہ سنبھالتا رہا اور راجہ مبارک شاہ کے بعد اس قصبہ میں گویا ان کا نائب بن کر رہا۔ یہ عجیب بات ہے کہ اس دیار میں یہ قصبہ جس قدر قدیم اور مردم خیز ہے، اسی قدر مسلمان مورخوں اور تذکرہ نویسوں نے اس کی طرف سے بے اعتنائی کی ہے۔ اسی لیے یہاں کی کسی قسم کی علمی و دینی سرگرمی یا کسی علمی و دینی شخصیت کا حال نہیں ملتا۔ حالاں کہ یہاں پر اسلامی و دینی خدمات کے مختلف گوشوں میں جس قدر زیادہ اور اہم کام ہوا ہے، اطراف کی کسی بستی میں اس کی مثال نہیں ملتی ہے۔ اس تقصیر کے نتیجے میں اس کے علماء و فضلاء اور مشائخ اور ان کے کارنامے تاریخ کی لوح پر ابھرنہ سکے اور مسلمان

اپنے اسلاف کے ایک بڑے طبقہ کی خدمات سے بے خبر ہے۔

اس عبرت ناک اور ساتھ ہی حیرت ناک حقیقت کا احساس مجھے طالب علمی کے زمانے ہی سے رہا اور اس زمانے کی حیثیت کے مطابق قصبہ کے علماء و فضلاء اور اعیان و مشاہیر کے حالات تلاش کرتا رہا۔ یہاں تک کہ تقسیم ملک کے بعد سہ روزہ ”زمزم“ لاہور سے ترک تعلق کر کے ہفتہ وار ”انصار“ کی ادارت کے سلسلے میں بہرائچ جانا ہوا اور وہیں جمادی الاولیٰ ۱۳۶۷ھ میں تذکرہ مشاہیر اعظم گڑھ و مبارکپور کے نام سے غیر مرتب و نامکمل معلومات جمع کرتا رہا۔ بعد میں خیال ہوا کہ خود مبارکپور کے علماء و مشاہیر کے حالات کی تلاش و جستجو بہت زیادہ وقت طلب اور وقت طلب ہے۔ اس لیے پہلے اپنے وطن اور اہل وطن کے حق کی ادائیگی کی کوشش کرنی چاہیے۔ چنانچہ پچیس سال کی تلاش و تحقیق کے بعد جو کچھ مل سکا ”تذکرہ علمائے مبارکپور“ کے نام سے مرتب کیا جا رہا ہے۔ کسی بے آب و گیاہ میدان میں چمن بندی آسان نہیں ہے۔ میں نے اس شجرہ مبارک کو بڑی محنتوں کے بعد ”شجر سایہ دار“ بنایا ہے۔

میرے آبا و اجداد کی بسائی ہوئی بستی کے ارباب فضل و کمال کی یہ خدمت اس شدتِ احساس کا نتیجہ ہے کہ ان بزرگوں کے خاندانوں کا استقبال میرے خاندان نے کیا۔ ان کو اپنے جوار میں جگہ دے کر ان کی دینی و علمی خدمت کی، بلکہ آج تک کسی نہ کسی حد تک یہ سلسلہ جاری ہے۔ ان مخدوموں اور بزرگوں کا یہ حق میرے اوپر ہے کہ میں ان کے علمی و دینی کارناموں اور ان کی اسلامی و ملی خدمات کی امانت ناظرین تک پہنچاؤں۔ میں نے اس حق کی ادائیگی میں دیدہ و دانستہ خیانت اور تقصیر نہیں کی ہے، بلکہ ایک غیر جانب دار مورخ اور تذکرہ نگار کی حیثیت سے یہ خدمت انجام دی ہے۔ مذہبی اختلاف اور ذات و برادری کی سطح سے بلند ہو کر یہ کام کیا ہے اور ان علماء و فضلاء اور مشائخ کی تذکرہ نویسی میں نہ قدیم خانقاہی حلقہ کی طرح کشف و کرامات اور القاب سے کام لے کر ان کو مافوق البشر بنانے کی کوشش کی گئی ہے اور نہ آج کل کے ادیبوں اور محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

انشاپردازوں کی طرح قلم کی جولانی و سحرکاری سے ان کو افسانوی رنگ میں پیش کیا گیا ہے۔ بلکہ وہ جس سیدھی سادی زندگی کے مالک تھے، ان کے تذکروں میں وہی سیدھا سادا طریقہ اختیار کیا گیا ہے۔

میں نے اس کتاب کی تالیف کے لیے معلومات حاصل کرنے میں بڑی محنت کی ہے اور اپنے بزرگوں کے حالات و تراجم کی تلاش میں دن اور رات کی قید سے آزاد رہ کر آبادیوں اور ویرانوں کا چکر کاٹا ہے۔ محلوں اور جھونپڑوں میں آیا گیا ہوں اور دور و نزدیک ہر جگہ سے مطلب کی بات حاصل کی ہے۔ ذمہ داری اور جذبہ تشکر کے ماتحت جن حضرات نے تراجم کی فراہمی میں مدد کی ہے، ان کے نام بھی دے دیے ہیں۔ اس کتاب میں ان ہی حضرات کے تراجم درج کیے گئے ہیں، جن کو موت نے تاریخ کا عنوان بنا دیا ہے اور جو سلف کے زمرہ میں شامل ہو کر ہماری طرف سے اس قرآنی دعا کے مستحق بن چکے ہیں:

”ربنا اغفر لنا ولا  
خواننا الذین سبقونا  
بالایمان ولا تجعل فی  
قلوبنا غلاً للذین آمنوا  
ربنا انک رؤوف رحیم۔“  
(سورہ حشر۔ آیت ۵۹)

اے ہمارے رب! ہماری مغفرت  
فرما اور ہمارے بھائیوں کی جو ہم  
سے پہلے ایمان میں سبقت لے  
چکے ہیں اور ہمارے دلوں میں  
ایمان والوں کے لیے بغض و عداوت  
نہ ڈال۔ تو بیشک رؤوف و رحیم ہے۔

مبارکپور کی علمی و دینی تاریخ کے تین ادوار ہیں، پہلا دور یہاں کی آبادی حدود ۱۹۵۰ء سے تیرہویں صدی کے نصف آخر تک، اس دور کے علماء، فضلاء اور مشائخ کے نام اور حالات بہت کم مل سکے ہیں۔ دوسرا دور تیرہویں صدی کے اواخر سے لے کر چودہویں صدی کے اواخر کا سو سالہ دور مبارکپور کی علمی، دینی اور ادبی زندگی کے حق میں بہت ہی عبد آفریں اور بڑا مردم خیز ہے۔ اس دور کے مبارکپور کو بجا طور پر ”نیساپور ہند“

کہا جاسکتا ہے۔ اس دور میں مولانا عبدالرحمن محدث، مولانا عبدالسلام، مولانا عبدالعلیم، مولانا احمد حسین، مولانا محمد شریف، مولانا ظفر حسن عینی، ملا رحمت علی، مولانا ابو محمد عبدالحق، مولانا محمد احمد، مولانا الہی بخش، مولانا محمد شکر اللہ وغیرہ آسمانِ علم و فضل کے آفتاب و ماہتاب تھے اور ان میں ہر ایک اپنی ذات سے انجمن تھا۔ ان کی تدریسی و تعلیمی خدمات نے ہزار ہا علماء و فضلاء پیدا کیے اور ان کے تصنیفی کارنامے ہندوستان سے گزر کر عرب و عجم میں پھیلے۔ اسی دور میں ہم نے آنکھ کھولی ہے اور ان بزرگوں میں سے اکثر حضرات کو دیکھا ہے اور ان کی علمی و دینی زندگی سے حصہ پایا ہے۔

تیسرا دور ان حضرات کے تلامذہ و متوسلین کا ہے، جو چل رہا ہے اور آج یہاں جو علمی و دینی روشنی نظر آرہی ہے، اُن ہی چراغوں کا فیض ہے۔

ہر دور میں علمائے اسلام نے اپنے شہروں اور بستیوں کی تاریخ لکھی ہے، جس میں وہاں کی ابتدائی تاریخ اسلامی فتوحات، علماء و مشائخ اور ان کے علمی و دینی آثار و علائم کو بیان کیا ہے۔ اس طرح مسلمانوں کی مشہور و ممتاز بستیوں پر ہزاروں کتابیں لکھی گئیں۔ ”تاریخ بغداد“، ”تاریخ دمشق“، ”تاریخ اصفہان“، ”تاریخ جرجان“ وغیرہ اسی سلسلہ کی کتابیں ہیں۔ جن کی وجہ سے سلف کا دینی و علمی اور روحانی ربط و تعلق خلف سے قائم رہا اور مسلمانوں کا خاص فن اسماء الرجال اور سوانح نگاری ہر ملک اور ہر دور میں نمایاں ہوا۔ چنانچہ ہمارے ہندوستان میں بھی اس موضوع پر بہت سی کتابیں تصنیف کی گئی ہیں۔ پیش نظر کتاب بھی اسی سلسلہ کی ایک کڑی ہے۔ امام ابو عبد اللہ حاکم نیشاپوری متوفی ۴۰۵ھ نے تاریخ نیشاپور لکھنے کے بعد اپنے ایک تلمیذ رشید سے فرمایا تھا:

”اعلم بان خراسان

وما وراء النهر لكل بلد

خراسان اور ماوراء النہر کے ہر شہر

کی وہاں کے عالم نے تاریخ

لکھی، مگر میں نے دیکھا کہ

تاریخ صنّفہ عالم ہنا

ووجدت نيسابور مع  
كثرة العلماء بهالم  
يصنفوا فيه شيئاً  
فدعاني ذلك الى ان  
صنفت تاريخ نيسابور  
فтамلمه لم يسبقه الى  
ذلك احدٌ۔“  
(تذکرۃ الحفاظ - ج: ۳ - ص: ۲۳۰)

نيساپور میں علماء کی کثرت  
کے باوجود اہل علم نے یہاں  
کی کوئی تاریخ نہیں لکھی،  
اسی بات نے مجھے تاریخ  
نيساپور لکھنے کی دعوت دی،  
تم اسے غور سے دیکھو، اس  
کام کو مجھ سے پہلے کسی نے  
نہیں کیا ہے۔

امام حافظ ابوالقاسم حمزہ بن یوسف سہمی جرجانی رحمۃ اللہ علیہ متوفی ۴۲۲ھ نے  
تاریخ جرجان کے مقدمہ میں لکھا ہے:

”ولم ار احداً من  
مشائخنا رحمهم اللہ  
صنف فی ذکر علماء  
اہل جرجان او آرخ لہم  
تاریخاً علی توافر  
علمائہا وتظاهرو  
شیوخہا وفضلائہا  
فاحببت ان اجمع فی  
ذلك مجموعاً علی قدر  
جہدی وطاقتی مع قلة  
بضاعتی وعرض  
لی جمعه حین

میں نے نہیں دیکھا کہ میرے  
مشائخ میں سے کسی نے علمائے  
اہل جرجان کے ذکر میں کوئی  
کتاب لکھی ہے، یا اُن علماء کی  
کثرت اور اُن کے  
کارناموں کی شہرت کے  
باوجود اُن کی کوئی تاریخ  
مرتب کی ہے۔ اپنی  
بے سروسامانی کے باوجود مجھ  
کو شوق ہوا کہ اپنے مقدور بھر  
کوشش کر کے اُن کے احوال  
وکوائف کو جمع کر دوں۔



تفانی العلماء الذین  
یوثق بعلمهم ویعتمد  
علی معرفتہم، ولم  
اتمکن من کتبہم  
فاستمد منها اذکان  
اہلہا قدا ضاعوہا لقلۃ  
غباتہم وفتور نیاتہم  
فاقتصرت علی ما حضر  
واخذت بما تیسر  
وقدمت العذر حتی ان  
قصرت فیہ تعقیراً؟  
اوشذ عنی شیء کنت  
فی ذالک معذوراً۔“  
(تاریخ جرجان۔ ص: ۴۔)

مطبع دائرۃ المعارف حیدرآباد)

(سلمان)

شیخ غلام علی آزاد بلگرامی نے ”ماثر الکرام فی تراجم فضلاء بلگرام“ میں ایک

مقام پر لکھا ہے:

صوبہ اودھ میں قصبہ بلگرام قدیم زمانہ  
سے علماء وفضلاء کا مرکز ہے۔ بیشتر  
اہل دانش اس شہر سے اُٹھے اور مجلس  
درس وافتادہ کو کمال خوبی سے آراستہ  
کیا۔ مگر کسی کو ان اکابر کے حالات

”در صوبہ اودھ محروسہ بلگرام  
از قدیم منشائے فضلاء  
کرام و مظہر علمائے عظام  
است و فراوان دانش ازین  
شہر برخاستہ و مجلس افادہ

واستفادہ بہ کمال خوبی آراستہ  
اما کسے بہ استفادہ احوال  
اکابر توفیق نہ یافت، لاجرم  
قدماء بیشتر بہ ہمتانی ”منہم  
من لم نقصص“ سبیل  
گمنامی پیووند منہم من قصصا  
علیک در عرصہ معارف جلوہ  
نمودہ۔“  
(ماثر الکرام۔ ج: ۱۔ ص: ۲۲۳)

لکھنے کی توفیق نہیں ہوئی۔ ناچار بہت  
سے پرانے اہل علم و فضل ”منہم من  
لم نقصص“ (جن کے بارے میں  
کچھ نہیں لکھا گیا) کی ہم رکابی میں  
گوشہ گمنامی میں چلے گئے اور صاحبان  
علم کی تھوڑی سی جماعت ہی ”منہم من  
قصصنا علیک“ (جن کے احوال  
لکھے گئے) کی متابعت میں، تاریخ  
وتذکرہ کی روشنی میں آئی۔ (قمر)

مولوی عبدالحق (بابائے اردو) نے ”ماثر الکرام“ کے مقدمہ میں لکھا ہے:

”اگر علماء و فضلاء و دیگر مشاہیر کی فہرست پر نظر ڈالی جائے تو معلوم  
ہوگا کہ اہل قصبات کا ملک پر بہت بڑا احسان ہے۔ کاش مولانا آزادی  
طرح دوسرے اہل قصبات بھی اس بات کا خیال رکھتے اور اپنے اپنے قصبہ  
کے علماء و فضلاء و صوفیاء و دیگر مشاہیر کے حالات قلم بند کر ڈالتے تو  
ہندوستان کی تاریخ کو اس سے بڑی مدد ملتی۔ ہندوستان میں بکثرت ایسے  
قصبات ہیں کہ اگر وہاں کے حالات یا تاریخ لکھی جائے تو ایسی  
مفید معلومات اس سے حاصل ہو سکتی ہیں، جس کا بڑی سے بڑی مبسوط  
تاریخوں میں پتہ نہیں۔“ (ص: ۷)

”قاضی شیخ محمد مچھلی شہری متوفی ۱۳۲۲ھ (۱۹۰۳ء) نے ہنگامہ  
۱۸۵۷ء کے بعد اعظم گڑھ میں گورنمنٹ کی ملازمت کر لی۔ جس حاکم  
بندوبست کے ماتحت تھے، وہ آپ کے علم و خلوص کا بڑا معتقد تھا۔ اس نے  
دور و پیہ یومیہ پر تاریخ ضلع اعظم گڑھ لکھوانا شروع کرائی، یہ کام بڑا مشکل تھا۔

قدیم خاندانی شجرے اور پرانے شاہی کاغذات کا پتہ چلا کر ان کو زبانی روایات سے تطبیق دینے کے بعد اپنے اپنے محل پر لگانا پڑتا تھا۔ یہ کتاب اتنی مقبول سمجھی گئی کہ اس کے ایک حصہ کا انگریزی ترجمہ ہو کر مسٹر ”جمیسن رابرٹ ایڈ“ کے نام سے شائع ہوا۔ اردو کا اصل مسودہ خود قاضی صاحب نے تلف کر دیا۔“ (تراجم علمائے اہل حدیث ہند۔ ج: ۱۔ ص: ۳۷۶)

اس سے اندازہ ہو سکتا ہے کہ علمائے اسلام کو اس موضوع کی اہمیت و ضرورت کا کس قدر احساس رہا کرتا تھا اور وہ اپنے علاقہ کے علمی و دینی رجال کو کس قدر اہمیت دیتے تھے۔

قاضی اطہر مبارکپوری  
جمعہ یکم جمادی الاول ۱۳۹۲ھ  
مطابق ۲۴ مئی ۱۹۷۲ء

## مبارکپور کی اجمالی تاریخ

قصبہ مبارکپور ضلع اعظم گڑھ میں بجانب شمال و مشرق مسلمانوں کی بہت بڑی اور قدیم صنعتی، دینی، علمی اور مردم خیز بستی ہے۔ اس کی موجودہ آبادی کی بنیاد تقریباً ساڑھے چار سو سال قبل حضرت رجبہ سید شاہ مبارک مانک پوری متوفی ۲ شوال ۹۶۱ھ رحمۃ اللہ علیہ نے بعہد سلطان ہمایوں رکھی۔ جو اپنے زمانے کے مشہور چشتی خانوادہ حامد یہ مانک پور کے روحانی بزرگ تھے۔ اعظم گڑھ گزنیئر کے مصنف مسٹر ڈی ایل ڈرک بردکمان آئی جی ایس نے لکھا ہے کہ قصبہ مبارکپور کا طول البلد مشرق و مغرب میں ۸۳ درجہ ۱۸ دقیقہ اور عرض البلد شمال و جنوب میں ۲۶ درجہ ۶ دقیقہ ہے۔ یہ قصبہ اعظم گڑھ سے شمال مشرق کی طرف ۸ میل پر واقع ہے اور اعظم گڑھ سے ایک خام (اب پختہ) سڑک کے ذریعہ ملا ہوا ہے۔ یہ قصبہ ذیل کے موضعات کی زمین پر آباد ہے۔ مبارکپور خاص، سکٹھی، شاہ محمد پور اور املو۔ قصبہ کی قدیم تاریخ کے متعلق بہت کم معلومات ہیں، کہا جاتا ہے کہ پہلے اس کا نام قاسم آباد تھا۔ جو زوال و انحطاط سے کافی دوچار ہو چکا تھا۔ بعد میں رجبہ مبارک کے نام پر آباد ہوا۔ جو کزمانک پور کے ایک روحانی بزرگ تھے۔ اس نئے نام کے بعد اس مقام نے اہمیت حاصل کر لی۔ مگر مسلمان موزخوں کے یہاں اس کا کوئی تذکرہ نہیں ملتا ہے۔ اس سے پہلے یہ قصبہ متمول تھا۔ سرکاری کاغذات سے پتہ چلتا ہے کہ یہاں پہلے زمانے میں دس ہزار سے بارہ ہزار تک آبادی تھی۔

- ۱۔ مگر مولانا محمد یحییٰ صاحب رسو پوری کی تحقیق میں اس کا طول البلد ۸۳ درجہ ۲۰ دقیقہ اور عرض البلد ۲۶ درجہ ۵ دقیقہ ہے جیسا کہ انہوں نے یہاں کے نقشہ افطار و سحر میں اس کی تحقیق فرمائی ہے۔
- ۲۔ مردم شماری ۱۹۷۱ء کی رو سے خاص ٹاؤن ایریا کی آبادی ۲۵ ہزار سے زائد ہے۔ ٹاؤن ایریا کی نئی عمارت ۱۵ مئی ۱۹۶۳ء کو بنی تھی۔ ۱۵ ابراگست ۱۹۷۳ء میں میونسپلٹی بنی۔ ۱۹۹۱ء میں آبادی ۴۵۳۸۸ ہوئی اور ۲۰۰۱ء کی مردم شماری کی رو سے ۵۱۰۸۰ ہے۔

جس میں ایک چوتھائی پارچہ بانف مسلمان تھے، ساتھ ہی کچھ دولت مند ہندو تاجر تھے۔ قصبہ کے مسلمان زیادہ تر جذباتی ہیں!

اس کے بعد یہاں کے صنعتی، تجارتی اور معاشی حالات اور سرکاری امور سے متعلق باتیں تفصیل سے درج ہیں اور یہاں کی خاص اور قدیم ترین صنعت پارچہ بانی اور ریشمی کپڑوں کی صنعت کے بارے میں اہم معلومات اور مذہبی جھگڑوں کی تفصیلات ہیں۔ اس بیان سے معلوم ہوتا ہے کہ اس قصبہ پہ دو درگزرے ہیں۔ قدیم در قاسم آباد کے عروج و زوال پر مشتمل ہے اور جدید در مبارک پور کی موجودہ آبادی سے متعلق ہے اور اس کے دونوں ادوار میں مسلمان موڑخوں اور تذکرہ نویسوں نے یہاں کے بارے میں خاموشی اختیار کی ہے۔

ضلع اعظم گڑھ کے حدود میں جن میں یہ قصبہ بھی واقع ہے، پہلے زمانے میں چار قومیں آباد تھیں۔ سیوری، بھر، راج بھر، اور چیرو، مکران میں راج بھروں کو غلبہ و اقتدار حاصل تھا۔ ان میں چار مشہور راجے گزرے ہیں: (۱) راجہ اسیل دیو ماہل میں، (۲) راجہ اجودھیا رائے کوڑیا میں، (۳) راجہ پری چھات نظام آباد میں اور (۴) راجہ گرگ دیو سنگوی میں۔ اس زمانے میں موجودہ مبارک پور کا علاقہ راجہ گرگ دیو کی عملداری میں رہا ہوگا۔ راج بھر بڑی خوشحال قوم تھی۔ اس کے قدیم آثار اب تک قصبہ کے ارد گرد سریاں، ملک شدنی، رسولپور، اساور، سلٹھی، گجڑا، بمبور وغیرہ میں موجود ہیں۔ ان کی اینٹوں، برتنوں اور مورتیوں کے ٹکڑے، سکے اور دینے ماضی قریب تک ملتے تھے۔ یہ علاقہ پانچویں صدی کے آخر میں اسلام اور مسلمانوں سے آشنا ہوا اور سید سالار مسعود غازی متوفی ۴۸۸ھ کے امراء و مجاہدین نے یہاں پہلی بار قدم رکھا۔ اعظم گڑھ گزنیئر میں ہے کہ سید سالار مسعود غازی کی فوجیں بہرائچ جاتے ہوئے بھگت پور میں چند دن رکی تھیں۔ یہ مقام مبارک پور کے شمال مغرب میں ۸ میل پر واقع ہے اور ہر سال یہاں

غازی میاں کا میلہ لگتا ہے۔ نیز ان علاقوں میں ملک حضرات کے متعدد مزارات ہیں۔ جن کے بارے میں عام روایت ہے کہ یہ سید سالار مسعود غازی کے امراء و رفقاء کی قبریں ہیں۔ سالار پور کے نام سے قصبہ کے مغرب میں ایک علاقہ بھی مشہور ہے۔ اس کے بعد چھٹی صدی کے آخر میں سلطان قطب الدین ایبک نے دہلی کو دار السلطنت بنایا۔ پھر سلطان شہاب الدین غوری نے قنوج اور بنارس پر قبضہ کر کے بنارس سے نیپال کے سرحدی علاقوں کو زیر کیا اور یہ علاقے اس طور سے مسلمانوں کے زیر تصرف آئے کہ یہاں کے راجوں نے سلطان قطب الدین ایبک کی اطاعت منظور کر لی۔ غلام خاندان کی یہ سلطنت ۶۸۹ھ تک رہی۔ اس دور میں کڑا مانک پور مشرقی علاقوں کا دار الحکومت بنایا گیا۔ بلکہ اس سے آگے لکھنؤ، اور بنگال کو دہلی کی سلطنت کی طرف سے مرکزیت حاصل تھی اور ۵۹۲ھ سے ۶۸۹ھ تک یہ تمام مشرقی علاقے بشمولیت ضلع اعظم گڑھ و مبارکپور دہلی کی سلطنت سے وابستہ رہے۔ اس دور میں یہاں اسلام اور مسلمانوں کا چرچا زیادہ ہوا اور سید سالار مسعود غازی کے دور کا بیج اس دور میں اُگنا شروع ہوا۔ اس کے بعد ۷۲۰ھ تک دہلی کے تحت پر خلجی سلاطین بیٹھے۔ ان کے دور میں بھی کڑا مانک پور مشرقی علاقہ کا مرکزی مقام رہا۔ یہاں علماء، فضلاء، مشائخ، اہل اللہ آباد ہوئے، جنہوں نے اطراف و جوانب میں اسلام کا نام بلند کیا۔ اسی دور میں کڑا مانک پور چچا بھتیجے کی جنگ کا میدان بنا۔ یعنی جلال الدین اور اس کے بھتیجے اور داماد علماء الدین کے درمیان جنگ ہوئی اور بھتیجے نے چچا کو ملاقات کے بہانے سے بلا کر دریائے گنگا کے بیچ میں قتل کر دیا۔ اس کے بعد ۸۱۶ھ تک تغلق خاندان دہلی میں حکمران رہا۔ اس کے دور میں مشرقی مرکز کڑا مانک پور علمی اور دینی و روحانی حیثیت کے ساتھ ساتھ صنعتی اور تجارتی حیثیت سے بھی مرکزیت حاصل کر گیا۔ خاص طور پر پارچہ بانی صنعت نے یہاں بڑی ترقی کی۔ مشہور مغربی سیاح ابن بطوطہ نے آٹھویں صدی میں کڑا مانک پور اور اس کے ماتحت علاقوں کے بارے میں لکھا ہے:

”وَتَصْنَعُ بَهَا الثِّيَابَ  
الرَّفِيعَةَ، وَمِنْهَا تَجْلِبُ  
الْي دَهْلَى وَبَيْنَهُمَا سِيرَةٌ  
ثَمَانِيَةٌ عَشْرَ يَوْمًا“  
ان علاقوں میں نہایت عمدہ قسم کے  
کپڑے تیار کیے جاتے ہیں اور  
یہاں سے اٹھارہ دن کی مسافت  
پر دہلی بھیجے جاتے ہیں۔

تغلق دور میں اس صنعت کو کافی فروغ دیا گیا۔ فضل اللہ عمری نے ”مسالک  
الابصار“ میں لکھا ہے کہ سلطان محمد بن تغلق کے دور میں صرف شاہی کارخانوں میں  
چار ہزار پارچہ باف ریشمی اور دوسری اقسام کے کپڑے تیار کرتے تھے۔ اس کے  
سوا سو سال بعد کڑا مانک پور کے حضرت راجہ سید مبارک شاہ نے مبارکپور آباد کیا اور یہاں  
کے بعض خاندانوں کو وہاں لے جا کر مستقل طور سے بسایا اور مبارکپور کو کڑا مانک پور سے  
علمی، دینی اور روحانی تعلق کے ساتھ ساتھ صنعت پارچہ بافی کا بھی تعلق رہا۔ اسی دور میں  
خواجہ بایزید بن شیخ خلیل نامی ایک بزرگ جو پنور آئے اور جو ناخان نے ان کو کوکڑیا پار،  
کبیر پور اور چک میر جاگیر میں دیا۔ ان کے پوتے شیخ محمد اعظم بن شیخ جمال الدین بن  
خواجہ بایزید نے محمد آباد میں سکونت اختیار کی اور جب سلاطین مشرقیہ جو پنور کا دور آیا تو وہ  
ان سے وابستہ رہے۔ آخری دور میں شیخ غلام فرید محمد آبادی اسی خاندان میں مشہور بزرگ  
عالم ہوئے ہیں۔ غالباً اسی دور میں چریاکوٹ میں عباسی شیوخ آباد ہوئے۔ جن میں  
بڑے بڑے علماء و فضلاء پیدا ہوئے۔ آخری دور میں مولانا عنایت رسول چریاکوٹی اور ان  
کے بھائی مولانا فاروق چریاکوٹی اسی خاندان سے تھے۔ تغلق دور میں دیار پورب میں  
ایک تازہ دم اور نئی سلطنت عالم وجود میں آئی۔ جس کے بعد یہ سارا علاقہ ارباب علم و فضل  
اور اہل کمال سے معمور ہو گیا اور پورب کے شہر و قریات مسلمانوں کے تمدنی و فکری اور صنعتی  
مرکز بن گئے۔ جس میں موجودہ ضلع اعظم گڑھ اور مبارکپور کا علاقہ بھی شامل ہے۔

۱۔ رحلہ ابن بطوہ۔ ج: ۲۔ ص: ۲۵۰۔ طبع مصر۔

۲۔ تفصیل کے لیے ملاحظہ ہو مظہر الاحدیہ۔ ص: ۱۵۱-۱۵۲۔ مطبع کاظمی پریس کانپور ۱۳۳۲ھ

صورت یہ ہوئی کہ ۹۶۷ھ میں دہلی کی حکومت نے خواجہ جہاں ملک سرور کو سلطان الشرق کا خطاب دے کر جوینور کی امارت دی، مگر بعد میں اس نے سلطان الشرق کا لقب اختیار کر کے جوینور میں شرقی سلطنت کی بنیاد رکھ دی۔ جس میں چھ سلاطین ہوئے: (۱) سلطان الشرق خواجہ جہاں ملک سرور ۸۰۲ھ، (۲) سلطان مبارک شاہ شرقی ۸۰۴ھ، (۳) سلطان ابراہیم شاہ شرقی ۸۴۴ھ، (۴) سلطان محمود شاہ شرقی ۸۶۲ھ، (۵) سلطان محمد شاہ شرقی ۸۶۲ھ، (۶) سلطان حسین شاہ شرقی ۸۸۱ھ۔ شرقی سلطنت مغرب میں کول اور رابرتی تک، مشرق میں بہار اور تہمت تک اور شمال میں بہرائچ تک تھی، اس کی مشرقی حدود میں قاسم آباد بھی شامل تھا، جو تیموری دور میں مبارکپور کے نام سے مشہور ہوا۔ شاہان شرقیہ بڑے علم دوست اور علماء نواز تھے۔ خاص طور سے سلطان ابراہیم شاہ شرقی کا چالیس سالہ دور سلطنت دیا پورب کے حق میں فصل بہار تھا۔ اس زمانے میں جوینور دہلی ثانی اور دارالعلم کے لقب سے ملقب ہوا۔ اسی سلطان کے دور میں حضرت شیخ محمد بن خضر فاروقی جوینوری کا خاندان سلطان پور عرف بھیرا میں آکر آباد ہوا۔ جسے سلطان موصوف نے مبارکپور سے متصل لہرا تک جاگیر عطا کی تھی۔ اس خاندان میں بڑے بڑے علماء، فضلاء اور مشائخ پیدا ہوئے۔ ملا محمود جوینوری، شاہ ابوالغوث گرم دیوان اور ان کے صاحبزادے شاہ ابواسحاق اسی خانوادہ سے تھے۔ ۸۸۳ھ میں جوینور کی شرقی سلطنت کا چراغ گل ہو گیا اور لودھیوں کا دور آیا، جو ۹۳۲ھ تک قائم رہا۔ اس پچاس سالہ دور میں بلاد پورب کی دینی و علمی رونق قائم رہی اور لودھیوں نے یہاں اپنے آثار چھوڑے۔ غازیپور میں نصیر خاں لوحانی حاکم اور حضرت شیخ محمود بن حضرت شیخ حسام الدین مانک پوری میر عدل تھے۔ سکندر لودھی کے نام سے سکندر پور آباد ہوا۔ جو دیا پور شرق میں جوینور کے بعد پھولوں کا سب سے بڑا گلستاں بنا۔ سلطان ابراہیم لودھی کے نام پر ابراہیم پور یعنی سپاہ آباد ہوا۔ مبارکپور کے مشرق میں لدھوائی نامی بستی بھی لودھیوں کا پتہ دیتی ہے۔ سکندر پور سے تین میل کے فاصلے پر مشرق میں زاہدی پور میں حضرت مخدوم شاہ رکن الدین رکن عالم زاہدی



کا مزار ہے۔ اسکندر لودھی کے دور حکومت میں وہاں تشریف لائے تھے۔ وہاں اسکندر لودھی کا ایک چھوٹا سا قلعہ دریائے گھاگرا کے متصل تھا اور اس سے ڈیڑھ میل کے فاصلے پر اس کی تعمیر کردہ ایک شاندار مسجد ہے، جو اب بچ کر دریائے گھاگرا میں پڑ گئی ہے، لیکن عمارت ہنوز موجود ہے۔

۹۳۲ھ میں بابر نے سلطان ابراہیم لودھی کو شکست دے کر دہلی میں تیموری (مغل) سلطنت کی بنیاد رکھی اور سلطان ظہیر الدین محمد بابر کا لقب اختیار کر کے ۹۳۷ھ تک حکومت کی۔ اس کے بعد اس کا بیٹا سلطان نصیر الدین محمد ہمایوں (۹۳۷ھ تا ۹۶۳ھ) دہلی کے تخت و تاج کا مالک ہوا۔ اسی کے دور سلطنت میں حضرت راجہ سید مبارک شاہ مانک پوری متوفی ۲ شوال ۹۶۵ھ نے قاسم آباد کے کھنڈر پر مبارک پور کی بنیاد رکھی۔ اعظم گڑھ گزیٹیئر میں ہے کہ مبارک پور کے موجودہ زمینداروں کے مورث اعلیٰ راجہ مبارک تھے۔ یہ بیان صحیح نہیں۔ راجہ صاحب کی وفات مانک پور میں ہوئی اور وہیں دفن کیے گئے۔ مبارک پور میں نہ وہ رہے اور نہ ان کا کوئی خاندان رہا۔ بلکہ ان کے ساتھ ہمارا خاندان کڑا مانک پور سے آکر یہاں آباد ہوا۔ ایک روایت کے مطابق یہ خاندان راجہ صاحب کے مورث اعلیٰ سید شہاب الدین گزدری کے ہمراہ سلطان شمس الدین التمش کے دور میں دہلی سے کڑا مانک پور آیا اور بعد میں راجہ مبارک کے ساتھ مبارک پور آکر مستقل طور سے رہ بس گیا اور منصب قضا پر نسلًا بعد نسل فائز رہا۔ بعض روایت سے معلوم ہوتا ہے کہ یہ علاقہ کچھ مدت تک شیر شاہ سوری کے زیر تصرف تھا اور ۹۶۲ھ (۱۵۵۴ء) تک یہاں اس کے بیٹے اسلام شاہ کی حکومت رہی۔ نیز سلطان محمد عادل حاکم بنگال کے بیٹے بہادر شاہ کی طرف سے یہاں کوئی حاکم ۹۶۴ھ (۱۵۵۶ء) تک موجود تھا۔

شاہ جہاں کے دور میں (۱۰۳۶ھ تا ۱۰۶۸ھ) مبارک پور میں ایک بہت بڑے

۱۔ اعظم گڑھ گزیٹیئر ۱۹۱۱ء۔ ص: ۲۶۱۔

۲۔ اعظم گڑھ گزیٹیئر ۱۹۱۱ء۔ ص: ۱۶۱۔

زمیندار و رئیس شیخ محمود قریشی بانسی مبارکپوری تھے، جن کو بعد میں ایک روایت کے مطابق اعظم گڑھ کے بانی راجہ اعظم شاہ نے ایک مقامی راج بھڑ زمیندار سے مل کر قتل کرایا تھا۔ ان کے پانچ قلعے تھے اور بڑے رعب و داب کے مالک تھے۔ اس زمانے میں بھیرا میں حضرت شاہ ابوالخیر متوفی ۱۰۵۹ھ تھے، جن کے تعلقات شاہ جہاں اور نواب شائستہ سے بہت گہرے تھے۔ ان کی تین شادیوں میں سے پہلی شادی محمود جو پوری کی بہن سے اور دوسری شادی شیخ محمود قریشی بانسی مبارکپوری کی صاحبزادی سے ہوئی تھی۔ اسی زمانے میں فاروقیان بھیرا میں سے ایک بزرگ مخدوم شیخ رشید بن شیخ سعید بن مخدوم بن شیخ مشید بن مخدوم شیخ بڑے بن شیخ محمود نے مبارکپور کے جنوبی جانب آبادی سے متصل سکونت اختیار کی اور اپنے نام پر اس محلے کا نام رشید آباد رکھا، جو بعد میں رواج نہ پاسکا۔ ان کے صاحبزادے لطف اللہ کے دولہ کے شیخ محمد اعظم اور شیخ عباد اللہ تھے۔ ان دونوں بزرگوں کی نسل سے یہاں کے فاروقی شیوخ ہیں۔ شاہجہانی دور میں مبارکپور کی نئی آبادی پر سینکڑوں سال گزر چکے تھے اور روز بروز ترقی ہو رہی تھی اور صنعتی آبادی ہونے کی وجہ سے دور نزدیک کے مسلمان یہاں آکر آباد ہو رہے تھے۔ ہمارا خیال ہے کہ اس دور میں مبارکپور کی آبادی پرانی بستی اور پورہ خواجہ سے گزر کر مغرب کی سمت بڑھ رہی تھی اور سکٹھی کی زمینداری میں محلہ پورہ صوفی بہادر اسی دور میں آباد ہوا تھا۔ اللہ خدائی نامی کتاب کے ایک قلمی نسخہ میں ”بیاض خاطر میاں عبدالرحیم بن والی نور باف ساکن سکٹھی پورہ صوفی بہادر“ لکھا ہوا ہے۔ نیز اس پر بعد میں ایک تملیک اس طرح درج ہے:

”جان محمد پسر عبدالواحد ساکن پورہ صوفی بہادر ۱۲۴۳ھ فصلی“۔

جس طرح مبارکپور ایک خاص شخصیت کے نام پر آباد ہوا، اسی طرح صوفی بہادر کسی خاص شخصیت کا نام تھا۔ شاہجہانی دور میں صوفی بہادر نامی ایک پر جوش اور بہادر فاتح تھے۔ جنہوں نے ۱۰۶۶ھ میں بھوج پور کی جنگ میں جو چھ ماہ تک جاری رہی، ایک قلعہ فتح کیا تھا۔ ”عمل صالح“ میں ہے:

”دو زبردست خان و صوفی اور درآور خان و صوفی بہادر سردار  
 بہادر حسب الامر سردار بفتح قلعہ کالا پور شافتہ بعد از محاصرہ  
 قلعہ کالا پور شافتہ بعد از محاصرہ کرنے کے لیے روانہ ہوا۔ محاصرہ  
 یک ماہ آں را بہ کشش و کوشش کے بعد اس کو طاقت آزمائی اور  
 تمام مسخر گردانیدند۔“<sup>۱</sup> کوشش سے فتح کر لیا۔ (قمر)

اس جنگ میں عبداللہ خان بہادر فیروز جنگ اور باقر نجم ثانی حاکم الہ آباد اور گورکھپور کے زمیندار و رئیس فدائی خاں شامل تھے۔ شاید ان ہی صوفی بہادر کے نام پر یہ بستی بسائی گئی تھی، جو بعد میں قصبہ کا ایک محلہ بن گئی۔ باقر خاں نجم ثانی جہاں گیر کے دور میں حاکم بنارس تھے۔ اسی دور میں خواجہ محمد صالح بنارس خاص کے حاکم ہوئے، جنھوں نے ۱۰۲۷ھ میں شاہی مسجد بنجکم جہاں گیر بنائی اور ان کے نام پر پورہ خواجہ آباد ہوا۔ شاید ان ہی کے نام پر مبارکپور میں پورہ خواجہ اور خواجہ تالاب (کھجوا) بھی ہے۔ شاہجہانی دور میں مبارکپور کے قریب گجڑا میں ایک بزرگ سید کمال الدین تشریف لائے۔ جن کے صاحبزادے نے بعد سلطان عالمگیر ۱۰۹۹ھ میں گجڑا میں ایک شاندار مسجد تعمیر کی۔ دسویں صدی کے اواخر یا گیارہویں صدی کے اوائل میں تین افراد پر مشتمل ایک قافلہ بعد سلطان جہاں گیر سوپور میں آباد ہوا۔ جس میں مولانا عبدالعلیم اور مولانا احمد حسین پیدا ہوئے۔ ۱۱۳۰ھ سے ۱۲۷۳ھ تک یہ علاقہ نوابان اودھ کے زیر تصرف رہا اور اعظم گڑھ چکلہ ان اطراف کا مرکز تھا۔ سلطان محمد شاہ نے آغاز جلوس ۱۱۳۰ھ میں برہان الملک وزیر الممالک نواب سعادت علی خان جنگ بہادر کو اودھ کا صوبہ دار بنایا۔ اس کا اصل نام محمد امین پسر مرزا نصیر شمس الدین تھا۔ اس نے یہاں اپنی حکومت قائم کر لی۔ تیسرے نواب اودھ شجاع الدولہ کے زمانے میں سلطان محمد شاہ نے انگریزوں سے بکسر میں جنگ کے بعد شرائط صلح کی رو سے غازی پور کو انگریزوں کے حوالے کر دیا اور نواب سعادت خان متونی ۱۲۲۹ھ کے دور میں مبارکپور میں زبردست شیعہ سنی

ہنگامہ ہوا۔ ایک شخص قتل کیا گیا اور مقدمہ نواب سعادت علی تک پہنچا۔ اس کی تفصیل واقعات و حادثات مبارکپور میں درج ہے۔ اسی دور میں مبارکپور ایسٹ انڈیا کمپنی کے ضلع گورکھپور میں شامل ہو گیا۔ گورنر جنرل ڈلہوزی (DALHOUSIE) اور نواب سعادت علی خان کے درمیان ایک معاہدہ کی رو سے ۱۰ نومبر ۱۸۰۱ء (۲۰ رجب ۱۲۱۶ھ) میں چکلا اعظم گڑھ مع پرگنہ ماہل، مونا تھ بھجنجی ایسٹ انڈیا کمپنی میں شامل کر کے برطانیہ کے نئے ضلع گورکھپور سے متعلق کر دیے گئے۔ ۱۸۱۳ء میں مبارکپور پر فساد یوں کے جم غفیر نے حملہ کیا اور خوں ریز جنگ ہوئی اور جانبین کے بہت سے آدمی مارے گئے۔ اس میں بعض راجے بھی آئے تھے۔ قصبہ کے مسلمانوں نے اس جنگ میں ایک عرضداشت حاکم گورکھپور کی خدمت میں پیش کی تھی۔ اسی طرح اس دور میں قصبہ کے کئی مقدمات گورکھپور عدالت میں گئے تھے۔ بیس سال کے بعد مبارکپور ضلع غازیپور کے ماتحت ہو گیا۔ ۱۸۲۰ء (۶ دسمبر ۱۲۳۶ھ) کی ابتدا میں دیوگام، نظام آباد، ماہل، کوریا، تلہنی، اترولیا اور گوپال پور کے پرگنوں کو گورکھپور سے الگ کر کے جو پور میں شامل کیا گیا اور سگروی، چکسیر، گھوسی، سورج پور، بلہا بانس قریات متو پور چریا کوٹ، محمد آباد مونا تھ بھجنجی اور تھو پور کے پرگنہ جات کو غازیپور میں ملا دیا گیا۔ اس نظام کے ماتحت مبارکپور بارہ سال تک ضلع غازیپور میں رہا۔ اس کے بعد ۱۸ دسمبر ۱۸۳۲ء (۲۸ دسمبر ۱۲۴۸ھ) میں اعظم گڑھ کو مستقل ضلع قرار دیا گیا اور مبارکپور اس میں شامل ہوا۔ ضلع اعظم گڑھ کے پہلے کلکٹر کا نام مسٹر تھامسن (Mr. THOMSON) تھا، جس کی نامزدگی ۱۸۳۲ء میں ہوئی تھی۔ اس کے بعد ۱۸۶۱ء تک کوئی تبدیلی نہیں ہوئی۔ البتہ پرگنہ مونا تھ بھجنجی کا تبادلہ چریا کوٹ سے تحصیل محمد آباد میں ہوا۔ ۱۸۹۰ء میں مونا تھ بھجنجی کو مستقل ضلع بنا کر مبارکپور کو ضلع اعظم گڑھ میں رکھا گیا ہے اور اعظم گڑھ کے مشرقی علاقہ خیر آباد، کرہاں، محمد آباد، چریا کوٹ، مونا، اداری، کوپانگ، پورہ معروف اندارا، بڑا گاؤں، گھوسی، دوہری گھاٹ پر مشتمل ضلع مونا بن گیا ہے۔

۱۔ اعظم گڑھ گزیٹ ۱۹۱۱ء۔ ص: ۱۲۳۔

۲۔ تفصیل کے لیے اعظم گڑھ گزیٹ ۱۹۱۱ء۔ ص: ۱۲۳۔

## ملکھات وسواد مبارکپور

بڑی آبادیوں اور شہروں کے ملکھات وسواد کی طرح اس قصبہ سے ملحق و متصل کئی بستیاں ہیں، بعض میں کئی محلے ہیں۔ اس موقع پر سواد مبارکپور کا مختصر تذکرہ ضروری معلوم ہوتا ہے، کیوں کہ یہاں کے علماء و فضلاء بھی مبارکپوری ہیں۔ یہ قصبہ قدیم روایت کے مطابق ۲۸ محلوں کا مجموعہ ہے۔ جن میں ۱۴ محلے مبارکپور خاص میں اور چودہ محلے سواد میں ہیں اور ان سب کا علمی، دینی، تجارتی، معاشی، تمدنی تعلق مبارکپور سے ہے اور ان کا شمار بھی اسی میں ہوتا ہے۔ ان میں چند بڑے اور مشہور محلے یا بستی یہ ہیں:

### سکٹھی

قصبہ سے متصل شمال مغرب میں مسلمان زمینداروں کی قدیم آبادی ہے۔ غالباً سلطان جہاں گیر کے زمانے میں ڈوبلی ضلع جو پنپور کے رگ بنسی راجپوتوں میں سے ضیاء الدین اور نصیر الدین مسلمان ہو گئے اور دونوں قصبہ مبارکپور کے مغرب میں آکر آباد ہو گئے۔ حاکم وقت کی طرف سے ان کو جاگیر عطا ہوئی۔ اس کے بعد نصیر الدین نے اس سے آگے سکونت کی، جن کے نام سے غلوہ نصیر الدین پور مشہور بستی ہے۔ چوں کہ یہاں قدیم زمانے میں سیکٹ کے درخت بہت زیادہ تھے، اس لیے اس بستی کا نام سکٹھی پڑ گیا۔ یہ درخت میں نے کوکن میں دیکھا ہے، مہوا کے درخت کے مانند ہوتا ہے۔ سکٹھی کے اکثر باشندے ضیاء الدین کی اولاد سے ہیں۔ بعض خاندان جیراج پور، اسنا، سلطانپور، محمد پور اور گجڑا وغیرہ کے بھی ہیں۔ ۱۸۵۷ء کی جنگ آزادی میں یہاں کے کئی لوگوں نے بہور کے رجب علی کا ساتھ دیا تھا۔ اس لیے پینے نامی انگریز افسر اور تحصیلدار محمد آباد کے حکم سے سکٹھی کو لٹوایا اور پھنکوا یا گیا۔ ضیاء الدین

کی اولاد میں آخری دور میں محمد خان متوفی ۲۷ مارچ ۱۹۱۷ء مشہور آدمی تھے، جن کی اولاد میں علم و حکمت کا چرچا رہا۔ یہاں مولوی رجب علی اور مولوی حکیم الطاف حسین گزرے ہیں۔

## سرائے مبارک

مبارک پور قصبہ کے شمال مغرب میں سکٹھی کے آگے سرائے مبارک نامی بستی ہے۔ غالباً یہ نام راجہ مبارک کی نسبت سے ہے اور اس کی آبادی انھیں کے دور کی ہے۔ جس طرح اسی زمانہ میں میر علی عاشقان کے نام پر سرائے میر (مرضی پور) آباد ہوا تھا۔ ۱۸۵۷ء کی جنگ آزادی میں یہاں کے حسین بخش اور برکت علی بھیم سنگھ ساکن سوناہر کے شریک تھے۔ یہاں بعض شیوخ خاندان آباد ہیں۔ ایک بزرگ کا مزار ہے، جن کے بارے میں کہا جاتا ہے کہ دیوان مصطفیٰ شاہ بانی مصطفیٰ آباد کے بھائی ہیں۔

## مصطفیٰ آباد

سرائے مبارک کے شمال میں دوفرلانگ پر مصطفیٰ آباد شیوخ کی مشہور بستی ہے، جو حضرت دیوان شاہ مصطفیٰ کے نام سے مشہور ہے اور ان کی خانقاہ اور مزار یہاں موجود ہے۔ یہ آبادی پہلے جو گیا پیر نامی علاقے میں تھی، جو یہاں سے شمال میں دوفرلانگ پر واقع ہے، بعد میں موجودہ آبادی ہوئی۔ شاہ ابوالغوث گرم دیوان کے خسر شیخ غلام رسول بیہیں کے تھے۔ ۱۸۵۷ء کی جنگ آزادی میں یہاں کے شیخ فتح قلندر اور باقر علی نے بڑھ چڑھ کر حصہ لیا۔ آخری دور میں اس بستی میں مولانا محمد شریف صاحب مصطفیٰ آبادی پیدا ہوئے۔

## حسین آباد

قصبہ کے شمال میں پندرہ منٹ کی مسافت پر حسین آباد ہے۔ اس کا قدیم نام ”اودے بھان پور“ ہے، جو اب تک سرکاری کاغذات میں آتا ہے۔ یہاں کے مسلمانوں کی زیادہ تر آبادی شیخ فقیر اللہ کی اولاد سے ہے۔ جو منو سے یہاں آئے، وہ پہلے موضع ملک شدنی میں آباد ہوئے۔ ان کی شرافت و بزرگی دیکھ کر گوجر پار کے زمیندار اودے بھان سنگھ نے ان کو اپنی زمینداری میں آباد کیا اور ایک تحریر لکھ دی، جس میں مسلمانوں کے لیے بہت سی مراعات تھیں۔ شیخ فقیر اللہ کی چار اولاد ہوئی۔ محمد قاسم، محمد مومن، نبی محمد اور محمد محمود۔ ان چاروں کی اولاد خوب پھیلی پھولی اور ان میں دینداری اور علم کا چرچا رہا۔ نوابی اودھ کے دور میں شیعہ گردی کے چکر میں یہاں کے محمد حسین مہتر نے شیعہ مذہب قبول کر لیا تھا۔ مگر ان کے بعد یہ مذہب پروان نہ چڑھ سکا۔ انھیں کے نام پر اسے حسین آباد کہتے ہیں، اس کا نام حسین گنج بھی ملتا ہے۔ چنانچہ ۱۸۱۳ء کی جنگ میں مسلمانانِ قصبہ نے گورکھپور کی عدالت میں جو عرضداشت پیش کی تھی، اس میں ایک نام ”شیخ لال محمد ساکن حسین گنج“ ہے۔ ۱۹۰۴ء کے بلوہ میں حسین آباد کے چار مسلمان بھی سزایاب ہوئے تھے۔ شیخ عبدالعلی بن قائم بن فتح محمد، شیخ محمد علی بن مومن بن فقیر اللہ، شیخ عبدالرحمن بن بہادر، امیر علی خاں بن شہراتی بن بدھو خاں۔ یہاں کے مرحومین علماء میں مولانا عبدالصمد بن محمد اکبر بن مومن بن فقیر اللہ خاص شہرت رکھتے ہیں۔ دسویں ذی الحجہ ۱۳۵۹ھ مطابق دسمبر ۱۹۳۹ء میں حسین آباد کے شمال میں ہندو مسلم بلوہ ہوا تھا، جس میں قصبہ کے چار مسلمان شہید ہوئے تھے۔



## چیونٹی

قصبہ کے پچھتم چیونٹی فی الحال رذیل پیشہ ہندوؤں کی آبادی پر مشتمل ہے۔ اس کا اصل نام مرتضیٰ آباد ہے۔ غالباً یہ مصطفیٰ آباد کی معاصر بستی ہے۔ ”احسن الانساب بنو العباس چریاکوٹ“ میں نواب حسن علی خاں بن شیخ محمد اسلم بن شیخ غلام محی الدین کے بارے میں ہے کہ:

”شیخ محمد اسلم منعقد شد بدختر شیخ محمد پناہ عباسی چریاکوٹی ازیشاں یک پسر نواب حسن علی خاں بہ ظہور آمدہ کد خدا شد بدختر شیخ محمد عیوض صدیقی ساکن مرتضیٰ آباد عرف چیونٹی متصل مبارکپور“۔ الخ (ص: ۹۶)	شیخ محمد اسلم کی شادی شیخ محمد پناہ عباسی چریاکوٹی کی بیٹی سے ہوئی۔ جن سے ایک بیٹے نواب حسن علی پیدا ہوئے۔ جن کا نکاح شیخ محمد عیوض صدیقی ساکن مرتضیٰ آباد عرف چیونٹی متصل مبارکپور کے ساتھ ہوا۔ (قمر)
--	--

## سریاں

قصبہ کے مشرقی شمالی گوشے میں چند فرلانگ پر سریاں نامی بستی ہے۔ یہاں قدیم زمانے میں راج بھرقوم کی بہت بڑی اور خوشحال آبادی تھی۔ اس کے آثار نمایاں ہیں۔ اس جگہ کو اینٹور کہتے ہیں۔ اس کے پاس موضع ملک شدنی ہے۔ یہاں قصبہ کی سب سے قدیم تاریخی یادگار ملک شدنی کا مزار ہے۔ کہتے ہیں گورکھپور اور کچھار کی طرف جانے والے قافلوں کے لیے یہاں کئی سرائیں تھیں، جن میں مسافر ٹھہرتے تھے۔ بعد میں کثرت استعمال سے سریاں ہو گیا۔ یہاں کے قدیم علمی و دینی خانوادہ



شیخ عبدالوہاب سے علمی و دینی سلسلہ چلا۔ نیز ایک بزرگ شیخ کتوار و مو سے آکر سریاں میں آباد ہوئے، یہاں ان کی اولاد پھلی پھولی۔ شیخ عبدالوہاب، حافظ شاہ نظام الدین، مولانا شاہ محمد، مولانا ممتاز علی، مولانا عبدالحفیظ اور مولانا نظام الدین یہاں کے علماء و فضلاء میں سے تھے۔

## نوادہ

سریاں اور رسولپور کے درمیان بڑی بستی ہے۔ اس میں تین محلے ہیں، نوادہ خاص، بہلول پورہ اور چاند پورہ، یہ بھی قدیم آبادی ہے۔ اعظم گڑھ گزیٹر میں غازی میاں کے میلے کے سلسلے میں نوادہ کا ذکر ہے۔ یہاں کسی زمانے میں ایک بزرگ شیخ کمال الدین تھے، جن کا کنواں ان ہی کے نام سے اب تک مشہور ہے۔ یہاں مولانا کرامت علی جوہری کے دو ممتاز مرید تھے، ایک حافظ عبدالرحمن بن عبدالکریم جو بچپن ہی سے بہت نیک اور پرہیزگار تھے، حتیٰ کہ سریاں کی درگاہ دیکھنے نہیں جاتے تھے۔ دوسرے حافظ عباد اللہ بن کھدیو، جن کا وصال مکہ مکرمہ میں ۱۳۲۰ھ میں ہوا۔ آخری دور میں حافظ ضیاء اللہ بن شیخ چھونک یہاں کے مشہور بزرگ تھے۔ شاہ ابواسحاق صاحب لہراوی کے نواسے مولانا علی احمد صاحب بھروی متوفی ۱۳۱۲ھ سے ان کا بڑا یار نہ تھا۔ صاحب نسبت بزرگ تھے۔ ۵ شعبان ۱۳۵۴ھ کو ستر سال کی عمر میں انتقال کیا۔

## رسول پور

قصبہ کے شمال مشرق میں سریاں اور نوادہ سے دو فرلانگ پر رسولپور املوکی زمینداری میں ہے۔ اس کے اتر جانب راج بھرقوم کے آثار اب تک پائے جاتے ہیں

اور اس علاقے کو کوٹ کہتے ہیں۔ قدیم زمانے میں اس جگہ جنگل تھا، ابھی جلدی تک جنگلی درخت موجود تھے۔ موجودہ بستی دسویں صدی کے آخر یا گیارہویں صدی کے اوّل کی ہے۔ کھور ہٹ کے قریب سے تین بھائی شیخ زین، شیخ جمال اور شیخ کھیدو ترک وطن کر کے یہاں آباد ہو گئے۔ غالب آبادی ان ہی تینوں کی اولاد پر مشتمل ہے۔ ادوی اور معین آباد متصل ابراہیم پور کے بھی بعض خاندان ہیں۔ یہاں کی سرزمین سے مولانا عبد العظیم، مولانا احمد حسین، مولانا محمد شعیب اور مولانا محمد یحییٰ جیسے سرآمدہ روزگار اٹھے ہیں، جن کے علم و فضل سے بڑا فیض پہنچا۔

## الملو اور لوہیا

قصبہ کے مشرق میں ایک میل پر الملو کی کی مشہور آبادی ہے، جو اپنے آثار سے قدیم معلوم ہوتی ہے۔ یہاں مسلم زمینداروں کی اکثریت ہے۔ دوسرے طبقوں کے مسلمان بھی ہیں۔ اس کے تین محلے ہیں، الملو خاص، پورہ محبت اور پورہ محمود۔ یہ محلہ شیخ محمود قریشی بانسی مبارکپوری کے نام پر ہے۔ ان کی ایک کوٹ بھی یہاں تھی۔ ان کی چوتھی نسل میں شیخ محی الدین تھے۔ ان کے تین لڑکے تھے، شیخ ابراہیم، شیخ چرو اور شیخ غلام پیر۔ ان تینوں کی اولاد یہاں خوب پھیلی پھولی۔ شیخ محمود قریشی بانسی کے معاصرین میں شیخ داراب بن شیخ دار تھے، ان کی اولاد بھی الملو میں ہے۔ یہاں پیر زادہ شاہ محمد ماہ کا خاندان آخری دور تک علم و فضل کا گہوارہ رہا۔ ان کو موضع ملک شدنی رسولپور بیورا (کھنورا) جاگیر میں ملے تھے۔ ۱۸۳۶ء کے نقشہ کشٹواری میں اس کا ذکر موجود ہے۔ اس خاندان میں آخری دور میں شراور شید عالم، شاہ مقصود عالم، اور مولوی حکیم شاہ فیاض عالم مشاہیر علماء میں تھے۔ الملو کا ذکر اعظم گڑھ گزیٹر میں ہے۔ یہاں ایک بزرگ شاہ غریب کا مزار ہے۔ قصبہ اور اطراف میں سب سے پہلے اس بستی سے

مسلم اہل حدیث کو فروغ ہوا اور مولوی عبداللہ جھاؤ نے مدتوں یہاں رہ کر اس سلسلہ میں کام کیا۔ یہ مقام مجاہدین بالاکوٹ کا بھی مرکز تھا۔ اکبر غازی، الہی بخش اور جہاں گیر یہاں کے مجاہدین میں ہیں۔ نیز متعدد علماء و محققین پیدا ہوئے۔ مولانا ابو محمد عبدالحق املوی مترجم ”تلبیس ابلیس“، مولانا نذیر احمد، مولانا قمر الدین ندوی وغیرہ مشہور عالم ہیں۔ شیخ فرحت حسین یہاں کے مشہور بہادر آدمی تھے۔ ان میں اور رام بلی سنگھ گوجر پار میں چشمک رہتی تھی۔ ۱۹۰۴ء میں اعظم گڑھ جیل میں فوت ہوئے۔ املو کے متصل لوہیا مسلمانوں کی مشہور بستی ہے۔

## چکلیا

املو کے جنوب میں شیخ احمد کی چھاؤنی تھی اور اس علاقے میں ان کی زمینداری کا چک تھا، بعد میں یہاں مستقل آبادی ہو گئی۔ یہاں کے زمیندار شیخ داراب کی نسل سے ہیں۔ سرکاری کاغذات میں اس کا نام چک شیخ احمد ہے۔ اس کے قریب نور پور، آدم پور اور پیارے پور وغیرہ چھوٹے چھوٹے گاؤں ہیں۔

## اساور

قصبہ کے جنوب مشرق میں اساور مسلم زمینداروں کی بستی ہے۔ یہاں بھی راج بھر قوم کے بہت سے آثار ہیں۔ یہاں دو شہید واڑے ہیں، جن کا روضہ اب بھی شکستہ حال میں موجود ہے۔ ایک امر سے (عمر شیخ) شہید اور دوسرے سیکھندی (شیخ ہندی) شہید۔ اس کے قریب تنجائ (تخت و تاج) نامی ایک علاقہ ہے۔ اس نام سے اس کی اہمیت معلوم ہوتی ہے۔

## لہرا، گجہڑا، فخر الدین پور

قصبہ کے جنوب میں سڑک کے پچھم طرف یہ تینوں بستیاں قریب قریب واقع ہیں۔ جن میں مسلمان زمینداروں کی آبادیاں زیادہ ہیں۔ لہرا مشائخ بھیرا کا موروثی تھا۔ حضرت شاہ ابوالغوث گرم دیوان نے یہاں مستقل سکونت اختیار کر کے خانقاہ اور مدرسہ بنوایا اور اس کا نام وحدت آباد رکھا۔ ان کے صاحبزادے شاہ ابواسحاق بھی یہیں رہے۔ ان کے تلامذہ میں مبارکپور کے کئی حضرات ہیں۔ گجہڑا میں مسلمان زمیندار اور بعض شیوخ آباد ہیں۔ یہاں پر شاہجہانی دور میں بندگی شیخ کمال الدین اور ان کے صاحبزادے قاضی محمد صالح گزرے ہیں۔ جنہوں نے ۱۰۹۹ھ میں یہاں ایک عظیم الشان مسجد تعمیر کی اور اسی سے متصل فخر الدین پور کی بستی ہے۔ ان علاقوں میں راج بھروں کی آبادی تھی، جس کے نشانات اب بھی ملتے ہیں۔

## بمہور

قصبہ کے مغرب جنوب میں دو میل پر بمہور نامی بستی ہے، جو اتر اور دکھن دو محلوں میں تقسیم ہے۔ اصل لفظ غالباً ”بامہور“ ہے۔ بیرونی نے ”کتاب الہند“ میں اجین اور ماہورہ کے درمیان بامہور نامی ایک شہر کا تذکرہ کیا ہے۔ یہاں عام آبادی مسلمان زمینداروں کی ہے۔ یہ لوگ بڑو کھر (بڑا گھر) سے یہاں آکر آباد ہوئے، جو شمال میں کچھ دور پر ایک بڑی آبادی تھی۔ اس کے شمال میں دریائے ٹونس کے کنارے راج بھرقوم کی آبادی تھی، جس کے نشان اب تک موجود ہیں۔ رجب علی اور ان کے ساتھی یہاں کے مشہور بہادر تھے، جنہوں نے ۱۸۵۷ء کی جنگ آزادی میں انگریزی حکومت کا ضلع سے خاتمہ کر دیا تھا۔ جس کی وجہ سے برطانوی حکومت نے اہل بمہور کو باغی قرار دے کر ان کو لوٹا

اور آگ لگائی۔ یہاں قدیم و جدید دونوں قسم کی تعلیم کا رواج ہے۔ مولوی اشرف علی اور مولوی حافظ سجاد علی، مولانا شبلی ندوی وہاں کے اہل علم میں سے تھے۔ بمبور کے آس پاس حاجی پور، نکر ہٹا، ڈھکوا، وغیرہ مسلم بستیاں ہیں۔

مبارکپور اور اس کے سواد کے باشندوں کے لیے قدیم زمانے سے مستقل ذرائع معاش و معیشت ہیں۔ قصبہ میں ریشمی کپڑے کی صنعت بہت قدیم ہے۔ ایسٹ انڈیا کمپنی کے زمانے میں یہاں کے ریشمی کپڑے برطانیہ اور عرب ممالک تک جاتے تھے۔ سواد میں گزشتہ صدی تک نیل کی کاشت اور تجارت بھی عام تھی۔ جگہ جگہ نیل کے گودام اب بھی موجود ہیں، شکر سازی بھی ہوتی تھی۔ الغرض صنعت، زراعت، تجارت اور ملازمت وغیرہ وسائل معاش و معیشت ہیں۔

قصبہ اور اس کے ملکحات میں مسلمانوں کو ہمیشہ سے شان و شوکت حاصل رہی اور اس کے لیے ان لوگوں نے بڑی بڑی قربانیاں پیش کی ہیں۔ اندرون قصبہ کے تمام محلے کسی نہ کسی مسلمان شخصیت کے نام پر ہیں۔ اسی طرح یہاں کے بہت سے علاقے اور حلقے مسلم ناموں سے منسوب ہیں، جن میں مردوں کی طرح عورتوں کے نام بھی ہیں۔ اس سے معلوم ہوتا ہے کہ یہاں کئی مسلم خواتین شان و شوکت کی مالک تھیں۔ خاص قصبہ کے اندر محلوں میں علی نگر، پورہ خواجہ، پورہ صوفی بہادر، شاہ محمد پور، پورہ خضر، پورہ دیوان، محلہ حیدر آباد اور مقامات میں راجہ صاحب، خواجہ تالاب (کھجوا)، شاہ محمودی (سمودھی)، کپورہ دیوان کا باغ، راجہ بھانٹ کا گاڑا وغیرہ مردوں سے منسوب ہیں، جو اپنے زمانے میں اہمیت کے مالک تھے۔ اسی طرح محلوں میں پورہ رانی، پورہ دلہن اور مقامات میں عائشہ تالاب (استلاؤ) پانا آیا کی تکیہ، ڈومنی دانی کی مسجد وغیرہ ایسی خواتین کے ناموں سے نسبت رکھتی ہیں، جن کو خصوصیت اور شہرت حاصل تھی اور قصبہ کے باہر رسولپور، حسین آباد، مصطفیٰ آباد، رسولپور بیورا، کھنورا، سرائے مبارک، فخر الدین پور، داؤد پور، سالار پور، نور پور، وغیرہ ممتاز مسلمانوں کے نام پر ہیں۔ اس بارے میں بھی مبارکپور ضلع کے دوسرے مقامات سے جداگانہ حیثیت رکھتا ہے۔

## مذہبی فتنے

آخری دور میں کچھ ایسے حالات پیدا ہوئے کہ قصبہ کے عام مسلمانوں میں اپنے دفاع اور دین اسلام کی برتری کا شدید احساس پیدا ہو گیا اور یہ لوگ کسی بھی مقابلہ کے لیے ہر وقت تیار رہنے لگے۔ گزیٹر میں ہے کہ قصبہ کی آبادی زیادہ تر جذباتی پارچہ بانوں پر مشتمل ہے اور مذہبی دشمنی کی آگ ان میں اور قصبہ کے اطراف و جوانب کے ہندوؤں میں ہمیشہ سلگتی رہتی ہے۔ وقتاً فوقتاً دونوں فرقوں کے درمیان خطرناک قسم کے تصادم اور جھگڑے ہوتے رہتے ہیں۔ خاص طور سے ۱۸۱۳ء، ۱۸۳۲ء، ۱۸۹۴ء اور ۱۹۰۴ء میں بڑے فسادات ہوئے اور ان فسادات کی نوعیت اور وجہ ایک ہی قسم کی تھی۔

یہاں کے عام مسلمانوں میں اپنے دفاع اور جذباتیت کی ابتدا ایسے ناگوار حالات کا نتیجہ تھی، جو نوابی اودھ اور ایسٹ انڈیا کمپنی کی پیداوار تھے۔ ۱۲۲۹ھ (۱۹ اپریل ۱۸۱۳ء) میں یہاں ایک نہایت سخت اور خون ریز جنگ ہوئی۔ اس وقت دہلی میں اکبر شاہ بن شاہ عالم کی گری پڑی سلطنت تھی۔ لکھنؤ میں نواب سعادت علی خاں کا دور حکومت تھا اور مبارکپور ۱۲ سال پہلے سے ایسٹ انڈیا کمپنی کے ماتحت رہ کر ضلع گورکھپور میں شامل تھا۔ یہ جنگ پورہ دلہن میں مکان رمضان علی شاہ کے پاس ہوئی تھی، جس میں ۳۶۳۵ مسلمان شہید ہوئے اور تقریباً تین سو بلوائی مارے گئے اور آخر میں نودن، نورات تک مبارکپور لوٹا اور جلایا گیا۔ اُس زمانے کے حساب سے تقریباً پچاس لاکھ روپے کا مال و اسباب لوٹا گیا۔ اس واقعہ کے بعد یہاں کے مسلمانوں کو حفاظت خود اختیاری کے جذبے نے جذباتی بنادیا اور بعد میں ہر ایسے موقع پر انھوں نے بہادری دکھائی۔ چنانچہ ۱۸۵۷ء کی جنگ آزادی میں جب بمبور کے رجب علی مرحوم اور ان کے دو ہزار ساتھی

مبارکپور کے ہندو مہاجنوں اور تھانے کو لوٹنے کے ارادے سے قصبہ پر چڑھ آئے تو ان کو اطلاع دی گئی کہ یہاں سترہ سو ہندو قیس، نومن بارود اور گولیاں تیار ہیں، اس کے بعد وہ واپس چلے گئے۔<sup>۱</sup> بشن دیال سنگھ، گنگا بشن جے پال سنگھ و ہرپال سنگھ ساکنان موضع مگہرا ضلع فیض آباد اپنے آدمی لے کر قصبہ کے پورب پوکھرا پر آئے اور سارا میدان ان کے آدمیوں سے بھر گیا، سوائے ہندو اور تلوار کے کچھ نظر نہیں آتا تھا۔ ان کو بھی قصبہ والوں نے دعوتِ مقابلہ دی اور مہاجنوں کو لوٹنے سے پہلے ان سے نمٹنے کو کہا تو وہ سب کے سب واپس چلے گئے۔ اس کے بعد بارہ گیاں کے باشندے بھیم سنگھ ساکن سوناہر کی ماتحتی میں قصبہ کی طرف بڑھے اور حسین آباد کے باغ میں ٹھہرے، ادھر سے بھی گولہ بازار میں نفاہ بجا اور بیشمار آدمی مقابلے کے لیے پہنچے اور لوگوں کا انبوہ کثیر دیکھ کر بارہ گیاں والے واپس چلے گئے۔<sup>۲</sup> بعد میں ایسے ناگوار حالات سامنے آتے رہے کہ جذبے میں شدت آتی گئی۔ پھر زمیندارانہ رقابت اور ذاتی مفاد نے کئی بار مسلمانوں کے جذبات کا غلط استعمال کیا اور اپنے حریف کو شکست دینے کے لیے مذہب کے نام پر جنگ کرائی۔ چناں چہ ۱۹۰۴ء (۱۳۲۳ھ) میں گوجر پار اور مبارکپور میں جو کچھ ہوا اور جو تباہی آئی وہ ایک مسلمان زمیندار اور ہندو زمیندار کی رقابت کا بدترین مظاہرہ تھا۔ ۱۸۹۳ء اور ۱۸۹۴ء میں گھوڑشی تحریک سے اس قصبہ میں بڑی بے چینی پھیلی۔ ان ناگوار حالات کا نتیجہ یہ ہوا کہ آس پاس کے غیر مسلم مبارکپور والوں کو دشمن سمجھنے لگے اور ان کے بارے میں معاندانہ ذہنیت کام کرنے لگی۔

مسلمانوں کے اس جذبہ، حوصلہ اور جوان مردی و بہادری کا نتیجہ یہ ہوا کہ بڑی حد تک ان کا ذہن لڑائی جھگڑے سے مانوس ہو گیا اور ان کی جوان مردی اور بہادری آپس میں جنگ و جدال کرانے لگی۔ چناں چہ ان ہی ایام میں کئی مرتبہ شیعہ سنی جھگڑے ہوئے اور آپس میں چھوٹے چھوٹے معاملات پر کشت و خون کی باری آئی۔ آخر میں جب یہاں

۱۔ واقعات و حادثات مبارکپور۔ ص: ۶۴۔

۲۔ ان واقعات کی تفصیلات ”واقعات و حادثات مبارکپور“ از: ص: ۶۰ تا ۷۳ درج ہیں۔



مختلف مسلک کی باری آئی تو وہی پرانی ذہنیت اور جذباتیت اس میں کام کرنے لگی۔ چنانچہ بعد میں بریلوی و دیوبندی کی لڑائی، شیعہ سنی کے جھگڑے اس ذہنیت کی پیداوار ہیں اور اب معاملہ اس سے آگے گزر چکا ہے۔ ایک ہی فرقہ کے لوگ آپس میں لڑائی جھگڑا اور شر و فساد برپا کرتے ہیں۔ یہ قصبہ اس المیہ میں دوسری بستیوں سے نمایاں حیثیت رکھتا ہے اور اس کی وجہ سے سخت نقصان میں ہے۔ برطانوی حکومت اس صورتِ حال سے اچھی طرح واقف تھی۔ اس لیے ۱۸۱۳ء کی جنگ کے بعد جب مبارکپور میں تھانہ قائم ہوا تو عام طور سے یہاں مسلمان داروغہ اور تھانیدار رکھے جاتے تھے۔ اس سے پہلے تھانہ محمد آباد کے ماتحت صرف چوکی تھی۔ یہاں کے مسلمان تھانیداروں میں چند لوگوں کے نام یہ ہیں: مرزا کرم علی بیگ، میر جان علی جوہری، خواجہ حبیب اللہ خاں، مرزا کھو بیگ، مرزا ولی بیگ، میر رحمت علی، روشن علی، سید مبارک اشرف ساکن صوبہ بہار، مرزا محمد آغا جعدار چوکی مبارکپور۔ ان میں سے بعض اہل قصبہ میں بے حد مقبول تھے۔ مرزا ولی بیگ سات برس تک یہاں رہے۔ یہ مبارکپور میں مجالس محرم منعقد کراتے تھے اور باہر سے اچھے اچھے مرثیہ خواں بلاتے تھے۔ ۶ صفر ۱۲۵۶ھ میں فوت ہوئے۔ میر رحمت علی علم طب جانتے تھے اور انھوں نے یہاں مطب جاری کر کے صد ہا مریضوں کو شفا یاب کیا۔

بعض اوقات باہر کے حکام و اعیان اور علماء یہاں کے مسلمانوں کے معاملات میں مدد کیا کرتے تھے اور حکومت و حکام سے مل کر ان کے معاملات طے کراتے تھے۔ ۱۲۵۰ھ میں روضہ شاہ پنچہ میں ایک برقعہ دار سپاہی مارا گیا، جس کا مقدمہ عظیم گڑھ عدالت سے جوہنور گیا، کیوں کہ ان دنوں یہاں کانگریز جج وہیں تھا۔ اس مقدمہ میں مولانا کرامت علی صاحب کے ذریعے مفتی ولایت حسین، سید ناصر علی، ڈپٹی منصور علی خاں نے جو رسائے اعلیٰ و اراکین جوہنور تھے، مقدمے کی پیروی کر کے مسلمانوں کو بری کرایا اور مفتی ولایت حسین نے مبارکپور کے لوگوں کی دعوت کی۔ ایک مرتبہ مبارکپور میں مولانا امانت اللہ صاحب غازی پوری نے کلکٹر کے پاس جا کر یہاں کے ایک سنگین معاملے میں بات چیت کی تھی۔



## تکوینی حوادث

ان مذہبی فتنوں کے ساتھ ساتھ اس قصبہ میں بہت سے تکوینی حوادث بھی پیدا ہوئے، جن کی وجہ سے یہاں کی معیشت پر نہایت خراب اثر پڑا اور آبادی کا معتد بہ حصہ دوسرے ملکوں اور شہروں میں جا کر آباد ہو گیا۔ ۱۸۰۴ء، ۱۸۳۸ء، ۱۸۶۸ء، ۱۸۷۸ء، ۱۸۹۶ء اور ۱۸۹۷ء میں سخت قحط پڑا۔ گزیٹر کے بیان کے مطابق ۱۸۹۶ء کے قحط میں نوبت یہاں تک پہنچ گئی تھی کہ ایک روپے میں صرف ساڑھے دس سیر چاول، بارہ سیر گیہوں، سترہ سیر جو، پندرہ سیر چنا بکتا تھا۔ ایک اخباری خبر کے مطابق اس زمانے میں ایک روپے کی جوار پونے آٹھ سیر، چاول پونے چھ سیر، ارد سات سیر، مہو دس سیر، لتری ساڑھے آٹھ سیر بکتی تھی۔ ۱۹۰۳ء اور ۱۹۰۴ء (۱۳۲۱ھ و ۱۳۲۲ھ) میں بڑا طاعون آیا، جس میں مبارکپور ویران ہو گیا۔ بچے کچھے لوگ دوسرے علاقوں میں بھاگ گئے۔ اس طاعون کے بعد مولانا عبدالعلیم صاحب رسو پوری نے ”کتاب الشہادت“، لکھی اور مولانا عبدالرحمن صاحب مبارکپوری نے ”خیر الماعون فی منع الفرار عن الطاعون“، تحریر کی اور مدرسہ احیاء العلوم سے متعلق یتیم خانہ قائم ہوا۔ اس کے ساتھ یہاں صنعتی زوال آیا۔ ۱۸۹۶ء و ۱۸۹۷ء میں طاعون اور قحط نے ایک ساتھ تباہی برپا کی۔ اس دور میں ۱۸۹۳ء و ۱۸۹۴ء میں گنور کھشنی کا ہنگامہ ہوا۔ پھر ۱۹۰۴ء میں قحط و گرانی آئی، ساتھ ہی بڑا طاعون آیا۔ ان ناگفتہ بہ حالات نے یہاں کی معیشت و صنعت کو تباہ کر دیا اور لوگ بستی چھوڑ چھوڑ کر باہر جانے لگے۔ باشندگانِ قصبہ کے بلاد ہند اور ایشیائی ممالک میں منتقل ہونے کی ایک بڑی وجہ معاشی بد حالی ہے۔

۱۔ اعظم گڑھ گزیٹر۔ ص: ۴۷۔

۲۔ اخبار لبرل اعظم گڑھ ۲۴ نومبر ۱۸۹۶ء۔

ہندوستان کے مختلف شہروں اور دنیا کے مختلف ملکوں میں یہاں کے لوگ بہت زیادہ ہیں اور ان میں ان کی مستقل آبادیاں ہیں۔ اس معاملہ میں یہ قصبہ ضلع کے دیگر مقامات سے ممتاز ہے۔ ان حوادث و فتن میں قصبہ و سواد قصبہ کے تمام مسلمان شامل ہیں۔ اس لیے یہاں کے ہر علاقے کے لوگ باہر ملتے ہیں۔

## مذہب اور فرقے

قصبہ وسواد قصبہ کے عام مسلمان قدیم زمانہ سے سنی حنفی مسلک پر عامل تھے۔ مگر آخری دور میں دوسرے مذاہب کو بھی فروغ ہوا اور یہاں کے مسلمان متعدد مسلکوں کے پیرو ہو گئے۔

سب سے پہلے نوابانِ اودھ کے زمانے میں تشیع کو رواج ہوا۔ انھوں نے تقریباً ۱۴۲ سال حکومت کی، جس میں ۸۶ سال تک مبارکپور اور اعظم گڑھ کے علاقوں پر ان کی حکومت رہی۔ انھوں نے اپنے دور میں لہو و لعب کے ساتھ شیعیت کی تبلیغ و اشاعت کی طرف خاص توجہ کی۔ نوابی اودھ کا ہر نواب اور حکمران پر جوش داعی و مبلغ تھا اور اس کے لیے بے دریغ دولت خرچ کرتا تھا۔ نواب آصف الدولہ (۱۱۸۷ھ تا ۱۲۱۲ھ) کا خاص کارنامہ ہے کہ انھوں نے شیعیت کی اشاعت میں پوری کوشش کی۔ ان کے نائب نواب حسن رضا خاں بڑے مذہبی آدمی تھے۔ ان کی کوششوں سے ہزاروں خاندان سنی سے شیعہ ہو گئے اور ان کو جاگیریں ملیں۔ جو اپنی ضد پر قائم رہے، ان کی جاگیر جو شاہانِ مغلیہ سے چلی آتی تھی ضبط کر لی گئی۔ اودھ کی سلطنت نے خاص طور سے آس پاس کے اضلاع و قصبات پر اور بعض اوقات دُور دراز مقامات پر مذہبی لحاظ سے اثر ڈالا۔ چنانچہ جو پور اور دیگر مقامات لکھنؤ وغیرہ کے حالات پر نظر ڈالنے سے یہ امر پایہٴ یقین کو پہنچ جاتا ہے۔ اسی لیے دیارِ پورب کے بہت سے علماء و فضلاء کی اولاد بعد میں شیعہ ہو گئی۔ جیسا کہ اس کے نسب ناموں سے بخوبی واضح ہوتا ہے۔ نواب آصف الدولہ کے دور میں رمضان علی شاہ نے مبارکپور میں اپنا مشہور امامباڑہ تعمیر کیا، جو بعد میں ”مکان“ کے نام سے

۱۔ گل رعنا۔ ص: ۱۵۳۔

۲۔ مقدمہ مآثر الکرام۔ ص: ۱۴۰۔

مشہور ہوا۔ ان ہی ایام میں متعدد مبلغین یہاں آئے اور انھوں نے شیعیت کی تبلیغ و تعلیم کا کام انجام دیا اور امامباڑے تعمیر کیے۔ چراغ علی شاہ نے قصبہ کے مغرب میں شاہ کا پنچہ نامی روضہ بنوایا اور سیف علی شاہ نے بھی ایک امامباڑہ تعمیر کرایا تھا۔ یہ مبلغین باہر سے قصبہ میں تشیع کی تبلیغ و تعلیم کے لیے آتے تھے۔ اس زمانے میں بازار میں ”قدم رسول“ کے نام سے ایک عظیم الشان عمارت بنی۔ نیز قصبہ اور سواد قصبہ میں بہت سے امامباڑے، دالان اور چوک تعمیر ہوئے اور معافیاں دی گئیں اور خاص بات یہ رہی کہ تقریباً ہر امامباڑہ کے متولی سنی فرقے کے لوگ بنائے گئے۔ اس دور کے عام سنی بھی تعزیہ داری، ماتم و مرثیے میں آگے آگے رہتے تھے۔ بلکہ آج تک سنیوں کا ایک طبقہ اس میں پوری دلچسپی رکھتا ہے۔

”الناس علی دین  
لوگ اپنے بادشاہوں کے دین پر  
ملوکھم“  
ہوتے ہیں۔ (تمر)

پھر لطف کی بات یہ ہے کہ شیعہ سنی دونوں مل کر تعزیہ داری اور ماتم کرتے تھے۔ مگر سنیوں میں اپنی سمیت کا احساس بھی شدید قسم کا رہتا تھا۔ چنانچہ نواب سعادت علی خاں کے دور میں تبرّا کہنے پر ایک شخص کا قتل ہوا اور نواب موصوف تک مرافعہ ہوا۔ اسی طرح ایک مرتبہ عین عشرہ محرم کو بازار کے قدم رسول میں اسی بات پر شدید قسم کا جھگڑا ہوا۔ نیز ۱۸۱۳ء کی جنگ کی بنا چوک اور مندر کا جھگڑا تھی۔ ان واقعات کی تفصیل ”واقعات و حادث مبارکپور“ میں موجود ہے۔

۱۲۲۸ھ (۱۸۱۳ء) سے پہلے قصبہ میں اسماعیلی بوہرہ فرقہ کا رواج ہوا۔ جو درحقیقت شیعہ کی ایک شاخ ہے۔ مکان رمضان علی شاہ کے مدرسہ کے ایک مدرس مولوی ثار علی سرائے میری شیعہ جج کو نکلے۔ اس زمانے میں حجاج کے جہاز سورت سے بھی جاتے تھے۔ انھوں نے سورت میں قیام کے دوران اسماعیلی فرقہ کے داعی مطلق طیب زین الدین سے بحث و مباحثہ کے بعد اسماعیلی مذہب اختیار کر لیا اور وہیں سے مبارکپور واپس آ کر اس کی تبلیغ و تعلیم کی اور چند شیعہ خاندانوں کو بوہرہ بنایا۔ وہ ۱۸۱۳ء کی

جنگ میں داؤ شجاعت دیتے ہوئے شہید ہوئے۔ سنیوں، شیعوں اور بوہروں میں شادی بیاہ کا کچھ نہ کچھ سلسلہ باقی تھا، مگر اب تقریباً ختم ہے۔ شیعیت اور اسماعیلیت کے بعد یہاں مسلک اہل حدیث کو فروغ ہوا۔ ہماری تحقیق میں اس علاقہ میں اس مسلک کے علم بردار حضرت شاہ ابواسحاق لہراوی متوفی ۲۳۴ھ ہیں۔ جن پر اپنے استاد مولانا محمد فخرالہ آبادی متوفی ۱۱۶۳ھ کا رنگ چڑھا ہوا تھا۔ مولانا محمد فخر شیخ محمد حیات سندھی مدنی متوفی ۱۱۶۳ھ کے تلامذہ میں سے تھے۔ وہ عمل بالسنہ کے ساتھ فقہی مسائل میں مجتہدانہ شان کے مالک تھے۔ کتاب وسنت اور اپنے اجتہاد و تفقہ پر عمل کرتے تھے۔ شاہ ابواسحاق صاحب کا انداز بھی تقریباً یہی تھا۔ جس کا اظہار انھوں نے اپنی کتاب ”نور العینین فی اثبات رفع الیدین“ میں کیا ہے۔ پھر اس مسلک کو مولوی عبداللہ جھاؤ الہ آبادی کی وجہ سے خاص تقویت پہنچی۔ جنھوں نے تیرہویں صدی کے آخر میں املوکو اپنی تبلیغ و تعلیم کا مرکز قرار دیا تھا۔

مولانا عبداللہ جھاؤ الہ آبادی مؤآئمہ میں پیدا ہوئے اور دہلی میں شاہ اسحاق صاحب دہلوی متوفی ۱۲۶۲ھ سے پڑھا۔ بقول صاحب ”نزہۃ الخواطر“ وہ قلیل الدرس کثیر التصنیف تھے اور ان کی کتاب میں توحید کی شیرینی اور شہد کی مٹھاس ہے تو دوسرے امور میں حنظل کی تلخی بھی ہے۔

وہ اپنے مخالفوں کے بارے میں شدید تعصب رکھتے تھے اور ان کا شدید رد کرتے تھے۔ ظاہری نصوص پر عمل کرتے تھے اور حنفیہ، شافعیہ اور دیگر مذاہب والوں کی تکفیر کرتے تھے۔

مولانا ابوالطیب شمس الحق صاحب نے بھی ان کے بارے میں یہ تصریح کی:

”اشاعت سنت میں ان کے بڑے مناقب ہیں۔ اگر ان

کے اندر بعض مسائل میں شدت اور سختی نہ ہوتی۔ اللہ تعالیٰ ان پر رحم

کرے۔“ (نزہۃ الخواطر۔ ج: ۷۔ ص: ۳۰۵)

مولانا عبداللہ صاحب ”جھاؤ“ کے لقب سے ان علاقوں میں مشہور تھے۔ انھوں

نے مدتوں املو میں رہ کر اطراف و جوانب میں اس مسلک کی تبلیغ کی اور موت تک ان کا اثر پھیلا۔ بعد میں مولوی حکیم امان اللہ وغیرہ نے مبارکپور میں اس مسلک کو آگے بڑھایا۔ تراجم علمائے اہل حدیث میں ہے کہ مولانا عبد اللہ کچھ مدت بعد اعظم گڑھ تشریف لے گئے، پھر موضع املو آئے، یہاں بھی جماعتیں بنائیں، املو سے بیڑا لے کر قصد فرمایا!

اس مسلک میں کئی علمائے کبار اور مصنفین عظام پیدا ہوئے۔ ان سب کے آخر میں یہاں دیوبندی مکتب خیال کو فروغ ہوا۔ دراصل یہ کوئی نیا مسلک نہیں تھا، بلکہ حنفیت کے ایک طبقے کی اصلاحی تحریک تھی۔ جس کا تعلق زیادہ تر رسم و رواج اور بدعات کے رد سے تھا۔ فقہی مسائل میں کوئی اختلاف نہیں تھا، البتہ زیادہ تر اختلاف کتاب کی عبارتوں میں رہا۔ اس مسلک کی ابتدا ۱۳۱ھ میں مدرسہ احیاء العلوم کی بنیاد کے بعد ہوئی۔ ابتدا میں مولانا محمود صاحب اور مولانا حکیم الہی بخش صاحب نے اپنے ساتھیوں کو لے کر اس کے لیے کام کیا۔ اس کے بعد ۱۳۳۶ھ سے مولانا شکر اللہ صاحب اس تحریک کے داعی و مبلغ بنے اور بڑی سرگرمی اور کامیابی سے قصبہ اور اطراف میں اس کی اشاعت کی۔ اس سلسلے میں بڑے بڑے معرکے ہوئے اور سخت حالات کا مقابلہ کرنا پڑا۔

## روحانی سلسلے

راجہ سید مبارک شاہ کے مورث اعلیٰ حضرت راجہ حامد شاہ مانک پوری متوفی ۹۰۱ھ راجگان چشت میں پہلے بزرگ ہیں، جنھوں نے سلاطین مشرقیہ کے دور میں جوینور آکر اس دیار میں اس سلسلے کو فروغ دیا اور یہاں کے علمائے فحول ان کی بیعت و ارادت میں آئے۔ جن میں مولانا حسن بن طاہر جوینوری ۹۰۹ھ مولانا الہ داد جون پوری ۹۲۳ھ خسر راجہ مبارک شاہ مولانا بہاء الدین جوینوری ۹۱۱ھ مولانا دانیال بن حسن جوینوری ۹۹۲ھ زیادہ مشہور ہیں۔

ان حضرات سے سلسلہ چشتیہ کو اس دیار میں خوب فروغ ہوا۔ خود راجہ مبارک شاہ بانی مبارک پور بقول صاحب گنج ارشدی ”اس سلسلے کے قدوہ اہل اللہ و پیشوائے عرفاء اللہ تھے“ اور ”واکثر اولیائے کمال مرید و خلیفہ آنحضرت بودند“ (اور اکثر اولیائے کاملین ان کے مرید و خلیفہ تھے) خاص طور سے ان کے صاحبزادوں میں راجہ سید مجتبیٰ اور ان کے صاحبزادے راجہ سید احمد حلیم اللہ مانک پوری ۱۰۴۰ھ کا روحانی فیض بہت عام ہوا۔ راجہ سید احمد حلیم اللہ دیوان محمد رشید جوینوری ۱۰۸۳ھ کے شیخ و مرشد ہیں اور انھوں نے اطراف جوینور میں روحانی خدمت انجام دی۔ چنانچہ ”گنج ارشدی“ میں ان کے ایک محمد آبادی مرید کا ذکر موجود ہے۔ آخری دور میں راجگان چشت میں کئی حضرات ان اطراف میں آباد ہو گئے۔ اس سے پہلے یہ حضرات یہاں آتے جاتے تھے اور مستقل قیام مانک پور ہی میں کرتے تھے۔ راجہ سید ابراہیم مانک پوری بھی اس دیار کے چشتی مشائخ میں سے تھے۔ ملا محمود جوینوری کے دادا شیخ بڑے صاحب ان کے مرید تھے۔ راجہ سید غلام نظام الدین عرف راجہ خیر اللہ مانک پوری ۱۱۲۸ھ بانی خیر آباد حضرت شاہ ابوالغوث گرم دیوان کے سلسلہ چشتیہ کے شیخ ہیں۔ ان کے بھائی راجہ غلام معین الدین عرف راجہ دانی

۱۱۳۰ھ جو نپور میں قیام پزیر تھے اور وہیں دفن ہوئے۔ راجہ خیر اللہ کے بیٹے راجہ مردان علی اور راجہ دانی کے بیٹے غلام احمد تھے۔ یہ سب حضرات بارہویں صدی کے آخر تک اس دیار میں مشیخت و روحانیت کے علم بردار رہے اور ان سے سلسلہ چشتیہ کو فروغ ہوا۔ مبارکپور اور اس کے حدود گویا مانک پور کے راجگان چشت کے دیار تھے۔ خود راجہ مبارک شاہ بانی مبارکپور نے یہاں رہ کر اس سلسلے کے فیوض و برکات عام کیے۔ راجہ صاحب کی مسجد کے عقب میں جو قناتی مسجد ہے، وہی راجہ صاحب کی خاص مسجد ہے۔ اس میں وہ عبادت و ریاضت کرتے تھے۔ ان کے ہمراہ مانک پور سے جو خانوادہ یہاں آکر آباد ہوا، اس میں یہ سلسلہ جاری و ساری تھا۔ شیخ علی، شیخ امام بخش، اور شیخ حسام الدین شاہ کے حالات سے پتہ چلتا ہے کہ یہاں وہ اس سلسلے کے اکابر میں سے تھے۔ حضرت مولانا کرامت علی جو نپوری متوفی ۱۲۹۰ھ کے مریدین و متوسلین بھی قصبہ اور اطراف میں تھے، خاص طور سے نوادہ اور سریاں میں ان کا فیض زیادہ عام ہوا۔ ایک روایت کے مطابق وہ یہاں اکثر آتے تھے۔ ایک مرتبہ موضع پاہی میں وعظ فرما رہے تھے کہ نماز کا وقت ہو گیا، ہندو مسلمان سب ہی موجود تھے، آپ نے نماز اور اذان کا اعلان کیا اور اذان دی گئی۔ اس دن سے پاہی میں اذان کا رواج ہوا۔ وہ حضرت سید احمد شہید بریلوی کے خلیفہ و مرید تھے۔ ان کے دو ممتاز مرید حافظ عباد اللہ نوادوی متوفی ۱۳۲۰ھ اور حافظ ضیاء اللہ نوادوی متوفی ۱۳۵۴ھ تھے۔

حضرت مولانا شاہ فضل رحمٰن گنج مراد آبادی متوفی ۱۳۱۳ھ کا حلقہ بیعت و ارادت بھی اس علاقے تک پھیلا ہوا تھا۔ جو مولانا حضرت شاہ عبدالعزیز محدث دہلوی اور مولانا شاہ محمد اسحاق صاحب دہلوی کے مشہور تلامذہ میں تھے اور حضرت شاہ محمد آفاق صاحب دہلوی کے خلیفہ تھے۔ نیز شاہ غلام علی دہلوی سے کسب فیض کیا تھا۔ منشی حبیب اللہ صاحب ساکن محلہ کٹرا اور شیخ علیم اللہ صاحب املوی ان کے مریدوں میں تھے اور شیخ محمد طیب گڑھست کو ان کے والد نے حضرت مولانا فضل رحمٰن کی خدمت میں لے جا کر



مرید کرایا تھا اور ان کے حق میں دعا کرائی تھی اور قصبہ میں مولانا شمس الدین صاحب حسینی کے نانہال کے بزرگ حضرت شاہ صاحب کے حلقہ ارادت میں شامل تھے۔

آخری دور میں حضرت مولانا شاہ ضیاء النبی رائے بریلوی متوفی ۱۳۲۶ھ کے سلسلے میں ان اطراف سے کئی علماء و فضلاء شامل ہوئے۔ جن میں مولانا احمد حسین صاحب رسولپوری بھی شامل ہیں۔ شاہ ضیاء النبی نے دہلی میں شاہ عبدالغنی بن ابوسعید سے پڑھ کر دیگر کتب درسیہ مفتی سعد اللہ مراد آبادی وغیرہ سے لکھنؤ میں پڑھیں اور طریقت خواجہ احمد بن محمد الیمن نصیر آبادی سے حاصل کی۔ نیز خواجہ فیض اللہ اورنگ آبادی کے فیض یافتہ تھے۔ مولانا عبدالعلیم رسولپوری نے مولانا مفتی محمد نعیم فرنگی محلی سے بیعت کی تھی۔ مولانا امانت اللہ بن مولانا فصیح غازی پوری گزشتہ صدی میں یہاں آتے جاتے تھے۔ خیال ہے کہ ان کے حلقہ ارادت میں کچھ لوگ رہے ہوں گے۔ پہلی بار نومبر ۱۸۷۷ء (۱۲۹۳ھ) یہاں آئے تھے اور بعد نماز جمعہ راجہ صاحب کی مسجد کے فرش پر ان کا وعظ ہوا تھا۔ اس وقت یہاں ایک جدید تعمیر شیوالہ کا جھگڑا چل رہا تھا اور گارنر بہادر کلکٹر مبارکپور میں تھا۔ مولوی صاحب پاکی پر سوار ہو کر اس سے ملنے گئے اور اس سلسلے میں گفتگو کی!

**مولانا سید محمد طاہر رائے بریلوی متوفی ۱۲۷۸ھ**

**اور مولانا حکیم سید فخر الدین رائے بریلوی**

**۱۲۷۳ھ میں مبارکپور میں**

حضرت احمد شہید کے خلیفہ مولانا سید محمد طاہر (ولادت ۱۱۹۸ھ وفات ۱۲۷۸ھ) بڑے خوش تقریر اور صاحب کمالات بزرگ تھے۔ علوم دین کے ساتھ اردو، ہندی اور فارسی میں شاعری بھی کرتے تھے اور ہندی کے صاحب دیوان شاعر تھے۔ ”تحریم الحرام“ ”قاطع البدعہ“، ”خیر المسالک“ اور ”وقۃ الوجود“ کے نام سے چند رسالے بھی سپرد قلم فرمائے۔

واقعات و حادثات مبارکپور۔ ص ۷۶ و یادداشت قلمی شیخ عبدالحمید۔

”الشیخ العالم الکبیر محمد ظاہر بن غلام جیلانی بن محمد واضح بن محمد صابر بن آیۃ اللہ بن علم اللہ الحسنی حسینی البریلوی احد العلماء الربانین“۔

(نزہۃ الخواطر - ج ۷ - ص ۴۴۵)

یوپی کے مشرقی اضلاع میں آپ کے سیکڑوں مرید تھے اور آپ کے پراثر مواعظ سے لوگ بدعت سے متنفر اور سنت نبوی کے دلدادہ ہو جاتے تھے۔

مولانا سید فخر الدین بریلوی متوفی ۱۳۲۶ھ، مولانا ابوالحسن علی ندوی کے دادا نے ۱۸۵۷ء کی جنگ آزادی کا ذکر اپنی کتاب ”مہر جہانتاب“ میں یوں کیا ہے:

”ہم لوگ مولانا محمد ظاہر صاحب کے ساتھ ان کے حلقہ مریدین میں بنارس، غازیپور، اعظم گڑھ و جوپور کے سفر میں تھے۔ ایک شام جگدیش پور (سلطانپور) کے زمیندار کے پاس بیٹھے تھے کہ غدر ۱۸۵۷ء کی خبر پہنچی، راجہ (غالباً کنور سنگھ) نے کہا کہ اب خطرہ پیدا ہو گیا ہے۔ اس لیے ہم لوگ وہاں سے روانہ ہو گئے اور مسافر خانہ نامی گاؤں میں ٹھہرے..... ہم لوگ جوپور آکر مولوی امام بخش صاحب کے مہمان ہوئے۔ وہاں سے اعظم گڑھ گئے، جہاں لوگ قصیدہ شاہ نعمت اللہ کرمانی کے بموجب نئے انقلاب کی پیشین گوئی کر رہے تھے:

از پیشترک ہر شدنی را بسخنھا  
واگویا کنانند و نقارہ نوا زند  
مستقبل میں پیش آنے والے حالات کو پہلے ہی  
اپنی باتوں میں ظاہر فرمادیتے ہیں اور خبردار  
کرنے کی غرض سے نقارہ بجا دیتے ہیں۔ (قمر)

مبارکپور میں مولانا سید محمد ظاہر و عطا فرمانے سے پہلے مجھ سے  
تفاوت قرآن کراتے اور پھر تشریح فرماتے تھے۔ بیشمار لوگوں نے ان سے

بیعت کی اور گناہوں سے توبہ کی۔ اسی دوران مولانا کرامت علی، مولوی فیض اللہ منوی، مولوی غلام رسول (ولایتی نزیل رسوا)، مولوی طاہر (معروفی)، مولوی محمد تبسم فرزند مولوی سخاوت علی سے ملاقات ہوئی۔ پھر غازی پور گئے اور مولوی غیاث الدین تحصیلدار کے یہاں دس دن ٹھہرے،<sup>۱</sup>

ان تمام روحانی سلسلوں کے باوجود قصبہ میں مشائخ کچھوچھ کا سلسلہ بیعت و ارادت ہر طرف عام تھا اور کہنا چاہیے کہ سب سے زیادہ فروغ اسی کو حاصل تھا۔ مبارکپور اور سکٹھی کے عام سنی مسلمان ان کی عقیدت و محبت سے سرشار تھے۔ ہمارے بچپن تک ان حضرات کی تشریف آوری کے ایام میں عموماً کاروبار بند کر کے ان کے معتقدین و مریدین ہمہ تن دل و جان سے ان کی خدمت میں مصروف رہتے تھے۔ بعد میں دیوبندی مکتب خیال کے لوگ مولانا شاہ اشرف علی صاحب تھانویؒ سے بیعت ہوئے۔ ہمارے علم میں قصبہ اور ملکھات قصبہ میں مولانا مرحوم سے بیعت و ارادت کا شرف سب سے پہلے مولانا احمد حسین صاحب رسولپوریؒ کی زوجہ محترمہ رحیمہ بنت حافظ نظام الدین متوفیہ ۱۳۷۸ھ کو حاصل ہوا۔ مولانا احمد حسین صاحب مولانا تھانوی (۱۲۸۰ھ-۱۳۶۲ھ) کے دور شباب میں ان سے کانپور میں تعلیم حاصل کر کے اپنی زوجہ کو اپنے استاذ کے سلسلہ بیعت میں داخل کیا اور خود شاہ ضیاء النبی صاحب سے نسبت رکھتے تھے۔ اس کے بعد قصبہ کے کئی حضرات مولانا تھانویؒ کی تشریف آوری پر ان سے بیعت ہوئے اور آخر میں مولانا سید حسین احمد صاحب مدنیؒ کے سلسلہ کو اس مکتب خیال کے لوگوں میں زیادہ مقبولیت حاصل ہوئی۔

۱۔ رسالہ معارف اعظم گڑھ مئی ۱۹۸۱ء۔ ص: ۳۷۱ تا ۳۷۲۔ (مہر جہانتاب۔ ص: ۷۷۱)

## مکاتب و مدارس

دیارِ پورب کے دیگر علاقوں کی طرح مبارکپور اور اس کے سواد میں ماضی قریب تک خانگی مکاتب و مدارس موجود تھے، جن میں قرآن شریف، اُردو، فارسی اور عربی کی تعلیم ہوتی تھی۔ بہت سے گھروں کی عورتیں محلہ اور پڑوس کے بچوں، بچیوں کو تعلیم و تربیت دیتی تھیں اور حفاظ اپنے مکانوں پر حفظ قرآن کی تعلیم دیتے تھے۔ ان ذاتی مکاتب اور شخصی مدارس سے بہت زیادہ فیض پہنچتا تھا اور پوری بستی میں علمی اور دینی فضا بنی رہتی تھی۔ اس دور میں میاں صاحب لقب کا ایک طبقہ تھا، جو فارسی دانی میں شہرت رکھتا تھا اور اپنے طور پر فارسی کی اونچی تعلیم دیتا تھا۔ میاں صاحب جان محمد، میاں صاحب عبداللہ، میاں صاحب عبدالواحد، میاں صاحب یار علی وغیرہ اپنے اپنے زمانے کے فارسی کے مشہور معلم و مدرس تھے اور اونچی تعلیم حاصل کرنے والے طلبہ ان کے یہاں سے تعلیم پا کر مدرسہ حنفیہ جو پور اور مدرسہ چشمہ رحمت غاز پور وغیرہ میں جاتے تھے۔ سریاں میں حافظ نظام الدین کا خانگی مدرسہ خاص شہرت رکھتا تھا اور وہاں سے بہت سے حفاظ اور کئی علماء پیدا ہوئے۔ حافظ لعل محمد الہ آبادی متوفی ۱۳۳۷ھ (مارچ ۱۹۱۸ء) حافظ عبداللطیف امام جامع مسجد متوفی ۱۳۳۴ھ (۲۵ فروری ۱۹۱۵ء) اپنے اپنے طور پر تعلیم دیتے تھے۔ حافظ ہدایت اللہ صاحب متوفی ۱۳۳۵ھ (۱۶ دسمبر ۱۹۱۶ء) کے بارے میں مشہور ہے کہ ان کے حفاظ شاگرد ایک سو سے زیادہ ہی تھے۔ مولوی ولی محمد عرف مولوی گودا اور مولوی حکیم عبداللہ فارسی کے اونچے اساتذہ میں تھے اور باقاعدہ تعلیم دیتے تھے۔ ان گھریلو مدارس سے جن میں مردوں کی طرح عورتیں بھی تعلیم دیتی تھیں، بہت فیض پہنچتا تھا اور سب سے بڑی بات یہ تھی کہ مفت تعلیم کے ساتھ لڑکوں اور لڑکیوں کی بہترین تربیت ہو جاتی تھی۔ طلبہ و طالبات اپنے اساتذہ اور استانیوں کی نگرانی میں اخلاق و شرافت اور

امور خانہ داری بھی سیکھتے تھے اور ان کے یہاں سے لکھنے پڑھنے کے ساتھ اخلاق و کردار سے مرصع اور معاش و معیشت سے واقف ہو کر نکلتے تھے اور نسلاً بعد نسل اس علمی رشتے کا احترام کرتے تھے۔ استاذ محمد حسن الاعظمی مبارکپوری ازہری نے ”فتی الہند وقصۃ پاکستان“ کے صفحہ ۲۰-۲۱ پر یہاں کے ان مدارس و مکاتب کا تفصیلی تذکرہ کیا ہے اور ان کے طور طریقے اور نظام تعلیم و تربیت سے بحث کی ہے۔ افسوس کہ یہاں کے قدیم علماء و فضلاء کی طرح قدیم مدارس کے حالات بھی پردہ خفا میں ہیں اور نوابی اودھ سے پہلے کی درس گاہوں اور ان کے اساتذہ کے بارے میں کچھ معلوم نہیں ہے۔ البتہ اس دور میں ہم کو حضرت شاہ ابواسحاق لہراوی ۱۲۳۲ھ کا مدرسہ نظر آتا ہے۔ جس میں کم از کم ان کے تین مبارکپوری تلامذہ نے اکتساب علم کیا۔ لہراویں آج تک ایک جگہ ”مدرسہ“ کے نام سے مشہور ہے۔ غالباً یہی شاہ ابواسحاق صاحب کا مدرسہ تھا۔ جس کی بنیاد ان کے والد ماجد حضرت شاہ ابوالغوث گرم دیوان ۸۷۱ھ نے رکھی تھی اور وہ اس میں باقاعدہ درس دیتے تھے۔ نوابان اودھ کی عمل داری کے بعد یہ پہلا مدرسہ تھا، جو ان کے اثرات سے محفوظ رہ کر جاری و ساری تھا۔ بعد میں یہاں نوابان اودھ کے مسلک کو فروغ دینے کے لیے ان کے دعاۃ و مبلغین و معلمین آئے۔ جنہوں نے شیعیت کی تبلیغ کے ساتھ اس کی تعلیم کا بھی معقول انتظام کیا۔ چنانچہ اس دور میں رمضان علی شاہ، سیف علی شاہ، چراغ علی شاہ وغیرہ یہاں کے مبلغ و معلم تھے، جنہوں نے امامباڑوں کے ساتھ مدرسوں کا اجراء کیا اور ان میں باہر سے اساتذہ و معلمین لا کر رکھے۔ امامباڑہ رمضان علی تعمیر کردہ بعد شجاع الدولہ ۱۲۰۹ھ جو مکان کے نام سے مشہور تھا، اس میں بہت بڑا مدرسہ تھا، جس میں باہر کے کئی مدرسے تھے۔ مولوی علی حسن ”واقعات و حادثات مبارکپور“ ۱۸۱۳ء کی جنگ کا جو اسی مقام پر ہوئی تھی، حال بیان کرتے ہوئے لکھتے ہیں کہ:

”اس امامباڑہ کے تین طرف بہت خوش قطع سائبان بھی تھے اس

میں ایک بڑے متبحر عالم، فاضل بے مثل بنام مولوی ثار علی مرحوم ساکن قصبہ

سرائے میر برادر زادہ شیخ جان علی صاحب مرحوم خوش نویس، عوم عربی و فارسی کا درس دیتے تھے اور اسی امامباڑے میں قیام پزیر تھے<sup>۱</sup>۔

مولوی ثارعلی صاحب اسی جنگ میں داد شجاعت دیتے ہوئے ۱۲۲۹ھ میں شہید ہوئے۔ نیز اسی جنگ میں امامباڑہ کے اندر دو اور عالم شہید ہوئے تھے۔ ایک مولوی محمد نشان اور دوسرے میر معظم حسین۔ غالباً یہ دونوں صاحبان بھی اسی مدرسہ میں مدرس تھے۔ مسلمانوں کی طرف سے جو عرضداشت گورکھپور عدالت میں پیش کی گئی تھی، اس میں امامباڑہ کے اندر شہید ہونے والوں کے نام درج تھے، ان میں یہ دونوں صاحبان بھی ہیں۔ عرضداشت میں ہے کہ ”مسمیان مولوی نشان و میر معظم حسین مسافر ان کہ دارد بودند“ غالباً یہ باہر سے یہاں تعلیم دینے کے لیے بھیجے گئے یا بلائے گئے تھے۔ آج تک یہ مدرسہ باب العلم کے نام سے جاری ہے اور یہاں دُور دُور تک کے طلباء آتے ہیں اور شیعہ جماعت کے زیر تصرف چل رہا ہے، قصبہ کا یہ سب سے قدیم مدرسہ ہے۔ اس زمانے میں ایک اور مدرسہ لالین مہتر کے امامباڑے میں تھا۔ جس میں بشارت علی نامی مدرس لڑکوں کو درس دیتے تھے۔ وہ نگپور جلال پور ضلع فیض آباد کے تھے<sup>۲</sup>۔ اس صدی کی ابتداء میں بازار کی مسجد میں ایک مدرسہ تھا، جس میں مولوی سلامت اللہ صاحب اُردو، عربی، فارسی کا درس دیتے تھے۔ ۱۳۱۳ھ میں مولانا عبدالرحمن صاحب محدث نے دارالتعلیم کے نام سے ایک مدرسہ جاری کیا، جس کے پہلے مدرس وہی تھے۔ یہ مدرسہ آج بھی اچھی حالت میں چل رہا ہے اور اہل حدیث مکتب خیال کا ترجمان ہے۔ ۱۳۱۷ھ میں احناف نے ایک مدرسہ مصباح العلوم کے نام سے جاری کیا۔ جس کے مدرسِ اوّل مولانا محمد محمود صاحب معروفی متوفی ۱۳۷۰ھ اور مدرسِ دوم مولانا محمد صدیق صاحب گھوسوی تھے۔ مگر کچھ دنوں کے بعد دیوبندی اور غیر دیوبندی کا اختلاف پیدا ہوا اور

۱۔ واقعات و حادثات مبارکپور۔ ص: ۱۷۔

۲۔ واقعات و حادثات مبارکپور۔ ص: ۲۳۔

مولانا محمد صدیق صاحب مدرسہ کو پرانی بستی میں لے گئے اور اپنے مدرسہ کا نام مصباح العلوم ہی رکھا، جو بریلوی نقطہ نظر کا حامل رہا اور پرانا مدرسہ جو پورہ صوفی میں قائم ہوا تھا احياء العلوم کے نام سے اپنی جگہ پر چلتا رہا جو دیوبندی نظریہ پر جاری رہا۔ بعد میں ان دونوں مدرسوں نے بڑی ترقی کی اور تعلیمی میدان میں شاندار خدمات انجام دیں۔ قصبہ کے چاروں مدارس اس وقت بھی اپنے اپنے طور پر کام کر رہے ہیں اور سب میں مقامی طلبہ کے علاوہ بیرونی طلبہ بھی پڑھتے ہیں۔ ان مدرسوں کی شاخ کے طور پر یا مستقل طور پر سواد قصبہ میں بھی کئی مدرسے چل رہے ہیں، جس کی شاندار عمارتیں اور مستقل مدرسین ہیں۔ سریاں، رسولپور، نوادہ، اٹلو، حسین آباد اور سکٹھی میں ایسے مدارس کامیابی سے چل رہے ہیں۔ موجودہ صدی کی ابتداء میں یہاں کے اکثر طلباء مقامی مکاتب و مدارس میں تعلیم حاصل کرنے کے بعد مدرسہ چشمہ رحمت غازیپور، مدرسہ حنفیہ جو پور، مدرسہ فرنگی محل لکھنؤ وغیرہ جاتے تھے۔ اس زمانے میں پورب کی دو درسگاہیں بہت مشہور تھیں، مدرسہ حنفیہ جو پور اور مدرسہ چشمہ رحمت غازی پور اور دونوں میں قابل اساتذہ درس دیتے تھے۔ اس لیے مبارکپور کے طلباء عام طور سے ان ہی دونوں کی طرف رخ کرتے تھے، مگر بعد میں ہر مکتب فکر کے طلبہ اپنے اپنے مدرسے میں آخری تعلیم حاصل کرنے لگے۔ اسماعیلی بوہرہ کا ایک مکتب مسجد جہاں گیر پورہ دیوان میں تھا۔ جس کے مدرسے میاں صاحب عبداللہ شفا تھے۔

## علمی اور درسی سلسلے

تیرہویں صدی میں کئی علمی سلسلے اپنے فیوض و برکات کی بدولت خوب چلے اور پورے ملک میں ان کو قبول عام حاصل ہوا۔ مبارکپور میں بھی ان کے فیوض آئے اور یہاں کے علماء نے ان سے کسب فیض کیا۔ ان میں ولی اللہی سلسلہ خاص طور سے بہت مقبول ہوا۔ حضرت شاہ ولی اللہ صاحب محدث دہلوی ۱۷۰۱ھ نے ہندوستان میں دین و علم دین کی تجدید و احیاء کی طرح نوڈالی اور کتاب و سنت کو اصل قرار دے کر فقہ حنفی کو توسع و اجتہاد کی روشنی میں اختیار کیا، ساتھ ہی احسان و تصوف کی چاشنی بھی باقی رکھی۔ ان کے بعد ان کے صاحبزادوں میں حضرت شاہ عبدالعزیز صاحب ۱۲۲۸ھ، حضرت شاہ عبدالقادر صاحب ۱۲۳۰ھ، حضرت شاہ رفیع الدین صاحب ۱۲۳۳ھ نے کام کو آگے بڑھایا۔ شیخ عبدالوہاب سریانویؒ حضرت شاہ عبدالعزیز صاحب کی خدمت میں حاضر ہوئے اور واپسی پر ان کے فتاویٰ کا معتد بہ حصہ اپنے ساتھ لائے۔ نیز مولانا عبداللہ جھاؤ مبلغ مسلک اہل حدیث و تلمیذ مولانا شاہ اسحاق دہلوی نے یہاں اپنا سلسلہ جاری کیا۔ آگے چل کر خانوادہ ولی اللہی کے علوم و معارف و حلقوں میں تقسیم ہو گئے۔ ایک حلقہ نے کتاب و سنت کے ساتھ فقہ و تصوف کو بھی باقی رکھا اور ۱۲۸۲ھ میں اپنا مرکز دارالعلوم دیوبند کو بنایا اور حضرت شاہ عبدالغنی مجددی ۱۲۵۶ھ تلمیذ حضرت شاہ محمد اسحاق صاحب دہلوی، حاجی امداد اللہ صاحب ۱۲۹۷ھ، مولانا محمد قاسم صاحب اور مولانا رشید احمد صاحب نے اس کی سرپرستی کی۔ ہمارے علم میں یہاں اس حلقہ کے سب سے پہلے دو عالم ہوئے، ایک مولانا احمد حسین رسولپوری، جنہوں نے مدرسہ جامع العلوم کانپور میں مولانا اشرف علی تھانوی سے تفسیر جلالین، مشکوٰۃ، صحیح بخاری، صحیح مسلم اور ہدایہ پڑھی اور ان کی زوجہ محترمہ مولانا سے بیعت ہوئیں۔ مولانا تھانوی، مولانا محمود حسن دیوبندی اور مولانا محمد یعقوب نانوتوی کے



ارشاد تلامذہ میں تھے اور شیخ العرب والجم حاجی امداد اللہ صاحب مبارک جی ۱۲۹ھ کے روحانی فیوض و برکات کے جامع تھے اور دوسرے مولانا حکیم الہی بخش صاحب مبارک پوری ہیں۔ جنہوں نے مدرسہ فیض عام کانپور میں مولانا احمد حسن کانپوری سے تعلیم حاصل کی، جو حضرت حاجی امداد اللہ صاحب کے صحبت یافتہ تھے۔ اس کے بعد یہاں کے دیوبندی علماء اس سلسلے سے منسلک ہوئے۔

ولی اللہی سلسلہ کا دوسرا حلقہ وہ ہے، جس نے کتاب و سنت کے ساتھ فقہی تقلید کا جوڑ پسند نہیں کیا اور استنباط و اجتہاد کی راہ اختیار کی۔ اس کے ترجمان مولانا سید نذیر حسین صاحب دہلوی ۱۳۲۰ھ تلمیذ مولانا شاہ عبدالغنی دہلوی تھے۔ مبارک پور میں اس حلقے کے متعدد علماء پیدا ہو گئے۔ مولانا عبدالرحمن صاحب محدث، مولانا عبدالسلام صاحب، مولانا عبدالحق املوی، مولانا بخشش احمد (محمد احمد) صاحب لہراوی اور مولانا شاہ محمد صاحب سریانوی نے براہ راست مولانا نذیر حسین صاحب سے پڑھا اور موخر الذکر کے علاوہ سب کے سب منسلک اہل حدیث کے جید علماء و مصنفین میں شمار ہوئے۔ مولانا سید سلیمان ندوی نے تراجم علمائے اہل حدیث کے مقدمہ میں حضرت میاں نذیر حسین کا ذکر کرتے ہوئے لکھا ہے کہ اس درس گاہ سے ایک اور نامور تربیت یافتہ ہمارے ضلع اعظم گڑھ میں مولانا عبدالرحمن صاحب مرحوم مبارک پوری تھے، جنہوں نے تدریس و تہذیب کے ساتھ ساتھ جامع ترمذی کی شرح ”تحفۃ الاحوذی“ عربی میں لکھی۔ ان حضرات کے بعد اہل حدیث منسلک کے علماء نے اس حلقہ کے اساتذہ و شیوخ سے استفادہ کیا۔

علمائے فرنگی محل لکھنؤ کے معقولاتی و منقولاتی سلسلے سے بھی یہاں کے اہل علم وابستہ رہے۔ اطراف مبارک پور میں اس سلسلے کے پہلے فیض یافتہ عالم مولانا شاہ محمد علی بھیروی تھے۔ جنہوں نے مدراس جا کر حضرت ملا عبدالعلی بحر العلوم سے تعلیم حاصل کی تھی۔ علمائے رسولپور کو اس سلسلہ سے خاص تعلق رہا ہے۔ مولانا عبدالعلیم رسولپوری نے مولانا

مفتی محمد نعیم صاحب فرنگی محلی اور مولانا عبدالحق صاحب فرنگی محلی ۱۳۰۲ھ سے تکمیل کر کے مفتی محمد نعیم صاحب سے بیعت کی۔ مولانا عبد الرحمن صاحب محدث نے مولانا محمد سلیم پھر یہادی سے پڑھا، جو معقولات میں مولانا مفتی محمد یوسف صاحب فرنگی محلی کے شاگرد تھے۔ نیز مبارکپور کے مشرق و مغرب میں علمائے فرنگی محلی کی دو مشہور درسگاہیں تھیں، جن میں کئی علمائے مبارکپور نے تعلیم حاصل کی۔ مدرسہ حنفیہ جو پنور کے پہلے مدرس مولانا عبدالحلیم صاحب فرنگی محلی والد مولانا عبدالحق فرنگی محلی تھے۔ پھر ۱۲۷۷ھ میں مولانا مفتی محمد یوسف فرنگی محلی نے ان کی جگہ پائی اور مدرسہ چشمہ رحمت غازیپور کو مولانا رحمت اللہ فرنگی محلی نے ۱۲۷۷ھ میں جاری کیا۔ بعد میں علمائے رسولپور اس کے صدر مدرس ہوتے رہے اور مشرق میں فرنگی محلی کی علمی میراث ان کے ہاتھوں مدتوں اہل علم میں تقسیم ہوتی رہی۔ حتیٰ کہ خود علمائے فرنگی محلی نے ان سے شرف تلمذ حاصل کیا۔ مولانا محمد شعیب رسولپوری سے مدرسہ چشمہ رحمت میں مولانا مفتی عبدالقادر صاحب فرنگی محلی اور مولانا عزت اللہ صاحب فرنگی محلی نے تعلیم حاصل کی۔ الغرض مدرسہ حنفیہ جو پنور اور مدرسہ چشمہ رحمت غازیپور کے ذریعے علمائے مبارکپور نے فرنگی محلی کا فیض پایا۔

معقولات میں علمائے خیر آباد کا سلسلہ بھی یہاں خوب چلا اور اہل مبارکپور اس سے مستفید ہوئے۔ اس کے بانی مولانا فضل امام صاحب خیر آبادی ۱۲۳۳ھ میں جو دہلی کے صدر الصدور تھے۔ ان کے صاحبزادے مولانا فضل حق صاحب خیر آبادی بحالت اسیری ۱۲۷۸ھ میں جزیرہ اندمان میں فوت ہوئے۔ ان کے تین شاگردوں سے اس سلسلے کو خوب فروغ ہوا۔ ان کے صاحبزادے مولانا عبدالحق خیر آبادی ۱۳۱۶ھ اور مولانا ہدایت اللہ خاں صاحب رامپوری ۱۳۲۶ھ اور مولانا برکات احمد صاحب ٹونکی اس کے ترجمان تھے۔ مولانا عبدالحق صاحب مدرسہ عالیہ رامپور میں زیادہ رہے اور مولانا ہدایت اللہ صاحب مدرسہ حنفیہ جو پنور میں مدرس رہے۔ مولانا احمد حسین صاحب رسولپوری نے پہلے جو پنور میں مولانا ہدایت اللہ خان صاحب سے ملا حسن، ملا جلال، میرزا ہدیر سالہ مع غلام یحییٰ،

حاشیہ بحر العلوم اور بعض دوسری کتابیں پڑھیں۔ پھر مدرسہ عالیہ رامپور میں مولانا عبدالحق صاحب سے مسلم الثبوت مع شرح مولانا موصوف، حمد اللہ اوٹس باز غر پڑھی۔ مولوی فقیر اللہ صاحب مبارکپوری نے مدرسہ حنفیہ میں مولانا ہدایت اللہ خاں صاحب سے معقولات کی تعلیم حاصل کی تھی۔ مولانا محمد شعیب صاحب رسولپوری اور مولانا محمد طفیل صاحب ملوی نے بھی مولانا عبدالحق صاحب سے تعلیم پائی تھی اور مولانا محمد شریف مصطفیٰ آبادی نے مولانا برکات احمد صاحب ٹونکی سے پڑھ کر اس فن میں یکتا و بے مثل ہوئے۔ مولانا شکر اللہ صاحب نے سیتاپور میں سلسلہ خیر آباد کے معقولی عالم مولانا عبد اللہ دانیال وغیرہ سے پڑھ کر ریاست مینڈھو میں مولانا ماجد علی صاحب جو نیوری ۱۳۵۵ھ سے تعلیم پائی، جو معقولات میں مولانا عبدالحق خیر آبادی کے ارشد تلامذہ میں تھے۔ نیز انھوں نے الہ آباد میں مولانا محمد شریف صاحب مصطفیٰ آبادی سے پڑھا، جو مولانا برکات احمد صاحب ٹونکی کے خاص شاگردوں میں سے تھے اور ہم کو علمائے خیر آباد کی تصانیف میں سے مرقات، شرح ہدایۃ الحکمۃ، ہدیہ سعیدیہ، الجواہر الغالیہ کی تعلیم دی ہے۔ علمائے رسولپور پر سلسلہ فرنگی محلی اور سلسلہ خیر آباد کا رنگ نمایاں رہا۔

ہمارے ضلع میں علمائے چریاکوٹ کا معقولی سلسلہ بھی خیر آباد سے کم نہیں تھا۔ اس گہوارے میں منطق، فلسفہ، ہیئت، ریاضی، اسطراب، اکر، مرایا، مناظرہ کے ساتھ موسیقی، عربی ادب، عبرانی ادب اور اردو ادب کی مدتوں رکھوالی ہوئی ہے اور نامی گرامی علماء پیدا ہوئے ہیں۔ آخری دور میں مولانا عنایت رسول چریاکوٹی ۱۳۲۰ھ اور ان کے بھائی مولانا محمد فاروق چریاکوٹی ۱۳۲۷ھ اس خوانوادہ کے چشم و چراغ تھے۔ مولانا محمد فاروق صاحب کے مبارکپوری تلامذہ میں مولانا عبد الرحمن صاحب محدث، مولانا احمد حسین صاحب رسولپوری، مولانا ظفر حسن صاحب عینی فاروقی، مولانا محمد شعیب صاحب رسولپوری، مولانا شاہ محمد صاحب سریانوی اور مولوی فقیر اللہ صاحب مبارکپوری قابل ذکر ہیں۔

ان مستقل علمی سلاسل کے علاوہ کچھ شخصی سلسلے بھی مبارکپور میں چلے جو آگے چل کر ولی اللہی سلسلے میں مل گئے ہیں۔ مثلاً مولانا سخاوت علی جو ۱۲۶۴ھ اور مولانا کرامت علی جو ۱۲۹۰ھ دونوں حضرات مولانا محمد اسماعیل شہید دہلوی اور مولانا احمد علی چریا کوٹی کے شاگرد اور سید احمد شہید بریلوی سے بیعت تھے اور مولانا سخاوت علی جو ۱۲۹۰ھ کے شاگرد مولانا حسام الدین منوی ۱۳۱۰ھ تھے۔ جن سے حافظ عبدالرحیم صاحب اور ان کے صاحبزادے مولانا عبدالرحمن صاحب محدث اور مولانا عبدالسلام نے پڑھا اور مولانا کرامت علی جو ۱۲۹۰ھ مبارکپور میں بسلسلہ تبلیغ و ارشاد آتے تھے۔ مولانا محمد شکور مچھلی شہری ۱۳۰۰ھ حضرت شاہ عبدالعزیز دہلوی اور حضرت شاہ رفیع الدین دہلوی سے فیوض حاصل کر کے معقولات میں مولانا فضل امام خیر آبادی کے شاگرد تھے۔ ان کے بھتیجے مولانا قاضی شیخ محمد مچھلی شہری نے ان سے اور مولانا سخاوت علی جو ۱۲۹۰ھ وغیرہ سے پڑھا تھا۔ مولانا شیخ محمد مچھلی شہری کا فیض مبارکپور میں یوں جاری ہوا کہ حافظ عبدالرحیم صاحب اور ان کے صاحبزادے مولانا عبدالرحمن صاحب اور مولانا عبدالسلام صاحب نے ان سے حدیث میں سند مسلسل بالا ولیہ حاصل کی۔ نیز مولانا محمد شکور صاحب کے تلامذہ میں مولانا قاضی محمد سلیم صاحب مچھلی شہری ۱۲۶۶ھ دارالقضا محمد آباد کے قاضی القضاۃ تھے اور مبارکپور میں ان کے نائبین ان کی رہنمائی میں دینی خدمات انجام دیتے تھے۔ قاضی صاحب مرحوم کے ہاتھ کے فرامین راقم کے خاندان میں محفوظ ہیں۔ ان کا انتقال اعظم گڑھ میں ہوا ہے۔

مولانا ظہور الحسن صاحب فاروقی رامپوری ۱۳۴۲ھ نے مولانا ارشاد حسین صاحب اور مولانا مفتی محمد سعد اللہ صاحب مراد آبادی ۱۲۹۴ھ سے پڑھا تھا جو کہ شاہ عبدالعزیز صاحب دہلوی، شاہ محمد اسحاق صاحب دہلوی اور مفتی صدر الدین صاحب دہلوی وغیرہ سے شرف تلمذ رکھتے تھے اور مولانا حافظ وزیر احمد صاحب رامپوری نے مولانا شاہ محمد شاہ رامپوری تلمیذ حضرت شاہ عبدالعزیز دہلوی اور مولانا فضل امام خیر آبادی سے پڑھا تھا اور

ان دونوں حضرات سے مولانا احمد حسین صاحب رسو پوری، مولانا محمد شعیب صاحب رسو پوری اور مولانا محمد طفیل صاحب الموی نے پڑھا۔ علمائے مبارک پور نے صرف ہندوستان کے علمی خانوادوں اور علمی شخصیتوں سے ہی اکتساب فضل و کمال نہیں کیا، بلکہ ان کے شیوخ و اساتذہ میں علمائے عرب بھی ہیں، جن سے انھوں نے دینی علوم اور عربی ادب کی تعلیم حاصل کی۔ مولانا عبدالرحمن صاحب اور مولانا عبدالسلام صاحب نے علامہ شیخ حسین بن محسن انصاری یمنی سے حدیث پڑھی، جنھوں نے علامہ محمد شوکانی ۱۲۵۰ھ کے تلامذہ شیخ احمد بن محمد شوکانی، شیخ حسن بن عبدالباری الابدل اور شیخ محمد ناصر الحامزی سے پڑھا تھا۔ مولانا احمد حسین صاحب رسو پوری اور مولانا محمد شعیب صاحب رسو پوری نے شیخ محمد طیب عرب صاحب مکی سے عربی ادب کی تعلیم حاصل کی تھی اور ان ہی کی نظر کیمیا اثر نے مولانا احمد حسین صاحب کو عربی زبان کا صاحب دیوان شاعر بنا دیا۔ ملا رحمت علی صاحب اسماعیلی نے سورت میں شیخ محمد علی بن شیخ فیض اللہ ہمدانی یمنی سے عربیت حاصل کی جو عربی کے اچھے اور زود گو شاعر تھے۔ موجودہ زمانے میں یہاں کے علماء نے جامعہ ازہر قاہرہ، جامعہ اسلامیہ مدینہ منورہ اور نجف اشرف عراق کے عرب اساتذہ و شیوخ سے پڑھا ہے۔ جن میں حجازی، عراقی، شامی، مصری، افریقی وغیرہ شامل ہیں۔ قصبہ میں ان علمی سلسلوں کے علاوہ اثنا عشری اور اسماعیلی شیعوں کے بھی علمی سلاسل جاری تھے۔ نوابان اودھ کے دور میں یہاں بہت سے سنی خاندان شیعہ ہوئے اور ان کی تعلیم کے لیے خاص طور سے باہر سے علماء بھیجے گئے۔ چنانچہ چراغ علی شاہ پنجابی، سیف علی شاہ، رمضان علی شاہ، مولوی نثار علی سرائے میری، مولوی بشارت علی فیض آبادی، میر معظم حسین اس دور کے شیعہ علماء و مدرسین ہیں، جنھوں نے اپنی تدریسی سرگرمی دکھائی۔ رمضان علی شاہ کے بارے میں ہمارا خیال ہے کہ نو مہرہ ضلع غازی پور کے مولانا سید رمضان علی بن مولانا نجف علی ۱۲۷۴ھ ہیں، جنھوں نے اپنے والد اور دوسرے علماء سے پڑھا تھا۔ ان کے والد مولانا سید نجف علی غازی پوری نے لکھنؤ میں علمائے فرنگی محل سے پڑھ کر مجتہد العصر سید دلدار علی

صاحب سے تکمیل کی تھی۔ اس طبقہ میں اس زمانہ میں مولوی نرہو مبارکپوری تھے، جنہوں نے شاہ ابواسحاق لہراوی سے تعلیم حاصل کی تھی اور استاد و شاگرد میں گہرے روابط و تعلقات تھے۔ بعد میں یہاں کے شیعہ علماء نے ناظمیہ کالج لکھنؤ، مدرسۃ الواعظین لکھنؤ، جوادیہ کالج بنارس، جامعہ سلطانہ لکھنؤ وغیرہ کے اساتذہ سے پڑھا اور بعضوں نے نجف اشرف میں عراق کے شیوخ سے تحصیل و تکمیل کی۔

اسماعیلی بوہروں میں گزشتہ دور میں تین اہل علم تھے، مولوی ثناء علی سرائے میری جنہوں نے اس مسلک کو قبول کر کے یہاں رائج کیا، دوسرے شیخ عبدالحکیم اور تیسرے ملا رحمت علی۔ آخر الذکر نے ممبئی اور سورت میں اسماعیلی علماء و اساتذہ سے تعلیم حاصل کی۔ جن میں بعض عرب علماء و مشائخ بھی تھے۔ باشندگان مبارکپور کی ایک بڑی تعداد ۱۸۵۷ء کی جنگ، خشک سالی، بے روزگاری اور طاعون کے علاوہ مختلف وجوہات کی بنا پر ملک اور بیرون میں آباد ہوئی اور برہان پور، مالنگاؤں، دھولیہ، بھیمڑی، بمبئی، حیدر آباد، عدن، حجاز، ملائیشیا، انڈونیشیا وغیرہ میں مستقل طور سے سکونت اختیار کی ان میں بھی علماء فضلا، شعراء اور ادباء پیدا ہوئے۔ جنہوں نے اپنے اپنے شہر اور ملک کے اساتذہ سے استفادہ کیا، مگر ان کے بارے میں ہماری معلومات نہایت ہی محدود ہیں۔

# علمائے مبارک پور کے تصنیفی کارنامے

اس ضلع میں بہت سے مردم خیزہ قصبات و دیہات ہیں۔ مگر کسی ایک قصبہ میں اتنے زیادہ مصنف پیدا نہیں ہوئے، جبکہ مبارک پور اور سواد مبارک پور میں گزرے ہیں اور اس وقت بھی پائے جاتے ہیں۔ بلا مبالغہ کہا جاسکتا ہے کہ پورے ضلع کا تصنیفی سرمایہ ایک پلے پر رکھا جائے اور علمائے مبارک پور کے تصنیفی کارنامے دوسرے پلے پر رکھے جائیں تو ان کا پلہ بھاری ہو جائے گا۔ یہاں کے علماء میں تدریس و تعلیم کے ساتھ ساتھ تصنیف و تالیف کا خاص ذوق رہا ہے جو دوسرے مقامات کے اہل علم سے ان کو ممتاز کرتا ہے اور اس اعتبار سے ہم اس بستی کو بجا طور پر ”نیسا پور ہند“ کہہ سکتے ہیں۔ حدیث، فقہ، علم کلام، منطق، فلسفہ، تاریخ، سیرت، رجال، سوانح، ادب، زہد و رقائق، طب، مناظرہ، ہیئت وغیرہ کے موضوعات پر یہاں کے مصنفوں نے عربی، فارسی، اردو اور گجراتی زبانوں میں چھوٹی بڑی بہت سی کتابیں لکھی ہیں۔ ان کی متعدد عربی تصانیف ہندوستان سے گزر کر پورے بلاد عرب بلکہ عالم اسلام میں مقبول ہوئیں اور اہل علم اپنی تصانیف میں ان سے استفادہ کرتے ہیں۔

اس وقت بھی مبارک پور میں ”صاحب تصانیف کثیرہ“ علماء و فضلاء موجود ہیں۔ اس سلسلے میں یہاں کے علمائے اہل حدیث اور علمائے رسول پور ممتاز ہیں، جن میں تقریباً ہر عالم نے درس و تدریس کے ساتھ تصنیف و تالیف کا مشغلہ جاری رکھا۔ واقعہ یہ ہے کہ اس فضیلت میں یہاں کے علماء باوقار مقام رکھتے ہیں۔ ان کی تصانیف میں علم و تحقیق اور تلاش و تدقیق کی پوری روح پائی جاتی ہے۔ جو لکھا اپنے علم و فن پر اعتماد کے ساتھ لکھا، صرف نقل و اخذ پر اکتفا نہیں کیا۔ یہی وجہ ہے کہ ان کی کتابیں مستند علوم و معلومات کا خزانہ ہیں۔ خاص طور سے مولانا عبدالرحمن صاحب محدث، مولانا عبید اللہ صاحب رحمانی



محمد حسن الاعظمی مبارکپوری ازہری اور قاضی اطہر مبارکپوری کی عربی تصانیف عرب ممالک اور عالم اسلام میں مقبولیت تامہ رکھتی ہیں۔ یہاں کی عربی تصانیف پر عرب ممالک کے علماء، ادباء اور شعراء نے شاندار تقریظیں اور قصائد لکھے ہیں اور عربی مجلات و جرائد میں ان پر پُر مغز تبصرے شائع ہوئے ہیں۔ ڈاکٹر تقی الدین ہلالی مراکشی نے ”تحفة الاحوذی“ پر علامہ سید محمود طرازی مدنی نے ”رجال السند والہند“ اور ”دیوان احمد“ پر اور حجاز کے مشہور محقق عالم الاستاذ عبدالقدوس انصاری مدیر مجلہ المنہل جدہ اور شیخ محمد حسن علوی مالکی مکی نے ”العقد الثمین“ پر عربی زبان میں تقاریر و قصائد لکھے ہیں اور عرب علماء و مصنفین نے یہاں کی کتابوں سے اخذ و اقتباس کیا ہے۔ متعدد شارحین احادیث ”تحفة الاحوذی“ اور ”مرعاة المفاتیح“ سے استفادہ کرتے ہیں۔ حال میں مصر کے ایک عالم شیخ عبدالوہاب عبداللطیف نے احادیث کا ایک مجموعہ بنام ”مختارات الاحادیث والحکم النبویہ“ شائع کیا ہے، اس کے ماخذ میں ”تحفة الاحوذی“ بھی ہے۔ وہ کہتے ہیں:

”وانفع شروح التی رجعت الیہا تحفة الاحوذی

للمبارک الفوری الہندی المتوفی ۱۳۵۳ھ۔“ (ص ۱۱)

اسی طرح مصر سے ایک کتاب ”الصلوات القدیمة فی الہند والعرب“ شائع ہوئی ہے، جس کے ابتدائی ابواب ”رجال السند والہند“ سے مرتب کیے گئے ہیں۔ ”تحفة الاحوذی“ کو مدینہ منورہ کے ایک تاجر کتب نے دس جلدوں میں مصر میں طبع کرایا ہے اور بیروت کے تاجروں نے اس کا عکس لے کر چھاپا ہے۔ غالباً پورے ہندوستان میں یہ امتیاز یہاں کی کتاب کو حاصل ہے کہ اس کا عربی ترجمہ عرب مترجم نے کیا ہے۔ چنانچہ ”عرب و ہند عہد رسالت میں“ نامی کتاب کا ترجمہ جامع ازہر کے ایک مصری فاضل ڈاکٹر عبدالعزیز عبدالجلیل عزت نے کر کے اس کا نام ”الہند والعرب فی عہد الرسالة“ رکھا ہے جو الهيئة المصریہ العامة للکتاب قاہرہ کی طرف سے شائع ہو چکا ہے۔ اسی طرح استاذ موصوف نے ”ہندوستان میں عربوں کی حکومتیں“ نامی کتاب کا عربی ترجمہ



”حکومات العرب فی السند والہند“ نام سے شائع کیا ہے۔ ”سیرت البخاری“ کا ترجمہ بھی عربی میں ہو رہا ہے۔ راقم کے بہت سے تاریخی مقالات کا عربی ترجمہ سرکاری رسالہ ”ثقافت الہند“ دہلی میں شائع ہوا ہے اور ایک مقالہ ”من السار جیل الی النخیل“ جدو کے مشہور علمی و ادبی مجلہ ”المنہل“ میں تین قسطوں میں شائع ہوا ہے اور بعض مقالات کے ترجمے انگریزی اور گجراتی زبانوں میں ہوئے اور انگریزی تصانیف میں ان کے حوالے دیے گئے۔ استاد محمد حسن الاعظمی مبارکپوری ازہری کی بہت سی عربی تصانیف قاہرہ اور بیروت سے شائع ہوئی ہیں۔ ۱۹۳۹ء میں حکومت مصر نے جامع ازہر کے ہزار سالہ جشن کے موقع پر مشہور فاطمی حاکم امیر تمیم کا دیوان شائع کیا، جسے استاذ موصوف نے مرتب کیا ہے، پھر ۱۹۵۴ء میں مصر سے شائع ہوا۔ ان ہی کی جدوجہد سے شاہ فاروق کے دور میں جامع ازہر میں پہلی بار اردو زبان کی تعلیم جاری ہوئی اور وہی اس کے پہلے معلم ہوئے۔

یہاں کے مصنفین نے ایسے نادر اور اہم موضوعات پر کتابیں لکھی ہیں، جن پر لکھنے کی شدید ضرورت تھی۔ اسی لیے یہاں کی بہت سی کتابیں قبول عام و تام کے مرتبے کو پہنچیں۔ کہا جاتا ہے کہ امت کے ذمے امام ترمذی کا قرضہ تھا، جسے ”تحفۃ الاحوذی“ لکھ کر مولانا عبدالرحمن صاحب محدث مبارکپوری نے ادا کیا۔ اردو کیا عربی زبان میں بھی امام بخاری کی سیرت پر کوئی جامع کتاب نہیں تھی۔ مولانا عبدالسلام نے سیرت بخاری لکھ کر اس کی کو پورا کیا۔ نیز انھوں نے صنعت و حرفت کے اچھوتے موضوع پر ”تاریخ المنوال والہ“ لکھ کر مسلمانوں کی معاشی و معاشرتی تاریخ میں شاندار اضافہ کیا۔ شہادت اور اس کے اقسام پر اردو زبان میں مولانا عبدالعلیم رسو پوری کی ”کتاب الشہادت“ ایک نادر چیز ہے۔ برزخ کے حالات میں مولانا احمد حسین رسو پوری نے ”سبیل الآخرت“ جیسی اہم کتاب تصنیف کی، جس کے متعدد ایڈیشن ہندوپاک میں نکل چکے ہیں۔ مولانا محمد شریف مصطفیٰ آبادی نے فلسفہ اور علم کلام میں ”الافاضۃ القدسیہ“ اور ”نسبیم الکلام“ جیسی

اہم کتابیں لکھیں۔ مولانا عبید اللہ رحمانی نے مشکوٰۃ المصابیح کی ایک شرح خاص انداز پر ”مرعاة المفاتیح“ لکھی ہے۔ استاد محمد حسن ازہری نے اپنی سینکڑوں عربی و اردو تصانیف و تالیف کے ذریعہ اسماعیلی مذہب کو ستر سے ظہور میں لا کھڑا کیا۔ ان کی سینکڑوں تصانیف میں ”المعجم الاعظم“ عربی اُردو لغت کی اہم ترین کتاب ہے۔ قاضی اطہر مبارکپوری نے اسلامی ہند کی قدیم تاریخ پر عربی اور اردو میں متعدد معیاری کتابیں لکھیں اور پچھلے تمام مورخوں کو بارِ قرض سے سبکدوش کیا۔ ملا محمد یونس شکیب مبارکپوری نے اسماعیلی مذہب کی اہم اور بنیادی کتاب ”دعائم الاسلام“ کو پہلی بار عربی سے اردو گجراتی میں ترجمہ کر کے شائع کیا۔ ان ہی وجوہ کی بنا پر مبارکپوری کی تصانیف دنیا میں مقبول ہو کر متعدد بار طبع ہوئیں اور یہاں کی عربی کتابیں حجاز، مصر و شام اور بغداد کے مشہور کتب خانوں میں ملتی ہیں اور ان کی فہرستوں میں ان کے نام ملتے ہیں، بلکہ یورپ اور امریکہ تک جاتی ہیں۔

## شعروادب

ان کے علاوہ یہاں کے بعض شعراء وادباء کے مختصر دواوین اور ادبی تصانیف ہیں۔ جیسے دیوان احمد (عربی) از مولانا احمد حسین رسولپوری، نعت محبوب از میاں صاحب عبداللہ شفا، قصائد نعتیہ از حافظ نظام الدین رضا، دیوان زماں، دیوان الشہد یورام کیف، نمود سحر از شر مصباحی، صدرنگ از قمر الزماں مبارکپوری، اور ”نور سرور“ از مولانا محمد عثمان ساحر، نیز اردو جرائد و مجلات میں یہاں کے شعراء وادباء اور علماء کے اشعار و مقالات شائع ہوتے ہیں۔ یہ قصبہ شعروادب کا گہوارہ بھی رہا ہے اور یہاں ہر دور میں اچھے اچھے شاعر اور ادیب پیدا ہوئے ہیں۔ یہاں کی اردو شاعری میں منشی حبیب اللہ حبیب، حافظ نظام الدین رضا، مولوی غلام عباس وغیرہ قدیم دور سے تعلق رکھتے ہیں۔ عربی شاعری میں مولانا احمد حسین رسولپوری مولانا محمد شریف مصطفیٰ آبادی اور ملا رحمت علی کے نام نمایاں ہیں۔ اس موقع پر ہم یہاں سے شائع ہونے والی ادبی کتاب ”صدرنگ“ کے مقدمے سے یہاں کی ادبی و شعری تاریخ درج کرتے ہیں:

یہ قصبہ ہمیشہ سے عربی علوم و فنون کا مرکز رہا ہے اور تشنگان علوم مشرقیہ و مغربیہ علم سے سیراب ہونے کے لیے ہر سال یہاں ملک کے ہر گوشے سے جوق در جوق آتے ہیں۔ یہاں کے چار مدارس اسلامیہ دارالعلوم اشرفیہ، احیاء العلوم، دارالتعلیم اور باب العلم مخصوص و مرکزی حیثیت رکھتے ہیں اور مبارکپور کی معاشرت کے یہی عناصر و رابعہ بھی ہیں۔ یہاں کے باشندوں کے نظریات و عقائد از دمِ پیدائش تا وقتِ مرگ ان ہی چاروں محوروں کے گردِ قص کرتے رہتے ہیں۔ ان مدارس عربیہ کے علاوہ جس نے مبارکپور کی شہرت میں سب سے زیادہ حصہ لیا ہے، وہ ہے یہاں کی شہو صنعت پارچہ بانی۔

۱۔ کیفیات کیف۔

اس سرزمین پر سانس لینے والے ہزاروں انسان ایسی زرتارِ ردائیں بنتے ہیں کہ سبک اندام حسینانِ ہند کے شانوں کو تارِ حریری کا بوجھ بھی محسوس نہیں ہونے پاتا۔ فنکارانِ مبارکپور کے ہاتھوں کی بنی ہوئی بنارس ریشمی ساڑیوں کا رنگ، چمک دمک، یکسانیت، ہمواری اور تناسب کو دیکھ کر کوئی شخص یہ نہیں کہہ سکتا کہ اسے کسی بنگر کے کھر درے ہاتھوں نے بنا ہے، بلکہ وہ یہ سوچے گا کہ اس پارچہ دل فریب کی لطافت یقیناً کسی الف لیلوی شاہزادی کی نرم و نازک انگلیوں کے لمس کی ہی رہینِ منت ہو سکتی ہے۔

اس مبارکپور نے جو علماء و فضلاء کا دینی مرکز، فنکاروں کا مولد اور اہل علم حضرات کی آماجگاہ ہے، خوش فکر و پرگو شعراء کے تین دور بھی دیکھے ہیں۔ دورِ اوّل ۱۸۶۴ء سے ۱۹۲۵ء تک کا زمانہ ہے۔ اس مدت میں منشی حبیب اللہ حبیب، عبداللہ شفا، قمر الزماں زماں، عبدالکریم عاشق نمایاں رہے ہیں۔ دوسرا دور ۱۹۲۵ء سے شروع ہوتا ہے اور ۱۹۴۶ء پر ختم ہوتا ہے۔ اس دور کے ممتاز ترین شعراء میں قاضی اطہر مبارکپوری، تبسم مبارکپوری، محمد حنیف رہبر، مظفر حسن ظفر ادیبی، محمد عثمان ساحر، فقیر اللہ اسعد سیمابی، منشی سہد یورام کیف اور ایوب مبارکپوری ہیں۔ یہ دور مشاعروں، ادبی جلسوں اور نشستوں کے لیے زیادہ خوش گوار ثابت ہوا۔ دورِ اوّل کے مقابلے میں اس دور میں مشاعرے بھی زیادہ ہوئے اور سخن فہموں کی تعداد بھی بڑھی۔ تیسرا دور بڑے شد و مد، جوش و خروش اور نہایت عزم و حوصلہ کے ساتھ ۱۹۴۶ء سے شروع ہوا جواب تک جاری ہے۔

# علمائے مبارک پور کی عالمی شہرت

سلاطین شرقیہ جوینور کے دور سلطنت ۹۶ھ تا ۸۸۳ھ میں دیارِ پورب کے ہر شہر و قریہ کی طرح یہ مقام بھی علماء فضلاء کا مسکن تھا اور اس دور پر بہار میں یہ قصبہ خزاں رسیدہ نہیں تھا، بلکہ قاسم آباد کے نام سے علم و فضل کا مرکز بنا ہوا تھا۔ اس کے بعد حدود ۹۵ھ میں مبارک پور کے نام سے معدن علم و فضل ہوا، مگر جیسا کہ اعظم گڑھ گز بیٹر کے مصنف نے لکھا ہے، اس قصبہ کے بارے میں معلومات بہت کم ملتی ہیں اور مسلمان مورخوں نے یہاں کے متعلق کوئی بات نہیں لکھی ہے!

اس لیے قاسم آباد کی طرح مبارک پور کے اربابِ فضل و کمال کے حالات بھی پردہٴ خفا میں رہے۔ جب کہ اس سے متصل چھوٹی چھوٹی بستیوں کے اہل علم و فن کے حالات کتابوں میں ملتے ہیں، بلکہ ان میں سے کئی لوگوں کو شخصیت سازی سے کام لے کر افسانہ بنا دیا گیا ہے اور ان کے تذکرہ نویسوں کے قلم نے بے پناہ رنگ آمیزی کی ہے۔ چریاکوٹ کے عباسی فضلاء، بھیرا کے فاروقی مشائخ، محمد آباد کے سادات و شیوخ، گھوسی کے عثمانی اہل علم و فضل، سگڑی کے سبز پوش اربابِ کمال کے تذکرے قدیم و جدید تذکرہ نویسوں کی کتابوں میں پائے جاتے ہیں، مگر ان ہی حدود میں واقع مبارک پور کے کسی عالم کا تذکرہ نہیں ملتا۔ حتیٰ کہ مذکورہ بالا شیوخ و شرفاء کے مبارک پوری خدام و تلامذہ کے نام بھی نہیں ملتے ہیں۔ مولانا سید سلیمان ندوی نے حیاتِ شبلی کے مقدمے میں پورب کے مردم خیز قصبات کا ذکر کرتے ہوئے مذکورہ بالا شیوخ و سادات اور علماء و مشائخ کا تذکرہ نسبتاً تفصیل سے کیا ہے اور یہاں کے بارے میں لکھا ہے کہ ”مبارک پور بڑا قصبہ ہے، جو پرانے زمانے سے پارچہ بانی کا مرکز ہے اور جہاں پچھلے زمانے میں

چند نامور علماء پیدا ہوئے ہیں،<sup>۱</sup> اس پارچہ بانی کے پرانے مرکز اور اس کے حدود میں پیرزادہ محمد ماہ الملوئی، شیخ محمود قریشی ہائسی مبارکپوری، شیخ عبدالرشید فاروقی، شیخ محمد مصطفیٰ صدیقی وغیرہ کے خانوادے قدیم زمانے سے آباد ہیں اور ان میں بھی ارباب فضل و کمال گزرے ہیں۔ مگر ان کے تذکرے بھی ہمارے تذکرہ نویسوں کی طبقہ واریت کی نذر ہو گئے۔ یہ حضرات تو شیوخ و سادات میں سے تھے، پارچہ باف نہ تھے۔ اس کے علاوہ مبارکپور اور اس کے ملحقات و سواد میں تیموری دور کے بہت سے مشہور شہید و اڑے اور بزرگوں کے مزارات ہیں۔ ظاہر ہے کہ ان یادگاروں سے ممتاز شخصیتوں کا تعلق ہے اور یہ علماء و مشائخ کی قبریں ہیں مگر ان بزرگوں کے تذکرے بھی نہیں ملتے ہیں۔ اس سلسلے میں غیروں کے شکوے سے پہلے اپنوں سے گلہ ہے کہ خود یہاں کے کسی صاحب علم نے اس کی طرف توجہ نہیں کی اور نہ اس فرض کفایہ کی ادائیگی کی کوشش کی۔ البتہ ”تذکرہ علمائے حال“ میں یہاں کے چار عالم، ”نزبۃ الخواطر“ میں دو اور ”تراجم علمائے اہل حدیث“ میں کئی علماء کا تذکرہ ہے اور ان کے مصنفین ہمارے شکرے کے مستحق ہیں۔

علمائے مبارکپور کی طرف سے بے اعتنائی کے علی الرغم آخری دور میں ان کی علمی سرگرمیوں اور تصانیف نے مبارکپور کو عالم اسلام میں باوقار علمی و دینی مقام بخشا اور وہ ہندستان کے مشہور مردم خیز قصبات میں اہم مقام کا مالک بنا۔ سب سے پہلے اعظم گڑھ گزیٹر کے انگریز مصنف مسٹر ڈی ایل ڈرک بروکمان نے انگریزی زبان میں مبارکپور کے عنوان سے اس قصبے کا تفصیلی تذکرہ کر کے اس کی تاریخ، باشندوں کے حالات، معاش و معیشت، صنعت و حرفت، حوادث و فتن اور سرکاری معاملات سے متعلق باتیں بیان کیں۔ انگریز قوم کو داد دینی پڑتی ہے کہ اس کے اہل علم جس موضوع پر لکھتے ہیں نہایت باریک بینی اور تحقیق سے کام لیتے ہیں۔ گزیٹر کے صفحات ۱۶۰، ۱۶۱ اور ۱۶۲ پر مبارکپور کا مستقل ذکر موجود ہے۔ نیز جا بجا ضمنی طور سے اس کا ذکر ہے۔

اس کے بعد مولوی علی حسن بن غلام مرتضیٰ فاروقی نے ”واقعات و حادثات مبارکپور“ کے نام سے اردو میں ایک مفصل کتاب لکھی۔ جس میں نواب سعادت علی خاں کے زمانے سے لے کر ۱۳۰۲ھ تک تقریباً ایک سو سال کے حوادث و فتن اور اہم واقعات کا ذکر کیا ہے۔ جن میں شیعہ سنی جھگڑے، ہندو مسلم فسادات، ڈاکہ، قتل و غارت کے واقعات اور ۱۸۵۷ء میں یہاں کے حالات کی تفصیل درج ہے۔ نیز باہمی فتنہ و فساد اور جامع مسجد راجہ صاحب کی تعمیر و توسیع کی تاریخ کا بیان ہے۔ ضلع کی کسی چھوٹی بڑی آبادی کے بارے میں اس طرح کی کتاب نہیں لکھی گئی ہے۔ اس میں یہاں کے کئی اہل علم و فضل اور ارباب فن کے تذکرے اور دینی و علمی حالات بھی موجود ہیں۔ اس کا صرف ایک قلمی نسخہ جو مصنف کے ہاتھ کا لکھا ہوا ہے، راقم کے پاس محفوظ ہے اور بڑے سائز کے ۹۰ صفحات میں ہے۔

استاذ محمد حسن ازہری نے اپنی عربی کتاب ”فتی الہند وقصۃ پاکستان“ مطبوعہ قاہرہ میں اپنی طالب علمی کے حالات لکھتے ہوئے مبارکپور کا پورا حال لکھا ہے۔ یہاں کی تعلیمی سرگرمیوں، مذہبی جلسوں، جلوسوں، کھیل کود، صنعت و حرفت کے ساتھ جغرافیائی اور طبعی، تجارتی، تمدنی اور معاشرتی حالات شرح و بسط سے درج کیے ہیں اور صفحہ ۴۲ سے صفحہ ۲۸ تک یہاں کے بارے میں اہم معلومات دی ہیں۔

مولانا عبدالرحمن محدث نے ”تحفۃ الاحوذی“ جلد اول میں مبارکپور کے محل وقوع اور اس کے حدود اربعہ کا ذکر کیا ہے۔ مولانا عبدالسلام نے ”تاریخ الاموال واہلہ“ جلد دوم کے صفحہ ۵۱/۵۲ پر یہاں کا مستقل و مفصل حال لکھا ہے۔ مولوی ابوالحسنات ندوی مرحوم نے ”ہندوستان کی تعلیم گاہوں“ میں مبارکپور کا ذکر کیا ہے۔ (ص ۴۳) راقم نے اپنی کتاب ”العقد الثمین“ کے مقدمہ میں قصبہ کی مختصر تاریخ اور چند مشہور اہل علم کے نام درج کیے ہیں۔ نیز عرب ممالک کے مشہور شعراء نے یہاں کے علمی کارناموں اور اہل علم کی خدمات کو دیکھ کر مبارکپور کو مہد العلم بتایا ہے۔ علامہ سید محمود طرازی مدنی نے

”رجال السند والہند“ پر منظوم تقریظ لکھتے ہوئے کہا ہے:

بَقِيتَ مبارکپور بالعلم غضةً فضائك بالانوار دوما منور  
فانك مهد العلم كل فترة فقية جليل من فنائك يظهر  
وان لم يكن الا المؤلف وحده كفاك وهذا منة ليس تنكر

اور موصوف نے مولانا احمد حسین رسولپوری کے عربی دیوان پر تقریظ لکھتے ہوئے کہا ہے:

لاحمد حسين الحبر درة عصره اديب مبارکپور سابق الاقران  
اور مولانا عبدالرحمن محدث کی کتاب تحفۃ الاحوذی پر شیخ تقی الدین ہلالی مراکشی نے طویل  
نظم میں کہا ہے:

وغدا سراجاً للهداية في مبارکپور، بل في سائر البلدان  
اب ہم یہاں کے علماء و فضلاء اور مشائخ کے حالات شروع کرتے ہیں۔ ان کے  
ذکر میں ترتیب زمانی کا خیال رکھا گیا ہے۔



## ملک شدنی ودیگر شہداء

ہماری تحقیق میں ملک شدنی رحمۃ اللہ علیہ یہاں کے قدیم ترین بزرگوں میں سے ہیں، جو پانچویں صدی میں سالار مسعود غازیؒ کے زمانے میں بسلسلہ جہاد شہید ہوئے۔ آپ کو ملک صفانی بھی کہتے ہیں، ملک شدنی درحقیقت ملک صفانی کی بگڑی ہوئی صوتی شکل ہے۔ یہ بزرگ علاقہ ماوراء النہر (ولایت بالا) کے صوبہ ترند کے مشہور شہر صفانیان (چغانیان) کے رہنے والے تھے۔ مولانا عبد السلام مبارکپوری نے بھی ”تاریخ الممول وابلہ“ میں اسی کی تائید کی ہے اور لکھا ہے کہ ملک شدنی کا مزار مبارکپور سے متصل ہے۔ غالباً یہ اسی طرف بھیجے گئے تھے اور ان کے ساتھی یہاں آباد ہوئے۔<sup>۱</sup>

آپ کا مزار مبارکپور کے شمال مشرق میں چند فرلانگ پر سریاں نامی بستی سے متصل شمال میں ایک پر فضا باغ میں تالاب کے پاس واقع ہے اور اسی سے متصل مغرب میں ملک شدنی نامی موضع آباد ہے۔ روضہ کا خطیرہ منہدم ہو کر چاروں طرف ڈھیر ہو گیا ہے اور درمیان میں کچی قبر ٹیلہ نما موجود ہے۔ مزار کے سرہانے قدیم زمانے کا ایک جنگلی درخت ہے، جس کی شناخت نہیں ہوتی ہے۔ چبوترہ پر مغربی جانب تین چار قبروں کے نشان ہیں، چبوترہ کی لمبائی چوڑائی ۵۴/۵۴ ہاتھ ہے۔ اطراف میں گری پڑی پکی اینٹیں راج بھر دور کے ساخت کی موٹی اور بھدی ہیں۔ جن سے روضہ کی عمارت کی قدامت کا اندازہ ہوتا ہے۔ اس درگاہ اور روضہ کی حفاظت کے لیے شاہی زمانے میں معافی کی کچھ زمین تھی، نئے بندوبست میں بھی بارہ بیگہ زمین اس کے حدود میں چھوڑی گئی ہے۔ یہاں ہر سال ۲۶ رجب کو عرس ہوتا ہے جسے عوام ملک شدنی یا ملک بابا کی درگاہ

۱۔ سالار مسعود غازی کی شہادت ۲۸۸ھ میں ہوئی۔ ملک شدنی کا وصال بھی ان ہی حدود میں ہوا ہوگا۔

۲۔ تاریخ الممول۔ ص: ۸۱۔ ج: ۲۔ مطبوعہ پٹنہ۔

کہتے ہیں۔ یہ علاقہ قدیم زمانے میں راج بھرقوم کا مرکز تھا۔ اس کی خوشحالی کی علامتیں اب تک پائی جاتی ہیں۔ غالباً اسی مقام پر ملک شدنی کی شہادت ہوئی تھی۔ کہتے ہیں کہ یہاں جنات کی بہت بڑی آبادی ہے اور اس سلسلے میں عوام و خواص میں بہت سے واقعات مشہور ہیں۔ ملک شدنی کے مزار سے متصل قبروں کے بارے میں معلوم نہیں کہ وہ کن کی ہیں۔ ملک شدنی کے علاوہ اس دور کے کئی حضرات کے مزارات ان اطراف میں بتائے جاتے ہیں۔ اس سلسلہ میں سالار مسعود کے رفقاء کا حال تفصیل سے بیان کیا جاتا ہے اور اسی ضمن میں ان بزرگوں کا اجمالی تذکرہ کیا جاتا ہے، جو بسلسلہ جہاد ان اطراف میں آئے تھے۔

قدیم پرانوں سے پتہ چلتا ہے کہ کاشی راج (بنارس) اور کوشل راج (اجودھیا) کے درمیان تمسا (ٹونس) ندی سرحد تھی اور اس زمانے میں موجودہ ضلع اعظم گڑھ گھنے جنگلوں پر مشتمل تھا، جو تارک الدینا فقیروں اور سنیا سیوں کے لیے تپتو بھوم (عبادت گاہ) کا کام دیتا تھا اور یہاں پر سادھو، سنت تپسیا اور ریاضت کیا کرتے تھے۔ دریائے ٹونس کے کنارے دُرباسا، دتہ تری اور دیول مہاراج کے آشرم تھے۔ آج بھی مبارکپور کے مغرب میں دُرباسا، دتہ تری اور مشرق میں دیولاش ان رشیوں اور سنیا سیوں کی یاد تازہ کر رہے ہیں اور ان مقامات پر ہندوؤں کے مذہبی میلے اور اشانان ہوتے ہیں۔

سادھوؤں اور سنتوں کی اس روحانی سرزمین پر آفتاب اسلام کی ضیا پاشی کب ہوئی؟ اور اس ظلمت کدے میں اسلام کا نور کس زمانے میں پھیلا؟ اس کی تعین مشکل ہے۔ البتہ یہ یقینی ہے کہ پانچویں صدی کی ابتدا میں ہی یہ علاقہ سلطان محمود غزنوی کی فتوحات کے زمانے میں اسلام اور مسلمانوں سے آشنا ہو چکا تھا۔ خاص طور پر بنارس کی فتوحات نے ان اطراف میں بڑی اہمیت اختیار کر لی تھی۔ اس کے بعد حضرت مسعود غازی اور ان کے رفقاء کی مجاہدانہ سرگرمیوں سے اس علاقے میں اسلام اور مسلمانوں کا شہرہ ہوا۔ سالار مسعود غازی (ودلات ۴۰۵ھ، ۴۸۸ھ) نے دہلی فتح کرنے کے بعد اودھ میں سترکھ

ضلع بارہ بنکی کو مرکز بنا کر، قنوج کڑا مانک پور اور بہرائچ، بنارس وغیرہ میں جہاد کرایا۔ اسی دوران میں ان کے رفقاء موجودہ ضلع اعظم گڑھ کے علاقوں میں بھی آئے۔ صاحب مرآۃ الاسرار نے تصریح کی ہے:

”وبعد ازاں ملک افضل ربا  
اقرباے او بطرف بنارس  
ونواحی آں رخصت نمود  
وآستانہ او با دیگر شہداء آنجا  
شہرت دارد وبعد ازاں ملک  
عمر و ملک طغرل ربا صاحب  
ایشاں بطرف پرگنات  
بیسوارہ تعین کرد۔ در آں نواحی  
تردو نمایاں کردہ بشرف  
شہادت فائز گشتند، چناں چہ  
مقابر ملک شہید و طغرل شہید  
وغیرہ در قصبہ کلور ونواحی آں  
زیارت گاہ خلق است و ملک  
عمر شہید مذکور بغایت مردانہ  
خفتہ است و تصرفی راحت  
دارد و ہمیں در ہر شہرے و در ہر  
قصبہ ملک و بہر دیہے مردم اہل  
اصلاح و صاحب شجاعت  
کارواں جا بجا نصب نمودہ۔

سالار مسعود نے ملک افضل کو ان  
کے رفقاء کے ساتھ بنارس اور  
اس کے نواحی میں بھیجا جن کا  
روضہ دوسرے شہداء کے ساتھ  
ان اطراف میں مشہور ہے۔ اس  
کے بعد ملک عمر اور ملک طغرل کو  
ان کے رفقاء کے ساتھ بیسواڑہ  
کے پرگنوں میں متعین کیا۔ یہ  
حضرات ان علاقوں میں سرگرمی  
دکھا کر شہید ہو گئے۔ چناں چہ  
ملک عمر اور ملک طغرل وغیرہ کی  
قبریں مقام کلور اور اطراف  
میں زیارت گاہ ہیں۔ ملک عمر  
نہایت بہادرانہ شان سے آسودہ  
خواب ہیں اور ان کے اثرات  
ظاہر ہیں۔ اسی طرح سالار مسعود  
نے ہر شہر اور ہر قصبہ میں ملک  
حضرات میں سے مصلحوں اور  
بہادروں کو جا بجا متعین کیا۔

چناں چہ دریں ملک چناں چہ میں ان علاقوں میں  
 ہر جا رسیدہ ام اثرے جہاں گیا ہوں، ان بزرگوں  
 از اصحاب الشہداء یافتہ کے آثار دیکھے ہیں اور ہر  
 ام وہمہ جا زیارت گاہ جگہ ان کی زیارت گا ہیں  
 خلق است،<sup>۱</sup> موجود ہیں۔

یہاں پر گنات بیسواڑہ سے مراد گنگا اور گھاگرا کے درمیانی علاقے ہیں۔ مسٹرٹی ڈبلیو ٹالبورٹ نے اپنی کتاب خلاصہ حال اقوام ہند میں لکھا ہے کہ درمیان گنگا و گھاگرا کے راجپوت بکثرت ہیں۔ اس طرف بینسواڑہ (بھینسواڑہ) یعنی ملک گوت بنس واقع ہے۔ بلکہ اس تمام گردونواح میں نشان ظاہر ہے کہ ایام سابقہ میں ملکیت اعلیٰ راجپوتوں کی تھی۔ اعظم گڑھ، غازیپور اور سون کے دو آبہ میں یہی ہیں جہاں سے سپاہی جو بھوجپور یہ کہلاتے تھے، فوج میں آئے<sup>۲</sup> تحصیل گھوسی میں آج بھی ایک بستی بھینسواڑہ کے نام سے مشہور ہے۔ اعظم گڑھ گزیٹ میں ہے کہ سالار مسعود غازی بہرائچ جاتے ہوئے چند دنوں تک بھگت پور میں رکے تھے<sup>۳</sup> خلاصہ تاریخ مسعود میں ہے کہ آپ ۱۳۳۰ھ میں سترکھ آئے۔ تمام ملک ہند میں کوئی شہر و قصبہ و گاؤں نہیں کہ آپ کے ساتھ کا شہید نہ ہو۔ تمام ملک ہند میں غازیان اسلام منتشر تھے۔ ہر جگہ کونو شہادت سے منور کیا۔ اسی وقت سے ہندوستان میں اسلام ہوا<sup>۴</sup> غزنامہ مسعود میں ہے کہ جس جس ملک میں حضرت کے نمک خوار تھے، بڑے بڑے سردار تھے۔ بعد آپ کے سب نے شہادت پائی۔ اسلام کی بیخ جمائی، ہر شہر و دیار میں ایک نہ ایک شہید لشکر سالار مسعود ہے، قبر اس کی

۱۔ مرآۃ الاسرار قلمی جلد اول ذکر سلطان الشہداء امیر مسعود۔

۲۔ خلاصہ حال اقوام ہند۔ ص: ۵۱-۵۲۔ مطبوعہ مطبع جیل ڈیرہ اسماعیل خان ۱۸۷۰ء۔

۳۔ اعظم گڑھ گزیٹ ۱۹۱۱ء۔

۴۔ خلاصہ تاریخ مسعودی۔ ص: ۷۔ از مولوی محمد صادق مطبوعہ غالب الاخبار ۱۲۸۸ھ۔

موجود ہے، کوئی مقام خالی نہیں ہے، کل زیر نگین ہے اور آئینہ اودھ میں ہے کہ کسی تاریخ میں سولڑائی کڑا مانک پور کے اور کوئی لڑائی سید مسعود کی درج نہیں ہے۔ لیکن اکثر قبر گنج شہیدان دیہات وقصبات متعلقہ اضلاع رائے بریلی، سلطانپور، فیض آباد، پرتاپ گڑھ، اعظم گڑھ، جوینپور، بنارس وغاز پور میں برابر پائی جاتی ہیں اور جہاں جہاں قبریں ہیں باوجود اس قدر تمدنی ایام کے عام طور پر بلا کسی اختلاف کے یہ کہا جاتا ہے کہ یہاں مجاہدی غازی میاں ہوا ہے اور یہ ان ہی کے ساتھی کی قبریں ہیں..... ناظرین کتاب کو خیال ہے کہ ممالک مغربی و شمالی اودھ میں جہاں مقابر شہیدان ہمرایان غازی میاں کہا جائے اس کو باور کرنے میں تاثر نہ کیا جائے اور مولانا عبدالسلام صاحب مبارکپوری نے تاریخ المنوال میں معتبر حوالے سے لکھا ہے کہ بزمانہ سید سالار مسعود غازی ملک افضل بغرض فتح بنارس و ملک علوی نائب ان کے و ملک طاہر بمقام مؤ و ملک مردان بمقام شادی آباد غازی پور آئے تھے، مزارات ان کے ان مقامات پر ہیں۔ سترکھ (ملک اودھ) سے ملک حاجی بمقام نانڈہ متعین ہوئے تھے۔ مسعود غازی سترکھ سے پورب نہیں آئے اور حاشیے میں لکھا ہے کہ ملک شدنی کا مزار مبارکپور سے متصل ہے۔ غالباً اس طرف بھیجے گئے اور ان کے ساتھی یہاں آباد ہوئے۔<sup>۱</sup>

چوں کہ سالار غازی اور ان کے رفقاء کی یہ فتوحات ان اطراف میں بالکل ابتدائی دور میں تھیں اور ان حضرات کی شہادت کے بعد ایک زمانے تک مسلمانوں نے ادھر کارخ نہیں کیا۔ اس لیے ان کے کارناموں کی تفصیلات اور شہداء وغیرہ کے حالات صحیح طور سے مرتب نہ ہو سکے۔ اس لیے یہی روایات سب کچھ ہیں۔

ملک شدنی کے مزار کے علاوہ مبارکپور کے اطراف میں کئی مزارات ایسے ہیں

- ۱۔ غزانا نامہ مسعود۔ ص: ۶۷۔ از مولوی عنایت حسین مطبوعہ مطبع نظامی کانپور ۱۲۸۷ھ۔
- ۲۔ خلاصہ تواریخ مسعودی۔ ص: ۷۰۔ از مولوی محمد صادق۔ مطبوعہ غالب الاخبار ۱۲۸۸ھ۔
- ۳۔ تاریخ المنوال۔ ص: ۸۱۔

جن کے بارے میں ظن غالب ہے کہ وہ سالار مسعود غازی کے ہمراہیوں کے ہیں۔ چنانچہ قصبہ کے جنوب میں سمودی تالاب کے پاس ایک مجہول اور قدیم قبر ہے۔ یہ ”نوگزے پیر“ کے نام سے مشہور ہے۔ جس پر بعد میں لمبا چوڑا چبوترہ مشرق و مغرب رخ بنا دیا گیا ہے۔ ایسی مجہول قبریں آس پاس کے دیگر علاقوں میں بھی پائی جاتی ہیں اور ان کو عام روایات میں سید سالار مسعود غازی کے رفقاء سے وابستہ کیا جاتا ہے۔ چنانچہ آئینہ اودھ میں ہے کہ سیلون ضلع رائے بریلی میں ایک درگاہ موسوم پیران پر وٹھ ہے۔ ایک احاطہ میں بڑا سا چبوترہ ہے، جس کا طول و عرض بیس فٹ اور بلندی بارہ فٹ ہے۔ اس کے درمیان دو قبریں ہیں، جن کا سر پچھم طرف اور پیر پورب طرف ہے۔ ان کے بارے میں کہا جاتا ہے کہ یہ دونوں شہید لڑتے ہوئے یہاں آکر گرے اس لیے اسی مقام پر مدفون ہوئے۔ بعد میں لوگوں نے قبر کو شمالاً جنوباً بنایا، مگر آہستہ آہستہ رخ پورب پچھم ہو گیا۔ واللہ اعلم، نہیں معلوم کہاں تک اس کی صحت ہے۔ اسی طرح بہت سے مقامات پر گنج شہیدان ہیں! مبارکپور کے نوگزے پیر کی قبر اور چبوترے کی ساخت تقریباً اسی قسم کی ہے۔ ہمارے بچپن میں راج بھر دور کی موٹی اور بھدی اینٹیں تھیں۔ اس سے زیادہ اس کے بارے میں کچھ نہیں کہا جاسکتا۔ البتہ اتنا ضرور ہے کہ بہر حال یہ کسی بزرگ کا مزار ہے۔

قصبہ کے مشرق میں چند فرلانگ پر اساور نامی بستی ہے۔ اس میں اسی طرح کے دو مزارات ہیں۔ ایک کو مقامی زبان میں سیکھندی شہید (شیخ ہندی شہید) اور دوسری کو امر شے شہید (عمر شیخ شہید) کہتے ہیں۔ یہ روئے شکستہ حال میں وہاں کے تکیہ میں ہیں۔ ہو سکتا ہے کہ یہ ملک طغرل کے مزارات ہوں، جن کو سالار مسعود غازی نے پرگنات میسواڑہ میں جہاد کے لیے مقرر کیا تھا۔ جیسا کہ ”مرآۃ الاسرار“ کی تصریح گزر چکی ہے اور معلوم ہو چکا ہے کہ علاقہ گنگا اور گھاگرا کا دوآبہ ہے۔ بہر حال اغلب یہ ہے کہ یہ دونوں

قبریں بھی اسی دور کے غازیوں اور مجاہدوں کی ہیں۔ مشہور ہے کہ قصبہ کے اطراف میں سات شہید ہیں۔ ان میں ”شہید مرد“ بہت مشہور ہیں۔ جن کا پختہ مزار قصبہ کے جنوب میں اوسر میں ہے اور اس پر نیم کا درخت ہے۔ ان کے علاوہ کئی شہید واڑے، کھیتوں، میدانوں اور جھاڑیوں میں ہیں، مگر ان کی تاریخ بالکل مجہول ہے۔ گزیٹر میں ہے کہ ضلع میں بہت سے شہید واڑے ہیں، یہ وہ جگہیں ہیں جہاں مجاہدین شہید ہوئے اور دفن کیے گئے، مگر لوگ ان کے واقعات مجہول گئے۔ حتیٰ کہ اب نہ ان کے نام معلوم ہیں اور نہ ہی شہادت کی وجہ معلوم ہے!

## راجہ سید مبارک مانک پوری بانی مبارک پور

حضرت راجہ سید مبارک بن راجہ سید احمد بن راجہ سید نور بن راجہ سید حامد شاہ بن راجہ اعز الدین بن شہاب الدین ثنیٰ بن حسام الدین بن شہاب الدین بن زین الدین بن امام محمد الباقر بن امام جعفر الصادق رحمۃ اللہ علیہم بانی مبارک پور ہیں۔ سلسلہ نسب میں کچھ اختلاف پایا جاتا ہے۔ آپ کے آباء واجداد و اولاد و احفاد کے حالات عام طور سے کتابوں میں ملتے ہیں مگر خود راجہ سید مبارک کا حال تلاش بسیار کے باوجود صرف ”گنج ارشدی“ میں مل سکا ہے۔ سید شمس الدین اور سید شہاب الدین دو بھائی تھے۔ جو سلطان شمس الدین التمش متوفی ۶۳۳ھ کے دور میں ترکستان کے شہر گردیز سے جونواح غزنی میں ہے دہلی آئے۔ پھر سید شہاب الدین نے دہلی سے نکل کر مانک پور میں سکونت اختیار کی جو اس زمانے میں سلطنت دہلی کا مشرقی مرکز تھا۔ راجہ سید مبارک کے آباء واجداد میں حضرت راجہ سید حامد شاہ مانک پوری متوفی ۹۰۱ھ رحمۃ اللہ علیہ سب سے پہلے شاہان شرقیہ کے دور میں جو پور تشریف لائے۔ اس وقت سے اس خانوادہ کا علمی و دینی اور روحانی تعلق دیار پورب سے ہوا۔ وہ حضرت شیخ حسام الدین مانک پوری متوفی ۸۵۳ھ کے اجل خلفاء میں سے تھے۔ ان کے صاحبزائے راجہ سید نور متوفی ۹۲۱ھ بھی صاحب کشف و کرامات چشتی بزرگ تھے۔ ان کے دو لڑکے تھے، راجہ سید احمد اور راجہ سید محمد۔ راجہ سید مبارک راجہ سید احمد کے صاحبزادے ہیں۔ ”گنج ارشدی“ میں آپ کا تذکرہ ان القاب سے شروع ہوتا ہے: ”وصل در ذکر قدوہ اہل اللہ و پیشوائے عرفاء اللہ تعالیٰ و تبارک سید مبارک قدس سرہ العزیز است۔“ بعض تذکرہ نگاروں نے راجہ سید مبارک مانک پوری کو راجہ سید نور کا فرزند بتایا ہے، حالاں کہ وہ آپ کے دادا تھے۔ جیسا کہ ”بحر خاز“ قلمی میں وجیہ الدین اشرف آپ کا تذکرہ کرتے ہوئے لکھتے ہیں:



اہل سلوک کے روح رواں، پیروں کے رہنما، برگزیدہ حق تعالیٰ، ولی کامل حضرت رجبہ سید مبارک، حضرت رجبہ سید نور کے فرزند و خلیفہ تھے۔ رجبہ سید مبارک اولیائے عظام اور صاحب کرامت عاشقان کبار میں بلند مرتبے کے مالک تھے۔ ان کی کرامت کا اندازہ اس سے ہوتا ہے کہ جب ان کے بیٹے سید مجتبیٰ کی عمر بارہ برس کی ہوئی تو رجبہ سید مبارک رات میں وفات پا گئے۔ صبح کے وقت عین نوحہ وزاری کی حالت میں سید مجتبیٰ کی دایہ کی زبان سے نکل گیا کہ ابھی سید مجتبیٰ کی پوری تعلیم و تلقین نہیں ہوئی اور رجبہ سید مبارک اس دنیا سے کوچ کر گئے۔ یہ سنتے ہی رجبہ سید مبارک زندہ ہو کر اٹھ بیٹھے اور فرمایا کہ مجتبیٰ کی تعلیم و تلقین کے بعد ہی اس دنیا سے جاؤں گا۔ اس کے بعد وہ پانچ برس تک زندہ رہے۔ انھوں نے اپنے بزرگوں کے تمام باطنی فیوض و برکات

”موج احوال آن روح روان رہرواں، آن رہنمائے پیران، آن برگزیدہ اللہ تبارک، ولی کامل حضرت رجبہ سید مبارک خلف و خلیفہ رجبہ سید نور است۔ از اعظم اولیاء صاحب کرامت و اکابر عاشقان، در تصوف و عشق مرتبہ بلند داشت، کرامتش ازیں جا قیاس باید کرد کہ پسرش سید مجتبیٰ دوازده سالہ بود کہ آن حضرت وقت شب وفات نمود، صبح دایہ سید مجتبیٰ در عین نوحہ وزاری برزباں آورد کہ مجتبیٰ را هنوز تلقین نہ کردہ بود و خود ازیں جہاں انتقال فرمود، بر خور این کلمہ آن حضرت زندہ شد، بر خاست و فرمود مجتبیٰ را تلقین نمودہ ازیں عالم خواہم رفت۔ پس پنج سال دیگر درین عالم ماندہ از سائر اکتساب و امانات

اجدادِ پیران سید مجتبیٰ اور روحانی امانتوں سے سید مجتبیٰ کو  
 را بہرہ و روتلقین نمودہ، بہرہ مند کیا اور تصوف کی تعلیم  
 فرمودہ حالاً احتیاجِ صحبت بہ تو باقی نما نہ پس ازین  
 عالم بملأ اعلیٰ شتافت کی ضرورت پوری ہو گئی۔ پس سید  
 و کیفیت احوال سید مجتبیٰ را راجہ مبارک اس جہان سے ملائے  
 نیز ازین قصہ باید فہمید کہ اعلیٰ کی طرف دوڑ پڑے۔ اس واقعہ  
 برائے تربیت اوصق سبحانہ سے سید مجتبیٰ کی کیفیت احوال کو بھی  
 و تعالیٰ پدرش را از ممت تربیت کے لیے ان کے پدر بزرگوار  
 بحیات آورد۔ سید راجہ مبارک کو موت کے بعد  
 (بحر خاز قلمی ص: ۳۷۵۔ مصنف مولوی وجیہ الدین اشرف)  
 دوبارہ زندگی دی۔ (قمر)

غالباً بے ہوشی اور سکتہ کو موت سے تعبیر کیا ہے۔ اُردو میں محاورہ ہے کہ مکرر زندہ  
 ہوا ہے یا مکرر بچا ہے۔

شیخ غلام عباس نے غزوانامہ مسعود میں اور سید محمد صادق نے خلاصہ تواریخ  
 مسعودی میں لکھا ہے کہ:

”قطب الوقت حضرت راجے سید نور مانک پوری کے فرزند نہیں  
 ہوتا تھا۔ آپ کی بی بی نے نیت کی کہ اگر حق تعالیٰ مجھ کو فرزندِ نرینہ عطا کرے  
 پس میں مع فرزند بہرائچ میں واسطے زیارت حضرت سلطان الشہداء سالار  
 مسعود کے جاؤں آپ کی برکت سے حق تعالیٰ نے فرزند مبارک نام عطا کیا۔  
 (غزوانامہ میں ہے کہ خدا نے فرزند ارجمند نیک فرجام سید مبارک نام  
 عطا فرمایا) بی بی نے سید نور کو واسطے جانے بہرائچ کے تاکید کی۔

(غزاناہ میں ہے سید صاحب کو مستورات کی روانگی میں عذرتگ دستی پیش آیا) ایک شب سید نور حجرہ میں مشغول تھے کہ حضرت سالار مسعود اسپ خنک پر سوار تشریف لائے، گھوڑے سے اتر کر پیش سید راجے نور کے بیٹھ کر فرمایا فرزند کو میرے پاس لاؤ، کچھ حاجت نہیں کہ فرزند تمہارے بہرائچ میں آکر تکلیف اٹھائیں، راجے سید نور اٹھ کر سید مبارک طفل کو حضرت سالار مسعود غازی کے قدموں پر ڈال دیا۔ حضرت سلطان الشہداء سالار مسعود نے اس کو بہت دعا دی اور اٹھ کھڑے ہوئے، یے

اس خواب یا واقعہ میں سید مبارک کو سید راجے نور کا فرزند بتایا گیا ہے۔ ”بحر خار“ میں بھی ”حضرت راجے سید مبارک خلف و خلیفہ راجے سید نور است“ لکھا ہے، مگر ”گنج ارشدی“ میں ان کے والد سید احمد بن راجے نور ہے اور یہی صحیح ہے۔

والد بزرگوار راجی سید احمد آپ کی ولادت سے پہلے ہی فوت ہو گئے تھے اور عنفوان شباب تک دادار راجی سید نور نے پرورش کر کے تعلیم و تربیت دی اور بچپن ہی میں آپ نے اپنے جد بزرگوار سے بیعت کر کے اسی زمانے میں خلافت حاصل کی۔ بیان کیا جاتا ہے کہ ان کے والد راجی سید احمد کے ایک بھائی راجی سید محمد تھے اور دونوں اپنے والد راجی سید نور کو بہت پیارے تھے۔ یہ دونوں صاحبزادے مکتب میں پڑھتے تھے۔ ایک دن استاد نے کسی بات پر دونوں بھائیوں کو طمانچہ مارا جب ان کے والد سید نور کو خبر لگی تو بہت رنجیدہ ہوئے اور کہنے لگے کہ حیدر کرار کی اولاد کو طمانچہ مارنا اچھا نہیں ہے۔ یہ سب کے سب اپنی اپنی جگہ پر حیدر کرار ہیں اور یہ دونوں بچے بہادری دکھاتے ہوئے شہادت پائیں گے۔ چنانچہ جوان ہونے کے بعد دونوں بھائی شاہی فوج میں ملازم ہو گئے۔ ان ہی دنوں ایک راجہ سے شاہی فوج کا مقابلہ ہوا

۱۔ خلاصہ تواریخ مسعودی۔ ص: ۱۶۔ مطبوعہ غالب الاخبار ۱۲۸۸ھ۔

و غزاناہ مسعود۔ ص: ۷۵۔ مطبوعہ نظامی کانیور ۱۲۸۷ھ۔

اور دونوں بھائیوں نے میدان جنگ میں داد شجاعت دی۔ راجہ سید احمد اس جنگ میں شدید زخمی ہو کر میدان کارزار میں گر گئے اور ان کے والد سید نور کے بعض مریدین نے ان کو دیکھا اور وہاں سے اٹھا کر اپنے گھر لائے اور علاج کیا۔ جب راجہ سید احمد صحت یاب ہو گئے تو ان کے گھر روانہ کر دیا۔ مانک پور آنے کے بعد ان کی شادی ہوئی اور ازدواجی زندگی کا دور شروع ہوا۔ ابھی تھوڑے ہی دن گزرے تھے کہ پرانے زخم عود کر آئے، جس سے ان کا انتقال ہو گیا۔ اس موقع پر راجہ سید نور کے مریدوں اور متوسلوں نے ان سے عرض کیا کہ صاحبزادے عین جوانی میں لا ولد فوت ہو گئے اور آپ کی عمر کا بھی آخری وقت ہے، ایسا معلوم ہوتا ہے کہ آپ کی اولاد کا سلسلہ منقطع ہو جائے گا۔ راجہ سید نور نے کہا:

”خبر زوجہ راجی سید احمد      راجی سید احمد کی بیوی کی خبر لینی  
بگیرند کہ ازاں پسرے      چاہیے، اس سے ایک بچہ پیدا  
خواہد شد کہ خانہ ما از روشن      ہوگا، جس سے ہمارے خاندان کا  
خواہد گشت۔“      نام روشن ہوگا۔

چنانچہ عورتوں نے پتہ چلایا تو معلوم ہوا کہ ایک ماہ کا حمل ہے اور اسی سے راجہ سید مبارک پیدا ہوئے۔ دادا راجہ سید نور اپنے اس یتیم پوتے سے بے انتہا محبت کرتے تھے اور ان کی دل جوئی کر کے نیک توقعات رکھتے تھے۔ پیار کی وجہ سے ان کو ”میاں ماکھو“ کہا کرتے تھے۔ مراہقت کے زمانے میں ایک مرتبہ راجہ سید مبارک اپنا پا جامہ دھو کر دھوپ میں سکھا رہے تھے کہ دادا کہیں سے آگئے اور دیکھ کر بولے:

”حیاتِ ماتا بلوغِ میاں      ہماری زندگی میاں ماکھو کے جوان  
ماکھو بود، از شفقت حضرت      ہونے تک ہے، انھوں نے ازارو  
راجی سید مبارک      شفقت راجہ سید مبارک کو  
رامیاں ماکھو فرمود۔“      میاں ماکھو کہا تھا۔

نیز ایک دوسرے موقع پر دادا نے اپنے پوتے کی دل جوئی کرتے ہوئے کہا تھا:

”مرادریں خانہ دفن خواہید تم لوگ مجھے اسی مکان میں  
نمود، میاں ماکھو را کہ دفن کرنا کہ میاں ماکھو کچھ  
احتیاج پرسیدن خواہد پرسیدہ معلوم کرنا چاہیں تو معلوم  
خواہند گرفت“۔ کر لیا کریں۔

راجہ سید مبارک کی تعلیم و تربیت کے بارے میں اس کے سوا کچھ نہیں معلوم کہ وہ اپنے دادا سید نور کے مرید و خلیفہ تھے۔

”وے مرید جد بزرگوار خود وہ بچپن میں اپنے دادا  
حضرت راجی سید نور در صغر راجہ سید نور کے مرید  
گشت و خلافت ہم در آں ہوئے، اسی زمانے میں  
ایام یافت“۔ خلافت بھی پائی۔

راجہ سید مبارک کی پہلی شادی ان کے پردادا راجہ سید حامد شاہ مانک پوری کے شیخ و مرشد حضرت شیخ حسام الدین مانک پوری (متوفی ۸۵۳ھ) کے خاندان میں ہوئی۔ مگر ایک مدت تک کوئی اولاد نہیں ہوئی تو ان کی بیوی نے خوشی خوشی کہا کہ آپ دوسری شادی کر لیں تاکہ بقائے نسل کا باعث ہو۔ راجہ سید مبارک نے کہا کہ تم ہمارے مخدوم کے خاندان سے ہو، تمہارے ہوتے ہوئے دوسری شادی کسی طرح مناسب نہیں ہے۔ مگر جب بیوی نے بہت زیادہ اصرار کیا تو راجہ سید مبارک نے اپنی بیوی کو ساتھ لے کر استخارہ کیا اور مرثدہ ملا کہ تمہاری نسبت جو نیور میں میاں شیخ الہ داد کے خاندان میں ہوگی اور اس سے اولاد پیدا ہوگی۔ چنانچہ اس بشارت کے مطابق دوسری شادی شیخ الہ داد کی صاحبزادی سے ہوئی اور اس سے راجہ سید مبارک کے چھ لڑکے پیدا ہوئے۔

”آخر شش پسر از دختر شیخ چھ لڑکے شیخ الہ داد کی دختر الہ داد متولد گشتند“۔  
سے پیدا ہوئے۔

مولانا شیخ الہ داد جو پنوری متوفی ۹۳۲ھ رحمۃ اللہ علیہ اپنے دور میں جو پنور کے اکابر علماء میں سے تھے۔ ایک واسطہ سے قاضی شہاب الدین دولت آبادی سے شرف تلمذ رکھتے تھے اور راجہ سید مبارک کے پردادا راجہ سید حامد شاہ مانک پوری کے مرید تھے۔ ساری عمر علوم دینیہ کی تعلیم و تدریس اور کتابوں کی تصنیف میں بسر کی۔ شرح ہدایہ، شرح اصول بزودی، حاشیہ شرح کافہ، حاشیہ تفسیر مدارک وغیرہ ان کی تصانیف ہیں۔

راجہ مبارک کی دوسری شادی کے بعد بھی پہلی بیوی اور ان کے خاندان کا ادب و احترام قائم رہا اور اس کے بعد بھی راجہ خاندان کے افراد شیخ حسام الدین کے خاندان کی بڑی تعظیم و تکریم کرتے تھے اور اس کو اپنے لیے باعث صد افتخار سمجھتے تھے۔ چنانچہ ایک مرتبہ شیخ حسام الدین کے عرس کے موقع پر راجہ سید مبارک نے ایک رسی اپنے گلے میں ڈالی اور ایک دوسری رسی گائے کے گلے میں ڈالی اور اسی حال میں شیخ قاسم سجادہ نشین خانقاہ شیخ حسام الدین کی خدمت میں چلے۔ شیخ قاسم ان کی آمد کی خبر سن کر پیشوائی کے لیے باہر آئے۔ ملاقات ہوتے ہی راجہ صاحب نے کہا:

”گاؤ و مبارک ہر دو برائے گائے اور مبارک دونوں قربانی قربانی حاضر۔“  
کے لیے حاضر ہیں۔ (قمر)

شیخ قاسم نے گائے لے کر ذبح کی۔ اس وقت راجہ صاحب نے کہا کہ:

”گاؤ از مبارک بہتر گائے مبارک سے اچھی ہے کہ وہ است کہ قابل فاتحہ گشت نہ کہ مبارک۔“  
قابل فاتحہ ہے اور مبارک کی فاتحہ نہیں ہو سکتی۔ (قمر)

اس قسم کی باتیں راجہ مبارک کے ذکر میں مل سکی ہیں۔ نہ ان کی تعلیم و تربیت کا پتہ چل سکا، نہ ان کے مریدین و مسترشدین کے حالات معلوم ہو سکے اور نہ ان کی روحانی اور دینی زندگی کے کچھ اہم واقعات مل سکے۔ البتہ ان کے کمالات و فضائل کا اندازہ ”گنج ارشدی“ کے ان الفاظ سے ہوتا ہے:

”اکثر اولیائے کُتمل مرید  
اکثر اولیائے کاملین آپ کے مرید  
و خلیفہ آل حضرت بودند۔“  
اور خلیفہ ہیں۔

راجہ صاحب کی وفات ۲ شوال ۹۶۵ھ میں ہوئی اور مانک پور میں اپنے دادا سید نور کے روضے میں دفن ہوئے۔

”وفات آنحضرت دوم شوال در  
آپ کی وفات دوسری شوال  
سنہ صد، شصت و پنج است۔“  
۹۶۵ھ میں ہوئی۔

تاریخ وفات یہ ہے:

امام سالکان و قطب الاقطاب  
شہ دیں حضرت راجی مبارک  
چوں زین دنیائے دین رحلت نمودہ  
بلطف حق تعالیٰ و تبارک  
شدہ مذکور سالش گفت حامد  
بجق شد راجی سید مبارک

۹۶۵ھ

آپ کا مزار مانک پور میں اندرون حویلی ایک گنبد کے اندر واقع ہے۔ جسے بعد میں آپ کے دوسرے صاحبزادے راجہ سید مصطفیٰ نے تعمیر کرایا ہے۔ اس گنبد کے اندر تین قبریں ہیں، پہلی قبر راجہ سید نور کی ہے، اس کے بعد مشرق کی طرف راجہ سید مبارک کی قبر ہے۔ یہ دونوں قبریں سنگ مرمر کی ہیں اور ان کا فرش بھی سنگ مرمر ہی کا ہے اور حاشیہ سنگ موسیٰ کا ہے اور تیسری قبر راجہ سید مصطفیٰ ابن راجہ سید مبارک کی ہے، یہ سنگ مرمر کی نہیں ہے، بلکہ گچ کی ہے۔ اس گنبد کی تاریخ بنا اسی میں نقش ہے، جو درج ذیل ہے:

لہ الحمد خالق الکوین وحده لا شریک له ثانی  
 قادر ذوالجلال والاکرام کہ جہاں راست قدرتش بانی  
 چوں موفق شدہ عنایت او بتوفیق لطف سبحانی  
 در زمان جلال دیں اکبر کہ بدادش خدا جہاں بانی  
 روضہ ساخت مصطفیٰ راجی کش چوں رضواں سرزودربانی  
 فیض بخش مروج ارواح در سر قطب ہائے ربانی  
 بہر سال بنائے تارتخش ہم بیک بیت گفت اومعانی؟  
 جنت پر بنور ربانیؑ

مبارکپور میں راجہ صاحب کی مسجد کے شمال میں ان کے نام سے سراسر جعلی نقلی قبر ہے۔ راجہ سید مبارک کی اولاد میں ان کے چھ لڑکوں کی تصریح گزر چکی ہے، مگر کتابوں میں ان کے دو صاحبزادوں کے حالات ملتے ہیں، ایک راجہ سید مصطفیٰ اور دوسرے راجہ سید مجتبیٰ۔ راجہ سید مصطفیٰ اکبری دور کے باکمال علماء و مشائخ میں سے تھے۔ امارت و مشیخت میں ممتاز تھے۔ غوثی نے ”گلزار ابرار“ میں ان کا مستقل تذکرہ کیا ہے اور ۹۸۴ھ میں ان سے ملاقات کی ہے، جب کہ وہ اکبر کے ساتھ برہان پور کی طرف آئے تھے۔ نیز ان کے لڑکے راجہ سید محمد کو ان کا جانشین بتایا ہے۔<sup>۱</sup> راجہ سید مجتبیٰ کا تذکرہ ”گنج ارشدی“ میں ہے وہ مانک پور میں پیدا ہوئے اور اپنے والد راجہ سید مبارک سے سلسلہ چشتیہ حاصل کیا۔ ان کے صاحبزادے راجہ سید احمد حلیم اللہ اپنے والد کے مرید اور خلیفہ اور مشائخ چشتیہ میں بڑے مقام و مرتبہ کے بزرگ ہیں۔ ان کے خوارق و کرامات کو ان کے بعض تلامذہ نے ”الخوارق الاحمدیہ“ کے نام سے جمع کیا ہے۔ حضرت شیخ دیوان محمد رشید عثمانی جو پوری متوفی ۱۰۸۳ھ نے آپ سے طریقت و مشیخت کی تعلیم و تربیت پائی ہے۔ ۵ جمادی الاولیٰ

۱۔ گنج ارشدی قلمی جلد دوم از ص: ۱۱ تا ۱۲۔ کتب خانہ رشیدیہ جو پور، والبلاغ بمبئی جمادی الثانیہ ۱۳۹۲ھ۔

۲۔ اذکار ابرار ترجمہ گلزار ابرار۔ مطبع مفید عام آگرہ ۱۳۲۶ھ۔



۱۰۴۰ھ میں مانک پور میں فوت ہوئے اور وہیں دفن کیے گئے۔

راجہ سید مبارک کی اولاد و اتحاد سے دیارِ پورب کو بہت زیادہ علمی و روحانی فیض پہنچا۔ عموماً یہ مشائخ مانک پور سے ان اطراف میں آتے جاتے رہے۔ بعد میں ان کے بعض خانوادے ان اطراف میں مستقل آباد ہو گئے، جن کے فیوض گزشتہ صدی تک کسی نہ کسی انداز میں جاری رہے۔ چنانچہ راجہ سید مبارک کے ایک پوتے راجہ سید ابراہیم بن راجہ سید یلین بن راجہ مبارک تھے، جن سے ملا محمود جو پوری کے دادا شیخ بڑے (مدفون ولید پور) بیعت تھے۔ کہتے ہیں کہ جنات ان کے تابع تھے۔ نیز راجہ صاحب کے خاندان سے راجہ سید غلام نظام الدین عرف راجہ خیر اللہ شاہ محمد آبادی متوفی ۱۱۲۸ھ بانی خیر آباد تھے، جن سے شاہ ابوالغوث گرم دیوان سلسلہ چشتیہ میں مرید تھے اور راجہ خیر اللہ کے بھائی راجہ سید غلام معین الدین عرف راجہ دانی متوفی ۱۱۳۰ھ حضرت حجتہ العارفین سراج السالکین راجہ سید ابراہیم کے مرید و خلیفہ تھے جو غالباً ابراہیم پور کے بانی ہیں۔ مگر راجہ مبارک کی کوئی اولاد قصبہ مبارکپور میں نہیں رہی۔ وہ خود مانک پور میں فوت ہوئے اور ان کے متعلقین ان علاقوں میں آتے جاتے رہے۔ گزیٹر کا یہ بیان صحیح نہیں ہے کہ وہ مبارکپور کے موجودہ شیوخ زمینداروں کے مورث اعلیٰ تھے۔ بلکہ ان زمینداروں کے مورث اعلیٰ شیخ محمود قریشی بانسی مبارکپوری تھے۔ جن کی آخری یادگار انگریزی دور میں شیخ گدا حسین تھے۔ البتہ راجہ سید مبارک کے ہمراہ راقم کا خاندان مانک پور سے یہاں آکر آباد ہو گیا اور قصبہ کی پہلی آبادی اسی خانوادہ کی ہے۔

راقم الحروف کو فارسی زبان میں اٹھارہ صفحات کا ایک قلمی رسالہ ملا ہے، جس سے راجہ سید مبارک کے بارے میں چند باتیں معلوم ہوتی ہیں۔ اس کے سرنامے پر یہ عبارت درج ہے:

۱۔ گنج ارشدی۔ ج: ۲۔ ص: ۱۰ تا ۶۔ نزہۃ الخواطر۔ ج: ۵۔ ص: ۶۰۔

۲۔ اعظم گڑھ گزیٹر۔ ص: ۲۶۱۔ ذکر مبارکپور۔

”جواب خط سید مبارک محمد آبادی کہ جناب حاجی محمد علی صاحب  
نوشتہ بودند، ادامہ اللہ۔“

اس کے بعد رسالہ کی ابتدا ان الفاظ سے ہوتی ہے:

”بسم اللہ الرحمن الرحیم۔  
بخدمت راجی مبارک علی  
صاحب سلمہ اللہ تعالیٰ از  
طرف فقیر محمد علی عفی عنہ بعد  
سلام سنت الاسلام آں کہ  
سوال از اشاعت امامت  
و وصایت کہ فرمودہ بودند معلوم  
نمایند کہ وصایت و امامت  
دوازده امام علی نبینا وعلیہم  
الصلوة والسلام نزد اہل سنت  
و جماعت ثابت و متحقق است  
نہ بایں معنی کہ شیعہ می گویند  
بلکہ بمعنی دیگر است، چرا کہ  
شیعہ لفظ امامت می گویند  
دازاں مراد نبوت می دارند و  
دوازده امام را احکام نبوت  
ثابت می کنند از نزول وحی  
و تحریم و تحلیل وغیرہ کہ در کتب  
ایں فرقہ مسطور است الخ۔“

بخدمت راجی مبارک علی صاحب  
سلمہ اللہ تعالیٰ از طرف فقیر محمد علی عفی  
عنہ سلام کے اور جو اسلام کا طریقہ  
ہے۔ آپ کے اس سوال کے جواب  
میں غرض ہے، جو آپ نے امامت  
اور وصایت کے بارے میں کیا  
ہے۔ اس کے متعلق واقف ہوں کہ  
اماموں کی امامت و وصایت اہل  
سنت و جماعت کے نزدیک ثابت  
و متحقق ہے۔ مگر اس معنی میں نہیں  
جو شیعہ حضرات بیان کرتے ہیں،  
بلکہ دوسرے مفہوم میں ہے۔  
کیوں کہ شیعہ لفظ امامت بول کر  
اس سے نبوت مراد لیتے ہیں اور بارہ  
اماموں کے لیے نبوت کے احکام  
جیسے نزول وحی، حرام و حلال کرنے  
کے اختیارات وغیرہ، جو اس فرقہ کی  
کتابوں میں بیاں ہوا ہے، اس سے  
ثابت کرتے ہیں۔ (قمر)

اس رسالے سے معلوم ہوتا ہے کہ راجہ سید مبارک کو علم و تحقیق سے دلچسپی تھی اور انھوں نے مولانا حاجی محمد علی صاحب سے شیعوں کے عقائد کے بارے میں سوالات کیے تھے۔ اس میں ایک جگہ ان کا نام سید مبارک محمد آبادی اور دوسری جگہ راجہ مبارک علی ہے اور دونوں کو ملا کر پورا نام راجی سید مبارک علی محمد آبادی بنتا ہے۔ لفظ ”علی“ ان کے نام کا جزء نہیں ہے بلکہ اضافہ ہے اور محمد آبادی کی نسبت اس لیے ہے کہ راجہ صاحب پرگنہ محمد آباد میں زیادہ دنوں تک مقیم تھے اور مبارکپور کی نئی آبادی جسے انھوں نے آباد کیا تھا کوئی خاص شہرت نہیں رکھتی تھی۔ قاعدہ ہے کہ کسی بڑی بستی یا شہر کے قرب و جوار کے باشندے اسی کی نسبت سے مشہور ہوتے ہیں۔ گزنیئر میں راجہ سید مبارک کا نام مبارکپور آباد کرنے کے سلسلے میں یوں آیا ہے، کہا جاتا ہے اس قصبہ کا نام پہلے قاسم آباد تھا، بعد میں راجہ مبارک<sup>۱</sup> کے نام سے آباد ہوا جو کڑا مانک پور کے ایک روحانی بزرگ تھے۔ جامع مسجد راجہ صاحب کے شمال میں ایک چھوٹی سی فتاتی مسجد ہے، کہتے ہیں کہ راجہ صاحب اسی مسجد میں نماز پڑھتے اور ذکر و اذکار فرماتے تھے، اس کے قریب ہمارا آبائی مکان بھی تھا۔

۱۔ اعظم گڑھ گزنیئر۔ ص: ۲۶۱۔ ذکر مبارکپور۔

## شیخ محمود قریشی ہائسی

شیخ محمود قریشی ہائسی مبارکپوری شاہ جہانی اور جہانگیری دور میں مبارکپور کے بہت بڑے رئیس و جاگیردار اور زمیندار تھے۔ ساتھ ہی مشیخت و بزرگی سے حصہ وافر رکھتے تھے۔ حیرت ہے کہ اتنے اہم شخص کا تذکرہ اعظم گڑھ گزیٹ تک میں نہیں ہے۔ حالانکہ قصبہ کے بیان میں ان کی زمینداری کا ذکر ”مبارکپور خاص“ کے نام سے موجود ہے۔ اور نہ ہی کسی اور کتاب یا تحریر میں ان کا ذکر ہے۔ صرف مناقب غوثی میں ایک موقع پر ان کا نام آیا ہے۔ گزشتہ صدی میں ان کی اولاد میں شیخ گدا حسین تھے۔ ان کے بعض بیانات سے شیخ محمود کے رعب و داب کا پتہ چلتا ہے۔ چنانچہ شیخ محمد علی حسن بن شیخ غلام مرتضیٰ نے ”واقعات و حادثات مبارک پور“ میں لکھا ہے کہ ۱۸۵۷ء میں جب مگھرا ضلع فیض آباد کے باغی پیشوا آدمی لے کر مبارکپور حملہ آور ہوئے اور ان کے سرغنہ نے شیخ گدا حسین سے بیرق (خراج زمین) طلب کیا تو گدا حسین نے اس سے کہا کہ بیرق کیا چیز ہے، میں خود چاہتا ہوں کہ تم سے کچھ حقوق زمینداری وصول کروں کیوں کہ بزرگوار مالک پانچ قلعے کے تھے اور تم لوگوں سے دستورات اور رسومات زمینداری لیا کرتے تھے۔ تم لوگوں نے ہم کو کمزور سمجھا ہے تو بہت اچھا مقابلہ کرو۔ جو بردست ہو وہ بیرق لے لے۔ اس بیان سے ان کے مورث اعلیٰ شیخ محمود ہائسی کے ریسانہ و زمیندارانہ اثر و رسوخ کا پتہ چلتا ہے۔ وہ ہائیس مواضعات کے زمیندار تھے، اسی لیے ہائسی کی نسبت سے مشہور تھے اور ان کی مشیخت و بزرگی کا پتہ اس سے چلتا ہے کہ وہ شاہ جہانی دور کے مشہور بزرگ اور عالم حضرت شاہ حاجی ابوالخیر بھیروی متوفی ۱۰۵۹ھ کے خسر تھے۔ حاجی ابوالخیر

۱۔ اعظم گڑھ گزیٹ۔ ص: ۲۶۱۔

۲۔ واقعات و حادثات مبارکپور۔ ص: ۶۴۔

۱۰۰۸ھ میں بھیرا میں پیدا ہوئے۔ سلطان شاہ جہاں اور نواب امیر الامرا شائستہ ان کے عقیدت مندوں میں تھے۔ دہلی سے حرمین شریفین کا سفر کیا اور ”شیر و شکر“ نامی ایک کتاب لکھی، جس میں حج و زیارت کے احکام و مناسک اور اپنے خاندان کے حالات درج کیے۔ ۱۲ شوال ۱۰۵۹ھ کو بھیرا میں انتقال کیا۔ ان کی تین بیویاں تھیں، جن میں ایک ملا محمود جو پوری کی بہن اور ایک شیخ محمود کی صاحبزادی اور ایک شیخ عبداللہ بن مخدوم اسماعیل چریا کوٹی کی دختر تھیں، جن سے شاہ اسماعیل بن حاجی ابوالخیر پیدا ہوئے۔ حاجی ابوالخیر، شاہ ابوالغوث گرم دیوان کے پردادا ہیں۔ مناقب غوثی میں ہے:

”سہ زن در سلک ازدواجش	تین عورتیں ان کے نکاح
درآمدہ بودند۔ اول دختر شیخ	میں آئیں۔ ایک شیخ
عبداللہ کہ از فرزند آن قدوة	عبداللہ بن شیخ اسماعیل کی
العارفین شیخ اسماعیل قدس سرہ	دختر جس سے مخدوم شیخ
بود..... مخدوم شاہ اسماعیل	اسماعیل پیدا ہوئے۔
قدس سرہ از دختر شیخ عبداللہ بود	دوسرے شیخ محمد کی دختر جو
آمدہ دیگر دختر شیخ محمد اخت ملا	ملا محمود جو پوری کی بہن تھی
محمود جو پوری اما از اں صدف	اس سے اولاد نہیں ہوئی
گوہرے بسا حل سلامت	اور تیسری شیخ محمود قریشی
نرسید دیگر دختر شیخ محمود قریشی	المعروف بانسی مبارکپوری
المعروف بانسی مبارکپوری	کی دختر۔ اس بیوی سے بھی
از وہم فرزندے باقی نماند“	کوئی اولاد باقی نہیں رہی۔

شیخ محمود کے بانسی مواضع مغرب میں چک سکھی تک، مشرق میں ملو کے آگے نورپور اور پیالے پور تک، شمال میں رسولپور بیورا اور موضع ملک شدنی تک اور جنوب میں لہرا

۱۔ مناقب غوثی باب ہشتم قلمی۔

گجرات تک تھے۔ وہ پانچ گڑھیوں یکوٹ کے مالک تھے، جن میں ایک مبارکپور میں جامع مسجد راجہ صاحب سے متصل جنوب میں تھی، جس کے آثار اب بھی معمولی ٹیلہ کی شکل میں پائے جاتے ہیں۔ اس کے گرد خندق تھی چنانچہ اس کے جنوب میں جو گڑھی ہے، اسے آج بھی کھنک کہتے ہیں، جو خندق کی بگڑی ہوئی شکل ہے۔ یہ یکوٹ بہت بڑی تھی اور اسی میں وہ رہتے تھے۔ شیخ صاحب بڑے رعب و داب کے رئیس اور جاگیر دار تھے۔ اطراف و جوانب میں ان کی دھاک بیٹھی ہوئی تھی۔ اسی زمانے میں مینہ نگر کے نو مسلم راجاؤں کا زور ہوا۔ راجہ اعظم خاں نے ۱۰۶۱ھ (۱۶۶۵ء) میں اعظم گڑھ اور اس کے بھائی راجہ عظمت خاں نے عظمت گڑھ آباد کیا۔ ان دونوں نئی بستیوں کے درمیان مبارکپور کی قدیم بستی تھی، جہاں شیخ محمود بانسی کے اقتدار کا طوطی بول رہا تھا اور ان کی موجودگی میں راجہ اعظم خاں اور راجہ عظمت خاں کا اقتدار نامکمل تھا۔ چنانچہ راجہ اعظم خاں اور شیخ محمود بانسی میں حریفانہ چشمک پیدا ہو گئی، جس کا نتیجہ شیخ صاحب کے بے دردانہ قتل کی صورت میں ظاہر ہوا۔ نیز اسی زمانے میں راجہ بھرقوم کا ایک راجہ بہیلیا نامی مبارکپور کے مغرب میں دریائے ٹونس کے اس پار دیو کھری میں تھا جو اعظم خاں کی عملداری اعظم گڑھ سے قریب تھا، مگر وہ شیخ محمود کے مقابلے میں زیادہ خطرناک نہیں تھا، اس لیے راجہ اعظم خاں نے اسے ملا کر شیخ محمود کو قتل کراویا۔ راجہ بہیلیا نے اپنے شاندار محل کے دکھانے اور شیخ محمود کی خوشنودی حاصل کرنے کے بہانے سے ان کو اپنے یہاں دعوت دی۔ اعظم خاں اس سازش میں شریک تھا، شیخ محمود حالات سے بے خبر تھے، راجہ بہیلیا کی دعوت پر اس کے یہاں چلے گئے اور راجہ اعظم خاں نے ان کو گولی مار دی۔ روایت یہ بھی ہے کہ خود راجہ بہیلیا اور اس کے آدمیوں نے محل کے اندر شیخ صاحب کو بلا کر باہر سے دروازہ بند کر دیا اور پھر نہایت بے دردی سے قتل کیا۔ اس کے بعد وہ طوفان برپا ہوا کہ شیخ محمود کی لاش بھی مبارکپور نہ لائی جاسکی۔ بلکہ وہیں دریائے ٹونس کے کنارے پر ایک نالے کے پاس ان کو دفن کر دیا گیا۔ جہاں آج بھی ان کی قبر موجود ہے اور وہاں عوام اس نالے کو اپنی زبان میں سکھمد بابا کا

نالہ کہتے ہیں۔ سکھمد شیخ محمود کی بگڑی ہوئی شکل ہے۔ اب یہاں قبر کا نشان نہیں ہے۔ البتہ تھوڑی زمین خالی ہے اور بعض درخت اور جھاڑ ہیں۔ دیہاتی لوگ اب بھی اس پر چراغ جلا دیا کرتے ہیں اور جب کوئی جانور بیمار ہوتا ہے تو اس کے قریب لا کر پھراتے ہیں۔ ان کے خیال میں سکھمد بابا کے یہاں جانور آ کر صحت یاب ہو جاتے ہیں۔ شیخ محمود کی شہادت کے بعد ان کی اولاد پر بڑی تباہی آئی۔ راجہ اعظم خان نے ان کو تلاش کر کے قتل کرنا چاہا، مگر وہ مبارکپور سے املو کی کوٹ میں پناہ گزیں ہو گئے اور ڈر کی وجہ سے کسی نے ان کی مخبری نہیں کی، اس لیے وہ محفوظ رہے۔ اسی زمانہ میں اس واقعہ کی تاریخ کے طور پر یہ مثل مشہور ہوئی ”کون کہے کون بیری ہو، محمود کے بیٹے کو ٹھے پر“۔ آج بھی یہ مثل املو میں عام طور سے رائج ہے۔ شیخ محمود کی دو بیویاں تھیں اور دونوں سے اولاد ہوئی۔ انھوں نے اپنی زندگی ہی میں دورانہیشتی سے کام لے کر اپنا علاقہ دونوں بیویوں کی اولاد میں یوں تقسیم کر دیا، کہ ایک بیوی کی اولاد کو چک سکٹی، مبارکپور خاص اور رسولپور بیورا (کھنورا) دیا اور دوسری بیوی کی اولاد کو موضع ملک شدنی، املو اور پیارے پور دیا اور نورپور کی زمینداری کو دو حصوں میں تقسیم کیا۔ ایک نورپور بوتات اور دوسرا نورپور حاجی سرائے۔ نورپور بوتات (بیوتات) کا حصہ مبارکپور میں رہنے والی اولاد کو دیا اور نورپور حاجی سرائے املو میں رہنے والی اولاد کو دیا۔ یہ دونوں حصے اب تک سرکاری کاغذات میں ان ہی ناموں سے درج کیے جاتے ہیں۔ نورپور بوتات مبارکپور کا جنوبی مشرقی حصہ ہے، جس میں ٹھا کر دوارہ اور انٹر کالج واقع ہیں اور نورپور حاجی سرائے میں چک شیخ احمد (چکیا) وغیرہ واقع ہے۔ املو میں محمود پورہ شیخ محمود کے نام پر ہے اور ان کی اولاد وہاں آباد ہے۔ مبارکپور میں ان کی اولاد میں آخری دور میں شیخ گدا حسین تھے۔ جن کے لڑکے نظام آباد جا کر زمینداری کی وجہ سے شیعہ ہو گئے تھے اور وہیں سکونت اختیار کر لی تھی۔ ان واقعات کو ہم نے مکرہٹا، دیوکھری، سکھمد کا نالہ اور املو جا کر معلوم کیا۔ خاص طور سے املو کے حاجی شیخ عبدالصمد بن شیخ عبدالحمید سے بہت سی باتیں معلوم ہوئیں۔

## پیرزادہ مخدوم محمد ماہ الملوئیؒ

حضرت مخدوم پیرزادہ محمد ماہ بن شیخ سعد اللہ بن شیخ غلام مئی الدین عرف جزاؤں بن شیخ بھورے بن شیخ محمد اسحاق بن شیخ محمد مجاہد بن شیخ عبدالواحد بن شیخ بھکاری بن شیخ محمد حافظ بن شیخ محمد داد بن شیخ جمال الدین بن شیخ مخدوم شاہ ظہیر الدین صدیقی الملوئی رحمۃ اللہ علیہ کے مورث اعلیٰ مخدوم ظہیر الدین محمد آبادی متوفی ۲۷ رذی الحجہ ۱۲۵۵ھ تھے۔ جن کی ولادت تاج پور سارن میں ہوئی تھی۔ کچھ دنوں حکومت وقت سے منسلک رہ کر حضرت شیخ الاسلام بہاء الدین زکریا ملتانی کے پوتے شیخ ابوالفتح رکن الدین ملتانی کی خدمت میں پہنچے اور ان سے بیعت و خلافت کا شرف حاصل کر کے دیار پورب کا رخ کیا اور محمد آباد گوہنہ میں اقامت اختیار کی۔ اس وقت دہلی میں تغلق خاندان حکمران تھا۔ ان کا مزار محمد آباد اور خیر آباد کی درمیانی شاہراہ کے شمال میں ایک اونچے ٹیلے پر ہے، جہاں ایک مسجد بھی ہے۔ روضہ اب تک موجود ہے، جسے آستانہ روضہ کہتے ہیں۔ پیرزادہ محمد ماہ نے املو میں سکونت اختیار کی اور حکومت کی طرف سے رسولپور، موضع ملک شدنی اور موضع رسولپور بیورا (کھنورا کھور راہ) کی جاگیر عطا کی گئی۔ ۱۸۳۶ء کے کاغذات میں اس جاگیر کا تذکرہ موجود ہے۔ املو اور رسولپور کے درمیان میں پیرزادے کا باغ بھی مشہور ہے۔ پیرزادہ محمد ماہ چھ بھائی تھے۔ محمد ماہ، وارث علی، خضر احمد، غلام محمد، حفیظ اللہ ایک اور۔ وارث علی کے علاوہ سب صاحب اولاد ہوئے۔ پیرزادہ محمد ماہ کی لڑکے شیخ محمد علی تھے، شیخ محمد ماہ کا انتقال املو میں ہوا۔ ہمارا خیال ہے کہ ان کا مزار رسولپور بیورا میں ہے، جو ان کی جاگیر میں تھا اور پورہ دلہن مبارکپور کے شمال مشرق میں چند فرلانگ پر پیرزادے کے نام سے جو مزار مشہور ہے وہ انہیں کا ہے۔ ماضی قریب میں پیرزادہ خاندان میں شاہ مقصود عالم اور شاہ رشید عالم دو نامور شخص گزرے ہیں۔ شاہ مقصود عالم کے لڑکے



مولانا حکیم شاہ فیاض عالم صاحب مولانا عبدالعلیم صاحب رسولپوری کے ارشد تلامذہ میں سے تھے۔ ان کا انتقال ۱۳۴۴ھ یا ۱۳۴۵ھ میں ہوا ہے۔ اسی خانوادہ سے شاہ مخدوم عالم تھے، جن کے دو لڑکے علی بخش اور ظہور عالم تھے۔ ان کی اولاد سارین (اہرولہ) میں اب تک موجود ہے!

## مخدوم شیخ رشید

### بن مخدوم شیخ سعید فاروقی

حضرت مخدوم شیخ رشید بن شیخ مخدوم شیخ سعید بن شیخ مشید بن مخدوم شیخ بڑے بن مخدوم شیخ محمود بن مخدوم شیخ راضی معین بن مخدوم شیخ چاند بن مخدوم شیخ معروف بن مخدوم شیخ مشید بن مخدوم شیخ محمد بن مخدوم شیخ خضر فاروقی یہ نسب نامہ ظفر حسن صاحب عینی فاروقی نے یوں ہی بیان کیا ہے۔ شیخ بڑے کے دو صاحبزادے تھے، ایک شیخ محمد جن کے صاحبزادے ملا محمود جو پوری ہیں اور دوسرے شیخ مشید جن کے پوتے شیخ رشید تھے۔ یہی مبارکپور میں آکر آباد ہوئے۔ ان کے صاحبزادے شیخ لطف اللہ تھے، جن سے فاروقیان مبارکپور کا سلسلہ چلا۔ افسوس کہ شیخ رشید بن شیخ سعید کے بارے میں اس کے سوا کچھ معلوم نہیں کہ جس علاقہ میں وہ آکر مقیم ہوئے تھے اسے رشید آباد کہتے تھے۔ جیسا کہ اس خاندان کے بعض معتبر وثقہ علماء سے معلوم ہوا ہے۔ غالباً وہ شاہجہانی دور میں مبارکپور میں تشریف لائے تھے۔

۱۔ خانوادہ ظہیریہ کے حالات کے لیے ملاحظہ ہو ”پورب کی چند برگزیدہ ہستیاں“ از مولوی خالد کمال مبارکپوری مندرجہ رسالہ ”البلاغ“ بمبئی ماہ شوال ۱۳۷۲ھ۔

# بندگی سید کمال الدینؒ گجھڑا

حضرت بندگی شاہ کمال الدین رحمۃ اللہ علیہ خاندانی روایت کے مطابق شاہجہانی دور سلطنت میں گجھڑا تشریف لائے، جو مبارکپور کے جنوب میں مشہور مقام ہے۔ اس زمانے میں یہاں راج بھرقوم کی بہت بڑی آبادی تھی، جس کے آثار اب بھی موجود ہیں۔ آپ نے ان لوگوں میں تبلیغ اسلام کی اور ان کو مسلمان بنایا۔ ان میں ایک نو مسلم کا نام فخر الدین پڑا، بعد میں فخر الدین پور نامی بستی گجھڑا سے متصل ان ہی کے نام پر آباد ہوئی۔ جس میں ان کی اولاد نے بود و باش اختیار کی۔ بندگی کمال الدین نے گجھڑا میں انتقال فرمایا۔ ان کا مزار وہیں ایک روضہ کے احاطہ میں واقع ہے۔ نیز وہاں ان کے مریدین و متوسلین اور اہل و عیال کی کئی قبریں ہیں۔ یہ روضہ شاہی مسجد کے سامنے جنوب مشرق میں چھ ہاتھ کے فاصلے میں ہے۔ اس کی اینٹیں لکھوری ہیں جو عام طور سے مغل دور میں استعمال ہوتی تھیں۔ روضہ کا یہ حصہ ویران اور جنگل نما ہے۔

## قاضی محمد صالحؒ گجھڑا

آپ بندگی سید کمال الدین کے صاحبزادے ہیں۔ بارہویں صدی کے اوائل میں انتقال فرمایا۔ اپنے علاقہ کے یا کسی اور مقام کے قاضی تھے۔ آپ نے گجھڑا میں ایک عالیشان مسجد تعمیر کی، جو اب تک موجود ہے اور شاہی مسجد اور عالمگیری مسجد کے نام سے یاد کی جاتی ہے۔ اس کا سنہ تعمیر ۱۰۹۹ھ ہے، اس کا طول تقریباً ۳۲ ہاتھ ہے، تین در ہیں اور گنبد بھی تین ہیں، درمیانی در کے دونوں کناروں پر پانچ پانچ ہاتھ اونچے مینارے ہیں اور درمیانی دروازے کے اوپر سنگ موسیٰ کا کتبہ لگا ہوا ہے، جس پر سنہ تعمیر ۱۰۹۹ھ درج ہے اور مندرجہ ذیل اشعار نہایت خوش نما جلی خط میں کندہ ہیں۔

در زمانِ شاہ عالمگیر دیں پر ور کزو رونق دین محمد ہست افزوں از قیاس  
شد بنا از فیض خورشید کرم للمتقین مسجدے کز نور آں انجم نماید اقتباس  
حاملان عرش گفتند از کمال کیست این گفتم از ابن الکمال است این کمال حق شناس  
رفت شانش بہ بیت اللہ می نازد بہ فضل ذرۃ اوجش باوج آسمان کردہ مساس  
سال تارتخش پر سیدم ز پیر عقل گفت از محمد صالح است این مسجد احسن اساس  
اس مسجد کی تعمیر و تکمیل کے بعد قاضی محمد صالح کا انتقال ہوا اور اسی مسجد کے صحن  
میں ان کا مزار ہے، اس کا کوئی نشان باقی نہیں۔ مسجد کے بارے میں یہ تمام معلومات  
مولانا شمس الحق ساکن گجرات نے تحقیق کر کے ہم کو دی ہیں۔

## انگارا شاہ

انگارا شاہ صاحب کشف و کرامت بزرگ تھے، نام معلوم نہیں۔ قصبہ کے پچھم  
روضہ کے باغ میں رہتے تھے۔ ان کو انگارا شاہ کہنے کی وجہ جو عام طور پر مشہور ہے، یہ ہے  
کہ ایک دن ایک شخص نے ان سے آگ مانگی، انھوں نے سامنے ایک گڑھے کی طرف  
اشارہ کیا کہ اسی میں سے آگ نکال لو۔ اس نے کہا کہ اس میں تو پانی ہے، پانی میں سے  
آگ کیسے نکل سکتی ہے۔ یہ سن کر وہ اپنی جگہ سے اٹھے اور دست پناہ سے دہکتا ہوا انگارا  
نکال کر اس آدمی کو دے دیا۔ یہ واقعہ اس قدر مشہور ہوا کہ لوگ آپ کو انگارا شاہ کہنے لگے  
اور اصل نام بھول گئے۔

ایک دن عالم جذب میں بھیڑ کے ایک درخت کو ڈنڈا مارتے جاتے تھے اور کہتے  
جاتے تھے کہ گر جا، گر جا، بعد میں معلوم ہوا کہ اسی دن اور اسی وقت بنارس کی لاٹ کا ایک  
حصہ خود بخود ٹوٹ کر گر گیا، جو بنارس میں ریلوے لائن کے شمال میں واقع ہے۔ اس میں  
ایک طرف ہندوؤں کی لاٹ اور مٹھ ہے اور دوسری طرف مسجد ہے اور دونوں مذہب کے

لوگ اس جگہ مخصوص اوقات میں جمع ہو کر مذہبی رسوم ادا کرتے ہیں اور بعض اوقات کشیدگی پیدا ہو جاتی ہے۔ ان کا زمانہ اور سنہ وفات معلوم نہیں۔ اسی باغ میں ان کا مزار ہے۔ چند سال ہوئے کسی نے اسے پختہ بنوا دیا ہے۔

## غریب شاہ مبارکپوریؒ

غریب شاہ کے متعلق مشہور ہے کہ اپنے زمانے کے صاحب کشف و کرامت اور مستجاب الدعوات بزرگ تھے۔ محلہ پورہ خضر میں سڑک کے پچھم طرف صحن میں ان کی قبر ہے۔ ”واقعات و حادثات مبارکپور“ میں اس جگہ کو غریب شاہ کا باڑا لکھا ہے۔ اس سے زیادہ کچھ معلوم نہ ہو سکا۔

## دیوان مصطفیٰ شاہ بانی مصطفیٰ آباد

حضرت دیوان مصطفیٰ شاہ بانی موضع مصطفیٰ آباد یہاں کے ایک خاندان کے مورث اعلیٰ ہیں اور ان کے نام پر یہ بستی مشہور ہے۔ آبادی کے اندر جنوبی حصے میں ”دیوان صاحب کا حجرہ“ کے نام سے ان کی خانقاہ کے نشانات اب تک موجود ہیں۔ آثار سے پتہ چلتا ہے کہ یہ خانقاہ کافی بڑی اور کشادہ تھی، حجرہ کی جگہ قدیم زمانے کا نیم کا درخت ہے اور آس پاس قبروں کے نشان ہیں۔ اس جگہ کو مقامی لوگ متبرک سمجھتے ہیں۔ دیوان صاحب کا مزار بستی کے باہر بجانب شمال واقع ہے، جہاں کھجور کے جھنڈ اور دوسرے خودرو درخت اور جھاڑیاں ہیں۔ قبر کا نشان اب تک موجود ہے۔ اس سے متصل شمال مغرب میں ایک شکستہ مسجد بھی ہے۔ فی الحال یہ پورا علاقہ جھاڑیوں پر مشتمل ہے۔ افسوس کہ اس سے زیادہ ان کے حالات معلوم نہ ہو سکے۔

## غریب شاہ املوی

املو میں شاہ غریب کا مزار وسط آبادی میں واقع ہے اور اس جگہ کو چوک غریب شاہ اور تکیہ غریب شاہ کہتے ہیں۔ چند سال ہوئے یہاں کی ایک قبر سے ہڈیوں کا پورا ڈھانچہ برآمد ہوا تھا۔

## شاہ فضل رحمہ کڑا

یہ شاہ فضل جن کے نام سے مشہور ہیں۔ محلہ کڑا کے پچھم طرف کنویں کے اتر جانب ان کا مزار ہے۔ ان کی کئی کرا متیں عوام میں مشہور ہیں۔ معلوم نہیں کس وجہ سے ان کے نام کے ساتھ لفظ جن کا الحاق ہوا، غالباً جنات تابع رہے ہوں گے۔ پرانا قبہ ہمارے بچپن تک موجود تھا، بعد میں کسی نے قبر کے گرد گول دیوار بنوائی ہے۔

## ننگے شکر مال رحمہ کڑا

شاہ فضل جن کے مزار کے سامنے سڑک کے دکھن جانب نیم کے درخت کے نیچے ننگے شکر مال کا مزار ہے۔ معلوم نہیں ان کا اصلی نام کیا ہے اور کس لیے ان کو ان الفاظ سے یاد کیا جاتا ہے۔ ان کے بارے میں کچھ معلومات نہیں ہے۔

## شاہ لدھا سگری

شاہ لدھا پورہ دولہن کے رہنے والے تھے۔ محلہ شاہ محمد پور میں ان کی سرال تھی۔ قصبہ کے مشہور بزرگوں میں ہیں۔ بچپن ہی سے نہایت نیک و صالح تھے اور اسی زمانے میں بعض خوارق کا ظہور ہوا تھا۔ ان کے بارے میں عوام و خواص میں کئی روایتیں مشہور ہیں۔ ان کی قبر جین پور سگری میں ہے، جہاں ہر سال عرس اور میلہ لگتا ہے۔ غالباً وہ نوابی اودھ کے دور میں تھے۔ ۱۱ ربیع الاول ۱۲۰۹ھ دوشنبہ کو جین پور جا کر ان کے روضہ کو دیکھا اور فاتحہ پڑھی۔ قبر ایک خطرہ میں ہے، جس کے اوپر گنبد ہے۔ خطرہ کے دروازہ کے اوپر کتبہ ہے، جس میں دو سطریں ہیں، چونا لگنے کی وجہ سے کتبہ پڑھا نہ جاسکا، البتہ ۱۲۲۲ھ صاف نظر آیا، جو شاہ لدھا کا سنہ وفات یا روضہ کی تعمیر کا سنہ ہے۔ (قاضی اطہر مبارکپوری)

## شیخ کمال الدین نوادہ

شیخ کمال الدین ایک بزرگ اور خدا رسیدہ انسان تھے۔ کسی دوسری جگہ سے آکر نوادہ میں مقیم ہو گئے تھے۔ وسط آبادی میں مدرسہ کے پاس کائنواں ان کی یادگار ہے اور عوام اسے سکھ مال بابا (شیخ کمال بابا) کائنواں کہتے ہیں۔ ان کا انتقال نوادہ میں ہوا اور اسی کنویں کے پاس ان کی میت کو غسل دیا گیا۔ مغسل کا نشان ایک مصنوعی قبر کی شکل میں آج بھی موجود ہے اور قبر محلہ کٹرا میں بازار کے وسط میں نیم کے درخت کے نیچے ایک بلند چبوترے کی شکل میں ہے۔

## راجہ بھانٹ

راجہ بھانٹ باہر سے آئے ہوئے کوئی بزرگ تھے۔ جن کے نام سے قصبہ کے پچھم اور دکھن کی طرف ایک خوشنما تالاب راجہ بھانٹ کا گاڑا مشہور ہے اور گاڑے کی مسجد کے متصل اکھاڑے کے پاس ان کی پختہ قبر ہے۔ ہمارے بچپن میں یہ قبر اچھی حالت میں تھی، بعد میں مرمت ہوئی ہے۔ مشہور ہے کہ راجہ بھانٹ کوڑا کوؤں نے مار کر گاڑے میں پھینک دیا تھا اور ان کا کتا بھونکتا ہوا کبھی قصبہ میں آتا کبھی گاڑے پر جاتا۔ جب لوگوں نے جا کر دیکھا تو ان کی لاش گڈھے میں پڑی ہوئی تھی۔ اس زمانے میں یہ علاقہ جنگلات پر مشتمل تھا۔ اس تالاب سے متصل محلہ پورہ رانی ہے۔ ہو سکتا ہے اس کو راجہ بھانٹ سے کوئی تعلق ہو۔

## حضرت مولانا شاہ ابوالغوث گرم دیوان بھیروی لہراوی

حضرت مولانا شاہ ابوالغوث گرم دیوان بن شیخ محمد بن شیخ مخدوم اسماعیل بن شیخ حاجی ابوالخیر بن شیخ ابوسعید بن شیخ معروف ثانی بن شیخ عثمان بن شیخ محمد ماہ بن شیخ چاند بن شیخ معروف بن شیخ مشید بن شیخ محمد بن شیخ خضر فاروقی بھیروی لہراوی اس دیار کے ان علمائے کبار و مشائخ عظام میں سے ہیں، جن کے علمی و دینی اور روحانی فیوض و برکات کا سلسلہ مدتوں جاری رہا۔

آپ کے مورث اعلیٰ شیخ خضر فاروقی، حضرت شیخ ابوالفتح رکن الدین ملتانی کی خدمت و صحبت میں بیعت و خلافت سے سرفراز ہو کر دہلی آئے۔ یہیں ان کے

صاحبزادے شیخ محمد پیدا ہوئے۔ اسی زمانے میں تیموری فتنہ نے دہلی کو شہرِ پُر آشوب بنادیا، اس لیے شیخ مخدوم خضر اور صاحبزادے شیخ محمد جو پور چلے آئے۔ اس وقت جو پور میں سلطان الشرق ابراہیم شاہ شرقی کی حکومت تھی۔ سلطان نے بڑے اعزاز و احترام سے آپ کی پزیرائی کی۔ شیخ خضر کے انتقال کے بعد شیخ محمد ان کے جانشین ہوئے۔ ان کے انتقال پر ان کے لڑکے شیخ مشید ان کے جانشین ہوئے تو سلطان ابراہیم نے ان کو ولید پور وغیرہ کی جاگیر عطا کی۔ مناقب غوثی میں ہے:

”سلطان ابراہیم از تعزیت  
نہایت کوفتہ شد آخر الامر  
حضرت مشید را صدر و جانشین  
آں مسند محتشم گردانیدہ بکمال  
نیاز مندی در پرگنہ محمد آباد قریہ  
ولید پور با دیگر مواضع در وجہ  
معاش مقرر داشت“؛  
سلطان ابراہیم شاہ شرقی شیخ  
محمد کے انتقال سے بہت رنجیدہ  
ہوا اور شیخ مشید کو ان کا جانشین  
مقرر کر کے ازراہ نیاز مندی  
پرگنہ محمد آباد میں ولید پور اور  
دوسرے مواضع گزر بسر کے  
لیے مقرر کیے۔

یہ جاگیر ولید پور بھیرا اور لہرا تک تھی، جس کی آمدنی سے اس خاندان کا گزر ہوتا تھا۔ یہ خاندان جو پور سے یہاں آکر مستقل طور سے آباد ہو گیا۔ اس میں بڑے بڑے علماء و مشائخ پیدا ہوئے مولانا حاجی ابوالخیر متوفی ۱۰۵۹ھ شاہجہانی دور کے علمائے کبار اور مشائخ عظام میں سے ہیں۔ ان کے لڑکے مخدوم شاہ اسماعیل متوفی ۱۱۰۶ھ طبقہ مشائخ میں بڑے مقام و مرتبہ کے تھے۔ یہ شاہ ابوالغوث کے دادا تھے۔

شاہ ابوالغوث کی ولادت شبِ دو شنبہ ربیع الآخر ۱۱۰۰ھ میں بھیرا میں ہوئی۔ ان کی والدہ ماجدہ شیخ میر خان صدیقی تھو پوری (سپاہ) کی دختر تھیں۔ اس وقت ان کے دادا شیخ اسماعیل زندہ تھے۔ زمانہ کے مطابق ان کے والد شیخ محمد نے تعلیم و تربیت کی طرف

۱۔ مناقب غوثی باب ششم قلمی۔



پوری توجہ کی۔ ان کے انتقال کے بعد شاہ ابوالغوث نے بنارس، غازی پور اور الہ آباد کا تعلیمی سفر کیا۔ الہ آباد میں علوم مروجہ میر سید غلام احمد بن شاہ موسیٰ عاشقان اودھی سے حاصل کیے اور سلسلہ چشتیہ میں ارشاد و تلقین شاہ فتح محمد حسینی میدانوی متوفی ۱۱۴۳ھ سے پائی اور شاہ فتح محمد ہی نے آپ کو گرم دیوان کا لقب دیا۔ مناقب غوثی میں تصریح ہے:

”بامرالہی از جناب ولایت      آپ نے اپنے پیر و مرشد  
مآب حضرت شاہ فتح محمد      شاہ فتح محمد کی طرف سے  
مرشد خود بخطاب گرم دیوان      گرم دیوان کا خطاب  
خطاب یافت۔“      حاصل کیا۔

مناقب غوثی کے مصنف شاہ ابوالغوث گرم دیوان کے مرید و خلیفہ ہیں۔ ان کی اس تصریح سے ”تذکرہ علمائے ہند“ کی وہ روایت غلط ہو جاتی ہے کہ آپ کو گرم دیوان کہنے کی وجہ یہ ہے کہ بعض اوقات خرق عادت سے آپ کا جسم اتنا گرم ہو جاتا تھا کہ اس پر گیہوں کی روٹی پکائی جاسکتی تھی!

تعلیم و تلقین حاصل کرنے کے بعد شاہ ابوالغوث نے سلطان پور عرف بھیرا میں مسند ارشاد و تلقین کو زینت دی اور کچھ دنوں تک ترک و تجرید کی زندگی بسر کی۔ مگر خانگی امور و جاگیرداری کے کاموں کی وجہ سے یہاں سکون قلب نہ مل سکا، تو اپنے چھوٹے بھائی شیخ احمد شاہ کو زمینداری کا انتظام سپرد کر کے وحدت آباد عرف لہرا میں چلے آئے، جو آپ کے حلقہ زمینداری میں مبارکپور سے دو میل جنوب میں ایک پر فضا مقام تھا۔ صاحب مناقب غوثی نے لکھا ہے:

”خود مجروانہ آزادانہ از آنجا      شاہ ابوالغوث تن تنہا بھیرا سے  
برآمد در لہرہ بہ پہلوئے جنگل      لہرا چلے آئے اور جنگل کے ایک  
استقامت گرفت تنہا با محبوب      گوشے میں سکونت اختیار کر کے

حقیقی خلوت داشت۔ چنانچہ  
کسے از احوال او مطلع نہ بود و این  
وحدت آباد عرف لہرہ جائے  
است بغایت فرح ناک در عین  
شارع مابین محمد آباد گوہنہ و اعظم  
گڑھ بہ پہلوئے جنگل واقع  
است، طرف جنوب موضع مذکور  
کہ جنگل روح افزا در راحت  
رسا بود، الآن بدستور سابق مرقع  
آہوان چشم اہل شوق و ذوق  
است۔ حجرہ خاص برائے  
عبادت بنا کر دے تکلف  
تعرضات خویش و بیگانہ در آں  
زاویہ ناپرساں بفراغ باطن  
از بادۂ عرفاں تکیہ بر توکل زد۔“

عبادت الہی میں یوں مشغول  
ہوئے کہ کسی کو ان کے حالات  
کی خبر نہ تھی۔ وحدت آباد عرف  
لہرہ بڑا پر فضا مقام ہے۔ محمد آباد  
گوہنہ اور اعظم گڑھ کے درمیان  
سڑک پر ایک جنگل کے پہلو  
میں واقع ہے۔ اس کے جنوب  
میں نہایت فرحت بخش جنگل  
ہے۔ اب بھی یہ جگہ ارباب  
ذوق کے لیے بڑی پرکشش  
ہے اسی جگہ عبادت کے لیے  
ایک خاص حجرہ بنا کر خویش  
و بیگانہ کے جھگڑوں سے الگ  
تھلک ہو گئے اور بادۂ عرفاں  
کی سرمستی میں توکل کو تکیہ بنایا۔

شاہ ابوالغوث کی شادی نتھوپور سپاہ میں ان کے ماموں کی لڑکی فاطمہ بنت شیخ منور  
خاں صدیقی سے ہوئی تھی، جن سے ایک صاحبزادی پیدا ہوئیں۔ ان کی شادی اپنے  
بھانجے شیخ عبدالحکیم خاں صدیقی سے کردی۔ ۱۱۲۵ھ میں بیوی کا انتقال ہو گیا اور اس کے  
دوسرے سال ۱۱۲۶ھ میں والدہ ماجدہ فوت ہو گئیں۔ شاہ ابوالغوث ان حوادث سے  
برگشتہ خاطر ہو کر اپنے مرشد میر فتح محمد کی خدمت میں الہ آباد چلے گئے۔ انھوں نے اپنے  
مرید کو صبر و شکر کی تلقین کر کے لہرا واپس کر دیا۔ کچھ دنوں کے بعد شاہ ابوالغوث کی  
دوسری شادی شیخ غلام رسول مصطفیٰ آبادی کی دختر سے ہوئی۔ ۱۱۶۳ھ میں اودھ کے  
محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

حاکم چکلہ اعظم گڑھ نے آستانہ وحدت آباد لہرا میں شاہ ابوالغوث کے ایک آدمی کے ساتھ نازیبا سلوک کیا، جس سے آپ دل برداشتہ ہو کر ترک وطن پر تیار ہو گئے اور اپنے مرید شمس الدین حیدری مصنف مناقب غوثی سے اس کا تذکرہ کیا اور کہا کہ تم ہمارے خاندان کو کسی دوسری جگہ منتقل کر دینا۔ شدہ شدہ یہ خبر نواب فضل علی خاں والی غاز پور تک پہنچی تو انھوں نے غاز پور تشریف لانے کی دعوت دی۔ آپ نے نواب کو لکھا کہ درحقیقت میں نے بیت اللہ کے سفر کا عزم کیا ہے اور اپنے متعلقین کو اس دیار ناقد راناں میں چھوڑنا نہیں چاہتا ہوں۔ جب یہ سفر ہوگا تو انشاء اللہ تعالیٰ آؤں گا۔ لہرا کے دوران قیام میں شاہ ابوالغوث نے راجہ سید خیر اللہ متوفی ۱۱۲۸ھ سے سلسلہ چشتیہ میں خلافت حاصل کی۔ راجہ سید خیر اللہ راجہ سید حامد مانک پوری کی اولاد میں بڑے مقام و مرتبہ کے مالک تھے۔ ان کا اصل نام راجہ سید غلام نظام الدین تھا اور خیر اللہ عرفیت تھی، محمد آباد گوہنہ میں رہتے تھے اور ان کے بھائی راجہ سید غلام معین الدین عرف راجہ دانی متوفی ۱۱۳۰ھ جو پور میں رہتے تھے۔ بسا اوقات شاہ ابوالغوث راجہ خیر اللہ کی خدمت میں لہرا سے محمد آباد جاتے اور واپس آ جاتے۔ انھوں نے شاہ ابوالغوث کی روحانی تربیت و تعلیم میں عقیدت و محبت کی سرگرمی دکھائی۔ راجہ خیر اللہ اور راجہ دانی دونوں بھائی لہرا آتے جاتے تھے۔ راجہ سید خیر اللہ ۷ رجب ۱۱۲۸ھ کو فوت ہوئے۔ اور محمد آباد گوہنہ میں دفن کیے گئے۔ شاہ ابوالغوث گرم دیوان ۲۵ جمادی الثانیہ ۱۱۷۸ھ بروز جمعہ بعد نماز عشاء لہرا میں فوت ہوئے اور مکان کے سامنے باغ میں کھیرنی کے درخت کے نیچے دفن کیے گئے۔ شیخ شمس الدین حیدری نے آپ کی وفات کی دو تاریخیں لکھی ہیں:

خمیسہ عشرین از جماد اخیر      نیم شب از آدینہ شد آگاہ  
گفت ہاتف بگوش اہل سخن      گشتہ محبوب حق فنا فی اللہ  
۱۱۷۸ھ

## دیگر

شاہ ابوالغوث آل گرامی شاہ بود در وقت خویش ظل اللہ  
شرح احوال او نمی گنجید اندریں صفحہ کوتاہ  
مصرع آخریں ز تارتخش بر کمالات حال اوست گواہ

”نزہۃ الخواطر“ میں آپ کی تاریخ وفات ۲۶ جمادی الاخریٰ ۷۱۱ھ درج ہے اور ”تذکرہ علمائے ہند“ میں بھی ۸۱۷ھ ہے۔ ”نزہۃ الخواطر“ میں آپ کا مولد و مدفن دونوں بھیرا لکھا ہے، حالاں کہ مدفن لہرا ہے۔

شاہ ابوالغوث کے خلفاء میں تین حضرات بہت مشہور ہیں۔ ایک آپ کے صاحبزادے مولانا شاہ ابواسحاق لہراویؒ، دوسرے آپ کے بھتیجے شاہ عبدالحقؒ اور تیسرے شاہ معشوق علی غازی پوریؒ۔ جہاں آپ کا مزار ہے، اس جگہ کو روضہ کہتے ہیں۔ مزار اور خانقاہ کا علاقہ بالکل ویران ہے، مسجد کی دیواریں کھڑی ہیں، جنوب میں خانقاہ اور مدرسہ ٹیلہ کی شکل میں مٹی کا ڈھیر ہیں، دروازوں اور کمروں کی بعض خام دیواریں اب تک موجود ہیں، صحن میں قدیم زمانے کے کھجور کے اور مختلف قسم کے درخت ہیں۔ یہاں پر روحانیت اور حسرت کا عجیب عالم نظر آتا ہے!

## حضرت مولانا شاہ حافظ ابواسحاق محدث لہراویؒ

آپ حضرت شاہ ابوالغوث گرم دیوان کے صاحبزادے اور خلیفہ ہیں۔ تعجب ہے کہ مولانا شمس الدین حیدری نے ”منقب غوثی“ میں کہیں شاہ ابواسحاق صاحب کا کوئی تذکرہ نہیں کیا ہے، حالاں کہ یہ کتاب ان کے والد شاہ ابوالغوث کے احوال و مناقب

۱۔ شاہ ابوالغوث کے حالات کے لیے ملاحظہ ہو مناقب غوثی (قلمی) نزہۃ الخواطر۔ ج: ۶۔ ص: ۱۵۔  
تذکرہ علمائے ہند۔ ص: ۵۰۔

میں ہے۔ شاہ ابواسحاق کی پیدائش بھیرا میں ہوئی۔ قرآن کریم حفظ کرنے کے بعد اپنے والد محترم اور دوسرے اساتذہ سے تحصیل علم کی، جن میں مولانا قاضی عبدالصمد بن ابوالحسن چریا کوٹی متوفی ۱۱۷۱ھ خاص طور سے قابل ذکر ہیں۔ تذکرہ علمائے ہند میں ان کے تذکرے میں تصریح ہے:

”یگانہ آفاق حافظ ابواسحاق از تلامذہ اوست“<sup>۱</sup>

قاضی عبدالصمد چریا کوٹی نے دہلی کے علماء و مشائخ سے تعلیم حاصل کی تھی اور محمد شاہ بادشاہ نے ان کو چریا کوٹ اور اطراف و جوانب کا قاضی مقرر کیا تھا۔ نزہۃ الخواطر میں ہے کہ:

”وحفظ القرآن وقرء العلم  
علی ابیہ وعلی غیرہ  
من الاساتذہ“<sup>۲</sup>  
شاہ ابواسحاق نے قرآن مجید  
حفظ کر کے اپنے والد اور  
دوسرے اساتذہ سے پڑھا۔

”سیرت البخاری“ کے حاشیہ میں اور ”تراجم علمائے اہل حدیث“ میں شاہ صاحب کے اساتذہ و شیوخ میں مولانا شیخ محمد ناصح کا نام بھی درج ہے جو حضرت مولانا فاخر کے ارشد تلامذہ میں تھے۔ ان کے اساتذہ و شیوخ میں مولانا شیخ محمد فاخر بن محمد یحییٰ بن محمد امین عباسی زائر الہ آبادی متوفی ۱۱۶۳ھ بڑے مقام و مرتبہ کے عالم ہیں۔ شاہ ابواسحاق صاحب نے اپنے والد اور دوسرے اساتذہ سے پڑھ کر الہ آباد کا سفر کیا اور مولانا محمد فاخر سے تکمیل کر کے سند فراغ حاصل کی اور ان ہی کے طور و طریق پر عملی اور دینی زندگی بسر کی۔ مولانا فاخر اپنے زمانے کے زبردست محدث تھے۔ اپنے چچا شیخ محمد افضل اور بھائی شیخ محمد طاہر سے کتب درسیہ کی تکمیل کی اور اپنے والد شیخ محمد یحییٰ سے فیضیاب ہو کر ۲۲ سال کی عمر میں ان کے خلیفہ ہوئے۔ ۱۱۴۹ھ میں حرمین شریفین میں حاضری کے

۱۔ تذکرہ علمائے ہند: ص: ۵۵: ۱۲۱: اس میں غلطی سے محمد اسحاق درج ہے۔

۲۔ نزہۃ الخواطر: ج: ۷: ص: ۸۰: حاشیہ سیرۃ البخاری: ص: ۳۸: تراجم علمائے اہل حدیث: ص: ۳۸۲۔

موقع پر شیخ محمد حیات سندھی مدنی متوفی ۱۱۶۳ھ سے صحیح بخاری اور صحیح مسلم وغیرہ پڑھ کر اجازت عامہ کی سند لی۔ اتباع سنت کا سخت اہتمام کرتے تھے۔ فقہی مسائل میں مجتہدانہ شان کے مالک تھے۔ کتاب و سنت اور اپنے اجتہاد پر عمل کرتے تھے۔ عمل بالحدیث پر ان کی متعدد کتابیں ہیں۔ ان کے تلمیذ رشید شاہ ابواسحاق پر یہی رنگ چھایا تھا۔ شاہ صاحب علم و عمل کی جامعیت میں اپنی مثال آپ تھے، زہد و تقویٰ اور جادہ شریعت ان کا شعار تھا۔ تذکرہ علمائے ہند میں ہے:

”مظہر محاسن اخلاق شاہ ابواسحاق ذات شریفش نادر روزگار مڈگر شیم صحابہ کبار بود۔ زہد و تقویٰ شعارش و احراز اسرار شریعت و ثارش افتاد۔ در تصحیح احادیث نبویہ علیہ الصلوٰۃ و التحیۃ ملکہ و ہی داشت۔ و تعلیم علوم ظاہر و باطن پرداخت۔ دور مواظبت سنت سنیہ اند کے تغافل نمی ورزید۔ در امر بالمعروف و نہی عن المنکر ہر صغیر و کبیر غنی و فقیر را یکساں می دید۔“

شاہ ابواسحاق صاحب محاسن اخلاق کے مظہر تھے۔ ان کی ذات نادرہ روزگار تھی اور اس سے صحابہ کبار کی یاد تازہ ہوتی تھی۔ زہد و تقویٰ اور اسرار شریعت ان کا اوڑھنا بچھونا تھے۔ احادیث کی تصحیح میں وہی ملکہ رکھتے تھے۔ ظاہری اور باطنی علوم کی تعلیم سے مزین تھے۔ پابندی سنت میں ذرا بھی غفلت نہیں کرتے تھے، امر بالمعروف اور نہی عن المنکر میں کسی چھوٹے بڑے اور امیر و فقیر کی تمیز نہیں کرتے تھے۔

آپ کی تصانیف میں ایک رسالہ عربی زبان میں نور العینین فی اثبات

رفع الیدین ہے۔ اس کا قلمی نسخہ پٹنہ میں مولانا محمد سعید مغل پوری کے کتب خانے میں تھا اور ایک روایت کے مطابق مولانا شمس الحق ڈیانوی کے کتب خانے میں تھا۔ بعض مصنفین نے اس رسالہ سے شاہ ابواسحاق صاحب کے الفاظ نقل کیے ہیں:

”وقلت فی ذالک لما  
اتبع رسول اللہ  
صلی اللہ علیہ وسلم  
لم ابال نعمان  
والسفیان والزہری“  
حدیث کے بارے میں میرا کہنا  
ہے کہ جب میں نے رسول اللہ  
صلی اللہ علیہ وسلم کی اتباع کر لی تو پھر  
مجھے امام ابو حنیفہ نعمان، امام سفیان  
امام زہری کی پرواہ نہیں ہے۔

آپ پر یہ رنگ مولانا فاخر کی صحبت اور ان کی توجہ سے غالب تھا۔ قرآن کے بعد صحیح بخاری اصح الکتاب قرار دے کر اس سے بہت زیادہ اعتنا فرماتے تھے۔ علم روایت کے ساتھ علم درایت میں بھی خداداد ملکہ کے مالک تھے۔

شاہ ابواسحاق صاحب مولانا فاخر کی خدمت و صحبت کے بعد لہر آئے اور اپنے والد ماجد سے خرقة خلافت حاصل کر کے ان کے جانشین ہوئے اور مدت العمر یہیں رہ کر تعلیم و ارشاد میں مشغول رہے۔ کسی روایت سے ان کا باہر جانا معلوم نہیں ہوتا۔ آپ کے مدرسہ کی جگہ ماضی قریب تک لہرا میں مدرسہ کے نام سے مشہور تھی۔ جہاں ایک زمانے میں علم و معرفت کا فیض جاری تھا اور تشنگان علم وہاں آ کر سیراب ہوتے تھے۔ نزہۃ الخواطر میں ہے:

”اخذ عنہ خلق  
کثیر“<sup>۱</sup>  
ایک جماعت کثیر نے آپ سے  
کسب علم و فضل کیا۔

ان میں مولانا احمد علی عباسی چریا کوٹی متوفی ۱۱۷۲ھ کا نام سرفہرست ہے۔

۱۔ حاشیہ سیرۃ البخاری۔ ص: ۳۸۔

۲۔ نزہۃ الخواطر۔ ج: ۷۔ ص: ۹۔

تذکرہ علمائے ہند میں ان کے ذکر میں ہے:

”واعمال مسلوکہ درویشاں از  
برگزیدہ آفاق حضرت حافظ  
ابواسحاق ساکن بھیراگرفتہ“۔  
بزرگوں کے صوفیانہ اعمال  
واذکار حافظ ابواسحاق لہراوی  
سے حاصل کیے۔

نیز نزہۃ الخواطر میں یہی لکھا ہے:

”ولازم الشیخ ابا  
اسحاق بن ابی الغوث  
البیروی اخذ عنہ  
الاذکار والاشغال“<sup>۱</sup>  
مولانا احمد علی نے شیخ ابواسحاق  
کی خدمت میں رہ کر ان سے  
اذکار واشغال کی تعلیم تلقین  
حاصل کی۔

آپ کے مبارکپوری تلامذہ میں تین بزرگوں کے نام اور حالات معلوم ہو سکے  
ہیں۔ مولوی حکیم امان اللہ صاحب متوفی ۱۲۹۹ھ مولوی دھنا سے صاحب اور مولوی نرہو  
صاحب، ان کے حالات بعد میں آئیں گے۔ شاہ ابواسحاق صاحب نے ۱۲۳۴ھ میں  
غازیپور میں انتقال فرمایا اور وہیں دفن ہوئے۔

## شیخ غلام رسول مصطفیٰ آبادیؒ

ان کے بارے میں شیخ شمس الدین حیدری نے مناقب غوثی میں لکھا ہے:  
”شیخ المشائخ شیخ غلام رسول  
ساکن مصطفیٰ آباد مردے بود  
عالی نسب، در روزگار خود بہ  
حسب ونسب سر حلقہ اعیان  
شیخ المشائخ شیخ غلام رسول ساکن  
مصطفیٰ آباد عالی نسب بزرگ  
تھے۔ اپنے زمانے میں حسب  
ونسب کے اعتبار سے اعیان



واکا بر بود۔ در رمز و اشارات  
صوفیہ اہل صفا دل بستگی تام  
داشت۔“  
پوری دلچسپی رکھتے تھے۔  
حضرات واکا بر کے پیشوا تھے۔ حضرات  
صوفیہ کے اشارات و رموز سے

اس بیان سے شیخ غلام رسول کی مشیخت و بزرگی پورے طور سے معلوم ہوتی ہے۔  
وہ شاہ ابوالغوث گرم دیوان کے خسر تھے اور ۱۱۲۵ھ کے بعد ان کی دوسری شادی ان ہی کی  
دختر سے ہوئی تھی۔ مناقب غوثی میں ہے:

”دختر آن شیخ عالی مقام در  
سلک مرشد حقیقی دامت برکاتہ  
ان محترم کی دختر میرے مرشد  
شاہ ابوالغوث کے نکاح میں  
منشط کردند۔“  
تھیں۔ (قمر)

غالباً شیخ غلام رسول شاہ ابوالسحاق صاحب کے نانا تھے۔ بارہویں صدی کی ابتدا  
میں مصطفیٰ آباد میں تین بھائیوں کے نام ملتے ہیں، ایک شیخ غلامی نبی جو مولانا محمد شریف  
صاحب مصطفیٰ آبادی کے جد اعلیٰ ہیں اور دوسرے شیخ غلام امام جو یہاں کے دوسرے  
خاندان کے مورث اعلیٰ ہیں۔ ہمارا خیال ہے کہ شیخ غلام رسول ان کے تیسرے بھائی ہیں۔

## رمضان علی شاہ شیعہ

شیعہ روایت کے مطابق پونے دو سو سال پہلے مولانا رمضان علی پنجاب کے  
علاقے سے مبارکپور آئے، یہ نوابی اودھ کا زمانہ تھا۔ اثنا عشری مذہب کے عالم و معلم اور  
مبلغ تھے۔ انھوں نے محلہ شاہ محمد پور کے باہر اتر جانب ایک امامباڑہ تعمیر کیا، جو اب مکان  
کے نام سے مشہور ہے۔

اس امامباڑے کی تعمیر بزمانہ نواب شجاع الدولہ ۱۲۰۹ھ میں مکمل ہوئی اور اس کے

۱۔ مناقب غوثی باب ہشتم۔

اندر پنچہ و چہوترہ نواب سعادت علی خاں پسر شجاع الدولہ کے دور میں ۱۲۱۶ھ میں تعمیر ہوا۔  
 اما مہارہ کے برآمدے میں اندرونی بڑی محراب کے دائیں بائیں دونوں جانب مچھلی کی  
 تصویر بنی ہوئی ہے، جو نوابانِ اودھ کا سرکاری نشان ہے اور کلمہ شہادت کے بعد یہ  
 عبارتیں درج ہیں:

”علی ولی اللہ علی وصی رسول اللہ، لا فتیٰ  
 الا علی لا سیف الا ذوالفقار، لا الہ الا انت سبحانک  
 انی کنت من الظالمین، یا ابا عبد اللہ یا لیتنی کنت  
 معہم فافوز فوزاً عظیماً، بلغ العلی (الخ) ناد علیا  
 مظهر العجائب والغرائب۔ انا مدینۃ العلم  
 وعلی بابہا۔“

اسی محراب کے اوپر ۱۲۰۹ھ درج ہے اور اندر شمال مغرب کے گوشے میں پنچہ اور

اس کا چہوترہ ہے، جس پر ۱۲۱۶ھ اور یہ اشعار درج ہیں:

یا علی کیست کہ شرمندہ احسان تو نیست شیر خوانِ کرم کیست کہ مہمان تو نیست  
 چہ دیر است اے شفیع روزِ محشر ہمیں پنچہ ہمیں است حوضِ کوثر  
 مقصد کون و مکان را..... و کرم عین عنایت اینجا ست  
 مطلب ہر دو جہاں حاجت دل خواہ ازو پنچہ شیر خدا شاہ ولایت اینجا ست  
 یہی اما مہارہ شیخ رمضان علی ۱۱ / اپریل ۱۸۱۳ء (۱۲۲۹ھ) کی جنگ میں  
 مسلمانوں کا قلعہ بند مہمور چہ تھا، جس میں آگ لگائی گئی تھی۔ اسی اما مہارہ کے بارے  
 میں شیخ حسن علی مبارک پوری ”واقعات و حادثات مبارک پور“ میں ۱۸۱۳ء کی جنگ کا  
 سلسلے میں لکھتے ہیں:

”ایک باغ پورہ دلہن میں واقع ہے، اسی باغ دل کشا گلزار جان فزا

میں ایک اما مہارہ تعمیر کردہ رمضان شاہ مرحوم معروف بمکان رمضان شاہ ہے

اور اس قصبہ میں کیا بلکہ دوسرے قصبہ و شہر میں جو اس ضلع میں پانچ سات کوس تک گرد و نواح میں واقع ہیں، ایسی ساخت و مستحکم عمارت نہیں ہے۔ ایسے طغریٰ و رباعیاں اور اشعار اس میں رمضان شاہ مرحوم نے کندہ کرائے اور رنگ آمیزی کرائی ہے کہ جس کا جواب نہیں۔ اس کی شان میں یہ قول راست و درست ہے:

اگر فردوس بر روئے زمین است  
چنین است و چنین است و چنین است<sup>۱</sup>

۱۲۱۶ھ میں امام باڑہ و پنچہ کی تعمیر مکمل ہوئی اور ۱۲۲۹ھ میں رمضان شاہ کو مرحوم لکھا گیا۔ اس کا مطلب یہ ہوا کہ وہ بھی اسی درمیان میں فوت ہوئے۔

## مولوی نثار علی اسماعیلی سرائمیری شہید<sup>۲</sup>

مولوی نثار علی صاحب امام باڑہ رمضان شاہ کے مدرسہ میں درس دیتے تھے اور ۱۱/۱۱ پر ۱۸۱۳ء (۱۲۲۹ھ) کی جنگ میں داد شجاعت دیتے ہوئے شہید ہو گئے۔ مولوی علی حسن نے ”واقعات و حادثات مبارکپور“ میں ان کے متعلق نادر معلومات جمع کی ہیں۔ وہ لکھتے ہیں کہ اس امام باڑہ کے تین طرف بہت خوش قطع سائبان بھی تھے اور اسی میں ایک بڑے تبحر عالم، فاضل بے مثل بنام مولوی نثار علی مرحوم ساکن قصبہ سرائے میر برادر چچا زاد شیخ جان علی صاحب مرحوم خوش نویس، علوم عربی و فارسی کا درس دیتے تھے اور اسی امام باڑے میں قیام پزیر تھے۔ انھوں نے ایسی شجاعت و دلیری کی کہ فقط تنہا بیس پچیس دشمنوں کو جو ان میں بڑے جنگی اور بہادری میں مشہور تھے، فی النار کیا۔ ان سمجھوں نے دیکھا کہ ہم کسی طرح شمشیر زنی میں عہدہ برآ نہ ہو سکیں گے تو پشت کی جانب جا کر گولی

ماری۔ باوصف گولی لگنے کے دو جوان قوی کو گرتے گرتے مارا۔ جب مولوی نثار علی نے اپنی جان کو فی سبیل اللہ نثار کیا، تب بہت سے دشمن دوڑے کہ ان کی سیف لے لیوں اور وہ بہت عمدہ، بیش قیمت اور بے مثل زمانہ تھی، جانا کہ وہ جان بحق تسلیم ہوئے، دوڑ کر چاہا کہ ہاتھ سے چھین لیں، پڑے ہی پڑے باوصف ضعف اور پریشان حالی کے ایسے ضرب لگائی کہ ان دونوں کا پاؤں کٹ گیا اور وہیں ختم ہو گئے۔ بعد ان کے ہمراہیوں نے کہ وہ دس پندرہ آدمی تھے آکر مولوی صاحب مرحوم کی پشت پر چڑھ کر تلوار اور برچھی سے مجروح کر کے اس تیغ کو لے لیا۔ چنانچہ وہ شمشیر بے نظیر ایک زمیندار کے پاس ایامِ غدیر تک موجود تھی۔

مولوی نثار علی صاحب کا مزار اماما مبارکہ رمضان شاہ کے صحن میں دیگر شہداء کے مزارات کے ساتھ ابھی جلدی تک نمایاں تھا۔ مولوی صاحب ابتدا میں اثنا عشری مذہب کے عالم و معلم تھے۔ بعد میں اسماعیلی فرقہ کے داعی اور مبلغ بن گئے اور ان کی وجہ سے مبارکپور میں اسماعیلی فرقہ کی ابتدا ہوئی۔ اس کی تفصیل جیسا کہ راقم سے ملا رحمت علی صاحب اسماعیلی مبارکپوری مرحوم نے بیان کیا یہ ہے کہ ملا نثار علی صاحب حج کے ارادے سے مبارکپور سے سورت گئے، جہاں سے اس زمانے میں حجاج کے جہاز جدہ جایا کرتے تھے۔ ملا نثار علی جہاز کے انتظار میں کچھ دنوں سورت میں ٹھہرے، ایک دن وہ شہر کے باہر ایک باغ میں نماز پڑھ رہے تھے کہ اسماعیلی مذہب کے ایک مکاسر نے ان کو دیکھا اور سمجھا کہ یہ پڑھ لکھے آدمی ہیں، اس زمانے میں اسماعیلی فرقے کے داؤدی بوہروں کے پیشوا اور امام مستقل طور سے سورت میں رہتے تھے۔ اس مکاسر نے ملا نثار علی سے بات چیت کی اور اسماعیلی دعوت کی ابتدائی باتیں بتا کر چند سوالات کیے جن کے جوابات کے لیے اسماعیلی دعوت پر لبیک کہنا ضروری بتایا۔ اس کے بعد وہ ملا نثار علی کو اپنے امام اور داعی مطلق کی خدمت میں لے گیا۔

جہاں ملا نثار علی چند دنوں قیام کر کے اسماعیلی مذہب کے پیرو بن گئے۔ اب وہ اثنا عشری شیعہ کے بجائے اسماعیلی شیعہ تھے۔ امام اور داعی مطلق نے ان سے اپنی امامت و دعوت کا میثاق لیا اور یہ کہہ کر مبارکپور واپسی کا حکم دیا کہ تمہارا جج یہی ہے کہ تم اپنے وطن جا کر اسماعیلی دعوت عام کرو اور مرکز سے تعلق قائم رکھو۔ چنانچہ ملا نثار علی سورت ہی سے مبارکپور واپس چلے آئے اور یہاں اسماعیلی دعوت کی بنیاد رکھی۔ جس سے متاثر ہو کر اثنا عشری شیعہ کے کچھ خاندان اسماعیلی ہو گئے۔ ملا صاحب نے اس کے بعد مبارکپور میں داعی مطلق کی طرف سے عامل کی حیثیت سے کام کیا اور اپنے مذہبی مرکز سورت سے تعلق قائم رکھا۔ غالباً ملا نثار علی صاحب کو اسماعیلی دعوت دینے والے ملا سیف الدین عبدالعلی متوفی ۱۲۲۴ھ تھے، جو اپنے زمانے میں گجرات میں اسماعیلی مذہب کے زبردست داعی و مبلغ تھے۔

اسماعیلی فرقہ کے شیعوں کا عقیدہ ہے کہ امام جعفر صادقؑ کے بعد امامت ان کے صاحبزادے اسماعیل کو ملی اور امام جعفر نے ان کی طفلی ہی میں ان پر امامت کی نص کر دی تھی۔ ان کے بعد ان کے بیٹے محمد بن اسماعیل بن جعفر کی طرف امامت منتقل ہو گئی، جو ساتویں امام تھے۔ اس کے بعد اسماعیلی ائمہ مستور ہو گئے۔ جو خود چھپ کر چلتے پھرتے ہیں اور ان کے دعاۃ ظاہرہ کر ان کی طرف سے کام کرتے ہیں۔ چنانچہ آج کل ستر کا زمانہ چل رہا ہے اور جب ظہور کا زمانہ آجائے گا تو وہ ظاہر ہو کر دعوت کو عام کریں گے۔ ان کو باطنیہ بھی کہتے ہیں، کیوں کہ یہ لوگ تاویل پر عقیدہ رکھتے ہیں اور ہر ظاہر کا باطن مانتے ہیں۔ مثلاً نماز، روزہ وغیرہ کی ظاہری صورتیں ان کی باطنی صورتوں سے مختلف ہیں۔ تاویل کا علم ائمہ کے پاس ہے اور وہی ظاہر کے باطن کو سمجھتے ہیں۔

## مولوی محمد نشان شہید

مولوی محمد نشان صاحب باہر کے رہنے والے تھے۔ غالباً امامباڑہ رمضان علی شاہ کے مدرسے میں مدرس تھے۔ ۱۲۲۹ھ (۱۸۱۳ء) کی جنگ میں شہید ہوئے۔ اہل مبارکپور نے گورکھپور کی عدالت میں جو عرضداشت پیش کی تھی، اس میں شہداء کی فہرست میں پہلا نام انہی کا ہے:

غنڈے امامباڑہ رمضان علی شاہ	”در امامباڑہ رمضان علی شاہ
کوئچس کر کے گھس آئے اور	احداث کردہ ..... درآمدند
مسمیان مولوی محمد نشان	مسمیان مولوی محمد نشان
ومیر معظم حسین کہ یہ لوگ مسافر	ومیر معظم حسین کہ مسافران
تھے، ان کے علاوہ دوسرے	بودند ..... وغیرہ کسان کہ در
افراد کو جو حن امامباڑہ میں تھے،	صحن امامباڑہ بودند آں
اُن غنڈوں نے اُن تمام کو قتل	متردان بدشعار ہمہ را بقتل
کر ڈالا۔	رسانیدند۔“

اس تحریری بیان کے علاوہ ایک زبانی روایت بھی ان کی شہادت کے بارے میں ہے، جس میں ان کا نام مولوی ناس بتایا گیا ہے، وہ یہ کہ جب بلوائی دوسری بار شکست کھا کر بھاگے تو قصبہ کے بہادروں نے قسم دے کر ان کو لاکارا، بلوائی پلٹ کر سہ بارہ حملہ آور ہو گئے اور رسو پور کے متصل موضع معانی کے ایک شخص نے مولوی ناس صاحب کو پیچھے سے زخم کاری پہنچایا، جس سے وہ یہ کہتے ہوئے زمین پر گرے کہ تم نے دھوکے سے مارا ہے، تم کوڑھی ہو کر مرو گے۔ چنانچہ وہ آخر میں کوڑھی ہو کر مرا۔ اس شہید کی بددعا کا اثر ابھی تک یوں ہے کہ اس کے خاندان میں کوئی نہ کوئی شخص اس مرض میں مبتلا

رہتا ہے۔ یہ روایت مولانا عبدالباقی صاحب رسو پوری نے مجھ سے بیان کی ہے۔ ان کا مزار بھی امامباڑہ رمضان شاہ کے صحن میں دیگر مزارات کے ساتھ ہے، مگر اس کا نشان باقی نہیں رہا۔

## میر معظم حسین شہیدؒ

میر معظم حسین بھی غالباً امامباڑہ رمضان علی شاہ کے مدرسہ میں درس دیتے تھے اور کسی دوسرے مقام کے رہنے والے تھے۔ ۱۸۱۳ء کی جنگ میں وہ بھی شہید ہوئے اور ان کی قبر دیگر شہداء کی قبروں کے ساتھ امامباڑہ مذکور کے صحن میں تھی، جس کا نشان اب باقی نہیں رہا۔ جو عرضداشت گورکھپور کی عدالت میں اہل قصبہ کی طرف سے پیش کی گئی تھی، ان میں ان کا نام ہے اور یہی وہ بھی مولوی محمد نشان کی طرح قصبہ کے باہر سے آئے تھے۔

اور مسیان مولوی نشان	”و مسیان مولوی محمد نشان
و میر معظم حسین مسافران	و میر معظم حسین مسافران
مبارکپور آئے تھے اور محمدی	کہ وارد بودند و محمدی
دروشن و یونس و پیچو و حسام	و روشن و یونس و پیچو و حسام
و بھلکن اپنے دو بیٹوں کے	و بھلکن مع دو پرش و موہن
ساتھ، موہن و قمن و بھوج	و قمن و بھوج و دبیر و منور
و دبیر و منور و ضیاء و نصر و لائن	و ضیاء و نصر و لائن و سگر
و سگر و حجام و ہاشم و فاضل	و حجام و ہاشم و فاضل و بہادر
و بہادر وغیرہ کہ یہ لوگ صحن	و غیرہ کہ در صحن امامباڑہ
امامباڑہ میں تھے۔ ان غنڈوں	بودند آن متمردان بدشعار

ہمہ را بہ قتل رسانیدند و جمع  
 اسباب قیمتی مبالغہ خطیرہ  
 نے ان سب کو قتل کر ڈالا اور تمام  
 قیمتی سامان اور خطیرہ رقم لوٹ  
 لے گئے۔ (تقر)

## شیخ چراغ علی شیعہ

شیخ چراغ علی اشاعری شیعہ تھے۔ شیعہ روایت کے مطابق نوابی اودھ کے دور میں مبارکپور آئے اور یہاں تبلیغ و تعلیم میں مشغول رہ کر قصبہ کے پچھم طرف روضہ و اما مبراہ بنوایا، جو شاہ کا پنچہ کے نام سے مشہور ہے۔ اس میں دو روضے ہیں، ایک کے اندر ایک پتھر نصب ہے جس پر پنچہ بنا ہوا ہے۔ مولوی علی حسن فاروقی ایک حادثہ کے ضمن میں اس روضہ کے متعلق لکھتے ہیں کہ قصبہ مبارکپور میں جانب پچھم بستی سے باہر ایک احاطہ بہت خوش قطع ہے اور اس کے اندر روضہ مبارک معروف بہ پنچہ شریف واقع ہے۔ ایسی دلچسپ جگہ اس قصبہ میں دوسری نہیں ہے۔ اس احاطہ میں اہل سنت کی قدیم عید گاہ اور قبرستان واقع ہے۔

## شیخ سیف علی شیعہ

شیعہ روایت کے مطابق شیخ سیف علی بھی پونے دو سو سال قبل نوابی اودھ کے دور میں مبارکپور آئے اور اپنے مذہب کی تعلیم و تبلیغ میں مشغول ہوئے۔ رمضان علی شاہ کے معاصر تھے اور انھوں نے اما مبراہ رمضان شاہ کے بالمقابل جنوب میں اپنا اما مبراہ تعمیر کیا تھا، مگر وہ منہدم ہو گیا۔ اس کے ڈھیر اور دیواروں کے نشان ابھی تک موجود ہیں۔ اما مبراہ رمضان شاہ ۱۲۰۹ھ میں تعمیر ہوا تھا۔ غالباً اسی زمانے میں یا اس کے بعد ہی سیف علی شاہ نے اس کے قریب اپنا اما مبراہ تعمیر کرایا ہوگا۔



## شیخ علی شہیدؒ نائب قاضی مبارک پور

راقم کے جدِ اعلیٰ حضرت شیخ علی رحمۃ اللہ علیہ قصبہ کے قدیم رئیس اور نائب قاضی تھے۔ ان کے آبا و اجداد مانک پور کڑا کے رہنے والے تھے۔ بانی مبارک پور راجہ سید مبارک مانک پوری متوفی ۹۶۵ھ کے ہمراہ ان کا خاندان وہاں سے منتقل ہو کر مبارک پور میں مستقل طور سے آباد ہو گیا اور اسی زمانے سے یہاں کی نیابت قضا کا عہدہ اس خاندان میں رہا۔ شیخ علی کے حالات سے پتہ چلتا ہے کہ اس خاندان میں علمی و روحانی دولت کے ساتھ دنیاوی دولت و ثروت اور مالداری بھی زمانہ قدیم سے چلی آتی تھی۔ ان کی پیدائش ۱۱۳۰ھ اور ۱۱۴۰ھ کے درمیان ہوئی ہوگی۔ خاندانی خوشحالی، مالداری اور نیابت قضا کے عہدے کے ساتھ پہلوانی اور شہ زوری میں مشہور زمانہ تھے اور اطراف و جوانب میں اس فن کے استاد مانے جاتے تھے۔ زہد و تقویٰ اور ذکر و شغل میں بہت آگے تھے اور ادو وظائف اور معمولات پر آخری وقت تک کار بند رہے۔ انھوں نے نہایت کامیاب زندگی بسر کی۔ دارالقضا محمد آباد گوہنہ کی طرف سے نائب قاضی تھے اور قصبہ و اطراف قصبہ کے جملہ شرعی امور و معاملات ان کی ذمہ داری میں دیے گئے تھے اور وہ اپنے اسلاف کی طرح اس خدمت کو بوجہ احسن انجام دیتے تھے۔ نوابان اودھ کے بعد انگریزی عملداری کا ابتدائی دور دیکھا تھا۔ شاہ ابوالغوث گرم دیوان کے معاصر تھے غالب گمان ہے کہ دونوں بزرگوں میں علمی و دینی تعلقات استوار تھے۔ اسی سال سے زائد کی عمر میں پہلوانی اور اکھاڑہ کی رقابت میں شہید کر دیے گئے۔ ان کی شہادت کا واقعہ مقامی اصطلاح میں ”علی شاہی“ کے نام سے مشہور ہے۔ مولوی علی حسن فاروقی نے ”واقعات و حادثات مبارک پور“ میں یہاں کا چھٹا حادثہ ”علی شاہی“ کے عنوان سے بیان کیا ہے، جس میں ان کی شہادت کی تفصیل درج ہے۔ ہم یہاں اس کا خلاصہ بیان کرتے ہیں:

مولوی علی حسن بن شیخ غلام مرتضیٰ فاروقی نے لکھا ہے حادثہ ششم قصبہ مبارکپور کہ معروف بہ علی شاہی ہے۔ صورت حال اس واقعہ کی اس طور پر ہے کہ مسمیٰ میاں علی ایک شخص سکناۓ قصبہ مبارکپور سے، رئیس قدیم و نائب قاضی اور خلیفہ اکھاڑہ قدم رسول محلہ پورہ رانی کے کہ عمر ان کی اسی برس کی تھی۔ باوجود اس سن کے قویٰ از بس قویٰ کہ جوان لوگ کشتی میں عہدہ برآ نہ ہوتے۔ ایسے کشتی باز کہ اپنا ثانی نہیں رکھتے تھے، بلکہ ان کے شاگردین ایسے نامی گرامی ہو گئے ہیں کہ اکثر ہندوستانی ریاستوں میں ان کا نام مشہور ہے۔ سو ان کی کیفیت یہ ہوئی کہ ایک روز اپنے مکان میں بیٹھے بعد نماز عصر کے وظیفہ پڑھ رہے تھے اور اسی مکان میں ایک دوسرا شخص کرایہ دار رہتا تھا اور اس کرایہ دار کا داماد واسطے رخصتی کرانے اپنی منکوحہ کے آیا تھا اور کرایہ دار کی منشا تھی کہ ابھی لڑکی کو دس پندرہ روز کے بعد رخصت کروں گا۔ بایں وجہ کہ رخصتی کا سامان و لوازمہ موجود نہ تھا۔ جب اس نے دیکھا کہ میری زوجہ کو میرا خسر رخصت نہیں کرتا، تب وہاں سے اٹھ کر اپنے مکان پر پورہ خواجہ میں گیا۔ اس محلہ کے ایک شخص مسمیٰ چھوڑاڑہ ساکن بلدہ بنارس کہ اکثر لوگوں میں ناحق فساد کرا دیتا تھا۔ بایں وجہ ”ڈاڈہ“ کے لقب سے مشہور تھا۔ اس مفسد نے کہا کہ چلو ہم دو چار آدمی چلتے ہیں، تم اپنی منکوحہ کو جس طور سے ممکن ہو رخصت کرا کے لے آؤ۔ غرض وہ چار پانچ مفسد آدمے تکرار ہو کر آئے اور اس لڑکی والے سے ناحق جھگڑا و تکرار کرنے لگے اور یہاں تک نوبت پہنچی کہ مار پیٹ شروع ہو گئی، جب اس نے شور کیا تو میاں علی مرحوم وظیفہ سے اٹھ کر ان کم بختوں کو منع کرنے لگے کہ فوجداری نہ کرو۔ اس کہنے پر چھوڑاڑہ مذکور نے ان کو ایک طمانچہ مار دیا۔ یہ بے چارے تو ضعیف ہی تھے اور آنکھ سے بھی کم معلوم ہوتا تھا، ہٹ آئے اور وہ سب بھی چلے گئے، لیکن جب یہ خبر مشہور ہوئی کہ پورہ خواجہ کے بد معاشوں نے میاں جی علی کو مارا ہے، پھر تو یہ شور و غوغا ہوا کہ الامان، ان کے شاگردوں نے جو کہ روضہ کے اکھاڑے کے کشتی باز تھے جمع ہوئے اور قصبہ ہذا میں پانچ اکھاڑے نامی تھے، مگر ان میں قدم رسول کا اکھاڑا ہمیشہ سے سب پر بالا رہا اور میاں جی علی کے

باعث ان کے شاگردوں نے اس اکھاڑے کو اور بھی نامی گرامی بنادیا اور صد ہا شاگرد تھے۔ جن میں سے غوثی خلیفہ اور حاجی خوشحال اور دوست خلیفہ اور واحد خلیفہ اور ولی اور عالم ان لوگوں نے فن کشتی میں ایسا نام پیدا کیا کہ ان کی پشت کو حالت کشتی میں کسی نے نہ لگایا اور نہ ان کے مقابلہ میں کوئی جوان کھڑا ہوا۔ غرض کہ ان سب نامی گرامی شاگردوں نے یہ صلاح ٹھہرائی کہ ابھی چل کے پورہ خواجہ کو لوٹ لو، میاں جی نے ہر چند حیلہ حوالہ کیا کہ مجھ کو کسی نے نہیں مارا ہے، جانے دو عملداری انگریز کی ہے، سب کے سب ہم لوگ تباہ و برباد ہو جائیں گے، مگر شدنی کہاں ملتی ہے؟ وہ وقت قریب نماز مغرب کا تھا، اتنے میں کسی نے کہا کہ اس میں مردمی نہیں، اس دم صبر کریں اور پورہ خواجہ میں ہم کہلا بھیجیں کہ تم ہوشیار رہنا۔ ہم علی الصباح تمہارے محلے میں آویں گے۔ اگر تمہارے محال کے ایک شخص نے ہمارے خلیفہ کو طمانچہ مارا ہے تو ہم تمہارے خلیفہ کو مع شاگردوں کے آ کر غارت کریں گے، خبردار رہنا، اطلاعاً خبر دی جاتی ہے، خبر بھیج کر اپنے مکان پر چلے گئے۔ صبح کے وقت جتنے شاگرد پورہ رانی اور پورہ خضر وغیرہ کے تھے۔ سب کے سب لاکھی اور لوہ بندالے کر غریب شاہ کے باڑے میں جو پورہ خضر میں واقع ہے جمع ہوئے اور پورہ خواجہ میں خبر کروادیا کہ ہم لوگ آتے ہیں خبردار رہنا۔ جب اسی محال کے لوگوں نے سنا تو وہاں کے لوگوں نے باخود ہا صلاح و مشورہ کر کے مع ہتھیار سب کے سب جمع ہوئے۔

حاصل کلام ٹھا کر دوارہ کے پورب طرف ایک باغ تھا اور اس میں ایک قبرستان ہے، جب وہاں پہنچے تو مقابلہ ہوا۔ اکھاڑہ قدم رسول کے جوانوں کے پہنچتے ہی ایک شخص غلام نام نے ایک آواز بندوق کی سرکی، اس سے ایک شخص گوپالی نام کے ہاتھ پر گولی لگی، مع سرین کے ہاتھ مجروح ہوا اور سرین توڑ کر وہ گولی نکل گئی، قریب تھا کہ زمین پر گر پڑے، اتنے میں دوسرے شخص نے اس کو پکڑ کر اس کے مکان پر پہنچا دیا۔ آفریں ہے اس کی ہمت پر کہ باوجود گولی لگنے کے برابر اس شخص کو تھامے ہوئے مکان پر چلا آیا اور وہاں معرکہ میں دو آواز اور بھی پورہ خواجہ کے بندو قچیوں نے کی۔ مگر وہ دونوں آوازیں

خالی تھیں، واسطے ڈرانے کے سرہوئیں۔ جب کہ میاں جی علی کی طرف کے جوانوں نے دیکھا کہ ان سبھوں نے بندوق، تلوار اور گڑا نسا مہیا کیا ہے، تب دو تین جوانوں کو جن کا مکان معرکہ سے قریب تھا دوڑایا کہ تلوار اور ہتھیار ہمیں لاؤ اور لاٹھی رکھو، وہ سب تلوار لائے اور خوب شجاعت سے مقابلہ کیا۔ منجملہ جوانوں کے مسمی خوشحال حاجی اور واحد خلیفہ اور لالو اور کوئی حجام نے ایسی داد شجاعت دی اور ایسی جوانمردی سے لڑے کہ باوصف موجودگی تلوار اور بندوق کے پورہ خواجہ کے سب کے سب گریز کر گئے۔ مگر ایک شخص مسمی غلام محمد ساکن شہر بنارس کو وہ چند روز سے اس محال میں رہتا تھا، میدان جنگ میں ثابت قدم رہا۔ پانچ چار جوانوں سے اب مقابلہ کیا، لیکن بالآخر پیراس کا ایک قبر میں کہ وہ خالی تھی پھسل گیا اور خوشحال حاجی نے موقع پا کر تلوار ماری اور وہ مر گیا۔

ادھر تو لوگ لڑنے میں مصروف تھے اور ادھر یہ کیفیت ہوئی کہ میاں جی علی جو خلیفہ اکھاڑہ تھے۔ شاگردوں نے ان کو مکان پر بٹھا کر اور تاکید کر کے آئے تھے کہ آپ مکان سے ہرگز باہر نہ نکلیں، مگر چون کہ ان کی زندگی کا پیالہ لبریز ہو چکا تھا، کیوں کر ٹھہرتے، وہ بھی آہستہ آہستہ پیچھے سے چلے آئے اور قریب اٹھا کر دوارہ کے سڑک پر جب پہنچے تو ایک شخص واحد ولد روشن نے تنہا پا کر ایک گڑا نسا سے ان کا کام تمام کیا اور دوسرے شخص نے تلوار بھی ماری۔ پھر ان کے مارے جانے پر اور بھی آتش غضب کی برفروختہ ہوئی اور جس وقت میاں جی مرحوم کے شاگردوں نے سنا کہ ہمارے خلیفہ کو مار ڈالا، تب کسی کو صبر نہ رہا اور سب کے سب علی علی کر کے خواجہ پورہ کی طرف بڑھے تاکہ قاتل کو قتل کر دیں کہ ناگاہ میر صاحب علی خاں داروغہ قصبہ مبارکپور ساکن جو پنپور نے مع برقت از پہنچ کر اکثروں کو گرفتار کیا اور میاں جی علی اور غلام محمد کی لاشوں کو صاحب کلکٹر بہادر ضلع اعظم گڑھ کے ملاحظہ کروا نہ کیا۔ بعد میں یہ مقدمہ حضور میں جناب صاحب جج بہادر ضلع گورکھپور کے سپرد ہوا، کیوں کہ ججی اس وقت تک اعظم گڑھ میں نہ تھی۔ صرف کلکٹری تھی لہذا بعد تحقیقات واقعی کے چھ شخص میاں جی علی کے شاگردوں میں اور دو شخص

پورہ خواجہ کے رہنے والوں میں بہ میعاد سات سات برس کے مقید ہوئے۔ میاں جی علی کی طرف کے زیادہ آدمی قید ہونے کی وجہ یہ ہوئی کہ ان لوگوں نے اپنے محلے سے چڑھ کر دوسرے کے محلے میں فوجداری کی تھی۔ بعدہ خوشحال حاجی اور دوست محمد خلیفہ ضلع ہزاری باغ کے جیل خانے میں رہ کر اسی حالت میں قضا کیا اور باقی لوگ میعاد پوری کر کے اپنے وطن کو واپس آئے۔

اس زمانے میں مبارکپور ایسٹ انڈیا کمپنی کے ضلع گورکھپور میں تھا۔ ۱۰۔ ۱۸۰۱ء و ۱۲۱۶ھ میں گورنر جنرل ولزلی (WELLESLEY) اور نواب سعادت علی خاں کے درمیان ایک معاہدہ ہوا، جس کی رو سے چکلا اعظم گڑھ کے علاقے نوابی اودھ سے نکل کر ایسٹ انڈیا کمپنی کے ماتحت آ گئے تھے اور ۲۸ دسمبر ۱۸۳۲ء (۱۲۴۸ھ) کو برطانوی حکومت نے اعظم گڑھ کو مستقل ضلع قرار دیا۔

قاضی علیؒ کی شہادت ۱۲۱۶ھ کے بعد ہوئی۔ اس زمانے میں اس خانوادے کا آبائی مکان راجہ صاحب کی مسجد کے پاس تھا اور شیخ علی وہیں رہتے تھے۔ ان کی تدفین آبائی قبرستان میں ہوئی، جو قصبہ کے دھن جانب شیوالہ اور پوکھرا کے پورب لب سڑک تھا۔

## شیخ امام بخش

شیخ امام بخش صاحب قاضی شیخ علی مرحوم کے صاحبزادے اور ان کے سچے جانشین تھے۔ زہد و تقویٰ اور اورواد و وظائف اور اشراق و تہجد کے پابند اور نیکی و شرافت میں مشہور زمانہ تھے۔ قصبہ کے نائب قاضی، جامع مسجد راجہ صاحب کے مستقل امام اور سکٹھی و مبارکپور کی عید گاہ میں عیدین کے امام تھے۔ ۱۲۳۴ھ میں عید گاہ کے امام مقرر کیے گئے اور

والد صاحب کی شہادت کے بعد ان کی جگہ نائب قاضی ہوئے۔ ۱۲۵۰ھ سے ۱۲۶۱ھ تک اس عہدے پر رہے، جب کہ آپ کی زندگی ہی میں آپ کے دو صاحبزادے جناب شیخ محمد رضا اور جناب شیخ حسام الدین دوسرے حلقوں کے نائب قاضی تھے۔ اسی درمیان میں آپ کے پوتے جناب شیخ محمد رجب بن شیخ محمد رضا بھی اس عہدے سے منسلک تھے۔ شاہ ابواسحاق لہراوی متوفی ۱۲۳۴ھ کے معاصر تھے اور ان کے حلقہ قضا میں گجہڑا لہرا بھی شامل تھا۔ آپ کے زمانے میں دارالقضا محمد آباد میں تین قاضی گزرے ہیں۔ مولانا قاضی محمد رؤف صاحب، مولانا قاضی محمد سلیم صاحب پھلی شہری متوفی ۱۲۶۶ھ اور مولانا قاضی محمد شاہ عالم صاحب۔ ان سب حضرات نے اپنی نیابت کی سندوں میں شیخ امام بخش کو ”دیانت آثار“ قرار دیا ہے اور ان کی خدمات پر خوشنودی ظاہر کی ہے۔ یہ تمام اسناد ہماری کتاب ”مآثر و معارف“ میں درج ہیں۔ ہندوستان میں انگریزی دور حکومت قائم ہونے کے بعد بھی ۱۸۶۳ء (۱۲۸۱ھ) تک مسلمانوں کے شرعی معاملات کا تصفیہ مسلمان قاضی ہی کرتے تھے، جن کا انتخاب علماء کے گروہ سے کیا جاتا تھا، لیکن اس کے بعد منصب قضا منسوخ کر دیا گیا اور عام دیوانی معاملات کی طرح شرعی معاملات بھی انگریزی عدالتوں کے حدود اختیار میں داخل کر دیے گئے۔ روضہ کی عید گاہ کی امامت کی سند یہ ہے۔

## سید ناصر علیؒ مہر

موضع سکھئی کے انصاری	”نور بافان زمینداران وغیرہ
اور زمیندار مطلع ہوں کہ	ساکنان موضع سکھی بدانند
امام بخش کو عیدین کی خطبہ	چوں مسمی امام بخش رابعہدہ
خوانی کے عہدے پر مقرر	خطبہ خوانی در عیدین ثابت
ومفوض کیا گیا ہے۔	مقرر ومفوض نموده شد لازم کہ

نام زدہ را مصوب و مستقیم  
 دانستہ ہمارا ہاں ایشاں بہ مسجد  
 شریف حاضر شدہ نماز، خطبہ  
 گزارند، دادا سازند کہ ایشاں  
 دین داری ظاہر شود و مشارالہ  
 را نیز باید کہ مردان را از حسن  
 سلوک خود راضی شاکر دارد  
 و بکار مرجوعہ خود حاضر و مستعد  
 باشد، در صورت اختلاف  
 امور دینداری دیگرے مقرر  
 خواہد شد۔ دریں باب تاکید  
 مزید بلیغ دانستہ حسب  
 المسطور بعمل آرند۔“  
 (تحریر تبارخ بہت ہفتم ماہ رمضان المبارک  
 ۱۲۳۲ھ فصلی ۱۲۳۳ھ)۔

لازم ہے کہ امام بخش  
 دارالقضاء کی طرف سے  
 مقرر کیا ہوا سمجھیں اور ان  
 کے ساتھ مسجد میں حاضر ہو کر  
 خطبہ عیدین سنیں اور  
 نماز عیدین ادا کریں۔  
 کیوں کہ ان کی پرہیزگاری  
 نمایاں ہے اور امام بخش کو  
 بھی چاہیے کہ لوگوں کو اپنے  
 حسن سلوک سے خوش رکھیں  
 اور اپنے سپرد کیے گئے کام  
 کے لیے حاضر و مستعد رہیں۔  
 اس سلسلے میں مزید تاکید کو  
 اہم سمجھتے ہوئے لکھنے کے  
 مطابق عمل کریں۔ (قمر)

اس سند کی پشت پر یہ عبارت درج ہے:

”دوازدہ ماہ اگست ۱۸۱۱ء کاغذ ہذا بہ دست شاہ محمد ساکن مبارکپور۔“

آپ نیابتِ قضا کی جملہ ذمہ داریاں بوجہ احسن انجام دیتے تھے۔ قضاۃ محمد آباد  
 نے ان کے حالات دینداری و امانت داری خود دیکھ کر اور سن کر ان کی صلاحیت و قابلیت  
 اور دیانت آثار ہونے کی تحریری شہادت دی۔ قصبہ اور ملکھات کے بارہ مقامات میں  
 قضا کی نیابت فرماتے تھے۔ جس میں نکاح خوانی کے علاوہ ترویج رسوم دین، التزام  
 سنت رسول، امامت جمعہ و جماعات، وعظ و تذکیر، مسلمانوں کے باہمی جھگڑوں کا



فیصلہ، زن و شوئی کے معاملات و قضایا اور امر بالمعروف اور نہی عن المنکر کے کام آپ کے سپرد تھے۔ جن کی ادائیگی میں یوں سعی بلیغ فرماتے تھے کہ دارالقضا پوری طرح مطمئن رہتا تھا۔

ان کے زمانے میں جامع راجہ صاحب میں مسجد متعلق ایک واقعہ پیش آیا تھا، اس میں آپ کا ذکر ضمناً آگیا ہے۔ مولوی علی حسن فاروقی نے ”واقعات و حادثات مبارکپور“ میں سولہواں واقعہ فخر الدین شاہی کے عنوان سے بیان کیا ہے، جس کا خلاصہ یہ ہے کہ فخر الدین نامی ایک مفسد آدمی موضع آستانہ بھیرا سے آکر اپنی سسرال مبارکپور میں رہتا تھا۔ چوں کہ یہ آدمی بہت بے حیا اور بے شرم تھا، اس واسطے کوئی اس سے مزاحمت نہیں کرتا تھا۔ بسبب خوفِ آبرو کے اس کی باتوں کو برداشت کر جاتے تھے۔ نام اس کا فخر الدین ہے، مگر اس کو فخر الدین یا فخر الشیاطین کہنا بجا ہے۔ اس نے اپنی مصلحت کی بنا پر جامع مسجد کی سیڑھی پر سور کے بچے کا سر کاٹ کر رکھا، یہ حرکت اس نے فجر کی نماز کے وقت کرنا چاہی، مگر ہمت نہ پڑی اور نمازی فارغ ہو کر اپنے اپنے مکان چلے گئے اور میاں جی امام بخش کہ وہ اس مسجد کی نماز یومیہ کے امام تھے۔ ان کا معمول تھا کہ نمازِ صبح کے بعد درود اور وظیفہ میں رہتے تھے اور جب آفتاب طلوع ہوتا تھا تو نمازِ اشراق پڑھ کر مکان جاتے تھے۔ چنانچہ وہ نمازِ صبح کے بعد مسجد میں اپنے معمولات میں مصروف تھے۔ جب آفتاب طلوع ہوا اور انھوں نے نمازِ اشراق ادا کی تو کہیں کچھ نہیں تھا اور وظیفہ سے فارغ ہو کر مکان کو چلے تو دیکھا کہ وہ مفسد فخر الدین مسجد کے دروازے پر ٹہل رہا ہے اور جب آپ اوٹ میں ہوئے تو وہ بچہ خوگ کو جلدی سے قدم بڑھا کر اس تختہ سنگی کے نیچے رکھ کر چل دیا، جس پر نمازی دھوکے کے بعد پیر رکھ کر مسجد کے فرش پر جا۔ تے تھے۔ دو گھنٹی دن نکلنے تک کسی کو کچھ خبر نہیں لگ سکی تو خود اس نے دو چار شخصوں کو جمع کر کے شور مچایا۔ قصبہ میں ہنگامہ ہوا اور اعظم گڑھ سے گن صاحب کلکٹر آیا اور مسلمانوں کے جوش و خروش کو دیکھ کر بھاگ گیا۔ جاتے ہوئے



شاہ خادم علی زمیندار مبارکپور چک سیکٹھی شیخ ولی محمد صاحب اور شیخ گدا حسین کو اپنے ساتھ لے جا کر حوالات میں ڈال دیا۔ اس وقت یہاں سید مبارک اشرف تھانیدار تھے۔ وہ تمام سرداران و مہتران و زمینداران مبارکپور کو جمع کر کے صلاح و مشورہ اور مفید کی تلاش کرنے لگے اور معلوم ہوا کہ یہ حرکت اس فخر الدین کی ہے۔ قوم کھٹک نے بھی بیان دیا کہ فلاں شخص سے فلاں فلاں شخص نے بچہ خوک خریدا تھا اور اسے تین سال کی سزا ہوئی اور تھانیدار نے ایسا انتظام کیا کہ قصبہ وقوع فسادات سے محفوظ رہا۔

یہ واقعہ حدود ۱۲۶ھ میں رونما ہوا۔ اس کے بعد شیخ امام بخش صاحب نے انتقال کیا اور اپنے آبائی قبرستان میں دفن کیے گئے۔ آپ کے نام کی نیابت قضا کی چار سندیں ”ماثر و معارف“ میں منقول ہیں۔

## شیخ محمد رضاؒ

شیخ امام بخش بن شیخ علی کے دو صاحبزادے تھے۔ شیخ محمد رضا اور شیخ حسام الدین اور دونوں بھائی اپنے والد کی حیات ہی میں قصبہ اور ملکھت میں نیابت قضا کی خدمت انجام دیتے تھے۔ ابتداء میں یہ عہدہ شیخ حسام الدین کو سونپا گیا تھا، مگر بعض شرعی معاملات میں وہ دارالقضاء کے معیار پر پورے نہ اتر سکے، اس لیے ۱۲۴ھ میں ان کو معزول کر کے ان کے بھائی شیخ محمد رضا صاحب کو یہ عہدہ دیا گیا۔ مولوی قاضی محمد رؤف صاحب نے دارالقضاء سے جو سند شیخ محمد رضا صاحب کو عطا کی ہے، اس میں اس کی طرف یوں اشارہ موجود ہے۔ ”چوں سابق ازیں سند عہدہ نکاح خوانی بنام حسام الدین بود او حالات بہ سبب قصورات چند کہ خلاف شرع از عہدہ مذکورہ نام زدہ را موقوف کردہ بجائے شان ۴۱ پیشان را بعہدہ نکاح خوانی بفصلہ ذیل مقرر نمودہ شد“

۱۔ واقعات و حادثات مبارکپور۔ ص: ۶۰ تا ۵۶۔ خلاصہ و مآثر و معارف۔ ص: ۳۵۳ تا ۳۴۹۔

قاضی محمد رؤف صاحب کی طرف سے یہ سند رمضان ۱۲۴۷ھ میں دی گئی اس کی پشت پر ۲۰ ربیع الآخر ۱۲۵۰ھ موافق ۱۸۳۴ء درج ہے۔ دوسری سند قاضی محمد سلیم صاحب منصف کی طرف سے دی گئی۔ شیخ محمد رضا کی امانت گزاری و دیانت داری کے مکرر سامع و معائنہ کے بعد قاضی محمد سلیم صاحب نے ان کو نہ صرف سند جدید دی، بلکہ ان کا دائرہ نیابت وسیع کر دیا گیا اور مکرر ارشاد کے ذریعہ ان کو مزید اعزاز دے کر پندرہ سولہ مقامات میں نائب قاضی بنایا گیا۔ پورب میں پرانی بستی تک، دکھن میں سٹھیاؤں تک، کچھم میں بہو اور حاجی پور تک اور اتر میں گونجر پار اور بنڈیا تک ان کے حدود قضا تھے اور وہی اس پورے علاقے کے مسلمانوں کے جملہ شرعی امور و معاملات کے ذمہ دار تھے۔ جن میں نکاح خوانی سے لے کر امر بالمعروف، نہی عن المنکر امامت جمعہ و جماعات اور ہر قسم کے جھگڑے اور مقدمات کے فیصلے شامل تھے۔ اس سے اندازہ ہوتا ہے کہ شیخ محمد رضا صاحب کی علمی و دینی قابلیت و بصیرت کس قدر بلند تھی۔ ان کی تین سنیں ”ماثر و معارف“ میں درج ہیں۔ جو قاضی محمد رؤف صاحب، قاضی محمد سلیم صاحب اور قاضی محمد شاہ عالم صاحب کی طرف سے دارالقضا سے ملی تھیں!

## شیخ حسام الدین شاہ

شیخ حسام الدین بن شیخ امام بخش بن شیخ علی رحمۃ اللہ علیہ زہد و تقویٰ اور خدا ترسی و پارسائی میں بہت آگے تھے اور ولی کامل سمجھے جاتے تھے۔ آپ کی بزرگی اور ولایت کا شہرہ دُور دُور تک تھا۔ قاضی محمد رؤف صاحب کے دور میں مبارکپور کے نائب قاضی تھے، مگر ۱۲۴۷ھ میں ایسے واقعات ان سے ظہور پزیر ہوئے، جو خلاف شرع معلوم ہوتے تھے اور باوجود زہد و تقویٰ و طہارت و پارسائی و بزرگی کے آپ ان کی وجہ سے شرعی امور

و معاملات کے ذمہ دار اور نگران نہیں بن سکتے تھے، اس لیے قاضی محمد رؤف صاحب نے ان کی جگہ ان کے بھائی شیخ محمد رضا کو نیابتِ قضا کا عہدہ سپرد فرمایا۔ چون کہ شیخ حسام الدین صاحب اس واقعہ کے بعد قانونی طور سے وعظ و ارشاد امر بالمعروف اور نہی عن المنکر اور دوسرے شرعی معاملات میں مجاز و ذمہ دار نہیں رہ گئے تھے۔ حالاں کہ ان کی زندگی ان ہی دینی کاموں میں گزری تھی، اس لیے وہ اس کے بعد درس و تدریس میں لگ گئے اور اسی دینی و علمی خدمت میں باقی زندگی گزاری۔ آخر وقت میں مجذوبانہ طور پر رہتے تھے۔ لوگوں کا بیان ہے کہ ان کو اللہ تعالیٰ نے طے الارض کی کرامت سے نوازا تھا۔ بسا اوقات ایسا ہوا کہ لوگوں نے ان سے کہیں چلنے کے لیے کہا اور انھوں نے کہا کہ چلو میں آتا ہوں، اس کے بعد دیکھا گیا تو وہ وہاں پہلے سے موجود رہا کرتے تھے۔ ان کے اس طرح کے واقعات اب بھی بعض لوگ بیان کرتے ہیں۔ خاندانی روایات کے مطابق شیخ حسام الدین شاہ صاحب باہر کسی مقام پر مدرس تھے اور وہیں سخت بیمار پڑے تو اٹھا کر مبارکپور لانے گئے۔ وہ عوام و خواص میں ”حسامی بابا“ کے لقب سے مشہور تھے۔

۹/ یا ۱۰/ جمادی الاولیٰ ۱۲۹۷ھ کو مبارکپور میں انتقال فرمایا۔ مولانا عبدالعلیم صاحب رسولپوری نے اپنی ایک کتاب میں یادداشت کے طور پر ان کی تاریخِ وفات ان تاثرات و الفاظ کے ساتھ درج کی ہے اور آپ کو اولیائے کاملین میں شمار کیا ہے:

”حسام الدین شاہ از اولیائے کامل مبارکپوری انتقال کردہ بماء جمادی الاولیٰ روز چہار شنبہ تاریخ ۹ ذیہ قول بعضے ۱۰ کہ شش گھنٹہ روز باقی بود ۱۲۹۷ھ۔“

آپ کی قبر گولہ بازار میں مسجد کے پیچھے کے صحن میں تھی، جہاں اکھاڑہ ہے۔ اب سے پہلے یہاں ربیع الاول یا جمادی الاولیٰ میں درگاہ اور عرس کی تقریب ہوتی تھی۔

## شیخ محمد رجب

شیخ محمد رجب بن شیخ محمد رضا بن شیخ امام بخش بن شیخ علی رحمہم اللہ اس خانوادہ قضاوت و مشیخت کے خاندانی عہدہ اور روایت کے آخری فرد تھے۔ جن پر صدیوں کی روایت کا خاتمہ ہو گیا۔ انگریزی حکومت نے اسلامی عدالتوں کو بند کر کے عام قانونی عدالتیں قائم کیں، جن کی وجہ سے رہی سہی اسلامی روایت اور اس کے حاملین ختم ہو گئے۔ قاضی محمد سلیم صاحب نے ۱۵/ رمضان ۱۲۵۱ھ کو شیخ امام بخش کو جو سند نیابت عطا کی تھی، اس میں شیخ محمد رجب کا نام بھی سرنامہ میں شامل ہے۔ ان کے علم و فضل، زہد و تقویٰ اور امور شرعیہ کے سلسلے میں خاندانی روایات سے پتہ چلتا ہے کہ وہ زبردست عالم اور نہایت متقی و دیندار بزرگ تھے۔ ساتھ ہی اسلامی شان و شوکت کے مالک تھے۔ خاندانی رسم کے مطابق پاکی نشینی ان کے دور تک قائم رہی۔ جب ان کی پاکی نکلتی تھی تو ارباب علم و فضل اس کے دائیں بائیں چلتے تھے۔ عموماً جمعہ کی نماز پڑھانے کے لیے پاکی ہی پر جایا کرتے تھے۔ ان کے پاس خاندانی مخطوطات و نوادرات اور قلمی کتابوں کا بیش بہا کتب خانہ تھا، جسے بعد میں لوگوں نے راجہ صاحب کی مسجد کے پاس والے کنویں میں ڈال دیا۔ البتہ ان کے ہاتھ کا لکھا ہوا قرآن شریف، تسبیح و عصا خاندان میں موجود تھے، مگر بعد میں یہ تبرکات و متروکات بھی ضائع ہو گئے۔ راقم کو ان کا مملوکہ مجموعہ خطبہ مولانا اسماعیل شہید محلہ پرانی بستی کی ایک مسجد سے دستیاب ہوا ہے، جو مطبوعہ ہے اور اس پر آپ کے ہاتھ کی تملیک کی تحریر اور دستخط موجود ہیں اور اس کے آخر میں آپ کے ہاتھ سے نہایت عمدہ عربی جلی خط میں خطبہ ثانیہ اور خطبہ عیدین لکھا ہوا ہے، جس پر ۱۲۹۷ھ درج ہے۔ یہ وہ زمانہ تھا جب کہ مولانا محمد اسماعیل صاحب شبیہ اور دوسرے مجاہدین کو مسلمانوں کا ایک طبقہ مورد الزام ٹھہراتا تھا

اور ان کی تکفیر و تفسیق کرتا تھا۔ ان کی کتابوں کو گھروں میں رکھنا اور ان کو ہاتھ لگانا حرام سمجھتا تھا۔ اس زمانے میں شیخ محمد رجب صاحب مولانا مرحوم کے خطبات، جمعہ اور عیدین میں پڑھتے تھے۔ چوں کہ ۱۲۵۱ھ میں آپ کم عمر تھے، اس لیے نام کے ساتھ سند میں لفظ شیخ نہیں ہے۔ آپ کی وفات ۱۲۹۷ھ کے بعد تیرہویں صدی کے خاتمے پر ہوئی اور آبائی قبرستان میں دفن کیے گئے۔ شیخ محمد رجب صاحب کے دو صاحبزادے تھے، میاں جی حاجی لعل محمد اور میاں جی ولی محمد۔ میاں جی حاجی لعل محمد صاحب زندگی بھر کسی نہ کسی درجے میں خاندانی روایات کے حامل رہے۔ حج و زیارت کی دولت بھی پائی تھی۔ ان کے چار صاحبزادے تھے: (۱) میاں جی عبداللہ متوفی دوشنبہ ۱۵ رجب ۱۳۵۷ھ (۲) میاں جی حاجی اسد اللہ متوفی شنبہ ۲۵ صفر ۱۳۸۲ھ (۳) میاں جی حاجی محمد حسین متوفی ۲۵ رجب ۱۳۶۵ھ (۴) میاں جی حاجی محمد حسن صاحب جو راقم کے والد ماجد ہیں اور ابھی الحمد للہ حیات میں۔ ۲۸ فروری ۱۹۸۷ء مطابق ۱۱ ربیع الاول ۱۳۹۸ھ سے شنبہ کا دن گزار کر چہار شنبہ ۹ ربیعے رات کو انتقال فرمایا اور دوسرے دن بدھ کو ظہر بعد شاہ کے پنجہ میں دفن کیے گئے۔ میاں جی عبداللہ سب بھائیوں میں بڑے تھے اور بڑے قد و قامت، رعب و داب اور سمجھ بوجھ کے آدمی تھے۔ میاں جی شیخ علی مرحوم کی شہ زوری اور پہلوانی کی جھلک ان میں پائی جاتی تھی۔ ان کا ذکر تاریخ المنوال میں ہے۔ ان سے چھوٹے میاں جی حاجی اسد اللہ تھے، ان میں خاندانی روحانیت کا رنگ نمایاں تھا، صوفیاء اور اہل دل کی صحبت سے زیادہ دلچسپی رکھتے تھے۔ ان سے چھوٹے میاں جی محمد حسین نیابتِ قضا کی رہی سہی روایت کی ذمہ داری سنبھالتے تھے۔ نکاح خوانی، جمعہ و عیدین وغیرہ کی امامت کرتے تھے۔ ویسے نکاح خوانی کا کام آج بھی جاری ہے۔ میاں جی حاجی محمد حسن سب بھائیوں سے چھوٹے ہیں۔ اس وقت ان کی عمر ۸۲ سال کی ہے۔ ۱۱ ربیع الاول ۱۳۹۸ھ مطابق ۲۸ فروری ۱۹۷۸ء سے شنبہ کا دن گزار کر رات میں

۹ ربیعہ انتقال فرمایا اور دوسرے دن بدھ کو بعد نمازِ ظہر روضہ میں دفن کیے گئے۔  
 میاں جی ولی محمد کے دولڑکے ہوئے ایک میاں جی محمد شفیع مرحوم اور دوسرے  
 میاں جی حاجی محمد عمر جو حیات میں تقریباً ۸۰ سال کی عمر میں شنبہ ۱۷ جمادی الثانی  
 ۱۳۹۵ھ مطابق ۲۸ جون ۱۹۷۵ء چھ بجے شام کو فوت ہوئے اور دوسرے دن صبح  
 ۸ ربیعہ روضہ میں دفن کیے گئے۔ اس وقت میں وطن میں تھا اور تجھیز و تکفین میں  
 شریک رہا۔

## مولانا حکیم امان اللہ

مولانا حکیم امان اللہ صاحب اپنے زمانہ میں مبارکپور کے اطباءِ حذاق میں  
 سے تھے، ساتھ ہی قصبہ کے مہتر و سردار تھے، اسی لیے مرجع ہر خاص و عام تھے۔  
 حکیم صاحب مولانا عبدالسلام صاحب مبارکپوری مصنف ”سیرۃ البخاری“ کے نانا تھے اور  
 شاہ ابواسحاق لہراوی سے شرف تلمذ رکھتے تھے۔ مولانا عبدالسلام صاحب نے  
 ”سیرۃ البخاری“ میں ایک مقام پر حاشیہ میں لکھا ہے:

”ثم اعلم ان اسم جدی	میرے نانا کا نام امان اللہ
الفاسد (ابوأمی) ایضاً	تھا۔ وہ قوم کے مہتر اور
کان امان اللہ وکان	سردار تھے۔ ساتھ ہی طبیب
رئیس القوم طبیباً	تھے۔ ان کے یہاں لوگوں
مرجعاً للخلائق	کی بھیڑ بھاڑ رہا کرتی تھی۔
توفی ۱۲۹۹ھ وقد تلمذ	انھوں نے شاہ ابواسحاق
علی الشیخ الشہیر	صاحب لہراوی سے تعلیم

فی الآفاق الشاہ ابی  
اسحاق اللہ راویؒ  
حاصل کی تھی۔ ۱۲۹۹ھ میں  
انتقال کیا۔  
جیسا کہ اس عبارت سے معلوم ہوا ان کی وفات ۱۲۹۹ھ میں ہوئی۔

## مولوی دھنا سے

مولوی دھنا سے صاحب کا نام معلوم نہیں، غالباً عبداللہ تھا، وہ اسی عرفیت سے مشہور تھے۔ گرہست، دھنی اور دھنا سیٹھ کے الفاظ پہلے زمانے میں قصبہ میں صاحب مال و ثروت کے لیے استعمال ہوتے تھے۔ دھنا سے دھنا سیٹھ کی بگڑی ہوئی شکل ہے۔ مولوی صاحب اس زمانے کے مالداروں میں سے تھے۔ اسی لیے اس لقب سے مشہور ہو گئے۔ محلہ پرانی بستی میں مکان تھا۔ شاہ ابواسحاق لہراوی کے ارشد تلامذہ میں سے تھے اور اکثر کتب درسیہ ان ہی سے پڑھی تھیں۔ علم و عمل اور وضع قطع میں سلف کا نمونہ اور اپنے شیخ کا آئینہ تھے اور صاحب باطن بزرگ تھے۔ لمبی عمر پائی تھی، آخری وقت میں آنکھوں سے معذور ہو گئے تھے۔ اسی زمانہ میں ایک مرتبہ اپنے دروازے کے کنویں میں گر گئے اور اندر سے آواز دینی شروع کی کہ میں نالی میں گر گیا ہوں، آکر مجھے نکالو۔ جب لوگوں نے آواز سنی تو دوڑے ہوئے گئے اور دیکھا کہ مولوی صاحب کنویں کے اندر نہایت اطمینان سے کھڑے ہیں اور پانی معقاد سے بہت کم ہے، ان کو نکالا گیا اور کہیں خراش تک نہیں آئی تھی۔

ان کے پاس نہایت قیمتی کتب خانہ تھا جس میں مختلف علوم و فنون کی بہت سی کتابیں تھیں۔ اس کی دو قلمی کتابیں مولانا عبدالعلیم صاحب رسو پوری کے کتب خانے میں اب تک موجود ہیں۔ ایک ”تحفۂ اثناء عشریہ“ اور دوسری ”نبج البلاغت“۔

تحفہ اثناء عشریہ کی زیارت راقم نے کی ہے، نہایت اچھی حالت میں ہے، خط متوسط درجے کا ہے اور پنج البلاغت کے بارے میں معلوم ہوا کہ وہ عربی خطاطی کا اعلیٰ ترین نمونہ ہے اور نہایت پاکیزہ جلی خط میں لکھی ہوئی ہے۔ اس قیمتی نسخہ کو مولوی صاحب نے اپنے زمانے میں چالیس روپے میں خریدا تھا۔ اس سے ان کے علمی ذوق کا پتہ چلتا ہے۔ اپنے شیخ شاہ ابواسحاق لہراوی کے طرز پر پوری زندگی بسر کی اور تیرہویں صدی کے آخر میں انتقال فرمایا۔ ان ہی کے صاحبزادے حافظ عبداللطیف صاحب امام جامع مسجد راجہ صاحب متوفی ۱۳۳۲ھ تھے۔ (یہ حالات مولانا عبدالباقی صاحب رسولپوری نے بیان کیے ہیں)۔

## مولوی نرہو

مولوی نرہو صاحب صوفی پورہ کے رہنے والے تھے۔ مذہباً اثناء عشری شیعہ تھے۔ آپ بھی شاہ ابواسحاق لہراوی کے تلامذہ سے تھے۔ استاد اور شاگرد اگرچہ مسلک کے اعتبار سے مختلف تھے، مگر دونوں میں تعلقات نہایت خوشگوار تھے۔ شاہ ابواسحاق صاحب اپنے اس شاگرد سے بہت بے تکلف تھے، ان کے ساتھ نہایت محبت کا برتاؤ کرتے تھے۔ مولوی نرہو بھی اپنے شیخ کی عقیدت و محبت میں بہت آگے تھے۔ استاد کی تعلیم نے ان کو اہل سنت والجماعت سے اتنا قریب کر دیا تھا کہ وہ بلا تکلف و بلا تردد اہل سنت کے ساتھ ان کی مسجدوں میں نماز باجماعت ادا کرتے تھے۔ یہاں تک کہ اگر سنی مسجد میں اقامت ہونے والی ہوتی اور مولوی نرہو آجاتے تو تھوڑی دیر کے لیے اقامت روک دی جاتی تاکہ وہ بھی وضو وغیرہ کر کے جماعت میں شریک ہو جائیں۔

ایک مرتبہ باتوں بات میں شاہ ابواسحاق صاحب نے ان سے فرمایا کہ تمہارے یہاں ایک بچہ پیدا ہوگا جو اپنا نام لے کر آئے گا۔ چنانچہ چند ماہ کے اندر ان کے یہاں



پوتا پیدا ہوا، جس کے ہاتھ میں چھ انگلیاں تھیں، بعد میں وہ چھنگا کی عرفیت سے مشہور ہوا۔ یہ لڑکا طبیب حاذق ہو کر چھنگا کے نام سے مشہور ہوا۔ بعد میں حکیم چھنگا مبارکپور سے مالیگاؤں چلے گئے اور وہیں انتقال ہوا۔ ۱۸۱۳ء (۱۲۲۸ھ) کی جنگ میں فساد یوں نے مولوی نرہو کا گھر بھی لوٹا اور ان کے بہت سے مال و اسباب لے گئے۔ اس کا ذکر عرضداشت میں یوں ہے:

”..... گور پرشاد جمعدار گوری پرشاد جمعدار تھانہ پرگنہ  
تھانہ پرگنہ کہ اوہم سی عدد تھانہ پرگنہ کہ اوہم سی عدد  
تھانہ پرگنہ کہ اوہم سی عدد تھانہ پرگنہ کہ اوہم سی عدد  
ریشم وستر وپار چہ ملبوس از جہلی ریشم وستر وپار چہ ملبوس از جہلی  
ورمضان و نرہو نور بافان ورمضان و نرہو نور بافان  
غار تگری کردہ بود.....“

یہ حالات مولوی حکیم عبدالمجید صاحب بکھری والے وفات بعارضہ فالج التوار ۸/رب جب ۱۳۹۷ھ مطابق ۲۶/جون ۱۹۷۷ء تدفین دوشنبہ کو عائشہ تالاب اوچی تکیہ سے معلوم ہوئے ہیں۔

## شیخ عبدالوہاب سریانویؒ

شیخ عبدالوہاب سریانوی حضرت شاہ ابواسحاق صاحب لہراوی کے معاصر تھے۔ باقاعدہ عالم نہیں تھے، مگر ارباب علم و فضل کی صحبت اور بقدر ضرورت تعلیم اور ذاتی صلاحیت نے آپ میں جوہر قابل پیدا کر دیا تھا۔ شہیدین سعیدین کی تحریک جہاد کے ہمنواؤں میں تھے۔ جب کہ املو کے شیخ محمد اکبر غازی اور شیخ الہی بخش غازی اس کے شرکاء میں تھے۔

شیخ عبدالوہاب عثفوانِ شباب میں مبارکپور سے پیدل سفر کر کے دہلی شاہ عبدالعزیز صاحب محدث دہلوی متوفی ۱۲۴۸ھ کی خدمت میں پہنچے اور کچھ دنوں ان کی خدمت میں رہ کر کسب فیض کیا۔ جب واپس ہونے لگے تو حضرت شاہ صاحب نے ان کو اپنے فتاویٰ کا ایک مجموعہ عنایت فرمایا اور کہا کہ عبدالوہاب تمہارے دیار میں ان دنوں اہل علم کی کمی ہے، اس کتاب سے تم کو اور وہاں کے مسلمانوں کو فائدہ ہوگا۔ اس متبرک نسخہ کے کچھ اجزاء بعد تک اس خاندان میں محفوظ تھے۔ جن کو شیخ صاحب کے صاحبزادے حافظ شاہ نظام الدین نے مولانا عبدالعلیم رسو پوری کو دیگر بہت سی علمی کتابوں کے ساتھ دے دیا تھا اور اب وہ راقم کے پاس محفوظ ہے۔ اس دیار کے ایک اور عالم مولوی حافظ غلام علی بن نجیب اللہ عباسی چریا کوٹی متوفی ۱۲۴۸ھ نے حضرت شاہ عبدالعزیز صاحب سے دہلی جا کر تعلیم کی تھی۔ جب مولوی کرامت علی جوہری متوفی ۱۲۶۳ھ مبارکپور اور سریاں وغیرہ آتے تو شیخ صاحب رات دن کسب فیض میں لگے رہتے تھے۔ افسوس کہ ان کے بارے میں زیادہ معلومات نہ مل سکیں اور مستند طریقے سے اتنا ہی مل سکا۔ اولاد میں جناب حافظ نظام الدین صاحب رضا سریانوی بہت بزرگ اور باخدا انسان گزرے ہیں۔<sup>۱</sup>

## مولوی جان محمد

مولوی جان محمد محلہ شاہ محمد پور کے رہنے والے تھے۔ ”واقعات و حادثات مبارکپور“ کی ایک تحریر سے ان کا کچھ حال معلوم ہوا ہے۔ ہم یہاں پر وہ عبارت نقل کرتے ہیں:

۱۔ تذکرہ علمائے ہند۔ ص: ۱۵۵۔

۲۔ البلاغ، بمبئی۔ ربیع الاول ۱۳۹۰ھ و صدق جدید لکھنؤ ۱۳۹۲ھ۔

”مرزا ولی بیگ تھانیدار مبارکپور نے سات برس تک بڑے کروفر کے ساتھ تھانیداری کی اور تاریخ ۲۶ صفر شب جمعہ ۱۲۵۶ھ انتقال فرمایا۔ تاریخی مصرعہ ”روانہ سوئے جنت از قضا شدہ“ ہے اور ان کی تاریخ مولوی جان محمد صاحب ساکن محلہ شاہ محمد پور من محلات قصبہ مبارکپور نے یہ کہی ہے: (رباعی)

در کشور انصاف ولی بیگ سرآمد در خلق خدا منبع فضل و ہنر آمد  
از دار فنا رفتہ سوئے منزل فردوس تاریخ و فائش بہ غم و درد برآمد  
لفظ ”بہ غم و درد“ سے ۱۲۵۶ھ برآمد ہوتے ہیں۔ مرزا بیگ نے جو مجلس قصبہ مبارکپور میں کی اور اچھے اچھے مرثیہ خواں بلائے، اس کا بیان بہت طویل ہے اور ضرورت نقل کی نہیں ہے“۔

مولوی جان محمد صاحب علمائے شیعہ میں تھے اور تیرہویں صدی کے نصف آخر میں فوت ہوئے۔

## مولوی بشارت علی فیض آبادی

مولوی بشارت علی تیرہویں صدی کے نصف اول میں تھے اور غالباً اثنا عشری شیعہ تھے۔ ”واقعات و حادثات مبارکپور“ میں حادثہ پنجم کے سلسلے میں ان کا حال صرف اتنا درج ہے کہ ایک شخص مسمیٰ بشارت علی تھے اور رہنے والے تھے نگپور جلاپور ضلع فیض آباد کے اور اس وقت لالہ مہتر کے امامباڑے میں درس دیتے تھے۔

۱۔ واقعات و حادثات مبارکپور۔ ص: ۳۵۔

۲۔ واقعات و حادثات مبارکپور۔ ص: ۲۳۔

## مولوی عنایت اللہ امام جامع مسجد

مولوی عنایت اللہ جامع مسجد راجہ صاحب کے امام تھے۔ ۱۲۸۰ھ میں جامع مسجد میں تعمیر و توسیع ہوئی۔ اس ضمن میں ”واقعات و حادثات مبارکپور“ میں آپ کا ذکر ان الفاظ میں ہے:

”واسطے وسعت و کشادگی فرش کے ایک روز مولوی عنایت اللہ جو جامع مسجد کے امام تھے، بعد نماز جمعہ کے مع چار پانچ شخص دوسرے دانش مندوں کے ان باتوں کا مذکور اور چھیڑ چھاڑ کیا اور کہا کہ میں دیکھتا ہوں کہ باعث تنگی فرش کے نمازیوں کو از حد تکلیف ہوتی ہے۔ کوئی ایسی تدبیر ہو کہ جس کے سبب سے مصلیوں کو اطمینان ہو اور بہ سبب نشیب و فراز زمین کے بیرون فرش اکثر لوگ اپنی چادر ڈال کر شریک جماعت ہوتے ہیں۔ کہیں جگہ جو اتارنے کی باقی نہیں رہتی۔ اگر آپ بقدر مقدر اپنے اس بارے میں مدد کریں تو یہ تکلیف رفع ہو جائے، کیوں کہ اس کام میں ہزاروں روپیوں سے زیادہ کا صرفہ ہے۔ یہ رائے سب کو پسند آئی اور بروز جمعہ آئندہ بعد فراغ نماز کے بمقابلہ کل مصلیوں کے کیفیت مجوزہ کا خلاصہ بیان ہوا۔ ہر کسی کو یہ پسند ہوا اور برغت تمام ہر شخص نے حسب حیثیت چندہ دینے کا اقرار کیا اور ۱۲۸۲ھ میں ترمیم دیوار احاطہ و فرش و غسل خانہ کی ہوئی اور چاہ پختہ تیار ہو گیا“

## غازی عبدالسبحان الملوئیؒ

غازی عبدالسبحان بن بابو الملوئی، غازی محمد اسماعیل الملوئی اور غازی محمد اکبر الملوئی مجاہدین بالاکوٹ کی صفوں میں داخل ہو کر ملو سے میدان کارزار کو روانہ ہوئے۔ واقف حال لوگوں کا بیان ہے کہ اس زمانہ میں غازی عبدالسبحان نے خواب دیکھا کہ وہ مجاہدین کا کھانا تیار کر رہے ہیں، اسی اثناء میں ان کو غنیم کی فوج کی گولی لگی اور وہ جاں بحق ہو گئے۔ دوسرے دن ان کے ساتھ بعینہ یہی واقعہ پیش آیا اور وہ اسی طرح جامِ شہادت نوش کر کے شہیدوں میں شامل ہو گئے۔ ان کے خاندان کے لوگ ملو اور لوہیا میں آباد ہیں!

## غازی محمد اسماعیل الملوئیؒ

غازی محمد اسماعیل الملوئی محاذِ جنگ پر گئے تو آج تک ان کی کوئی خبر نہ مل سکی کہ انھوں نے جامِ شہادت کب نوش کیا۔

## شیخ محمد اکبر غازی الملوئیؒ

شیخ محمد اکبر غازی الملو کے رہنے والے تھے۔ حضرت سید احمد بریلویؒ کی تحریکِ جہاد کے سرگرم غازیوں اور مجاہدوں میں تھے۔ سید صاحب کی امامت و امارت میں حدودِ افغانستان میں پانچ چھ سال تک جہاد میں حصہ لیا۔ یہاں تک کہ ۲۴/۲۵ ذی قعدہ ۱۲۴۶ھ میں بالاکوٹ

کے مقام پر حضرت سید احمد اور حضرت مولانا اسماعیل کی شہادت ہوگئی۔ اس کے بعد جماعت مجاہدین متفرق ہوگئی۔ اس میں سے کچھ لوگ اسی طرف رہ گئے اور کچھ لوگ اپنے وطن چلے گئے۔ شیخ محمد اکبر اپنے وطن واپس آ گئے۔ غازی محمد اکبر املوی دومرتبہ محاذ جنگ پر گئے اور واپس آئے۔ تیسری مرتبہ جاتے ہوئے پٹنہ میں گرفتار ہو گئے اور ان کے بارے میں گواہی کے لیے املو سے عبدالقدیر، محمد موسیٰ اور عبدالغفار صاحبان پٹنہ گئے، ان لوگوں کی گواہی پر غازی صاحب موصوف کو قید فرنگ سے رہائی ہوئی، مگر ان کی پیشانی کو جلتے ہوئے سرخ لوہے سے داغ دیا گیا۔ اس کے بعد غازی محمد اکبر صاحب سرحد نہ جاسکے اور اپنے وطن میں رہ کر مجاہدین کی امدادی خدمت انجام دیتے رہے۔ ان کی تنہا یادگار ان کے صاحبزادے میاں جی محمد یحییٰ مرحوم تھے، جو نہایت متقی پرہیزگار انسان تھے، ان کی پوری زندگی علم دین کی خدمت میں گزری۔ ان کی وفات وطن سے دور موضع شاہ پور میں ہوئی جہاں وہ تعلیم دیتے تھے!

مبارکپور، املو اور لوہیا سے مستقل اعانتی رقمیں عرصہ دراز تک مرکز مجاہدین میں بھیجی جاتی رہیں۔ اس کام کے لیے مولانا عبداللہ غازی پوری بارہا املو آئے آخر میں مولوی اسد اللہ راونوی یہاں آتے اور مجاہدین سرحد کی مالی اعانت کے لیے رقوم حاصل کر کے معینہ مقامات کو بھیجتے تھے۔ لیکن چونکہ اس طرح کا کام نہایت رازداری سے انجام پاتا تھا۔ اس لیے اس کی تفصیلات کا علم نہ ہو سکا۔

ان کے صاحبزادے میاں جی محمد یحییٰ نہایت صالح اور بزرگ انسان تھے۔ آخری دور میں ان پر مراق کا حملہ ہو جاتا تھا اور جب یہ کیفیت ہوتی تو مسجد میں چلے جاتے اور وہیں نماز میں مشغول رہا کرتے تھے۔ یہاں تک کہ مزاج میں اعتدال پیدا ہو جاتا تھا۔

۱۔ مقدمہ اہل حدیث اور سیاست۔ ص: ۱۳-۱۴۔

۲۔ مقدمہ اہل حدیث اور سیاست۔ ص: ۱۶۔

## شیخ الہی بخش غازی الملوئی

شیخ الہی بخش الملوئی بھی حضرت سید احمد بریلوی کے ہمراہ جہاد کے لیے روانہ ہو گئے اور سرحد میں مجاہدین کی جماعت سے وابستہ ہو گئے۔ مگر اثنائے جہاد میں وطن واپس چلے آئے تھے۔ ان کے جہاد سے واپس آ جانے کی وجہ سے لوگ ان کی امامت سے بچتے تھے۔ ایک سو پندرہ سال کی عمر میں الملوئی انتقال کیا۔

## شیخ جہانگیر غازی الملوئی

آپ بھی سید احمد بریلوی کی تحریک جہاد کے سرگرم غزاة و مجاہدین میں سے تھے۔ الملوئی جہاں گیر بابا کی مسجد آپ ہی سے منسوب ہے۔ جسے آپ نے اپنے مکان کے ایک حصے میں بنایا تھا۔ مولانا عبدالحق بن شیخ جہاں گیر الملوئی مشہور علماء میں سے تھے۔ جو علامہ ابو محمد عبدالحق اعظم گڑھی کے نام سے مشہور ہیں۔ امام ابن جوزی کی ”تلمیس ابلیس“ کا اردو میں ترجمہ ان ہی کا ہے۔

## مولانا حافظ خدا بخش مہاجر کی

مولانا حافظ خدا بخش بن شیخ حاجی سمن بن شیخ عیسیٰ مبارکپوری مہاجر کی کا آبائی وطن گجرات تھا۔ ان کے دادا شیخ عیسیٰ اپنے خاندان سمیت مبارکپور کی پرانی بستی میں آباد ہوئے۔ یہاں آنے پر ان کے دو لڑکے شیخ سمن اور شیخ بوخوب پھلے پھولے اور صاحب دولت و ثروت ہوئے۔ دینی اعتبار سے بھی یہ گھرانہ ممتاز تھا۔ حافظ صاحب کے والد حاجی سمن متمول اور مخیر تاجر تھے۔ غربا و مساکین کی خبر گیری کرنے میں مشہور تھے۔

مبارکپور کے سنگی غلطے کی تجارت تھی اور یہاں سے حیدر آباد دکن تک تجارتی سلسلہ جاری تھا۔ ۱۸۵۷ء کی جنگ آزادی میں انھوں نے بڑی بہادری کا ثبوت دیا تھا۔ اپنے دروازے پر انگریزی حکومت کے خلاف بغاوت کا جھنڈا لہرایا اور اس تحریک میں بڑھ چڑھ کر حصہ لیا۔

حافظ صاحب نے کہاں کہاں تعلیم حاصل کی اور کیا کیا علوم حاصل کیے، اس کے بارے میں قطعی معلومات نہیں ہیں، مگر اغلب گمان ہے کہ انھوں نے شاہ ابواسحاق لہروی سے پڑھا ہے ان کی کتابوں میں کریم، مامقیمان، گلستاں، بوستاں، یوسف زلیخا، میزان منشعب، شرح مائتہ عامل، پنج گنج وغیرہ بعد میں پائی گئی۔ اس زمانہ میں خانگی مکاتب و مدارس کا رواج عام تھا اور اس دیار میں بڑی درسگاہ شاہ ابواسحاق صاحب کا مدرسہ تھی اور یہاں کے طلباء وہیں جاتے تھے۔

حافظ صاحب باوجود یکہ خوشحال اور متمول خاندان کے چشم و چراغ تھے۔ نہایت سیدھے سادے، پاک نفس، منکسر المزاج، خداترس، غریب نواز اور ذاکر و شائل بزرگ تھے۔ کبھی کبھی ان پر جذب کی حالت طاری ہو جاتی تھی، جو بسا اوقات کئی کئی دن تک رہتی تھی، ان دنوں جوش عبادت اور ذوق بندگی بہت بڑھ جاتا تھا۔ اکثر گھر سے غائب ہو جاتے تھے اور تلاش کرنے پر اپنے آبائی وطن گجہرا کی شاہی مسجد میں معتکف پائے جاتے، یا پھر خیر آباد کے قریب ملک جعفر کے خطیرے میں ملتے یہ دونوں مقامات اہل دل کے لیے سکون بخش تھے۔

حافظ صاحب کے بارے میں یہ بھی عام طور سے مشہور ہے کہ کبھی کبھی جب جذبے کے عالم میں ہو جاتے تو گھر والے ان کو مکان میں اس لیے بند کر دیتے تھے کہ اس حال میں باہر نہ جائیں۔ مگر وہ اندر ہی اندر کپھریل چھت اُدھیڑ کر چھت کے اوپر چڑھ جاتے تھے اور ان کو سیڑھی کے ذریعہ اتارا جاتا تھا، حالاں کہ چھت بالکل صحیح و سالم ہوتی تھی۔



انتہائی تقویٰ و طہارت اور عبادت و ریاضت کے ساتھ حافظ صاحب نہایت کامیاب تاجر اور صاحب ثروت آدمی تھے۔ ان کے کاروبار میں برکت تھی اور ہر کام میں نفع ہوتا تھا، تجارت میں احتیاط اور تقویٰ کا یہ حال تھا کہ ان کے زمانے میں بیسوں کی طرح کوڑیاں بھی بازار میں چلتی تھیں۔ اگر کسی آدمی سے حساب و کتاب کے سلسلے میں کوڑی دو کوڑی کا معاملہ ہوتا تھا تو حافظ صاحب یا تو معاف کر کے اپنا اس کا حساب ببقا کر دیتے، یا اس سے معاف کرا کر خود اس سے سبکدوش ہو جاتے تھے۔

اپنے والد کی خدمت ان کا بہترین مشغلہ تھا۔ رات میں جب تک والد سونہ جاتے ان کی خدمت کرتے رہتے تھے۔ ہر نماز کے وقت ان کے لیے وضو کا پانی رکھنا اور قضائے حاجت کے لیے لوٹا لے کر ان کے ساتھ میدان آنا جانا حافظ صاحب کے معمولات میں تھا۔ ضرورت مند لوگوں کی حاجت روائی کے لیے بڑے انشراح کے ساتھ قرضہ دیا کرتے تھے، مگر پہلے پوچھ لیتے کہ کب ادائیگی ہوگی، اس وقت تک کچھ نہ بولتے اور اگر وعدہ خلافی ہوتی تو اخلاقی دباؤ سے وصول کرتے۔ یہاں تک کہ کاروبار کے سلسلے میں اگر ان کے والد کبھی ان سے قرض لیتے تو ان کے ساتھ بھی یہی معاملہ کرتے تھے اور جب تک وہ قرض ادا نہیں کرتے تھے، ان کی چادر یا رو مال پکڑے رہتے تھے۔

نہایت خاموش، کم سخن اور ذاکر و شغل بزرگ تھے۔ شکوہ و شکایت اور غیبت سے بہت دور رہتے تھے۔ دوسرے لوگ بھی ان کے سامنے اس قسم کی باتیں نہیں کرتے تھے۔ ان کے تقویٰ کا رعب ہر خاص و عام پر چھایا رہتا تھا۔ حافظ صاحب غرباء و مساکین کے حالات معلوم کر کے خفیہ طور سے مدد کیا کرتے تھے۔ اس سلسلے میں یہ واقعہ بہت مشہور ہے کہ ان کے پڑوس میں ایک غریب آدمی تھا، اس کی بیوی اکثر لڑائی جھگڑا کرتی اور گھر سے بھاگ جاتی تھی۔ حافظ صاحب نے اس آدمی سے وجہ معلوم کی تو اس نے کہا کہ میں غریب آدمی ہوں، میرے پاس کھانے تک کا انتظام نہیں ہے اور میری بیوی مجھ سے زیورات کا مطالبہ کرتی ہے۔ حافظ صاحب یہ سن کر خاموش ہو گئے اور وہ آدمی چلا گیا۔ پھر کچھ دنوں

کے بعد اسے کھجوا تالاب کے ایک گھاٹ پر بلایا۔ جہاں کوئی دوسرا آدمی نہیں تھا اور اسے زیورات کی ایک تھیلی دے کر کہا کہ یہ زیور اپنی بیوی کو دے دو، مگر اس کا تذکرہ کسی سے نہ کرنا۔ انھوں نے مکہ مکرمہ کے لیے تین بار سفر کیا، دو بار واپس آئے اور تیسری بار اپنے مقصد میں کامیاب ہو گئے۔ پہلی بار جب سفر حجاز کا قصد کیا تو گھر کے جملہ سامان مہیا کیے اور اہل خانہ کے آرام و آسائش کی ہر چیز زیادہ سے زیادہ خرید کر رکھ دی اور بلا کسی کو خبر کیے روپیہ لے کر نکل گئے۔ گھر کے لوگ ان کے معاملات میں تعرض نہیں کرتے تھے، اس لیے کسی نے ان سے پوچھ گچھ نہیں کی، مگر چند دنوں کے بعد خالی ہاتھ واپس آ گئے اور حسب معمول کاروبار میں مشغول ہو گئے۔ تیسری بار اسی طرح روانہ ہوئے تو منزل مقصود تک پہنچنے میں کامیاب ہو گئے اور مکہ معظمہ میں مستقل قیام اختیار کر لیا۔ حجاج سے ان کی خیریت معلوم ہوتی رہتی تھی، مگر گھر آنے کے لیے تیار نہیں تھے۔ چند سالوں کے بعد ان کی ایک رشتہ دار مالدار خاتون اپنے سرمائے سے اپنے نابالغ لڑکے ساتھ حج کو گئیں اور انھوں نے حافظ صاحب کو تلاش کرایا تو ایک دن طواف کرتے ہوئے نظر پڑے۔ انھوں نے بلایا اور بتایا کہ آپ کے بیوی بچے اور گھر والے بہت یاد کرتے ہیں، اب وطن چلنے کی تیاری کریں، کرایہ میں دیتی ہوں۔ حافظ صاحب نے ان باتوں کا کوئی جواب نہیں دیا اور وہاں سے اٹھ کر چلے گئے۔ اس کے بعد تلاش کرنے پر بھی نہیں ملے۔ اس کے بعد حافظ صاحب کے رشتے کے بھتیجے حاجی محمد علی جج کو گئے اور ان کو بہت تلاش کیا، مگر نہیں ملے۔ ان کا بیان ہے کہ ایک مرتبہ جمعہ کی نماز کے بعد حرم محترم میں منبر کے قریب ایک شخص بیٹھا ہوا تھا، جب میں اس کی طرف دیکھتا تھا تو وہ مجھے اشارے سے بلاتا تھا۔ اس وقت حافظ صاحب کا خیال نہیں آیا اور سوچا کہ یہاں مجھے کون بلا سکتا ہے۔ مگر بعد میں خیال آیا کہ ہونہ ہو یہ چچا حافظ خدا بخش ہوں اور نماز کے بعد ان کو بہت تلاش کیا، مگر نہیں ملے۔ البتہ تلاش بسیار کے بعد اتنا معلوم ہوا کہ ایک ہندوستانی آدمی حافظ خدا بخش نامی مکہ کے باہر کہیں رہتے ہیں اور روزانہ حرم میں آتے ہیں، مگر ادھر چند ماہ سے نظر نہیں پڑے۔

حاجی محمد علی خود بھی بہت بزرگ آدمی تھے، ان کا بیان ہے کہ چچا صاحب سے میری ملاقات خواب میں ہوتی رہتی ہے اور وہ مجھے اوراد و وظائف بتایا کرتے ہیں، اس کے سوا کوئی بات نہیں ہوئی۔ حافظ صاحب کا انتقال چودہویں صدی کی ابتداء میں مکہ مکرمہ میں ہوا۔ ان کی شادی محلہ پورہ رانی میں شیخ عبدالبجانب بن شیخ پکھن کی صاحبزادی مسماۃ وجیہن سے ہوئی تھی۔ ان کے لطن سے حافظ صاحب کے دولڑکے عبد الرحمن اور عبد الرحیم تھے۔ ثانی الذکر غفوان شباب میں انتقال کر گئے اور شیخ عبد الرحمن نے بڑی عمر پائی، ان میں اپنے والد کی جھلک پائی جاتی تھی۔ تقریباً سو سال کی عمر میں ۱۸/ ذی الحجہ ۱۳۷۲ھ، ۲۹/ اگست ۱۹۵۳ء کو انتقال کیا۔ اس سال ایام حج میں معلو ہوا کہ مولوی خدا بخش نے مکہ مکرمہ میں متاہل زندگی بسر کی۔ ان کے دولڑکے احمد اور عبد الرحیم تھے، شیخ احمد کی صاحبزادی معلم محمود بخاری کی بیوی ہیں، جو ابھی حیات ہیں اور ان کے کئی اولاد ہیں، جیسا کہ معلم بخاری نے خود مجھ سے بیان کیا ہے۔

## منشی حبیب اللہ حبیب

جناب منشی حبیب اللہ صاحب محلہ کٹرہ کے مشہور شاعر اور روحانی بزرگ تھے۔ نمود سحر میں ہے کہ تقریباً ایک صدی پہلے محلہ کٹرہ میں ایک عالم متصوف اور شاعر فطرت شناس پیدا ہوا، جس کی رگ و پے میں علوم و فنون کا خون صالح جاری و ساری تھا اور جسے دنیا منشی حبیب اللہ کے نام سے یاد کرتی تھی۔ آپ ایک معزز گھرانے میں پیدا ہوئے اور علم و فضل آپ کا خاندانی ورثہ تھا، لیکن انھوں نے کبھی نام و نمود کی تمنائے کی۔ ایک عرصہ تک ضلع بستی میں تھانہ انچارج رہے۔ بعد میں اعظم گڑھ میں سیشن جج کے پیشکار ہوئے۔ فارسی کے بڑے مشاق شاعر تھے، آپ کی غزلوں پر قدسی کا رنگ غالب ہے۔ حضرت مولانا شاہ فضل رحمن گنج مراد آبادی سے نسبت بیعت و ارادت رکھتے تھے۔ ایک جگہ کہتے ہیں:

گر خدا خواہی حبیب از ما سوا دارستہ شو کیں طریق حق ری از فضل رحمان من است  
 شعر و سخن کی دنیا کے مشہور بزرگ مانے جاتے تھے۔ منشی محمد زماں صاحب زماں  
 مبارکپوری ان کے اخص ترین تلامذہ میں سے ہیں۔ پیشہ کے اعتبار سے درزی تھے۔  
 اعظم گڑھ میں جامع مسجد کے قریب مزار ہے۔ نمونہ کلام یہ ہے:

دل فدائے دلبر و جاں نذر جانان من است درہوائے وصل جانان زیستن جان من است  
 تا خلقت آدم جلوہ نمود اندر دلم دیں من صورت پرستی، کفر، ایمان من است  
 محو کرد از من خیال کفر و دیں آں کس کہ گفت برچہ می بینی بداں کز مظہر شان من است  
 ما و تو واعظ متاع خود پرستی ہائے تست گم شدن از من متاع نقد عرفان من است  
 نیست مارا در سفر از بے نوائیہا غمی توشے عشق و طلب در راہ سامان من است  
 طعنہ محتاجگی بر بے نوائیم مکن ہرچہ بست از روز اول زیر فرمان من است  
 گر خدا خواہی حبیب از ما سوا دارستہ شو  
 کیں طریق حق ری از فضل رحمان من است

خداوند از لطف خویش گویا کن ز بانم را زینسان عنایت غبر افشاں کن بیانم را  
 ز عطر افشاںی مضمون رنگین دول آویزم معطر کن دماغ دوستان مخلصانم را

کس غضب کی تھی نگاہ شوخ اس بے پیر کی تھی ادا جس میں کسی سفاک کی شمشیر کی  
 یہ رسائی ہے ستمگر آہ پر تاثیر کی دیکھ وہ بلتی ہیں کڑیاں عرش کی زنجیر کی  
 دیکھ اے قاتل شہید ناز کے خوں کا مزا لے رہی ہے کس تمنا سے زباں شمشیر کی  
 اپنی ہستی ہی سے جب گزرے تو کیا پرواہ میں ننگ کی، ناموس کی، توہین کی، تحقیر کی

ہو جسے اللہ کے محبوب سے الفت حبیب

فکر اسے کیا عرصہ محشر کے وارد گیر کی لے

## ملا پیر بھائی اسماعیلی

ملا شارعلی سرائے میری کی شہادت کے بعد یہاں کے اسماعیلی فرقہ کے مذہبی پیشوا اور عامل ملا اور امام مبارزہ رمضان علی شاہ کے مدرسہ کے مدرس تھے۔

## مطوف شیخ فتح محمد مہاجر کی

مبارکپور کی خصوصیات میں سے ایک نمایاں خصوصیت یہ ہے کہ یہاں کے لوگ مختلف اسباب کی بنا پر دوسرے ممالک خصوصاً بلادِ عرب میں پھیلے اور آگے بڑھے۔ چنانچہ عدن میں کئی مبارکپوری خاندان آباد ہیں، جو ماضی قریب تک یہاں آتے جاتے تھے۔ ان مہاجرین میں عالم، تاجر، سرکاری ملازم، آفیسر سب ہی ہیں۔ ان ہی میں مکہ مکرمہ میں بیت الفتی مشہور خاندان ہے، جس کو دینی اور دنیاوی حیثیت حاصل ہے۔ اس کے جد اعلیٰ مولوی شیخ فتح محمد بن شیخ احمد مبارکپوری ہیں۔ ان کے پوتے معلم عمر فتی مکہ مکرمہ کے مشہور اور کامیاب معلموں میں سے ہیں۔ ہم نے اس سال کے سفر حج میں دو شنبہ ۲ ذیقعدہ ۱۳۹۳ھ کو خاص طور سے ان سے ملاقات کر کے شیخ فتح محمد کے حالات معلوم کیے۔ انھوں نے زبانی اور تحریری معلومات دیں۔ ان کا بیان ہے کہ ہمارے دادا شیخ فتح محمد بن شیخ احمد اب سے تقریباً ۱۴۰ سال قبل بادیانی کشتی کے ذریعہ مکہ مکرمہ آئے اور باب عالی یعنی سلطان ترکی کی طرف سے ان کی صلاحیت اور دینداری اور علمیت کے پیش نظر مطوفی اور معلیٰ کی خدمت سپرد کی گئی اور اعظم گڑھ، بنارس، غازی پور، بلیا، جونپور، گورکھپور، بستی، گونڈہ، بلراپور، احمد آباد، سورت، پٹن، بڑودہ اور سچین وغیرہ کے حجاج ان کی معلیٰ میں دیے گئے۔ چنانچہ اس زمانے سے لے کر آج تک یہ خدمت ان کے خاندان میں چلی

آ رہی ہے۔ ان کا بیان ہے کہ ہمارے دادا شیخ فتح محمد بن شیخ احمد پورہ خواجہ مبارکپور کے رہنے والے تھے۔ میں بچپن میں وہاں گیا تھا اور محمد عمر نامی چچا زاد بھائی سے ملاقات بھی ہوئی تھی۔ مکہ مکرمہ میں شیخ فتح محمد کے لڑکے شیخ عبداللہ تھے، جن کے دولڑکے شیخ عمر بن شیخ عبداللہ اور شیخ حسین بن شیخ عبداللہ ہیں۔ شیخ عمر فتی کے دولڑکے عبدالعزیز اور محمد علی ہیں اور شیخ حسین فتی کے چار لڑکے حسن، سراج، ہلال اور احمد ہیں۔ ان دنوں بیت الفتی مکہ مکرمہ کے متمول و مشفق گھرانوں میں سے ہے۔ تعلیم و تجارت اور ملازمت کے ساتھ معلمی کا سلسلہ جاری ہے۔ معلم عمر فتی ساعات اور اجار کریمہ کے تاجر بھی ہیں۔ ان کی دکان مکتب عمر عبداللہ فتی، جی الشبیکہ مکہ المکرمہ، محل تجاری ۲۲۴۱ کے نام سے باب العمرہ کے سامنے سڑک کے پار واقع ہے۔ ہمارے بڑے والد میاں جی حاجی اسد اللہ مرحوم کہا کرتے تھے کہ معلم عمر فتی ہمارے خاندان سے تعلق رکھتے ہیں۔ ہمارا خاندان بعد میں پورہ خواجہ اور پرانی بستی میں پھیل گیا تھا اور فتح محمد اسی خاندان کے فرد تھے۔ ۱۹۴۶ء میں جب وہ حج کو گئے تو معلم عمر فتی سے ملے تھے اور واپسی پر وثوق سے یہ بات کہتے تھے، واللہ اعلم۔ میاں جی جان اللہ اور مولوی نور محمد صاحب وغیرہ کا تعلق ہمارے خاندان سے ہے، جو پرانی بستی اور پورہ خواجہ میں تھے۔

## مولوی غریب اللہ

مولوی غریب اللہ عرف میاں تولن مبارکپوری اثنا عشری عالم تھے۔ ان کی اولاد میں تین عالم تھے۔ مولوی غلام عباس، مولوی حسین اور مولوی فتح محمد۔ اتفاق سے تینوں مبارکپور سے ترک وطن کر کے دوسرے مقامات پر جا بسے اور ان کی اولاد وہیں پھولی پھلی، اس سے زیادہ کچھ معلوم نہ ہو سکا۔ ان کے صاحبزادے مولوی غلام عباس کا تذکرہ آ رہا ہے۔

# مولوی علی حسن فاروقی

## مصنف ”واقعات و حادثات مبارکپور“

مولوی شیخ علی حسن بن شیخ غلام مرتضیٰ بن شیخ وصی احمد بن شیخ غلام محمد بن شیخ عبداللہ بن شیخ لطف اللہ بن شیخ رشید بن شیخ مخدوم سعید بن شیخ مخدوم محمد بن شیخ مخدوم خضر فاروقی، ساکن محلہ پورہ رانی یہاں کے سرکاری مدرسہ میں مدرس تھے۔ جو موجودہ دفتر ٹاؤن ایریا میں جاری تھا۔ ان کا حال اس سے زیادہ معلوم نہ ہو سکا۔ ۱۸۸۸ء میں فوت ہوئے۔ انھوں نے ”واقعات و حادثات مبارکپور“ کے نام سے ۱۸۸۲ء میں ایک مستقل کتاب لکھی، جس میں نواب سعادت علی خاں والی اودھ کے دور سے لے کر ۱۳۰۳ھ تک مبارکپور میں رونما ہونے والے حوادث و فتن کا ذکر نہایت مستند اور مفصل طریقے پر کیا ہے۔ اس کتاب سے قصبہ کی بہت سی اہم تاریخی واردات اور تاریخی شخصیتوں کے بارے میں نادر معلومات ملتی ہیں۔ اس میں اٹھارہ اہم واقعات درج ہیں۔ ۱۸۱۳ء (۱۲۲۸ھ) کی جنگ اور ۱۸۵۷ء کے واقعات بھی ہیں۔ زبان نہایت صاف و شستہ اور طرز بیان بہت ہی دلچسپ ہے۔ اس کتاب کا مقدمہ ملاحظہ ہو:

”بسم اللہ الرحمن الرحیم۔ الحمد للہ رب العالمین

والصلوة والسلام علی رسولہ محمد وآلہ واصحابہ

اجمعین۔ بعد حمد پروردگار و نعت رسول مختار و مدح آل اطہار و اصحاب کبار

وائمہ ابرار کے یہ چند اوراق در بیان واقعات و حادثات قصبہ مبارکپور

بفرمائش شیخ گدا حسین صاحب سلمہ نمبردار و زمیندار کے یہ راقم شیخ

محمد علی حسن بن شیخ غلام مرتضیٰ بن شیخ وصی احمد مرحوم کے از شرفائے قصبہ مذکور

رقم طراز ہے کہ زمانہ تعلیم مدرسہ میں یہ راقم بھی مدرسہ مبارکپور میں پڑھاتا تھا۔ ایک روز برخوردار بلند اقبال نور بصیر شیخ غلام حیدر خلف الرشید شیخ گدا حسین صاحب موصوف بہ عمر نہ سا لگی مکتب میں سبق پڑھ رہے تھے کہ تقریباً کسی نے حادثہ رکھئی شاہی کا ذکر شروع کیا کہ ایسا حادثہ عظیم کسی نے ساکنانِ قصبہ سے کبھی نہیں سنا اور اس قدر خون ریزی ہوئی کہ الامان والحفیظ، اس پر برخوردار مسطور نے یہ ارشاد فرمایا کہ قبل آپ لوگوں کے اور بحالت موجودگی ایسے ایسے حوادث ظہور میں آئے، ہم لوگ کیا جانیں گے۔ اگر تذکرہ ان حوادث کا کسی طرح سے تکلیف گوارا فرما کے تھوڑا تھوڑا قلم بند فرمائیں تو ہم لوگوں کو واقفیت ہو اور آئندہ ایک رسالہ مختصر تیار ہو جائے۔ چنانچہ راقم نے باوجود عدم الفرستی شغل تعلیم وغیرہ سے حسبِ خواہش ان کی روزانہ دودو ایک ایک صفحہ برابر لکھنا شروع کیا۔ ناظرین بامکین سے التماس ہے کہ اگر کہیں خلاف محاورہ روزمرہ پاویں تو بقلم اصلاح درست فرمادیں کہ راقم ان اوراق کا محض طفل مکتب اور باشندہ دیہات کا ہے۔ محاورہ اُردو سے بالکل بے بہرہ ہے۔ واللہ ولی التوفیق دیدہ از مہ تحقیق (ص: ۲-۳)۔

یہ کتاب مصنف کے ہاتھ کی لکھی ہے۔ خط کشیدہ ہے، مگر صاف ہے۔ کاغذ بادامی بڑے سائز کے ۸۹ صفحات ہیں۔ ۱۸ صفر ۱۳۸۸ھ کو مولانا وقار احمد صاحب صدیقی متوفی ۱۳۹۰ھ رحمۃ اللہ علیہ ساکن گھوسی نے اپنے کتب خانہ سے نکال کر راقم کو عنایت فرمایا ہے۔



## خلیفہ دین علی شاہ

ناپینا ہونے کے باوجود پوربی زبان میں شاعری کے خلیفہ اور استاد تھے۔ پورہ دولہن میں مکان تھا۔ ان کی نظم ”پھول“ کے نام سے بہت مشہور ہے، جس میں دنیا بھر کے پھولوں کے نام اور رنگ و بو کا ذکر ہے۔ یہ نظم برج بھاشا شاعری کا یوں شاہکار ہے کہ اندھے ہونے کے باوجود انھوں نے ایسی شاعری کی ہے۔

## مولوی جان محمد

مبارکپور کے مشہور اثنا عشری علماء میں تھے۔ ان کی قبر قصبہ کے کچھم شاہ کے پنجہ کے روضہ کی جنوبی دیوار کے مغربی گوشے میں ہے۔ ان کی وفات ۲۱ جمادی الاولیٰ ۱۳۱۱ھ کو ہوئی۔ قبر کے سرہانے بہت بڑا پتھر نصب ہے۔ جس پر تاریخی اشعار درج ہیں۔ ایک سطر میں ایک مصرعہ ہے:

۷۸۶

تاریخ از تصنیف جناب مولوی سید محمد صاحب دام ظلہ

مولوی جان محمد کہ نظیرش بجیاں چشم گردوں ہمہ دیدو ہمہ دانست محال  
عالم و معدن اخلاق و عزیز دلہا زاهد و عابد و دیں پرور و بوذر بہ مثال  
یک جہاں شاہد فعلش ہمہ خاص و ہمہ عام در کمالش بہ کسی ہیچ نہ قیل است نہ قال  
بود بست و یکم از ماہ جمادی الاولیٰ کرد آہنگ سفر جانب رب متعال  
یا الہی بجناں مسکن طیب باشد ایں دعا از من و آئین زسک تا بہ ہلال  
آتم ایں مصرعہ تاریخ بہ قبرش بنوشت شد بفردوس جناں راہ نما پیر و آل  
۱۳۱۱ھ کتبہ حسن بخش

## ملا شیخ عبدالحکیم اسماعیلی

ملا شیخ عبدالحکیم اسماعیلی تیرہویں صدی کے نصف آخر میں پیدا ہوئے۔ اپنے زمانے میں یہاں کے اسماعیلی فرقہ کے مذہبی پیشوا اور سورت کے بڑے ملا صاحب کی طرف سے عامل تھے۔ شیخ کا لفظ اس فرقہ میں دینی پیشوا کے لیے مخصوص ہے، جو ملا اور عامل سے بلند درجہ ہوتا ہے۔ شیخ عبدالحکیم بمبئی میں کاروبار کرتے تھے اور گجراتی زبان کے جو اس فرقہ کی عربی کے بعد دوسری مذہبی زبان ہے، اچھے عالم تھے۔ ملا رحمت علی اسماعیلی نے مبارکپور میں رہ کر گجراتی زبان انھیں سے سیکھی تھی اور وہی ملا صاحب کو تعلیم کے لیے بمبئی لے گئے اور ان کی تعلیم کا سبب بنے۔ شیخ عبدالحکیم کی ایک لڑکی بمبئی میں ایک اسماعیلی عالم سے بیاہی تھیں۔ ان اسماعیلی عالم سے راقم کی ملاقات ہوئی تھی۔

## مولوی حکیم عبد اللہ

مولوی حکیم عبد اللہ بن شیخ بھولن بن شیخ لعل عرف لال بن شیخ عبد اللطیف بن شیخ غلام محمد، پورہ دولہن کے رہنے والے اور مولانا حکیم الہی بخش صاحب کے والد تھے۔ اپنے زمانے کے طبیب حاذق اور ماہر نباض تھے۔ طبابت کے ساتھ ساتھ گھر پر تعلیم و تدریس کا سلسلہ بھی رکھتے تھے۔ میاں صاحب عبد اللہ شفا ساکن کٹرہ آپ کے مشہور شاگردوں میں تھے، بعد میں میاں صاحب سے حکیم الہی بخش نے فارسی پڑھی تھی۔ حکیم عبد اللہ صاحب کی وفات شب یک شنبہ ۲۶ ربیع الثانی ۱۳۲۰ھ میں ہوئی۔

## مولانا حافظ حکیم عبدالرحیم

مولانا حاجی حافظ حکیم عبدالرحیم بن شیخ حاجی بہادر عرف بڑے حافظ صاحب مبارکپور کے مشہور علماء و اطباء میں تھے۔ مولانا عبدالرحمن صاحب محدث مبارکپوری کے والد ہیں۔ حفظ قرآن اور قرأت و تجوید کی تعلیم قاضی امام الدین صاحب جوہنوری سے حاصل کی اور نحو و صرف و دیگر علوم کی تکمیل مدرسہ چشمہ رحمت غازیپور میں مولانا محمد فیض اللہ صاحب مئوی تلمیذ مولانا سخاوت علی صاحب جوہنوری اور مولانا محمد حسام الدین صاحب مئوی سے کی اور حدیث کی تحصیل مولانا قاضی شیخ محمد صاحب مچھلی شہری سے کی۔ جن کو مولانا شیخ عبدالحق بناری تلمیذ قاضی شوکانی سے سند حدیث حاصل ہوئی تھی۔ نیز شیخ عبدالحق نے مولانا سخاوت علی جوہنوری، مولانا فضل رسول بدایونی، مولانا احمد اللہ انامی تلمیذ شاہ محمد اسحاق دہلوی اور آخر میں مولانا محمد اسماعیل دہلوی اور مولانا عبدالحق دہلوی سے تعلیم پائی تھی۔

حافظ عبدالرحیم صاحب نے قاضی شیخ محمد مچھلی شہری سے سند مسلسل بالا ولیہ سند مناوہ بلوغ المرام اور سند اتحاف الاکابر حاصل کی تھی۔ یہ سندیں آپ کے امتیازات میں ہیں۔ چونکہ ان کے اکثر اساتذہ و شیوخ مسلک اہل حدیث کے داعی تھے اور ترک تقلید پر زور دیتے تھے، اس لیے ان پر اپنے ان اساتذہ کا رنگ غالب رہا اور آپ نے بھی اسی مسلک کو اختیار کیا۔ طبابت کے ساتھ ساتھ درس و تدریس کا سلسلہ بھی گھر پر رکھتے تھے۔ لوگوں کا بیان ہے کہ حافظ صاحب اپنے کاموں میں مصروف رہتے ہوئے قاضی مبارک اور حمد اللہ جیسی معقولات کی ادق کتابیں بے تکلف پڑھاتے تھے۔ اس کے علاوہ نحو، صرف، عربی، فارسی اور حفظ و تجوید کا درس بھی دیا کرتے تھے۔ قصبہ کے سینکڑوں حفاظ نے ان کی شاگردی میں حفظ قرآن کی نعمت پائی۔ ان کے مخصوص تلامذہ میں

مولانا عبدالسلام صاحب مبارکپوری مصنف ”سیرۃ البخاری“ اور حافظ شاہ نظام الدین صاحب سریانوی تھے۔ موخر الذکر نے اپنے استاد کی طرح زندگی بھر خانگی زندگی میں مصروف رہ کر درس و تدریس کی خدمت انجام دی اور ان کے بعد بڑے حافظ صاحب کا لقب پایا۔

رمضان ۱۳۳۰ھ مطابق ستمبر ۱۹۱۲ء میں انتقال فرمایا۔ کہا جاتا ہے کہ آپ ہی سے مبارکپور میں مسلک اہل حدیث کا رواج ہوا۔

## حافظ شاہ نظام الدین سریانویؒ

مولانا حافظ شاہ نظام الدین بن شیخ عبدالوہاب المتخلص بہ رضا سریانوی تیرہویں صدی کے نصف میں سریان میں پیدا ہوئے اور والدین کے زیر سایہ گھر کے علمی و دینی اور روحانی ماحول میں پرورش پائی۔ آپ اپنے والد کے سچے جانشین تھے۔ زہد و تقویٰ، علم و فضل، توکل و قناعت، خدمت خلق، عبادت و ریاضت اور تعلیم و تعلم میں پوری زندگی بسر کی۔ ان کی ولایت و بزرگی میں کسی کو شک نہیں تھا۔ اخلاص و محبت کا پیکر اور سادگی و بے تکلفی کا نمونہ تھے۔ ابتدائی تعلیم گھر پر حاصل کی۔ اس زمانے میں مولانا عبدالرحمن صاحب محدث مبارکپوری کے والد ماجد مولانا حکیم حافظ عبدالرحیم کے علم و فضل کا شہرہ تھا۔ حافظ نظام الدین نے ان کی خدمت میں قرآن مجید حفظ کر کے قرأت و تجوید کی تعلیم حاصل کی اور ان کی درس گاہ کے ہونہار طالب علموں میں شمار ہوئے۔ حافظ عبدالرحیم نے حفظ و تجوید کی تعلیم مولانا قاضی امام الدین جوہنپوری سے حاصل کی تھی اور دیگر علوم مولانا فیض اللہ مٹوی، مولانا حسام الدین مٹوی، مولانا قاضی محمد مچھلی شہری سے حاصل کیے تھے۔ ان کے تمام شیوخ مسلک اہل حدیث کے تھے اور حافظ صاحب بھی اسی مسلک پر

رہے۔ مگر آپ کے شاگرد رشید حافظ نظام الدین اپنے قدیم مسلک حنفیت پر قائم رہے اور اپنے گھر کو مدرسہ بنا کر اطراف و جوانب میں دینی تعلیم پھیلائی اور ذاتی کاروبار کے ساتھ پوری زندگی یہی مشغلہ جاری رکھا۔ سینکڑوں حفاظ اور کئی علماء آپ کی درسگاہ سے نکلے اور کتنے لوگ دین کی ضروری تعلیم حاصل کر کے اپنے کاروبار میں مشغول ہوئے۔ ان کے تلامذہ میں دوز بردست عالم ہوئے ہیں، ایک مولانا احمد حسین رسولپوری، جو ان کے داماد بھی تھے اور دوسرے مولانا شاہ محمد سریانوی۔ حافظ صاحب میری والدہ مرحومہ کے جد مادری ہیں۔

حافظ صاحب ذاکر و شاعری اور روحانی بزرگ تھے۔ ان کے تعلقات جنات سے بھی تھے۔ اس سلسلے میں ان کے عجیب عجیب واقعات مشہور ہیں۔ بے نفسی اور خلوص کے پیکر تھے۔ ایک دفعہ بادلِ ناخواستہ ایک مقدمہ کی گواہی میں جانا پڑا، حاکم مسلمان تھا، اس نے آپ سے پوچھا کہ کیا آپ حافظ قرآن ہیں، حافظ صاحب نے کہا کہ مجھے اس کا دعویٰ نہیں، البتہ میرے استاد بڑے حافظ صاحب واقعی حافظ قرآن تھے۔ پھر حاکم نے کچھ قرآن سننے کی خواہش ظاہر کی۔ آپ نے بھری عدالت میں قرآن سنانا شروع کیا، جب سات پارے سنا چکے تو حاکم نے معذرت کرتے ہوئے بند کرنے کی درخواست کی اور پوچھا کہ آپ کے کتنے حافظ شاگرد ہیں۔ جواب دیا کہ بتیس شاگرد ایسے حافظ قرآن ہیں کہ اگر قبر میں بھی ان کو قرآن سنانا پڑے تو بلا تکلف سنا سکتے ہیں۔

آپ سچے عاشق رسول تھے اور اردو زبان میں نعت خوب کہتے تھے۔ ان کی دو نعتیں ”نعت محبوب“ از شاہ عبداللہ صاحب شفا مبارکپوری کے آخر میں چھپی ہیں:

### پہلا قصیدہ نعتیہ

ہے تمنا مری یارب کہ میں کعبہ دیکھوں دل کی برآتی ہے کب تک یہ تمنا دیکھوں  
تیرے محبوب کی جا خلد سے بھی ہے بڑھ کر کھاتا ہے جس کی قسم تو وہ مدینہ دیکھوں  
میں وہ عاجز ہوں کہ کچھ تاب و توان مجھ میں نہیں کر مدد میری خدا یا کہ مدینہ دیکھوں

میرے مولا ترے محبوب کا روضہ دیکھوں  
 گے گھڑی اس دل بیتاب کو سمجھا دیکھوں  
 آرزو ہے کہ دیارِ شہِ بطحا دیکھوں  
 جز محمدؐ کے، خدایا میں مدینہ دیکھوں  
 حشر میں معنیٰ عظیمکِ فترضیٰ دیکھوں  
 کر مجھے سگِ درِ اشرف کا وہ کوچہ دیکھوں  
 دیدہ کور کو پھر دیدہ بینا دیکھوں  
 میں بھی اے کاش! دیارِ شہِ والا دیکھوں  
 مجھ کو محبوبِ مدینہ ہے، مدینہ دیکھوں  
 زندگی کا ہے وہی لطفِ خدایا دیکھوں  
 مجھ کو پہنچا کہ ان آنکھوں سے مدینہ دیکھوں  
 صدقہ عثمانؓ و علیؓ کا درِ والا دیکھوں

میں گدا ہوں، تو غنی ہے، مری حاجت بر لا  
 روز میں اپنی طبیعت کو کہاں تک بہلاؤں  
 اک زمانہ سے یہی ہے مرے دل کی حسرت  
 اپنی بخشش کا ہمیں کوئی وسیلہ ہی نہیں  
 حق نے بخشی ہے انھیں دوزخ و جنت کی کلید  
 ہیں گدا اس درِ اقدس کے سبھی جن و بشر  
 خاکِ نعلینِ مبارک کی اگر مل جائے  
 اے صبا تجھ کو مبارک ہو اُدھر کا جانا  
 مجھ کو پہنچا تو مدینہ میں برائے محبوب  
 دیکھوں میں روضہٴ انور کو زبان پر ہو درود  
 کچھ نہ دیکھا جو مدینہ ہی نہ دیکھا اب تک  
 بہرِ بوکڑ و عمرؓ مجھ کو وہاں تک پہنچا

اپنے اللہ سے ہر دم یہ رضا کی ہے دعا

یا خدا میں بھی ان آنکھوں سے وہ روضہ دیکھوں

### دوسرا قصیدہ نعتیہ

جس نے دیکھا ہے ترا کوچہٴ آرائے بہشت  
 اُس کو حاجت نہیں کرنے کی تمنائے بہشت  
 سیر کوچہ تری ہے رشکِ تماشاے بہشت  
 رشکِ گلزارِ ارمِ غیرتِ گلہائے بہشت  
 جو بلندی کہ مدینے کے درختوں کی ہے  
 وہ کہاں ہے تری اے قامتِ طوبائے بہشت  
 کرے در بانی ترے کوچہ کی رضواں آکر  
 یک نظر دیکھے جو یہ کوچہٴ زیبائے بہشت  
 جس کے دل میں ہے تمنائے مدینہ مخفی  
 اُس کے سر میں نہ سمائے کبھی سودائے بہشت  
 کیوں نہ صدقے ہو ترے کوچہ پہ گلزارِ جناں  
 ہے وہ صدقے سے ترے اے مرے مولائے بہشت  
 ذاتِ اکرم جو نہ ہوتی تو نہ ہوتا موجود  
 عرش سے فرش تک اور دوزخ و نعمائے بہشت

ترے کوچے کے تماشے سے تماشائے جناں ہم کو بہتر ہے نہیں اے شہ یغمائے بہشت  
گردِ روضہ کے پھروں اور تصدق ہوں میں  
آرزو ہے یہی اے سید والائے بہشت

حافظ صاحب کا دستور تھا کہ ہر سال رمضان میں تراویح پڑھانے کلکتہ جایا کرتے تھے۔  
جب ۱۹۰۴ء مطابق ۱۳۲۲ھ میں آخری بار جانے کے لیے تیار ہوئے تو اپنے صاحبزادے  
محمد محسن مرحوم کو ساتھ لیا اور کہا کہ کلکتہ کے احباب سے اس کی ملاقات کرادوں، معلوم نہیں  
اب کے واپسی ہوتی ہے یا نہیں۔ نیز اب کے اپنے اعزہ و اقارب، احباب اور تلامذہ سے  
اس طرح ملے جیسے کہ یہ آخری ملاقات ہو۔ چنانچہ واقعی آخری ملاقات ثابت ہوئی۔  
پورا رمضان نہایت صحت و تندرستی سے گزرا۔ حسب معمول تراویح میں قرآن ختم کیا اور  
عین عید کے دن کلکتہ میں فوت ہو گئے۔ جس مسجد میں قرآن شریف سناتے تھے، اسی کے  
سامنے صحن میں دفن کیے گئے اور قبر کے ارد گرد معمولی سی چہار دیواری بنادی گئی۔ حافظ صاحب  
کی وفات ۱۹۰۴ء مطابق یکم شوال ۱۳۲۲ھ کو ہوئی۔

اس حادثہ فاجعہ پر آپ کے تلمیذ اور داماد مولانا احمد حسین رسولپوری نے عربی میں  
۳۳ شعروں کا مرثیہ لکھا ہے، جس میں دل کے ٹکڑے نکال کر رکھ دیے ہیں۔ یہ قصیدہ ان  
کے دیوان میں چھپا ہے۔ مطلع یہ ہے:

ذکرى لمن واراہ بالقیعان

متصدع قلبی من الاشجان

حافظ صاحب کی چھ اولاد تھی۔ تین ذکور اور تین اناث۔ (۱) مولانا ممتاز علی،  
(۲) شمشاد علی، (۳) محمد محسن، یہ عین عقوانِ شباب میں فوت ہو گئے تھے، (۴) رحیمہ  
سب اولاد سے بڑی تھیں، یہ میری نانی ہیں۔ ان کے صاحبزادے مولانا محمد یحییٰ بن مولانا  
احمد حسین رسولپوری تھے، (۵) کلثوم اور (۶) خدیجہ، ان کے لڑکے مولانا محمد ظہیر الدین  
بن شیخ عبدالسبحان حسین آبادی ہیں۔ حافظ صاحب کے بیٹوں اور بیٹیوں کی اولاد خوب

پھلی پھولی۔ ان کے آخری شاگرد حاجی محمد صابر سریانوی متوفی جمادی الاولیٰ ۱۳۹۰ھ تھے۔ جنہوں نے اپنے استاد کی یادگار میں ایک دیہات میں مدرسہ نظام العلوم قائم کر کے مدتوں اس میں درس دیا۔ یہ مدرسہ اب بھی جاری ہے۔ نیز سریان میں حافظ صاحب کے مکان کا ایک حصہ آج بھی مدرسہ ہے۔ جہاں مقامی بچے اور بچیاں تعلیم پاتے ہیں اور ان کے گھر سے اب تک فیوض و برکات کا سلسلہ جاری ہے۔ سریان کا نیا مدرسہ نظام العلوم بھی حافظ صاحب ہی کے نام پر ہے۔ ان کی اولاد میں علمی و دینی چرچا اب بھی پایا جاتا ہے اور ان کے تلامذہ الشامیہ اپنے اپنے طور پر دینی خدمت کر رہے ہیں۔

## مولوی سلامت اللہ

مولوی سلامت اللہ صاحب دیوریا اور گورکھپور کے اطراف کے رہنے والے تھے۔ گولہ بازار کی مسجد میں مستقل طور سے تعلیم دیتے تھے۔ اس زمانے میں ان کی یہ درسگاہ مبارکپور کا سب سے بڑا مدرسہ تھی اور یہاں کے اکثر لکھے پڑھے آپ کے شاگرد تھے۔ ان کے تلامذہ میں مولوی عنایت اللہ صاحب ساکن پرانی بستی متوفی ۱۳۹۱ھ آخری عالم تھے۔ ان کے حالات معلوم نہ ہو سکے۔

## مولوی اشرف علی بمہوری

مولانا اشرف علی بن شیخ امیر علی موضع بمہور کے رہنے والے تھے۔ وہ اپنے علم و فضل اور شان و شوکت میں بڑے پایے کے بزرگ تھے۔ بمہور اور آس پاس کے مواضع پر ان کا اثر تھا اور ان کے حکم اور مشورہ کے بغیر کوئی اجتماعی کام انجام نہیں پاتا تھا۔ ان کی اولاد میں علم کا سلسلہ جاری ہے۔ ۱۳۲۷ھ میں مولانا سید محمد امین صاحب نصیر آبادی کے ہاتھ پر بیعت کی۔



## مولوی عبدالصمد مبارکپوری

مولوی عبدالصمد صاحب مبارکپور کے باشندے تھے۔ مگر مستقل قیام بمبئی میں تھا اور یہاں کھانڈار محلے میں ایک چھاپ خانے کے ناظم و مہتمم تھے۔

## مولوی حکیم امیر علی مبارکپوری سورتی

مولوی حکیم امیر علی مبارکپور میں پیدا ہوئے اور یہیں تعلیم حاصل کی۔ ان کے اساتذہ کے نام معلوم نہیں۔ ۱۳۳۸ھ (۱۹۱۹ء) میں اپنے بیٹے کے مرنے پر اپنے نو سالہ پوتے محمد یلین فغاں کو لے کر سورت چلے آئے اور یہیں مستقل بود و باش اختیار کر کے پوتے کو تعلیم دلائی اور سورت ہی میں ۱۳۴۰ھ (۱۹۲۱ء) میں انتقال کیا۔ ان کے پوتے محمد یلین صاحب فغاں گجرات کے استاذ الشعراء مانے گئے ہیں۔

## مولوی غلام عباس

مولوی غلام عباس بن مولوی غریب اللہ عرف میاں تولن مبارکپوری تین بھائی تھے اور عجیب بات ہے کہ تینوں الگ الگ مقام پر آباد ہوئے۔ (۱) مولوی غلام عباس بن مولوی غریب اللہ موضع سمبھی میں رہے اور ان کے دولڑکے بمبئی میں رہ بس گئے، (۲) مولوی علی حسین بن مولوی غریب اللہ نے بردوان کو اپنا مسکن بنایا اور (۳) مولوی فتح محمد بن مولوی غریب اللہ نے بڑا ل گنج کو پسند کیا۔ ان کے ایک لڑکے سجاد حسین بڑا گاؤں

۱۔ البلاغ بمبئی ربیع الاول ۱۳۹۰ھ۔

۲۔ اخبار اردو نامہ نمبر بمبئی ۹ ستمبر ۱۹۶۹ء۔

گھوسی میں آباد ہوئے اور دوسرے لڑکے عبدالرحیم بڑیل گنجی میں رہے۔  
مولوی غلام عباس اچھے عالم اور اچھے شاعر تھے، عباس تخلص تھا، مذہباً اشاعری  
تھے۔ ان کا مختصر حال اور مختصر نمونہ کلام ”خم خانہ جاوید“ جلد پنجم مصنفہ لالہ سری رام  
ایم۔ اے۔ دہلوی میں مذکور ہے۔ جسے ہم نقل کرتے ہیں:

مولوی عباس صاحب قصبہ مبارکپور ضلع اعظم ٹڑھ کے باشندے  
ہیں۔ اپنے والد سے عربی و فارسی کی تعلیم پائی۔ حصہ دراز سے قصبہ سمبھی میں  
سکونت پزیر ہیں۔ علم دوست و اخلاق پرست دوست ہیں۔ اکثر اصحاب آپ  
کے میضان علمی سے مستفید ہو چکے ہیں۔ عربی و فارسی میں اعلیٰ درجے کی  
لیاقت ہے۔ احادیث و آیات قرآن کو بے تکلف اردو شعر میں نظم کر دیتے  
ہیں۔ فن شعر میں آپ کو صابر نظام آبادی سے تلمذ ہے۔ جو حضرت ناسخ کے  
ارشد تلامذہ میں تھے۔ متعدد رسالہ جات میں آپ کا کلام شائع ہو چکا ہے۔  
کلام بغایت بامزہ ہوتا ہے، جو پختہ مشق کا ثبوت ہے۔ آپ جس طرح پر مغز  
شاعر ہیں، اسی طرح مشاق شار بھی ہیں۔ عرصے تک اخبارات میں مضامین  
لکھتے رہے۔ غزل کے علاوہ سلام بھی کہتے ہیں۔ کلام جو فنی محمد احسن صاحب  
نے روانہ کیا ہے۔ اس کا انتخاب درج ذیل ہے:

جس کو طوفانِ نوح کہتے ہیں تھا وہ طوفانِ دیدہ تر کا  
نزع میں چھوڑ کر نہ جاؤ مجھے بس یہ بھگڑا ہے اور دم بھر کا  
سنگِ اسود کو چومتے ہیں بشر  
یہ بھی پتھر ہے کیا ترے در کا  
نعت در صنعتِ غیر منقوٹ

ملک و ملک و حور کا سردار محمدؐ واللہ دو عالم کا مددگار محمدؐ  
ممدوح ہوا مبرومہ و نوحؑ ہا کا اللہ کا وہ محروم اسرار محمدؐ

معصوم وہ، محمود وہ، طاہر وہ، مطہر عالم کا مد اور مدگار محمدؐ

واللہ مرا ہوگا مدگار علم دار

وہ داد رس عام مدگار محمدؐ

اس کے علاوہ خم خانہ جاوید میں تیس سے زائد غزل کے متفرق اشعار اور تین بند کا ایک مسدس نمونہ کلام کے طور پر درج ہے! عباس کے تلامذہ میں دو اصحاب کا نام معلوم ہو سکا ہے۔ ایک ان کے لڑکے منشی غلام حسین عاشق اور دوسرے محمد احسن اللہ عارف ساکن سمبھی ضلع اعظم گڑھ۔

## حضرت مولانا ابوالعلیٰ عبدالرحمن محدث مبارکپوریؒ

حضرت مولانا، محدث، فقیہ، مفتی حکیم ابوالعلیٰ عبدالرحمن بن حافظ عبدالرحیم بن شیخ حاجی بہادر رحمۃ اللہ علیہ کی ذات گرامی پورے عالم اسلام کے دینی اور علمی حلقوں میں مشہور و متعارف ہے اور ہمارے تعارف کی مطلق محتاج نہیں ہے۔ ”تحفۃ الاحوذی“ شرح جامع ترمذی آپ کی وہ شہرہ آفاق اور مقبول کتاب ہے، جو علمائے سلف اور محدثین کی تصانیف کی ہمسری کرتی ہے۔ فی الجملہ آپ کے حالات درج کیے جاتے ہیں۔

آپ کے دادا حاجی بہادر قصبہ کے ممتاز شخص تھے۔ شنبہ ۲۸ / محرم ۱۲۵۸ھ کو مبارکپور میں ایک خونی ہنگامہ ہوا، جس میں دو شخصوں کو پھانسی ہوئی۔ اس فتنہ و فساد میں حاجی بہادر اور حاجی جہانگیر پر بعض الزامات لگائے گئے اور اس حادثے کے بعد ان دونوں صاحبان نے حج کیا۔

مولانا کے والد ماجد حافظ عبدالرحیم عالم باعمل اور مشہور طبیب تھے۔ ان کے تین

۱۔ خم خانہ جاوید۔ ج: ۵۔ ص: ۵۶۸ تا ۵۷۱۔

۲۔ واقعات و حادثات مبارکپور۔ ص: ۴۵۔

لڑکے تھے۔ مولانا عبدالرحمن محدث، مولوی حکیم محمد شفیع اور شیخ محمد علی، مولانا عبدالرحمن لاؤلف فوت ہوئے۔ حکیم محمد شفیع کی اولاد پھلی پھولی اور اس میں علمی و طبی سلسلہ جاری رہا اور شیخ محمد علی کے صاحبزادے مولوی محمد اصغر صاحب تھے۔

مولانا عبدالرحمن ۱۲۸۳ھ میں محلہ پورہ صوفی میں پیدا ہوئے۔ قرآن شریف اور عربی کی ابتدائی کتابیں اپنے والد سے پڑھیں۔ اس زمانے میں ان کا گھر قصبہ کادرسہ تھا، اس کے بعد قصبہ کے اطراف کے علماء و اساتذہ سے تعلیم حاصل کی۔ مولوی خدا بخش مہراج گنجی، مولوی محمد سلیم پھر بیہادی متوفی ۱۳۳۲ھ مولانا سلامت اللہ جیراج پوری اور مولانا فیض اللہ منوی سے متوسطات تک تعلیم حاصل کی اور نورالانوار وغیرہ پڑھ کر مدرسہ چشمہ رحمت غازی پور گئے، جو ان دنوں مشرقی یوپی کی مشہور علمی و دینی درسگاہ تھی اور اس میں نامی گرامی اساتذہ درس دیتے تھے۔ مولانا کے والد بھی اسی درسگاہ سے فیضیاب تھے۔ ان کی مرضی اور اجازت سے چشمہ رحمت گئے۔ جہاں مولانا حافظ عبداللہ منوی غازی پوری کے علوم دینیہ اور مولانا محمد فاروق صاحب چریاکوٹی کے علوم عقلیہ و ادبیہ کا فیض جاری تھا۔ مولانا نے ان دونوں حضرات سے متوسطات اور منتہی کتابیں تک پڑھیں اور یہیں نحو و صرف، ادب، عربیت، معانی، بیان، منطق، فلسفہ، ریاضی، ہیئت، فقہ، اصول حدیث، تفسیر وغیرہ مروجہ علوم و فنون کی تکمیل کی۔ یہاں پانچ سال رہ کر مولانا عبداللہ غازی پور کے ایما پر مولانا سید نذیر حسین دہلوی کی خدمت میں حاضر ہوئے اور ان سے مشکوٰۃ، جلالین، بلوغ المرام، اوائل ہدایہ، تفسیر بیضاوی، اکثر نخبۃ الفکر، صحیح بخاری، صحیح مسلم، جامع ترمذی، سنن ابوداؤد اور سنن نسائی کے اواخر اور سنن ابن ماجہ کے اوائل پڑھے۔ نیز قرآن مجید کے چھ پاروں کا ترجمہ سنا اور سند حاصل کی۔ اس کے بعد علامہ شیخ حسین بن محسن انصاری خزرجی یمانی سے صحاح ستہ، مؤطا امام مالک، مسند دارمی، مسند امام شافعی، مسند امام احمد بن حنبل، الادب المفرد، معجم طبرانی الصغیر اور سنن دارمی کے اطراف پڑھ کر ان کتابوں کی روایت کی اجازت حاصل کی اور اپنے والد کی طرح مولانا قاضی

محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

اسی سند پر مولانا نے فاتحہ الفراع پڑھی اور ۱۳۱۳ھ میں جملہ مروجہ علوم و فنون سے فراغت حاصل کی اور اسی سال مدرسہ دارالتعلیم کی بنیاد رکھی۔

مولانا نے فراغت کے بعد تعلیمی و تدریسی مشغلہ اختیار کیا اور مبارکپور میں مدرسہ دارالتعلیم قائم کیا۔ پھر بلرام پور (گوئڈہ) میں ایک مدرسہ قائم کیا، کچھ دنوں اس میں تعلیم دی اور پھر وہاں سے اللہ نگر (گوئڈہ) کے مدرسے میں تعلیم دی۔ اس کے بعد ضلع گوئڈہ کے مدرسہ سراج العلوم میں تشریف لائے، جو آپ ہی کے لیے قائم کیا گیا تھا، یہاں کافی دنوں تک تعلیمی خدمات انجام دیں۔ اسی زمانے میں آپ کے استاذ مولانا حافظ عبداللہ غازی پوری مدرسہ احمدیہ آرہ (بہار) کے صدر مدرس تھے۔ شاگرد نے استاد کی طلب پر مدرسہ احمدیہ آرہ کا رخ کیا، اس زمانے میں مولانا ابو محمد ابراہیم آروی اس مدرسہ کے ناظم تھے۔ انھوں نے مولانا کو مدرسہ اول مقرر کیا اور استاد و شاگرد دونوں ایک ساتھ دینی و علمی خدمت انجام دینے لگے۔ اس دوران میں مولانا کی علمی قابلیت کا شہرہ ہو گیا اور دُور دُور کے اہل مدارس کی نظر آپ پر اٹھنے لگی۔ چنانچہ مدرسہ دارالقرآن والسنہ کلکتہ کے ناظم نے مولانا کو دعوت دی اور مولانا اپنے استاد کی اجازت و مرضی کے بعد کلکتہ چلے گئے۔ چند سال وہاں تدریسی خدمت انجام دی۔ مولانا کے تعلیمی و تدریسی سفر کی یہ آخری منزل تھی۔ اس کے بعد کسی مدرسہ میں نہیں گئے، بلکہ تصنیف و تالیف میں مشغول ہو گئے۔

مولانا نے ۱۳۲۰ھ سے ۱۳۲۳ھ تک مولانا ابوالطیب محمد شمس الحق ڈیوانوی عظیم آبادی کے یہاں تصنیفی و تالیفی کام کیے۔ مولانا شمس الحق عظیم آبادی مولانا سید نذیر حسین دہلوی کے ارشد تلامذہ میں سے تھے۔ انھوں نے سنن ابوداؤد کی ایک نہایت بسیط شرح غابت المقصود کے نام سے لکھی تھی۔ بعد میں ابوداؤد کی ایک مختصر شرح لکھنے کا خیال پیدا ہوا، اس میں مدد کے لیے مولانا عبدالرحمن کو دعوت دی اور مولانا نے تقریباً چار سال تک ان کے ساتھ رہ کر ”عون المعبود“ شرح سنن ابی داؤد کی تصنیف و تالیف

میں پوری مدد کی۔ ”عون المعبود“ شائع کردہ مکتبہ سلفیہ مدینہ منورہ کے مقدمہ نگار شیخ عبدالرحمن محمد عثمان نے لکھا ہے:

”کتب العلامة ابوالطیب شمس الحق  
العظیم آبادی وتوفر علی معاونة فی اکماله العلامة  
ابوالعلی محمد عبدالرحمن بن عبدالرحیم  
المبارکفوری صاحب تحفة الاحوذی مدّة اربع  
سنین حتی تم علی احسن ما یكون احاطة وشمولة  
وايضاحاً، لكل مشکل وابانة عن کل معنی نفیس“

”عون المعبود“ میں تعاون و اشتراک کے بعد مولانا نے ”تحفۃ الاحوذی“ کا کام یوں شروع کیا کہ گھر کو مدرسہ اور دارالتصنیف بنا کر تدریس و تالیف کا شغل اختیار فرمایا۔ مولانا کو اللہ تعالیٰ نے علم و عمل سے بھرپور نوازا تھا۔ دقتِ نظر، حدتِ ذہن، ذکاوتِ طبع اور کثرتِ مطالعہ کے اوصاف و کمالات نے آپ کو جامع شخصیت بنا دیا تھا۔ خاص طور سے علمِ حدیث میں تبحر و امانت کا درجہ رکھتے تھے۔ روایت کے ساتھ درایت کے مالک اور جملہ علومِ آئینہ و اصلیت میں یگانہ روزگار تھے۔ طب و حکمتِ خاندانی ورثہ میں ملی تھی۔ قوتِ حافظہ بھی خداداد تھی۔ بینائی سے محروم ہو جانے کے بعد بعض درسی کتابوں کی عبارتیں زبانی پڑھا کرتے تھے اور ہر قسم کے فتاویٰ لکھوایا کرتے تھے۔ معقولات کے زبردست عالم تھے۔ ایک عالم جنھوں نے مولانا سے ”تصریح“ پڑھی تھی، اپنا تاثر یوں ظاہر کیا کہ مولانا سے تصریح پڑھنے کے بعد ہی مجھے علمِ فلکیات کی حقیقت معلوم ہوئی۔ راقم طالبِ علمی کے زمانے میں ایک مرتبہ مولانا کی خدمت میں حاضر ہوا تو دریافت فرمایا کہ کیا پڑھتے ہو؟ میں نے عرض کیا کہ شرح وقایہ اور مرقات وغیرہ، فرمایا کہ منطق میں بہت پیچھے ہو، اس میں محنت کرو۔ مولانا اپنی تصانیف میں مجتہدانہ شان رکھتے ہیں۔

۱۔ مقدمہ عون المعبود۔ ص: ۷۰

روایت و درایت کے امام معلوم ہوتے ہیں۔ فقہاء خاص طور سے احناف کے بارے میں نہایت شدید رویہ رکھتے تھے اور بڑی شد و مد سے ان کا رد کرتے تھے۔ مگر یہ معاملہ صرف تصانیف تک محدود تھا جو سراسر علمی و تحقیقی تھا۔ ہر مکتب خیال کے لوگ مولانا سے علمی مسائل دریافت کرتے تھے اور وہ ہر مسلک والے کو اس کے مسلک کے مطابق مسئلہ بتایا کرتے تھے۔ مولانا بھی اپنے والد ”بڑے حافظ“ صاحب کی طرح ”بڑے مولانا صاحب“ کے لقب سے متعارف تھے۔

مولانا کی زندگی سلف صالحین کا نمونہ تھی۔ علم و فضل، تقویٰ، طہارت، زہد و قناعت، انزواء و عزلت اور سادگی میں اپنی مثال آپ تھے۔ دنیا میں رد و نرد دنیا سے بیگانہ رہے۔ درس و تدریس، تصنیف و تالیف، طبابت و حکمت زندگی کے مشاغل تھے۔ خشت الہی کا غلبہ تھا۔ سنا ہے کہ جہری نماز نہیں پڑھا کرتے تھے، کیوں کہ رو دیا کرتے تھے۔ ان کے ایک عزیز شیخ محمد شبلی کا انتقال ہوا، مولانا نے ان کی نماز جنازہ پڑھائی تو آخری تکبیر میں بے قابو ہو گئے اور مشکل سے تکبیر پوری کر سکے۔ اس جنازے میں راقم بھی شریک تھا۔ مشہور ہے کہ دس بارہ سال تک گھر سے باہر نہیں نکلے اور مکان و مسجد کے علاوہ کہیں نہیں گئے۔ ایسے کئی واقعات مشہور ہیں کہ قصبہ میں کہیں گئے تو راستہ بھول کر کہیں کے کہیں چلے گئے۔ توکل کا یہ عالم تھا کہ سلطان عبدالعزیز بن عبدالرحمن آل سعود نے خاص طور سے دارالحدیث مکہ مکرمہ کی مدرسی کے لیے گراں قدر مشاہرے پر مولانا کو طلب کیا، مگر آپ نے جواب دیا کہ میں فی الحال ”تحفۃ الاحوذی“ کی تکمیل میں ہوں، اس کے بعد سوچوں گا۔ اسی طرح دارالحدیث رحمانیہ کی صدر مدرسی کے لیے معقول مشاہرہ پر آپ کی طلبی ہوئی، مگر آپ نے گوشہ عافیت و قناعت نہیں چھوڑا۔

براہ راست عامل بالحدیث تھے۔ صفات باری تعالیٰ کے سلسلے میں ماوردیہ الکتاب والسنۃ پر ایمان رکھتے تھے۔ ”تحفۃ الاحوذی“ میں اس سلسلے میں ان کے خاص مختارات بھی ہیں۔ ان کی بیعت یہ تھی، قدمیانہ، بدن گداز، رنگ گندمی، چہرہ خوبصورت



ابھرا ہوا سفید گاڑھے کا مغلی پانچامہ، نیچا کرتہ، گول ٹوپی، کندھے پر بڑا رومال، ہاتھ میں چھڑی۔ نزول الماء کی وجہ سے دونوں آنکھوں سے آخری وقت میں معذور ہو گئے تھے۔

مولانا کے تلامذہ کی فہرست بڑی طویل ہے، جن میں عرب و عجم کے علماء شامل ہیں۔ چند مشہور تلامذہ کے نام یہ ہیں: مولانا عبدالسلام صاحب مبارکپوری صاحب سیرۃ البحاری، شیخ عبداللہ نجدی قویہ، چند سال پہلے تک مصر میں موجود تھے، اب معلوم نہیں کہ زندہ ہیں یا نہیں، شیخ علامہ ڈاکٹر محمد بن عبدالقادر تقی الدین الہدالی المراكشي حال استاد جامعہ اسلامیہ مدینہ منورہ، ست رقیہ بنت شیخ خلیل بن شیخ محمد بن شیخ محسن انصاری یمانی، مولانا عبید اللہ مبارکپوری صاحب مرعۃ المصانح، مولانا حکیم الہی بخش مبارکپوری، مولانا محمد محمود معروفی، مولانا شاہ محمد سریانوی، مولانا عبدالصمد حسین آبادی، مولانا نذیر احمد الملو، مولانا عبدالجبار کھنڈیلوی جے پوری، مولانا محمد اسحاق آروی، مولانا عبدالرحمن نگرہنہسوی، مولانا ابوالنعمان عبدالرحمن منوی، مولانا نعمت اللہ بردوانی، مولوی عبدالرزاق صادق پوری، مولوی محمد جعفر ٹوکی، مولوی عبدالحکیم فتح پوری، مولوی محمد اسماعیل مبارکپوری، مولوی محمد اصغر مبارکپوری وغیرہ۔

مولانا کے تبحر علمی اور علم حدیث میں مہارت پر ان کی تصانیف شاہد ہیں۔ یوں تو آپ کی بہت سی مطبوعہ وغیر مطبوعہ تصانیف ہیں، مگر ان میں ”تحفۃ الاحوذی“ شرح جامع ترمذی کو اللہ تعالیٰ نے عالم اسلام اور عرب ممالک میں جو شہرت و مقبولیت دی ہے، شاید متاخرین علمائے ہند میں سے کسی کی کتاب کو حاصل نہیں ہوئی۔ اسی طرح ابکار المنن اور تحقیق الکلام آپ کے تبحر علمی کا شاہکار ہیں۔ نیز عون المعبود شرح سنن ابوداؤد کی تالیف و تصنیف میں آپ کی صلاحیت نے چار چاند لگائے۔ آپ کی تصانیف اور ان کا مختصر تعارف یہ ہے:

(۱) تحفۃ الاحوذی: شرح جامع الترمذی مع مقدمہ پانچ ضخیم جلدوں میں ہے۔ پہلی جلد ۱۳۶ھ میں چھپی، دوسری جلد کی اشاعت کے بعد مولانا کو ضعف بصارت اور

نزول الماء کی شکایت ہوئی اور آخری دونوں جلدوں کی تمییز کے لیے علماء کی ایک جماعت نے کام کیا۔ سیرۃ البخاری کے حاشیے میں تحفۃ الاحوذی کی حسب ذیل خصوصیات کا ذکر ہے: (۱) جامع ترمذی کے ہر راوی کا بقدر ضرورت ترجمہ (۲) جملہ احادیث کی تخریج یعنی امام ترمذی کے علاوہ کن محدثین نے کن کن کتابوں میں ان کا ذکر کیا ہے۔ (۳) امام ترمذی نے ”فی الباب“ کے عنوان سے جن احادیث کی طرف اشارہ کیا ہے، ان کی مفصل تخریج، دیگر احادیث کی بھی حسب ضرورت تخریج (۴) احادیث کی تخریج و تحسین میں امام ترمذی کا تساہل مشہور ہے، اس لیے ہر حدیث کی تخریج و تحسین کے متعلق دیگر ائمہ کے اقوال نقل کیے گئے ہیں اور جہاں امام ترمذی سے تساہل ہوا، اس کی تصریح کی گئی ہے (۵) سند اور متن کے اشکالات کا حل اور ان کی ایضاح (۶) احادیث کی توضیح و تشریح کے سلسلے میں مقلدین اور اہل اہوا کی تغلیط (۷) اختلاف مذاہب کے بیان میں ہر مذہب کے اہل بیان کر کے مذہب رائج کے ساتھ مذہب مرجوح کے حوالے دیے گئے ہیں۔

چوں کہ مولانا مسلک اہل حدیث کے پیشوا اور امام تھے، اس لیے اس شرح میں مذاہب اربعہ کے مقلدین خصوصاً علمائے احناف میں متاخرین و معاصرین کا شد و مد کے ساتھ رد کیا ہے۔ پچاسوں سال پہلے رجال و اسناد اور متون و احادیث پر بحث کے ساتھ جرح و تعدیل اور تخریج احادیث کا کام بہت مشکل اور بہت ہی دقت طلب تھا۔ آج کل احادیث کی تخریج و فہارس پر بہتر سے بہتر قدیم و جدید کتابیں شائع ہو گئی ہیں اور ان کی مراجعت سے یہ کام نہایت آسانی سے فوراً ہو جاتا ہے۔ کنوز مقاح السنۃ، تحفۃ الاشراف، المعجم المفہرس وغیرہ کی اشاعت و طباعت کے بعد یہ کام بہت آسان ہو گیا ہے۔ مولانا نے یہ خدمات اس وقت انجام دی ہیں، جب کہ ان کتابوں کا نام و نشان بھی نہیں تھا۔ تحفۃ الاحوذی پہلے ہندوستان میں چھپی، پھر ۱۳۸۵ھ میں مدینہ منورہ کے ایک مکتبہ نے مصر میں طبع کرا کر دس جلدوں میں شائع کی۔ اس کے بعد ہندوستانی نسخے کا آفیسٹ فوٹو

بیروت سے شائع ہوا۔ یہ تینوں مطبوعہ نسخے ہم نے دیکھے ہیں اور عام طور سے عرب ممالک میں بکتے ہیں۔

(۲) مقدمہ تحفۃ الاحوذی:- اس میں علم اصول حدیث کے اہم مباحث اور جامع ترمذی پر نہایت نادر معلومات ہیں۔ یہ مقدمہ بجائے خود علم حدیث پر ایک مستقل کتاب ہے۔ مولانا نے اس کے مسودے میں جگہ جگہ بیاضات چھوڑی تھیں اور تحفۃ الاحوذی کی تکمیل کے بعد اس کی تکمیل کا ارادہ تھا، مگر اس کا موقع نہ مل سکا۔ آپ کی وفات کے بعد آپ کے تلامذہ میں سے مولانا عبدالصمد حسین آبادی اور مولانا عبید اللہ صاحب مبارکپوری نے اس کی تکمیل کی، تشنہ مباحث کو پورا کیا، بیاضات و اشارات کے ابواب و فصول تحریر کیے اور یہ مقدمہ ۱۳۵۹ھ میں شائع ہو سکا۔ تحفۃ الاحوذی کے ساتھ بیروت میں مقدمہ بھی آفسیٹ فوٹو پر چھپا ہوا ہے۔ مولانا نے مقدمہ میں کتب احادیث کے مخطوطات اور نوادر کے بارے میں نشان دہی کی ہے کہ فلاں کتاب یورپ اور ایشیا کے فلاں فلاں کتب خانے میں موجود ہے۔ یہ کام بھی پچاسوں سال پہلے دشوار تھا اور آج جب کہ دنیا کے ہر مشہور کتب خانے کی مفصل فہرست اور کیٹلاگ مرتب ہو کر چھپ چکی ہے، گھر بیٹھے دنیا بھر کے کتب خانوں کی سیر کی جاسکتی ہے۔ چوں کہ ادھر پچھلے سالوں میں یورپ اور ایشیا میں متعدد جنگیں ہو چکی ہیں اور انقلابات آچکے ہیں، اس لیے بہت سے ممالک کے کتب خانوں پر زوال آیا اور ان کے نظام میں ابتری پیدا ہوئی۔ ان کی کتابیں ادھر سے ادھر ہوئیں اور بہت سی کتابیں غائب ہو گئیں۔ اس لیے ہو سکتا ہے کہ اس مقدمہ کی نشان دہی بعض کتابوں کے بارے میں بے محل معلوم ہوتی ہو۔

(۳) ابکار الممنن فی تنقید آثار السنن:- مولانا محمد ظہیر احسن حنفی نیموی بہاری متوفی ۱۳۲۲ھ نے بلوغ المرام کے طرز پر آثار السنن لکھی، جس میں فقہ حنفی کے مطابق احادیث کو جمع کیا۔ نیز احادیث کی تصحیح و تضعیف کی۔ مولانا نے اس کے جواب میں ابکار الممنن لکھی اس کے مقدمہ میں لکھتے ہیں:

”هذه فوائد علقته على آثار السنن وعلى  
تعليقه المسمى بالتعليق الحسن وعلى تعليقه  
المسمى بتعليق التعليق كلها للمرلوى ظهير احسن  
النيموى اكثرها اعتراضات عليه ومناقشات له  
ومباحث معه“۔

(۴) تحقیق الکلام فی وجوب القراءة خلف الامام (اردو):۔ یہ کتاب جیسا کہ  
نام سے ظاہر ہے قرآنہ خلف الامام کے معرکۃ الآراء مسئلہ پر ہے، اس میں اس کے وجوب  
کو ثابت کرنے کے ساتھ حنفیہ کے دلائل کے جوابات دیے گئے ہیں۔ دو حصوں میں ہے۔  
پہلا حصہ ۳۲۰ھ میں شائع ہوا اور دوسرا حصہ ۳۳۵ھ میں پھر ۳۵۵ھ میں چھپا۔ مولانا  
کی یہ کتاب بھی ان کی اہم ترین کتابوں میں شمار کی جاتی ہے۔

(۵) خیر الماعون فی منع الفرار عن الطاعون (اردو):۔ اس کے دو حصے ہیں،  
پہلے میں ان احادیث و آثار کا ذکر ہے، جو طاعون زدہ مقام سے بھاگنے کے  
عدم جواز پر دلالت کرتے ہیں اور دوسرے حصہ میں جواز کے قائلوں کے دلائل اور ان  
کے جوابات ہیں۔

(۶) المقالة الحسنى فی سنۃ المصافحۃ بالید الیمنی (اردو):۔ اس رسالہ میں داہنے  
ہاتھ سے مصافحہ کو سنت قرار دیا گیا ہے۔

(۷) کتاب الجنائز (اردو):۔ اس میں میت اور جنازہ کے مسائل اور احکام  
درج ہیں۔

(۸) نور الابصار (اردو):۔ دیہات میں جمعہ کے وجوب پر یہ رسالہ ہے۔

(۹) ضیاء الابصار بتائید نور الابصار (اردو):۔

(۱۰) تنویر الابصار بتائید نور الابصار (اردو):۔ یہ دونوں مختصر رسالے دراصل  
نور الابصار کے ابواب ہیں۔ جن کو مستقل نام دے کر الگ الگ شائع کیا گیا ہے۔

(۱۱) القول السدید فیما یتعلق بتکبیرات العید (اردو): یہ مختصر رسالہ تکبیرات عیدین کے بیان میں ہے۔

ان کتابوں کا ذکر مقدمہ تحفۃ الاحوذی کے آخر میں مولانا کے حالات میں موجود ہے اور تذکرہ علمائے حال میں ۱۳۱۵ھ سے پہلے آپ کی تصانیف میں رسالہ ترجمان کا ذکر موجود ہے۔

ان مطبوعہ کتب و رسائل کے علاوہ مولانا کی متعدد کتابیں اور رسائل غیر مطبوعہ ہیں۔ اور یہ سب اردو میں ہیں۔ مثلاً (۱) الدر المنکون فی تائید خیر الماعون (۲) الوشاح الابریزی فی حکم الدواء الانگیزی (۳) ارشاد الہائم الی منع خضاء الہائم (۴) الکلمۃ الحسنی فی المصافحہ بالید الیمنی (نا تمام) (۵) رسالہ فرائض کے بعد دعا میں ہاتھ اٹھانے کے بیان میں (نا تمام) (۶) مسائل عشر (نا تمام)۔

مولانا نے اپنے استاد سید نذیر حسین دہلوی کے فتاویٰ کو مولانا شمس الحق عظیم آبادی کی فرمائش پر دو ضخیم جلدوں میں مرتب کیا۔ اس کے ساتھ اپنے استاذ مولانا عبداللہ غازی پوری کے فتاویٰ بھی فقہی ابواب پر جمع کیے، جواب تک چھپ نہیں سکے ہیں اور خود مولانا کے بہت سے مطول اور مختصر فتاویٰ کئی جلدوں میں آسکتے ہیں، جن کی طرف توجہ نہیں کی جاسکتی ہے۔ مجموعہ فتاویٰ نذیریہ میں بھی مولانا کے بہت سے فتاویٰ درج ہیں۔ اگر کوئی صاحب ذوق اس کی طرف توجہ کرے تو بڑا کام ہو سکتا ہے۔

آخری زمانے میں مولانا کو نزول الماء یعنی موتیابند کا مرض لاحق ہو گیا تھا اور دونوں آنکھوں سے معذور ہو چکے تھے۔ رجب ۱۳۵۳ھ میں تحفۃ الاحوذی کی چوتھی جلد چھپوانے کے لیے دہلی تشریف لے گئے اور اس سلسلے میں آنکھ کا علاج بھی کرایا۔ ایک آنکھ کا آپریشن ہوا جو کامیاب رہا۔ وطن آنے کے بعد اختلاج قلب کا دورہ پڑنے لگا۔ نصف شعبان اور پورا رمضان بڑی تکلیف میں گزرا اور دورہ قلب کے بار بار ہونے سے امیدویاس کا عالم رہا اسی دوران میں بخار بھی رہنے لگا۔ یہاں تک کہ ۱۶ شوال ۱۳۵۳ھ

کو احادیث رسول کا یہ مہر درخشاں رات کے پچھلے پہر غروب ہو گیا، رحمۃ اللہ علیہ۔ اور اسی دن عصر کے بعد اپنے آبائی قبرستان میں دفن کیے گئے۔ جو قصبہ کے پچھم طرف روضہ کے احاطے میں عید گاہ کی قبلی دیوار سے تھوڑے فاصلے پر واقع ہے۔ اور قبر کے سرہانے تاریخ وفات کا کتبہ نصب ہے۔ حضرت مولانا عبدالرحمن صاحب المتوفی ۱۶ اشوال ۱۳۵۳ھ ۱۹۳۵ء آپ کا جنازہ مشہودہ تھا۔ شاید مبارکپور کی تاریخ میں اس سے پہلے کسی میت کے جنازے میں اتنا بڑا مجمع شریک نہیں ہوا تھا۔ آپ کے حالات کے لیے ملاحظہ ہو تذکرہ علمائے حال ص ۴۳، تراجم علمائے اہل حدیث، مقدمہ تحفۃ الاحوذی، مجلہ الحج مکہ مکرمہ کے دو نمبرات، معجم المؤلفین شیخ محمد رضا کمال، نزہۃ الخواطر ج ۸ ص ۲۴۲، مقدمہ مختارات الاحادیث والحکم النبویہ عبدالوہاب عبداللطیف مصری ص ۲۰۔

## حضرت مولانا ابوالامجد عبدالعلیم رسولپوریؒ

حضرت مولانا حاجی حکیم مفتی ابوالامجد عبدالعلیم بن شیخ عبدالرحیم عرف باب اللہ بن شیخ جمال الدین عرف جمن بن شیخ بھکاری بن شیخ پہاڑ بن شیخ کھیدو و خنی رسولپوری مبارکپوری رحمۃ اللہ علیہ کے جد امجد شیخ کھیدو تین بھائی تھے، زین الدین عرف زین، جمال الدین عرف جمال اور کھیدو۔ یہ تینوں بھائی دسویں صدی کے اواخر یا گیارہویں صدی کے اوائل میں بعد بادشاہ جہاں گیر کھورہٹ کے پاس موضع اماری کساری سے ترک وطن کر کے رسولپور میں آباد ہوئے۔ اس بستی میں ان کی اولاد بھلی پھولی۔

شیخ عبدالرحیم عرف باب اللہ کے پانچ لڑکے تھے۔ (۱) یار محمد، (۲) لعل محمد، (۳) ولی محمد، (۴) عنایت اللہ، (۵) احمد حسین۔ ان پنج تنوں میں دو شیخین ہوئے، ایک لعل محمد جو بعد میں مولانا عبدالعلیم کے نام سے علمی دنیا میں مشہور ہوئے اور دوسرے مولانا احمد حسین جو راقم کے جد مادری ہیں۔

مولانا عبدالحکیم رسولپور میں ۱۲۷۰ھ اور ۱۲۸۰ھ کے درمیان میں پیدا ہوئے۔ ان کے دادا شیخ جمن با خدا اور بزرگ شخص تھے اور ایک مشہور روحانی بزرگ سے بیعت تھے۔ نماز ان کا محبوب ترین مشغلہ تھا۔ نماز فجر غلّس میں ادا کرتے تھے۔ ساتھ ہی اپنے یہاں کے خوشحال اور مالدار آدمی تھے۔ مولانا عبدالحکیم کی تعلیم و تربیت میں ان کے دادا شیخ جمن اور نانا شیخ چاند گرہست (محلّہ پورہ صوفی مبارکپور) کا بڑا ہاتھ تھا اور ان دو بزرگوں نے ان کی تعلیم پر خصوصی توجہ کی۔ مولانا نے ابتدائی تعلیم گھر پر حاصل کی اور فارسی کی تعلیم املو میں ایک میاں صاحب سے حاصل کر کے مبارکپور میں میاں صاحب جان محمد سے تکمیل کی۔ اس کے بعد گورکھپور گئے اور متوسطات کی تعلیم حاصل کی۔ افسوس کہ یہاں کے اساتذہ کے نام معلوم نہ ہو سکے۔ اس کے بعد مرزاپور میں مولانا ابوالخیر معین الدین بن خیرات علی حسینی کڑوی متوفی ۱۳۰۴ھ سے چند ماہ تعلیم حاصل کی۔ مولانا معین الدین کڑوی نے مولانا عبدالحکیم بن عبدالباق فرنگی محلی، مفتی ظہور اللہ اور محدث مرزا علی حسن سے تعلیم حاصل کی تھی۔ مرزاپور کے بعد مولانا عبدالحی فرنگی محلی متوفی ۱۳۰۴ھ کی خدمت میں لکھنؤ پہنچے اور ان سے فقہ، اصول فقہ، حدیث، اصول حدیث، منطق، فلسفہ، ریاضی، ہیئت اور اسطرلاب کی تعلیم حاصل کی۔ پھر مولانا مفتی ابوالحیاء محمد نعیم بن مولانا عبدالحکیم فرنگی محلی سے حدیث کی تکمیل کی اور ان ہی کے ہاتھ پر بیعت کی۔ اس کے بعد بنارس میں مولانا حکیم عبدالعلی صاحب لکھنؤی سے علم طب کی تحصیل کر کے ان ہی کے یہاں نسخہ نویسی سیکھی۔ اس زمانے کا مجموعہ نسخ ایک بیاض کی شکل میں اب تک موجود ہے۔ موجز کی ابتدا ذیقعدہ ۱۲۹۴ھ میں کی تھی، جیسا کہ اس کتاب میں ان کے قلم سے درج ہے۔ یہ عجیب بات ہے کہ سرپائے غم اور دوسری کتابوں میں مولانا عبدالحی کے تلامذہ کے ذکر میں اعظم گڑھ کے متعدد علماء کا نام موجود ہے، مگر مولانا عبدالحکیم کا نام نہیں ہے، حالاں کہ ان کی متعدد کتابوں پر میں نے ان کے قلم سے مولانا عبدالحی سے تلمذ کی تصریح دیکھی ہے۔ مولانا نے جن شیوخ و اساتذہ سے علم حدیث کی تکمیل کی ہے اپنی سند محکم دلائل و براہین سے مزین متنوع و منفرد کتب پر مشتمل مفت آن لائن مکتبہ



میں ان کے ناموں کی تصریح کی ہے ان میں ان کے ان دونوں فرنگی محلی شیوخ کے اسمائے گرامی بھی ہیں۔ چنانچہ ان کی سند میں ہے:

”منہم العلامة الجلیل رحلة عصرہ معتمد

دھرہ ، ذوالتصانیف الجلیلة، مجدد دین اللہ علی

راس ثلاثمائة والف شیخنا وسیدنا مولانا

ابوالحسنات محمد عبدالحی الکنوی ومنہم العارف

الربانی فقیہ المثل والثانی معتمد العلم والعلماء ولی

من اولیاء اللہ شیخنا وسیدنا ومولانا ابوالحیا

محمد نعیم الکنوی من احفاد الملا نظام الدین

صاحب السلسلۃ النظامیۃ۔“

معلوم نہیں ان کو مولانا عبدالحی فرنگی محلی کے تلامذہ کی فہرست میں کیوں نہیں ذکر کیا گیا۔ فراغت کے بعد کچھ دنوں اطراف لکھنؤ کی ایک ریاست میں تعلیمی خدمات انجام دیں۔ اس کے بعد قصبہ منو میں شیخ نور علی عباسی کے مدرسے میں جو ان کے مکان کے ایک حصے میں تھا، تعلیم دی۔ وہیں پر شیخ عبدالمجید اسٹنٹ کلکٹر کے لڑکوں نے آپ سے تعلیم حاصل کی اور جب شیخ عبدالمجید کا تقرر غازیپور ہوا تو مولانا نے چشمہ رحمت غازیپور میں تدریسی خدمت کا سلسلہ شروع کر دیا۔ اس مدرسہ کو مولانا رحمت اللہ صاحب فرنگی محلی نے ۱۲۸۶ھ میں قائم کیا تھا۔ اس زمانے میں مدرسہ چشمہ رحمت میں مولانا حافظ عبد اللہ منو غازیپوری، مولانا محمد فاروق چریا کوٹی، مولانا امانت اللہ غازیپوری اپنے ذوق اور معیار کے مطابق خدمات انجام دے رہے تھے۔ مولانا کے جانے کے بعد اس فرنگی محلی درسگاہ میں وہیں کے ایک فاضل کا اضافہ ہوا۔ یہاں آنے کے بعد مولانا نے متوسطات سے لے کر مفتی کتابوں تک کا درس دینا شروع کیا۔ آپ کے برادر خورد مولانا احمد حسین رسولپوری نے یہیں پر ان سے ۱۳۰۹ھ سے پہلے نورالانوار اور میبذی وغیرہ پڑھی۔



اسی زمانے میں مولانا مفتی محمد ابراہیم صاحب بنارس نے ان سے حدیث پڑھ کر سند فراغت لی۔ ۱۳۱۵ھ میں ان کی تعلیمی اور تدریسی شہرت کا آفتاب نصف النہار پر تھا۔ اسی زمانے میں تذکرہ علمائے حال میں آپ کے بارے میں لکھا گیا کہ مولوی عبدالعلیم صاحب مدرسہ چشمہ رحمت غازیپور کے مدرس ہیں۔ اکثر طلباء آپ سے مستفید و کامیاب ہوئے اور ہوتے ہیں۔

مولانا چشمہ رحمت میں گئے تو آخری وقت تک اس سے جدا نہ ہوئے اور کم و بیش ۳۵ سال تک یہاں صدر مدرس کے فرائض انجام دیے اور اس پوری مدت میں مفتی شہر بھی رہے۔

مولانا عبدالعلیم کو مولانا عبدالحی اور مفتی محمد نعیم کی شاگردی اور صحبت نے خفی مسلک اور فقہ حنفی میں بہت ہی صاحب نظر بنا دیا تھا۔ اس زمانے میں علمائے اہل حدیث اور علمائے احناف میں جگہ جگہ مناظرے اور مناقشے جاری تھے اور طرفین میں شدت پیدا ہو رہی تھی۔ منو اور مبارکپور وغیرہ میں اس زمانے میں مسلک اہل حدیث کے اچھے اچھے علماء تھے اور مولانا عبدالعلیم ان کے مقابلے میں خفیت کے علم برداروں میں تھے۔ چنانچہ قیام منو کے زمانے ہی میں مولانا عبداللہ منوی غازیپوری سے چند مختلف فیہ مسائل میں تحریری مناظرہ و مباحثہ شروع ہو چکا تھا۔ بعد میں جب مولانا چشمہ رحمت میں پہنچے تو وہاں مولانا عبداللہ صدر مدرس تھے اور ان کی علمی شہرت عام تھی۔ ان ہی ایام میں شہر غازیپور میں احناف اور اہل حدیث کے درمیان آمین بالجہر اور رفع یدین پر بحث و مباحثہ اٹھ کھڑا ہوا اور اہل حدیث اس کے لیے مصر تھے۔ اس جھگڑے میں احناف کے سربراہ مولانا عبدالعلیم اور اہل حدیث کے سربراہ مولانا عبداللہ تھے۔ جھگڑا ہوا، مقدمہ بازی کی نوبت آئی اور دیوانی میں مقدمہ دائر ہوا۔ اہل حدیث کی طرف سے مقدمہ کی پیروی کے لیے مولانا ابوالطیب شمس الحق عظیم آبادی بلائے گئے اور احناف کی طرف سے

مولانا عبدالعلیم اس پر مامور کیے گئے۔ مقدمے کا فیصلہ احناف کے حق میں ہوا۔ اس واقعہ کے بعد مولانا عبدالعلیم کی شہرت و مقبولیت بہت بڑھ گئی اور کہنا چاہیے کہ میدان ان کے ہاتھ میں آ گیا۔ (بہ روایت مولانا عبدالہادی صاحب فرزند مولانا)

ان ہی دنوں دونوں بزرگوں میں ایک فقہی جزیہ پر اختلاف برپا ہو گیا اور یہ بحث چل پڑی کہ کسی بلند چیز پر سجدہ کرنا جائز ہے یا نہیں۔ ایک صاحب اس کے جواز کے قائل تھے اور دوسرے صاحب عدم جواز پر مصر تھے۔ اس میں جانبین سے اتنا شدید اختلاف ہوا کہ مار پیٹ تک کی باری آ گئی۔ بعد میں یہ محقق ہوا کہ شیعی مرفوع پر سجدہ کرنا جائز نہیں ہے۔ البتہ شیعی مرتفع پر جائز ہے۔ (بہ روایت مولانا ابوالحسن حیدری غازی پوری شاگرد مولانا مرحوم در سفر حج ۱۳۸۵ھ)

ایک مرتبہ مولانا عبدالعلیم اور مولانا احمد رضا خاں کے درمیان اذان بین یدی المنبر پر تحریری بحث و مباحثہ ہوا۔ مولانا عبدالعلیم قائل تھے کہ جمعہ کے دن خطبہ کی اذان منبر کے پاس ہی خطیب کے سامنے ہونی چاہیے اور مولانا احمد رضا خاں صاحب کا دعویٰ تھا کہ اذان منبر سے دور باہر ہونی چاہیے۔ دونوں نے تحریری دلائل پیش کیے اور مولانا نے اس موضوع پر ایک کتاب ”درۃ التاج الانور فی اذان الجمعیۃ عند المنبر“ کے نام سے ۱۳۲۷ھ میں تحریر فرمائی۔ اور جب حج و زیارت کو گئے تو پورے عالم اسلام کے فضلاء و علماء سے مل کر اس بارے میں ان کا تعامل معلوم کیا اور پتہ چلا کہ ہر ملک میں جمعہ کے خطبہ کی اذان منبر کے پاس ہوتی ہے۔ بعد میں سفر نامہ حجاز میں اس کو بیان کیا۔ اس سلسلہ میں یہ بات دلچسپ ہے کہ مولانا احمد رضا خاں اور مولانا عبدالقادر بدایونی میں اسی مسئلے پر بحث چلی اور جمعہ کی اذان ثانی کے مسئلے پر بریلی اور بدایوں کے علمی و دینی مرکزوں میں شدید اختلاف پیدا ہو گیا۔ تو اتحاد عقائد اور مولانا احمد رضا خاں کے مولانا عبدالقادر سے شرف تلمذ رکھنے اور ان کی مدح میں قسیدہ کہنے کے باوجود معاملہ تفسیق و تھلیل تک پہنچ گیا۔ مولانا احمد رضا خاں کو علمائے بدایوں نے ترکی جواب

دیا اور مقدمہ بازی تک نوبت آگئی۔ نواب حامد علی خاں والی رامپور کی حکمت عملی نے اس قضیہ کو جیسے تیسے ختم کرایا!

مولانا عبد العظیم اپنے زمانے میں اس دیار کے زبردست فقیہ، اصولی، مفتی اور خفی عالم تھے۔ علوم عقلیہ و نقلیہ میں جامع المعقول و المنقول اور علم کلام میں یدِ طولیٰ رکھتے تھے۔ طب و حکمت میں اپنی مثال آپ تھے۔ ذہانت و طباعی بلا کی تھی۔ علمی و فقہی مباحث و مناقشات میں حصہ لیتے تھے۔ ان کو اپنے علم و تحقیق پر پورا اعتماد تھا اور دوسرے اہل علم بھی ان کی تحقیقات پر مطمئن تھے۔ طب و طبابت میں حداقت و مہارت کا یہ حال تھا کہ روتے ہوئے مریض کو معمولی معمولی دواؤں سے تھوڑی دیر میں ہنسادیتے تھے۔ ان کے طبی چٹکلے مشہور تھے۔ خطاطی اور خوش نویسی میں کمال حاصل تھا اور ہمہ اقسام کے خطوط پر پوری قدرت رکھتے تھے۔ ایک مرتبہ ایک مشہور عالم سے بحث و مباحثہ کی باری آئی تو سب سے پہلے ان سے سوال کیا کہ فلک اوّل کا محرک کون ہے؟ یہ سنتے ہی اس عالم نے کہا کہ منقولات کی بحث میں معقولات کی بات فضول ہے اور اسی پر مناظرہ ختم ہو گیا اور گویا فتح حاصل ہو گئی۔ میں نے اپنے بچپن میں ان کو دیکھا ہے۔ مگر شکل و صورت ذہن میں باقی نہیں رہی۔

اس دور میں مبارکپور میں تدریس و تصنیف کے جید علماء موجود تھے اور اپنے اپنے انداز میں خوب کام کر رہے تھے۔ یہ دور علمی و دینی اعتبار سے عصرِ ذہبی تھا۔ ان میں مولانا عبدالرحمن صاحب، مولانا عبدالسلام صاحب، مولانا عبدالعظیم صاحب اور ان کے برادرِ خورد مولانا احمد حسین صاحب، مولانا ظفر حسن صاحب عینی اور مولانا محمد شریف صاحب مصطفیٰ آبادی آسمانِ علم و تحقیق کے آفتاب و ماہتاب تھے۔

مولانا عبدالعظیم کے علمی و فقہی تبحر کا شہرہ دور دور تک تھا اور ان کے پاس طلبہ کھینچ کھینچ کر آتے تھے۔ خاص طور پر فقہ کی مشہور کتاب ہدایہ کے پڑھانے میں یکتا

مانے جاتے تھے۔ کم و بیش چالیس سال تک مروجہ علوم و فنون کا درس دیا اور تصنیف و تالیف کا شغل جاری رکھا۔ ان کی درس گاہ سے ہزار ہا طلبہ فارغ ہو کر نکلے۔ ان میں سے چند علماء کے نام یہ ہیں: مولانا مفتی محمد ابراہیم بنارس متوفی ۱۳۸۲ھ، مولانا احمد حسین رسولپوری، مولانا عبدالسلام ندوی، مولانا شاہ محمد سریانوی، مولانا شیخ محمد عباسی منوی صدر قانون گوگورکپور، مولانا ابو محسن حیدری غازیپوری، مولانا محمد طفیل ملوی، مولانا حکیم شاہ فیاض عالم ملوی، مولوی حکیم الطاف حسین سکٹھوی، مولوی نور محمد امام جامع مسجد مبارکپور۔

مولانا نے تعلیم و تدریس، افتاء، طبابت کے ساتھ تصنیف و تالیف کا سلسلہ جاری رکھا اور متعدد کتابیں لکھیں۔ جن کی تفصیل یہ ہے:

(۱) اساس التوحید:- ان کی سب سے پہلی تصنیف ہے۔ جسے فراغت کے بعد ۱۳۰۴ھ میں اس زمانے کے ذوق کے مطابق فارسی زبان میں لکھا۔ یہ کتاب علم کلام و عقائد میں ہے۔ مختصر ہونے کے باوجود نہایت مفید اور اہم کتاب ہے۔ صاحب معارف الموارد (الثقافة الاسلامیة فی الہند) نے اس کتاب کا تعارف ان الفاظ میں کرایا ہے:

”اساس التوحید مختصر بالفارسی فی

العقائد للمولوی عبدالعلیم بن باب اللہ

المبارکفوری صنفہ ۱۳۰۴ھ

یہ کتاب دوسری بار ۱۳۱۲ھ میں چھپی اور اس زمانے میں بمبئی کے مشہور کتب خانوں کی فہرست میں اس کا نام ملتا ہے۔

(۲) سید التخریج مسمی بہ توضیح الفرائض:- یہ کتاب علم الفرائض و المواردیث میں مختصر ہونے کے باوجود نہایت جامع، مفید اور سہل ہے۔ اس کا

سنہ تالیف ۱۳۱۹ھ ہے۔ اس میں اردو زبان میں فرائض کے بیچ در بیچ مسائل کو نہایت آسان پیرایہ میں بیان کیا گیا ہے۔

(۳) التبصرہ فی تحقیق الاشربہ :- یہ رسالہ حقہ وغیرہ (دخان) کی حلت و حرمت اور کراہت کی بحث میں ہے۔

(۴) کتاب الشهادات :- یہ کتاب اس اعتبار سے نہایت اہم ہے کہ اس میں ایک خاص موضوع پر احادیث و آثار کو نہایت جامعیت اور تحقیق کے ساتھ مختلف ابواب میں جمع کیا گیا ہے۔ اس اہم کتاب کی تصنیف کا باعث مبارکپور میں ۱۳۲۱ھ و ۱۳۲۲ھ کا وہ قیامت خیز طاعون ہے، جس سے ہزاروں گھر کے چراغ گل ہو گئے۔ مولانا حمد و صلوة کے بعد مقدمہ میں لکھتے ہیں :

”معلوم ہو کہ کچھ دنوں سے ہندوستان میں طاعون کی آسمانی بلا اس طرح عالمگیر ہے کہ صد ہا خاندان کو برباد کر دیا اور ہزاروں مکان کے چراغ گل کر دیے۔ جس سے صد ہا یتیم و بیس گلی کوچوں میں بلک رہے ہیں اور ہزاروں بیوہ و لاوارث آہ و نالہ دل خراش سے سامعین کے کلیجوں کو پاش پاش کر رہے ہیں۔ جب ۱۳۲۱ھ میں یہ بلا اعظم گڑھ کے اطراف و نواحی میں پہنچی تو وہاں کی بھی یہی حالت ہوئی کہ ہزاروں مکانات بے مالک ہو گئے۔ جن میں کوئی چراغ کا جلانے والا نہ رہا۔ اور یتامی و لاوارثین کی حالت دیکھ کر کلیجہ منہ کو آتا ہے۔ پس اکثر برادران دینی و ایمانی خاص کر یادگار سلف نمونہ خلف جناب ملکی صفات حافظ عبداللطیف صاحب امام و خطیب جامع مسجد مبارکپور (متوفی ۱۳۳۳ء، ۲۵ فروری ۱۹۱۵ء) نے اس فقیر ابوالامجد محمد عبدالعلیم اعظمی سے فرمائش کی کہ اگر طاعونی شہداء اور جو لوگ شہادت کی نعمت سے شرف یاب ہوئے ہیں ان کے باب میں کوئی رسالہ لکھا جائے تا تو مصیبت زدوں کے زخم کا مرہم ہوتا۔ اس واسطے میں نے ان لوگوں کا

حال جو شہادت کی موت سے شرف یاب ہوئے ہیں، کتب احادیث وغیرہ سے تلاش کر کے نہایت آسان زبان میں اس رسالہ کو مرتب کیا اور ان کا نام ”کتاب الشہادۃ“ رکھا۔<sup>۱</sup>

یہ کتاب مولانا کے تلمیذ رشید مولوی شیخ محمد عباسی صدر قانون گو کے اہتمام و ارشاد سے ۱۳۳۲ھ میں گورکھپور میں چھپی تھی۔ خدا کی شان کہ کتاب الشہادت لکھنے والے کی موت بھی شہادت کی ہوئی۔

(۵) الخطب المنبریه من الآیات القرآنیہ :- اس مجموعہ خطب کو قرآنی آیات سے مرتب کیا گیا ہے، جو نہایت مقبول ہوا۔

(۶) درة التاج الانور فی اذان الجمعة عند المنبر :- جیسا کہ گزر چکا ہے ۱۳۲۷ھ میں لکھی۔ اس رسالے میں جمعہ کی اذان ثانی کا منبر کے سامنے ہونا ثابت کیا گیا ہے اور کتب احادیث وفقہ اور تعامل امت سے اس کے دلائل دیے گئے ہیں۔ ۱۶ صفحات میں غوثیہ پریس غازیپور میں ماہ اگست ۱۹۰۹ء میں چھپی۔

(۷) سفرنامہ حجاز :- حج زیارت کے دوران مولانا نے ممالک اسلامیہ سے آئے ہوئے علماء و فضلاء سے مل کر جمعہ کی اذان ثانی کے بارے میں ان کا تعامل معلوم کر کے اس رسالہ میں بیان کیا ہے۔

ان مطبوعہ کتابوں کے علاوہ آپ کی کئی علمی و تحقیقی اور فنی تصانیف غیر مطبوعہ موجود ہیں۔ ان میں سے جن کتابوں کے مسودات ہم نے دیکھے ہیں، یہ ہیں:

(۱) اصول فقہ :- یہ اصول فقہ میں اردو زبان میں غالباً پہلی کتاب ہے، جو نہایت جامع اور مفید ہے۔ اس پر سنہ تصنیف ربیع الثانی ۱۳۴۰ھ درج ہے۔ اسی سال آپ کا وصال ہوا۔ یہ آپ کی آخری تصنیف ہے۔ اچھی خاصی ضخیم اور نہایت عمدہ کتاب ہے۔ اے کاش! یہ کتاب چھپ جاتی اور ہمارے مدارس اسلامیہ کے کام آتی۔

(۲) الدوحة الناضرة فى علم المناظرة :- فن مناظرہ وجدلیات سے مولانا کو شروع ہی سے دلچسپی تھی اور اپنے معاصرین سے علمی انداز میں بحث و مباحثہ کا سلسلہ جاری رکھتے تھے۔ اس لیے فن مناظرہ کے اصول و فروع سے اچھی طرح واقف تھے۔ اس کتاب میں اردو زبان میں اس فن کے جملہ مباحث نہایت سلیس انداز میں درج ہیں۔ اس کے مسودہ پر تاریخ تصنیف یوم جمعہ ۲۶ شوال ۱۳۲۲ھ ہے۔

(۳) الفريدة الوضعیه فی الحکمة الالهیة :- یہ کتاب عربی زبان میں الہیات پر ہے اور ان چند نادور اور مخصوص کتابوں میں سے ہے جو آخری دور میں اس فن پر لکھی گئی ہیں۔ دقیق سے دقیق تر مسائل و مباحث کو نہایت سہل انداز میں بیان کیا گیا ہے اور عربیت و ادبیت کا اعلیٰ معیار سطر سطر سے نمایاں ہے۔ یہ کتاب اپنے موضوع پر نہایت جامع ہے۔ اسی زمانے میں ان کے معاصر اور ہم وطن عالم مولانا محمد شریف مصطفیٰ آبادی نے ”الافاضة القدسیہ فی المباحث الحکمیہ“ لکھی جو طبع ہو کر مشہور و مقبول ہوئی۔

(۴) رواة البخاری المجروحون :- یہ کتاب بھی عربی زبان میں ہے اور صحیح بخاری کے بعض رجال و رواۃ پر امام دارقطنی کے انداز میں نقد و نظر ہے۔ اس موضوع سے قریب تر ابن حبان کی کتاب ”المجر دحین من المحدثین“ ہے۔ جو چھپ کر شائع ہو چکی ہے۔

(۵) مجموعه فتاوائے علیمی :- یہ مولانا کے فتاویٰ کا مجموعہ ہے۔ جو کئی ضخیم جلدوں میں ہے۔ اس میں آخر فتویٰ پر یکم اپریل ۱۹۲۱ء (۱۳۴۰ھ) درج ہے اور اس کے ایک سال کے بعد ۲۲ اپریل ۱۹۲۲ء (۱۳۴۱ھ) کو ریل کے حادثہ میں ان کا وصال ہوا۔

ان کے شاگرد مولوی حکیم احمد حسین غازی پوری نے ایک سفر میں مجھے بتایا ہے کہ مولانا بنارس اشرف لے جا رہے تھے، میں بھی ان کے ساتھ تھا، اوڑھیہاڑ جمنشن پر



غازی پور سے آنے والی ٹرین کھڑی تھی۔ جس میں ہم لوگ بیٹھے تھے کہ یکبارگی میں نے دیکھا کہ ڈبے کی چھت پھٹ گئی اور آسمان نظر آیا۔ اس کے بعد بنارس اسپتال میں مجھے ہوش آیا اور مولانا عبدالعلیم صاحب اس قدر شدید زخمی ہوئے کہ آخر تک وہ ہوش میں نہ آ سکے۔ ان کا سر پھٹ گیا تھا اور بنارس اسپتال میں ان کا انتقال ہو گیا۔ یہ واقعہ ۲۲ اپریل ۱۹۲۲ء (۱۳۴۱ھ) کا ہے۔ محلہ کچی باغ میں بٹاؤ شہید کے مزار کے قریب بلندی پر دفن کیے گئے۔

## حضرت مولانا حکیم ابوالہدیٰ عبدالسلام امبارکپوری

حضرت مولانا حکیم ابوالہدیٰ عبدالسلام بن شیخ خان محمد بن شیخ امان اللہ بن شیخ حسام الدین مبارکپور کے مشہور علمائے دین سے تھے۔ جنہوں نے درس و تدریس اور تصنیف و تالیف کے ساتھ حکمت و طبابت میں زندگی بسر کی۔ مولانا کا خاندان قصبہ میں بڑی عزت و شہرت کا مالک تھا اور اس میں علم و فضل کا چرچا بہت پہلے سے چلا آتا تھا۔ ان کے والد شیخ خان محمد بڑے نیک اور متقی آدمی تھے۔ قرآن حکیم، ادعیہ، ماثورہ اور دینی مسائل سے خاص طور سے شغف رکھتے تھے ان کی ولادت ۱۲۸۹ھ میں اور وفات یوم یکشنبہ ۱۸ ربیع الثانی ۱۳۴۲ھ (۲۴ فروری ۱۹۲۴ء) میں عین نماز مغرب کی اذان کے وقت ہوئی اور مولانا کے نانا حکیم امان اللہ صاحب شاہ ابواسحاق لہراوی کے شاگرد رشید تھے۔

تذکرہ علمائے حال میں لکھا ہے کہ مولوی حکیم سلامت اللہ (عبدالسلام) صاحب مبارکپوری کی ولادت مبارکپور میں ۱۲۸۹ھ میں ہوئی۔ کافیہ، شافیہ تک مولوی حافظ عبدالرحیم بن حاجی بہادر مبارکپوری اور دیگر علماء سے پڑھا۔ پھر شرح تہذیب اور



شرح جامی مولانا عبدالرحمن بن حافظ عبدالرحیم صاحب مبارکپوری سے پڑھا اور شرح وقایہ مولانا حسام الدین صاحب مموی سے پڑھ کر بقیہ کتب مولانا عبدالرحمن مبارکپوری اور مولانا حافظ عبداللہ صاحب مموی غازی پوری سے پڑھ کر دہلی گئے اور مولوی عبدالحق صاحب دلائی مدرس مدرسہ فتح پوری سے تحصیل علم کرنے کے بعد مولانا سید نذیر حسین صاحب دہلوی سے صحاح ستہ، تفسیر جلالین، تفسیر بیضاوی، منتخبہ الفکر پڑھی اور ان سے ہی علم حدیث کی سند اجازت حاصل کی۔ نیز مولانا شیخ حسین عرب سے حدیث کی اجازت عامہ حاصل کر کے مولانا شیخ محمد صاحب مچھلی شہری سے اجازت حدیث مسلسل بالادلیہ حاصل فرمائی اور طب و حکمت کی تعلیم حکیم عبدالولی بن حکیم عبدالعلی صاحب لکھنوی سے پائی! آپ کا سلسلہ سند ہر سہ شیوخ سے یوں ہے:

(۱) عبد السلام عن الشيخ السيد نذير حسين

المحدث الدهلوی فی ۹ ش ۱۳ھ عن الشيخ المكرم

فی الافاق الشاه محمد اسحاق، عن مسند الوقت

الشاه عبدالعزيز عن بقية السلف الشاه ولی الله،

عن الشيخ ابی طاهر المدنی عن الشيخ ابراهيم

الکروی، الخ۔

(۲) عبد السلام عن الشيخ حسين بن محسن

الانصارى فی ۹ ش ۱۳ھ فی دہلی لما نزل به۔ عن

الشيخ حسن بن عبد الباری الاهدل ومحمد ناصر

الحازمی واحمد بن الشوکانی وكلهم عن

الشوکانی۔ الخ

(۳) عبد السلام عن الشيخ محمد المجهلی شہری

فی ۱۳۵۳ھ عن الشيخ عبدالحق البنارسى  
عن القاضى الشوكانى۔ الخ<sup>۱</sup>

مولانا عبدالسلام کے اکثر اساتذہ و شیوخ اہل حدیث مسلک کے تھے اور خود مولانا بھی اسی مسلک کے زبردست عالم تھے۔ انھوں نے اپنی کتاب سیرۃ البخاری میں جگہ جگہ ان شیوخ کا تذکرہ کر کے ان کے افادات درج کیے ہیں۔ مثلاً ناصر الدین احمد المنیر میں منیر کے بارے میں لکھتے ہیں۔ ”یہ لفظ بہ تشدید یا واقع ہے، ہذا ما افاد شیخنا الشیخ حسین عرب البیہنی رحمۃ اللہ علیہ<sup>۲</sup> ایک جگہ لکھتے ہیں۔“ شیخنا المحترم استاذنا الاساتذہ جناب مولانا حافظ عبداللہ صاحب غازی پوری نے بھی (مقدمہ صحیح مسلم کی) ایک شرح طویل اور نہایت مفید لکھی ہے، جس کا نام ”البحر المواج“ ہے<sup>۳</sup> اس سے اندازہ ہو سکتا ہے کہ ہمارے بزرگوں کو اپنے اساتذہ و شیوخ سے کیسا علمی و دینی تعلق ہوا کرتا تھا اور اس تعلق سے وہ کس قدر فیض اٹھاتے تھے۔ مولانا نے مروجہ علوم و فنون کی تحصیل و تکمیل کے بعد تعلیم و تدریس اور تصنیف و تالیف میں زندگی بسر کی۔ پندرہ سال تک صادق پور پٹنہ کے مدرسہ میں تعلیم دی اور اسی دوران میں اپنی مشہور کتاب ”تاریخ المنوال و اہلہ“ تصنیف کی۔ تین سال تک مدرسہ فیض عام منو میں مدرس رہے۔ اس کے بعد ضلع گونڈہ کے ایک مدرسہ میں چار سال تک پڑھایا۔ آخر میں مدرسہ دارالحدیث رحمانیہ دہلی میں تشریف لے گئے اور یہیں زمانہ تعلیم و تدریس میں ۲۸ رجب ۱۳۴۲ھ مطابق ۲۴ فروری ۱۹۲۴ء میں انتقال فرمایا۔ آپ کی تدریسی قابلیت و خدمت کا شہرہ دور دور تک پھیلا ہوا تھا۔ چنانچہ آپ کی وفات کے بعد مولانا ثناء اللہ صاحب امرتسری نے اخبار اہل حدیث میں آپ کی تدریسی خدمات کا یوں اعتراف کیا ہے:

۱۔ سیرۃ البخاری۔ ص: ۴۳۸۔

۲۔ سیرۃ البخاری۔ ص: ۴۳۸۔

۳۔ سیرۃ البخاری۔ ص: ۱۸۹۔

”آہ عبدالسلام مرحوم مولانا موصوف صحیح معنوں میں ایک عالم، علوم کے مدرس تھے۔ مدرسین کے تلاش میں جب نظر پڑتی تو آپ ہی پر پہلے پڑتی“۔<sup>۱</sup>

مولانا تدریسی ذمہ داریوں کے ساتھ ساتھ تصنیف و تالیف اور تحقیق کا کام جاری رکھتے تھے اور ہر دور میں کچھ نہ کچھ لکھا کرتے تھے۔ چنانچہ مدرسہ صادق پور کے دوران قیام میں تاریخ المنوال جیسی معرکہ الآرا کتاب لکھی۔ جس نے علمی اور تمدنی حلقوں میں حرکت پیدا کر دی۔ ایک زمانہ میں اخبار اہل حدیث امرتسر میں ”تراجم علمائے اہل حدیث“ کے عنوان سے ایک سلسلہ شروع ہوا تھا، جو ۳۰ اگست ۱۹۱۸ء سے ۱۷ اگست ۱۹۲۲ء (۱۳۳۷ھ سے ۱۳۴۱ھ) تک جاری رہا۔ جس میں بیاسی علماء کے سوانح حیات شائع ہوئے۔ ان میں ایک تہائی تراجم و سوانح مولانا عبدالسلام نے تحریر فرمائے تھے۔ ۱۳۲۹ھ میں ”سیرۃ البخاری“ جیسی عظیم الشان کتاب لکھی، جو اپنے موضوع پر واحد کتاب ہے۔ مولانا نے ”کتاب التمدن“ کے نام سے ایک سلسلہ تصنیف و تالیف شروع کیا تھا، جس کے دو حصے تھے۔ دوسرا حصہ ”تاریخ المنوال والہ“ کے نام سے چھپا۔ مگر اس پر مصنف کی حیثیت سے نام اپنے صاحبزادے عبید اللہ مبارکپوری کا رکھا۔ جس زمانے میں یہ کتاب لکھی گئی اور شائع ہوئی، مسلمانوں کے عربی شرفاء میں پیشہ ور برادریوں خصوصاً پارچہ بانوں کے بارے میں نہایت حقارت آمیز خیالات پائے جاتے تھے اور ان کی ابھرتی ہوئی صلاحیت اور علمی، تمدنی اور اخلاقی ترقی کو دیکھ کر وہ چراغ پا ہوتے تھے۔ جس کی وجہ سے اس طبقہ کے بعض علم و فضل احساس کمتری میں مبتلا ہو کر اپنے کو چھپاتے تھے۔ مگر مولانا نے کمال جرأت سے کام لے کر اسلامی مساوات اور تاریخی واقعات و حقائق کی روشنی میں تحقیق و تلاش کے بعد یہ کتاب لکھی اور اس کا نہایت

۱۔ اخبار اہلحدیث۔ مورخہ ۳۰ رجب ۱۳۴۲ھ مطابق ۷ مارچ ۱۹۲۳ء

بحوالہ تراجم علمائے اہلحدیث

خوش گوار نتیجہ نکلا۔ اس کتاب میں اپنے وطن مبارکپور کے انصاری مسلمانوں کے بارے میں لکھتے ہیں:

”دینی تعلیم کا شوق بہت ہے، ان کے اپنے متعدد مدرسے ہیں۔ شیعہ، سنی کے مدرسے علیحدہ۔ شیعوں میں دو جماعت اسماعیلیہ (بوہری)، اثنا عشریہ۔ سنیوں میں اہل حدیث، حنفی۔ حنفیوں میں دیوبندی، رضائی۔ سب کے مدارس علیحدہ، جامع مسجد نہایت شاندار، جمعہ کی جماعت بہت بڑی ہے، یتیم خانہ بھی ہے۔ مبارکپور میں ۲۸ محلے ہیں اور ان ہی سے مملو ہیں۔ دیگر اقوام ان کے خدام ہیں۔ حضرات شیخ انصاریوں کے جیسا کہ ابھی ہم لکھ آئے ہیں، متعدد مدارس میں اور علوم دینیہ کی طرف بڑی توجہ ہے۔ اسی وجہ سے سند یافتہ علماء، فضلا، مدرسین، مصنفین، حفاظ قرآن کی کثرت ہے۔ جا بجا دور دراز جگہوں میں یہاں کے لوگ مدرس ہیں، طبیب ہیں، مفتی ہیں۔ افسوس یہ ہے کہ زمانہ حال کی تعلیم کی طرف توجہ نہیں ہے اور دولت مندوں میں بجز تجارتی تعلیم کے علوم انگریزی یا علوم دینیہ کا شوق نہیں ہے!“

یہ کتاب مطبع احمدی پٹنہ میں چھپی ہے۔

”سیرت البخاری“ مولانا کی علمی و تاریخی اور تحقیقی کاوشوں کا شاہکار ہے۔ ان کے معاصر علامہ شبلی نعمانی نے ۱۳۰۹ھ میں ”سیرت النعمان“ لکھی تو اس کے مضامین و معلومات کی وجہ سے اہل حدیث طبقہ میں برہمی پھیل گئی اور اس کے جوابات لکھے گئے، جن میں ”حسن البیان“ نامی کتاب بھی ہے۔ مولانا عبدالسلام بھی ”سیرۃ البخاری“ میں ہم عصر نعمانی اور صاحب سیرۃ النعمان کے مد مقابل ہیں اور ”سیرۃ البخاری“ کے دوسرے حصے میں اپنے ہم عصر نعمانی اور ان کی کتاب ”سیرۃ النعمان“ پر کڑی تنقید کی ہے۔ اس سلسلے میں بعض مقامات پر حنفیوں اور عراقیوں کے بارے میں بڑی شدت آگئی ہے

اور معلوم ہوتا ہے کہ یہ سوانح عمری نہیں ہے بلکہ مناظرے کی کتاب ہے۔ اس کا احساس خود مولانا کو بھی تھا۔ چنانچہ مقدمہ میں فرماتے ہیں:

”ہاں یہ عرض کرنا ضروری ہے کہ اس کتاب میں کچھ ایسے مضامین بھی ملیں گے جن سے عام لوگوں کو چنداں دلچسپی نہ ہوگی۔ کیوں کہ وہ تاریخی حیثیت سے الگ محدثانہ یا فقیہانہ رنگ کے ہوں گے۔“

اس کے باوجود ”سیرۃ البخاری“ اردو زبان میں اپنی جامعیت اور معیار کے اعتبار سے پہلی کتاب ہے اور اس کتاب سے حضرت امام بخاریؒ کی سوانح عمری کا قرضہ امت کے سر سے ہلکا ہو گیا ہے۔ یہ کتاب پہلی بار ۱۳۲۹ھ میں بڑے آب و تاب کے ساتھ شائع ہوئی۔ اس کے تیرہ سال کے بعد مولانا کا انتقال ہوا اور دوسری بار ۱۹۶۷ء میں شائع ہوئی۔ تیسری بار آفسیٹ فوٹو کے ذریعہ پاکستان میں شائع ہوئی اور مصنف کے صاحبزادے مولانا عبید اللہ صاحب کے فرمانے کے مطابق ”سیرۃ البخاری“ کا ترجمہ عربی زبان میں ہو رہا ہے۔ ان دو اہم کتابوں کے علاوہ مولانا نے اور بہت کچھ لکھا ہے۔ چنانچہ ”تراجم علمائے اہل حدیث“ کے سلسلے میں بہت سے علماء کے سوانح لکھے، جو اخبار اہل حدیث میں شائع ہوئے۔ کتاب التمدن کے دو حصے تھے، دوسرا حصہ ”تاریخ المموال“ کے نام سے ۱۹۱۴ء میں چھپا، پہلا حصہ معلوم نہیں لکھایا نہیں۔ اسی طرح ”سیرۃ البخاری“ میں متعدد مقامات پر اس کے حصہ ثالثہ کا وعدہ ہے، جس میں علم حدیث کی تاریخ و تدوین، اس کی حجیت اور شیعوں اور دیگر فرقوں کے اعتراضات کے جوابات کا بیان ہوگا۔ ایک جگہ لکھتے ہیں کہ انشاء اللہ حصہ ثالثہ میں جب ہم ان کو نقل کریں گے تو خود اس کی حقیقت معلوم ہو جائے گی۔ (ص ۲۶۸) ایک جگہ حدیث میں شدت اختیار و اہتمام کی طرف اشارہ کرتے ہوئے لکھتے ہیں۔ ”گو ہم نے اس بحث کو بخوف طوالت حصہ ثالثہ کے لیے رکھا ہے تاہم کسی قدر عرض کر دینا ضروری ہے۔“ (ص ۳۴۰) اس طرح صفحہ ۳۴۶ پر حصہ ثالثہ کا حوالہ درج ہے، مگر بعد میں اس حصہ کا پتہ نہ چل سکا کہ مولانا کو اس کی

تکمیل کا موقع مل سکا یا نہیں۔ تراجم علمائے اہل حدیث میں ہے کہ آپ کی ایک کتاب تصوف میں بھی ہے، جو ابھی طبع نہیں ہو سکی ہے۔ (ص ۴۰۰) ایک مرتبہ مبارکپور میں آنے جانے والے ایک پیر صاحب سے مولانا کی ڈبھیڑ ہو گئی تھی اور پیر صاحب نے ”نوک تیر بر جگر بے پیر“ نام کی ایک کتاب لکھی تھی۔ شاید اسی قضیہ نامرضیہ کے سلسلے میں مولانا نے علمی اور دینی انداز میں تصوف پر کوئی کتاب تحریر کی ہو۔

ہم ”سیرۃ البخاری“ سے تصوف کے بارے میں مولانا کی تحقیق پیش کرتے ہیں۔ اس سے ان کا نقطہ نظر معلوم ہونے کے ساتھ ان کا طرز نگارش اور زبان و اسلوب بھی معلوم ہوگا اور اندازہ ہوگا کہ مولانا اردو زبان کے نہایت اچھے انشاء پرداز، ادیب اور مصنف و نقاد تھے۔ ”سیرۃ البخاری“ میں جہاں امام بخاری کو علمائے زمرہ صوفیا میں شمار کیا ہے۔ مولانا نے لکھا ہے کہ امام بخاری کو طبقہ صوفیہ میں شمار کرنے کو دو جماعتیں حیرت کی نگاہ سے دیکھیں گی۔ ان میں جماعت موجودہ صوفیوں بھی ہے۔ اس لیے کہ موجودہ زمانہ کے عملی تصوف اور موجودہ صوفیت پر نظر کرتے ہوئے یہ جملہ کہ امام بخاری مانے ہوئے کامل صوفی تھے، نہایت بے جوڑ سی بات معلوم ہوتی ہے۔ امام بخاری کے دربار میں نہ عرس تھا، نہ محفل قوالی، نہ تصویر شیخ، نہ آنکھیں بند کرنی، نہ چلہ کشی، نہ رسم گاگر نہ مردوں سے مدد مانگنی، نہ کوئی درگاہ، نہ نقل، نہ مریدوں کے نذرانے پر گزارہ، نہ قبروں کا چڑھاوا، نہ قیام مولد، نہ مجلس مولود کی ہیئت کذائی، نہ گلے ملا ملا کر غزلیات گانے، نہ اہل حال کا اچھل کود، نہ وحدت وجود کا عقیدہ، نہ صلوٰۃ غوثیہ، نہ مراقبہ کشف قبور، بلکہ صرف احادیث رسول صلی اللہ علیہ وسلم کا درس، اسی کی پابندی، اسی کا چرچا تھا۔ جو موجودہ تصوف کی بیخ و بنیاد کا استیصال ہے۔

دوسری جماعت اہل حدیث کی ہے۔ امام بخاری کی نسبت یہ جماعت یقین کرتی ہے کہ وہ سیرت رسول صلی اللہ علیہ وسلم کے دلدادہ تھے۔ اسی کی تدوین و اشاعت و پابندی میں اپنی عمر کا سارا حصہ تمام کر دیا، بدعات سے محترز تھے۔ اسی وجہ سے جس قدر فرقتے

نئے نئے پیدا ہو گئے تھے، اس کو امام صاحب بدعتی اور محدث کہتے تھے۔ اور ان کا رد نہایت جوش سے صحیح بخاری میں لکھا ہے یہاں تک کہ اعمال کے جزو ایمانی ہونے کا صراحتاً حدیثوں میں تذکرہ وارد ہوا ہے۔ اس وجہ سے جو اس کا قائل نہ ہوتا، اس کو امام صاحب مُرجی کہتے۔ امام صاحب کی اس طرز زندگی پر نظر کرتے ہوئے کیوں کر کہا جاسکتا ہے کہ وہ صوفی تھے۔ کیوں کہ تصوف بھی ایک محدث چیز ہے۔ امام صاحب کو صوفی کہنا امام صاحب کے دامن تقدس پر بدعت کا دھبہ لگانا ہے۔ اس میں کہاں تک ہے کہ تصوف جس نے آج اپنے اتباع کو حد سے زیادہ بدنام کر رکھا ہے، کسی زمانے میں بڑی خیر و برکت اور بہت ہی محمود چیز تھی۔ احکام شرعی کی سختی سے پابندی، ایثارِ نفس، ہدایت مخلوق میں سعی کرنی رسول اللہ صلی اللہ علیہ وسلم کی سنتوں کی پیروی کا شوق، مصائب پر صبر و استقامت، جہاد کے لیے ہمہ تن مستعد رہنا اپنے نفس کا انتقام نہ لینا، مکارم اخلاق کا پھیلانا، دنیا سے بے رغبتی، پابندی تقویٰ، بدعات سے اجتناب، غرض شریعت نے جن باتوں کو عزم امور (تاکیدی باتیں اور اصلی مقاصد) فرمائی ہیں، انہیں کا اصلی مرقع تھا۔ ان کو کون محمود نہ کہے گا؟ اصحاب رسول اللہ صلی اللہ علیہ وسلم انہیں باتوں سے اکسیر اور مس سے کندن بن گئے اور ان کا تصوف نام رکھنا، اصطلاح جدید تو بیشک ہے، لیکن مقصود واضح ہو جانے پر چنداں مضائقہ نہیں ”ولا مشاحۃ فی الاصطلاح“۔ ایک موقع پر حاشیہ میں صوفی صافی امام محی الدین ابن عربی کا تذکرہ ان الفاظ میں کیا ہے: ”یہ برتاؤ اہل الرائے کا محدثین کے ساتھ ہمیشہ جاری رہا اور گیارہ سو برس کے تجربے نے ثابت کر دیا۔ غالباً دنیا کے قیام تک یہی برتاؤ رہے گا۔ صوفی صافی امام محی الدین ابن عربی نے بھی یہی نتیجہ اخذ کیا ہے۔ فتوحات مکیہ میں فرماتے ہیں کہ امام آخر الزماں کے دشمن یہی ہوں گے۔“ (ص ۳۶۴ و ۳۶۵)

مولانا مرحوم بے نظیر مدرس اور بے مثال عالم ہونے کے ساتھ نہایت اچھے



مصنف وادیب اور مؤرخ و نقاد تھے۔ تاریخ نویسی اور سوانح نگاری کا نہایت سحرانندانہ رکھتے تھے اور مبارکپور کے علماء و مصنفین میں اس بارے میں امتیازی شان کے مالک تھے۔ آپ کی وفات بصورت شہادت دارالحدیث رحمانیہ کی مدرسے کے زمانے میں ۱۸/رجب ۱۳۴۲ھ مطابق ۲۴ فروری ۱۹۲۴ء کو دہلی میں ہوئی۔ ایک روز چاندنی چوک میں سڑک پر جا رہے تھے کہ گھنٹہ گھر کے سامنے (اب گھنٹہ گھر باقی نہیں رہا) ایک گھوڑے سے دب کر اس قدر زخمی ہوئے کہ جانبر نہ ہو سکے اور دہلی میں دفن کیے گئے، رحمۃ اللہ علیہ۔ اس حادثے سے دو سال پہلے ۱۹۲۲ء میں مبارکپور کے مشہور حنفی عالم و مصنف مولانا عبدالعلیم رسولپوری ریل کے حادثے میں زخمی ہو کر بنارس میں فوت ہوئے اور وہیں دفن کیے گئے اور اللہ تعالیٰ نے ان دونوں بزرگوں کو شہادت کی موت عطا فرمائی۔ مولانا عبدالسلام صاحب کے حالات تذکرہ علمائے حال ص ۲۹، نزہۃ النواطر ص ۱۶۱ ج ۸، تراجم علمائے اہل حدیث وغیرہ میں ملاحظہ ہوں۔

## حضرت مولانا احمد حسین رسولپوریؒ

حضرت مولانا حکیم حاجی احمد حسین بن عبدالرحیم عرف باب اللہ بن شیخ جمال الدین عرف جمن بن شیخ پہاڑ بن شیخ کھیدو حنفی رسولپوری مبارکپوری اعظمی رحمۃ اللہ علیہ خانوادہ علمائے رسولپور کے ثانی اثنین اور وہاں کے دوسرے علمی سلسلے کے واسطۃ العقد اور راقم کے جد مادری ہیں۔ اپنے بھائیوں میں سب سے چھوٹے تھے۔ ۱۲۸۸ھ میں رسولپور میں پیدا ہوئے۔ ان کا خاندان عہد جہاں گیری میں رسولپور آکر آباد ہوا اور دین و دیانت، علم و فضل اور دنیاوی دولت و ثروت میں نمایاں رہا۔ آپ کے دادا شیخ جمن باخدا بزرگ تھے۔ نانہال محلہ پورہ صوفی قصبہ مبارکپور میں تھا۔ نانا شیخ چاند گرهست دیندار اور صاحب ثروت آدمی تھے اور بڑے بھائی مولانا عبدالعلیم اس دیار کے مشہور



مفتی و فقیہ اور مدرّس و مصنف تھے۔ ان کو اپنے اس سب سے چھوٹے بھائی سے بہت پیار تھا۔ ایک مرتبہ مولانا نو دس سال کی عمر میں سخت بیمار پڑے اور زندگی سے مایوسی ہو گئی تو مولانا عبدالعلیم نے اللہ تعالیٰ سے دعاء کی کہ بارالہا! احمد حسین کو حیات دیدے اور اس کے بدلے میرے بچے امجد علی کو اٹھالے، چنانچہ وہ صحت یاب ہو گئے اور جب امجد علی نو دس سال کے ہوئے تو ان کا انتقال ہو گیا۔ مولانا کی ابتدائی تعلیم اس زمانہ کے دستور کے مطابق گھر پر ہوئی۔ اس کے بعد سریاں میں حافظ شاہ نظام الدین سے عربی و فارسی کی ابتدائی کتابیں پڑھیں۔ بعد میں حافظ صاحب کی صاحبزادی سے آپ کی شادی ہوئی۔ یہاں سے مدرسہ چشمہ رحمت غازی پور گئے۔ جہاں اپنے برادر بزرگ مولانا عبدالعلیم رسولپوری سے نورالانوار اور اورمیڈی وغیرہ پڑھی اور مولانا محمد فاروق چریا کوٹی سے شافیہ، قطبی، تلخیص المفتاح اور سبعہ معلقہ وغیرہ کی تعلیم پائی۔ اس زمانے میں مدرسہ چشمہ رحمت کے بعد دیار مشرق میں دوسرا علمی مرکز مدرسہ حنفیہ جو پور تھا۔ جو مولانا ہدایت اللہ خان رامپوری کی وجہ سے مرجع بنا ہوا تھا۔ مولانا نے ۱۳۰۹ھ سے ۱۳۱۳ھ تک مولانا ہدایت اللہ خاں صاحب سے ملا حسن، ملا جلال، رسالہ میرزا ہد مع حاشیہ غلام یگی، حاشیہ بحر العلوم اور دیگر علوم و فنون کی کتابیں پڑھیں۔ پھر یہاں سے مدرسہ جامع العلوم کانپور گئے۔ جہاں مولانا شاہ اشرف علی تھانوی (۱۲۸۰ھ - ۱۳۶۲ھ) کے علم و فضل کا شاہ سرگرم عمل تھا۔ آپ نے مولانا تھانوی سے ہادیہ، جلالین، مشکوٰۃ، صحیح بخاری اور صحیح مسلم پڑھیں اور کتاب و سنت میں ان سے خصوصی تلمذ کر کے، مستند و معتبر علم حاصل فرما کر، دینی علوم و فقہ و حدیث میں سلسلہ ولی اللہی سے منسلک ہوئے۔

اس کے بعد مدرسہ عالیہ رامپور گئے، جو نواب کلب علی خاں اور نواب حامد علی خاں کی علمی قدردانی کی وجہ سے علوم و فنون کا مرکز تھا۔ یہاں آپ نے مولانا عبدالحق خیر آبادی، مولانا ظہور الحسن فاروقی رامپوری اور مولانا حافظ وزیر علی محدث رامپوری سے بقیہ کتابیں پڑھیں۔ اور ادب و عربیت کی تعلیم مولانا شیخ محمد طیب عرب کمی سے

حاصل کر کے عربی ادب اور عربی شاعری میں یوں کمال پیدا کیا کہ دیار مشرق میں عربی شاعری میں کوئی دوسرا ان کا ہمسر نہیں تھا۔ نیز وہیں مولانا حکیم محمد حسین خاں صاحب سے طب و حکمت کی تعلیم پائی اور ان کے مطب میں نباضی کر کے طب کی سند لی۔ قیامِ رامپور کے زمانے میں فلکیات و ریاضی میں مہارت تامہ حاصل کی اور ایک کرہ بنایا۔ جس میں دوائر صغار اور دوائر کبار بنائے۔ الغرض ۱۳۲۰ھ میں مروجہ علوم و فنون کی تحصیل و تکمیل سے فارغ ہو کر اور روحانی و احسانی سلسلہ میں مولانا شاہ ضیاء النبی صاحب رائے بریلی کے ہاتھ پر بیعت کی۔ جب کہ آپ کی زوجہ محترمہ آپ کے استاذ مولانا اشرف علی تھانوی سے بیعت تھیں۔

فراغت کے بعد ہی مدرسہ مظہر العلوم بنارس میں تعلیمی خدمات پر مامور ہو گئے اور ۱۳۲۰ھ سے ۱۳۲۳ھ تک یہاں تعلیم دی۔ اس کے بعد اپنے بڑے بھائی مولانا عبد العظیم کی طلب پر مدرسہ چشمہ رحمت غازیپور میں عربی کے مدرس ہوئے اور ۱۳۲۶ھ تک تدریسی خدمات انجام دیں۔ اس درمیان میں آپ کی علمی شہرت دور دور تک پھیل گئی اور مختلف مقامات سے طلبی آنے لگی۔ چنانچہ ڈھاکہ سے بھی آپ کی طلبی کے خطوط آنے لگے اور آپ نے ۱۳۲۶ھ میں ڈھاکہ کو اپنا علمی مرکز بنایا۔ اس زمانے میں ڈھاکہ علم و فضل اور علماء و فضلاء کا مرکز تھا۔ مولانا کرامت علی صاحب جوپوری اور ان کے خاندان کے علماء کے ارشاد و تبلیغ کی وجہ سے تمام بنگال دینی فضا سے معمور تھا اور نواب سلیم اللہ صاحب کے خاندان سے مشرقی تہذیب پروان چڑھ رہی تھی۔ اس زمانے میں مبارکپور کے دو فضلاء ڈھاکہ کو گلزارِ علم و فن بنارہے تھے۔ شمس العلماء مولانا ظفر حسن عینی فاروقی مبارکپوری اور مولانا احمد حسین رسولپوری مبارکپوری۔ نیز اس ضلع کے شمس العلماء مولانا حفیظ اللہ بندوی وہاں موجود تھے۔ مولانا احمد حسین نے سب سے پہلے مدرسہ حسینیہ ڈھاکہ میں صدر مدرس کی حیثیت سے تعلیم و تدریس کی خدمت انجام دی۔ وہاں سے علیحدگی کے موقع پر مدرسہ کے مہتمم نے آپ کے بارے میں اپنے یہ تاثرات تحریر کیے:

” برترک تعلقش انگشت ہم اُن کے ترکِ تعلق پر انگشت  
بدندان گرفتیم و بعد حسرت بدندان ہیں اور بعد حسرت انھیں  
دوا عش کردیم و دولت گرانمایہ رخصت کر رہے ہیں اور بیش بہا  
گم کردیم، جملہ کارکنان دولت ضائع کر رہے ہیں۔ تمام  
مدرسہ برحق کارگزاری اراکین مدرسہ ان کی اچھی کارگزاری  
اوشاں شہادت می دہیم۔“ کی گواہی دیتے ہیں۔ (قمر)

اس کے بعد اسی مدرسہ میں مولانا حفیظ اللہ صاحب بندوی صدر مدرس ہوئے پھر ڈھاکہ یونیورسٹی میں چلے گئے۔

مولانا مدرسہ حسینیہ سے علیحدہ ہو کر مدرسہ حمادیہ میں، پھر مدرسہ دارالعلوم میں صدر مدرس ہوئے۔ ڈھاکہ کے ان تینوں مدارس میں تعلیمی خدمت انجام دینے کے بعد ایک سال مدرسہ عالیہ ہوگلی میں صدر مدرس رہے۔ پھر مدرسہ اسلامیہ ڈھاکہ میں چار سال تک نظامت و مدرسی فرمائی اور یہیں کے دوران قیام میں ۱۳۳۲ھ میں حج ادا فرمایا۔ واپسی پر مدرسہ اسلامیہ ڈھاکہ میں تقریباً دس سال تک رہے۔ اس کے بعد انجمن اسلامیہ گورکھپور میں چھ سال تک صدر مدرس رہ کر ۱۳۵۷ھ میں وہاں سے مستعفی ہو گئے۔ یعنی ۱۳۲۰ھ سے ۱۳۵۷ھ تک کامل ۳۷ سال مسلسل درس و تعلیم کا مشغلہ جاری رکھا اور ایک دن بھی اس سے جدانہ ہوئے اور اسی کے ساتھ تصنیف و تالیف اور طبابت و حکمت کا سلسلہ بھی جاری رہا۔

مولانا جملہ علوم و فنون میں ماہر تھے اور ہر فن کو بلا تکلف نہایت بہتر طریقے پر پڑھاتے تھے۔ منقولات میں فقہ، اصول فقہ، تفسیر، حدیث، علوم ادبیہ، معانی، بیان اور معقولات میں منطق، فلسفہ، ریاضی، فلکیات، علم کلام، مناظر، مرایا، اکر، اسطرلاب کے ماہر تھے۔ ہیئت اور فلکیات میں خاص طور سے تبحر کا درجہ رکھتے تھے اور طب و حکمت میں تو مجتہدانہ حیثیت کے مالک تھے۔ علم الادویہ اور علم العقاقیر سے بھی اچھی طرح واقف تھے۔

ان کی تدریسی خدمات کا ابتدائی زمانہ بنارس اور غازیپور میں گزرا اور چھ سال تک ان علاقوں میں تعلیم دی۔ ظاہر ہے کہ اس مدت میں سینکڑوں طلبہ نے ان سے کسب فیض کیا ہوگا، مگر ان کے نام اور حالات معلوم نہ ہو سکے۔ البتہ مولانا مفتی محمد ابراہیم بناری کو مولانا نے حدیث کی جو سند دی ہے، اسے ہم نے دیکھا ہے۔ اس کے بعد مشرقی بنگال اور ڈھاکہ کے مختلف مدارس میں تعلیم دی۔ وہاں عام طور سے ان کی درسگاہ سے ہر سال ستر، اسی طلبہ فارغ التحصیل ہو کر نکلتے تھے۔ ایک سال ایک سو بتیس طلبہ فارغ ہوئے۔ ان کی بیاض میں ان کے بہت سے ایسے تلامذہ کے نام اور پتے موجود ہیں، جنہوں نے ان کی خدمت میں رہ کر فراغت پائی۔ مشرقی بنگال میں ان کے تلامذہ اکثر مقامات پر مدرسوں، اسکولوں، کالجوں میں معلم و مدرس تھے۔ ڈھاکہ یونیورسٹی میں بھی پروفیسر اور لیکچرار تھے۔ آج بھی ان کے تلامذہ کا تعلیمی و تدریسی سلسلہ مشرقی بنگال میں قریہ قریہ اور شہر شہر پھیلا ہوا ہے اور ان کے علمی و دینی فیوض و برکات جاری ہیں۔ مولانا کا قد لانا، بدن چھریا، ناک کھڑی، رنگ گندمی تھا۔ بڑے چاق و چوبند آدمی تھے۔ ہر وقت کسی نہ کسی کام میں مشغول رہا کرتے تھے، کبھی بے کار نہیں رہتے تھے۔ دن میں سونے کے بالکل قائل نہیں تھے۔ پیدل چلنے کے عادی تھے، رات کے ہر حصے اور ہر موسم میں بلا تکلف تن تنہا چلتے تھے۔ چھٹیوں میں مکان تشریف لاتے تو آتے ہی کوئی نہ کوئی مستقل کام نکال لیتے۔ ویسے دوا سازی، کتب بینی اور تصنیف و تالیف کا سلسلہ یہاں جاری رہتا تھا۔ سادگی، شرافت نفس اور زہد و تقویٰ کا نمونہ تھے۔ کبھی ان کو کسی سے بلند آواز سے بات چیت کرتے نہیں سنا گیا، چہ جائے کہ کسی سے لڑائی جھگڑا ہو۔ ان کے یہاں غصہ اور خفگی کے نام کی کوئی چیز نہیں تھی۔ گھر کے اندر انتہائی سادگی مگر باہر عالمانہ وقار کا خاص اہتمام کرتے تھے۔ کیا مجال کہ گھر سے باہر گھریلو لباس میں نکلیں۔ سر پر سفید عمامہ، سفید کمائی کا چشمہ، رنگین پھولدار اور کلی دار انگرکھا، بڑے پائے کا پانچامہ، ہاتھ میں چھری، کاندھے پر بڑا سا رومال، باہر آتے جاتے وقت یہ ان کی ہیئت کدائی ہوتی تھی، سبک رفتار بلا کے تھے۔

تھوڑی دیر میں کئی کئی میل نکل جاتے تھے۔ خطاطی اور خوش خطی کے ہمہ اقسام کے ماہر تھے، اپنی تصانیف کی طباعت کے وقت کتابت خود فرماتے تھے۔ عربی، نسخ، نستعلیق وغیرہ کے بہترین کاتب تھے اور استاذانہ نظر رکھتے تھے۔ ان کے قلمدان میں کئی اقسام کے قلم ہی نہیں ہوتے تھے۔ بلکہ سرمہ کی شیشی، سوئی دھاگا، عطر کی شیشی، چاقو، بٹن، پیسے وغیرہ بھی اس میں رہا کرتے تھے۔ مختلف قسموں اور رنگوں کی سیاہی اور روشنائی خود تیار کرتے تھے۔ گھر آتے تو مریضوں کا تانا باندھ جاتا تھا۔ مرکبات و معاجین، کشتہ جات، عروق اکثر خود تیار کرتے تھے۔ علم الادویہ اور دوا سازی سے خوب واقف تھے۔

آپ کا گھر یتیموں کا مسکن تھا۔ ان کی پرورش کر کے تعلیم و تربیت سے آراستہ کرتے اور اپنے بچوں کی طرح ان کی شادی کر کے ہر قسم کے حقوق کا پورا پورا خیال رکھتے تھے اور ہر ضرورت پوری کرتے تھے۔ چوں کہ پورے گھر میں زوجین کے علاوہ ایک صاحبزادی اور ایک صاحبزادے ہی سب کچھ تھے۔ خود باہر رہتے تھے اور صاحبزادی مبارکپور میں رہتی تھیں۔ اس لیے یتیم بچوں اور بچیوں سے گھر میں رونق رہتی تھی۔ خود شاہ ضیاء النبی رائے بریلوی سے بیعت تھے اور ان کی زوجہ محترمہ مولانا شاہ اشرف علی تھانوی (۱۲۸۰ھ-۱۳۶۲ھ) سے بیعت تھیں۔ زوجین میں سے ایک کو حضرت تھانوی سے شرفِ تلمذ حاصل تھا اور دوسرے کو مولانا شاہ اشرف علی تھانوی سے شرفِ بیعت۔ مبارکپور میں حضرت تھانوی سے تلمذ و بیعت کا یہ شرف اسی گھر انے کو سب سے پہلے حاصل ہوا اور اس کے بعد یہاں کے لوگ ان سے واقف ہوئے۔

مولانا کا مکان تقریباً پچاس سال تک رسو پور کا واحد مدرسہ تھا، جہاں گاؤں بھر کے لڑکے لڑکیاں پڑھتے تھے۔ اس مدرسہ کی معلمہ ان کی زوجہ محترمہ (میری نانی مرحومہ) رحیمہ بنت حافظ نظام الدین سریانوی تھیں، جو ایک علمی اور دینی خاندان کی پروردہ اور تربیت یافتہ تھیں۔ اس مدرسہ میں قاعدہ، پارہ، قرآن شریف راہِ نجات، مفتاح الحجۃ،

تعلیم النساء، حکایات الصالحین، صبح کا ستارا کے علاوہ کریم اور مقیم بھی پڑھانے کا رواج تھا۔ وہ پورے گاؤں میں ملانی چچی کے لقب سے مشہور تھیں اور بچوں، بچیوں سے لے کر بوڑھوں اور بوڑھیوں تک کی استاد تھیں۔ لوگ ان کا دل سے احترام کرتے تھے۔ ملانی چچی صرف معلمہ ہی نہیں تھیں، بلکہ وہ بچوں اور بچیوں کی بہترین تربیت بھی کیا کرتی تھیں اور ان کو امور خانہ داری سے پوری طرح واقف کراتی تھیں۔ اکثر مقدمات ان کے گھر آیا کرتے تھے اور بعض میں وہ خود اٹھ کر جایا کرتی تھیں۔ بوقت ضرورت اپنے دست و پا سے بھی معاملات ٹھیک کیا کرتی تھیں۔ ان کی ڈانٹ اور مار سے ہر چھوٹا بڑا ڈرتا تھا، کیوں کہ وہ اپنے حق کے استعمال میں چھوٹے بڑے کا فرق نہیں کرتی تھیں اور نہ کسی کے ساتھ رورعایت کرتی تھیں۔

ان کی دعا میں بڑا اثر تھا۔ عام طور سے صبح و شام ان کے یہاں بچے، بچیاں اور دوسرے مریض دعا کرانے آتے تھے۔ بعض اوقات خود بھی دعا کرنے چلی جاتی تھیں۔ صبح کو تلاوت قرآن کے بعد اور رات کو عشاء کے بعد اور ادو وظائف و معمولات کا سلسلہ آخری عمر تک جاری رہا۔ آج بھی ان کے بڑے بوڑھے شاگرد اپنی ملانی چچی کو یاد کر کے دو آنسو بہا لیتے ہیں اور ان کے حق میں دعائے خیر کرتے ہیں۔ مرحومہ بڑی عابدہ، زاہدہ اور بزرگ خاتون تھیں۔ وہ ایمان عاجز کی چلتی پھرتی تصویر تھیں۔ دنیا سے اس یقین پر گئی ہیں کہ ان کے لیے جنت میں گھر پہلے سے تیار ہے۔ مرحومہ میری نانی ہیں اور میں نے ان کا دودھ پیا ہے۔ مجھ سے بے انتہا محبت کرتی تھیں۔ تقریباً اسی سال کی عمر میں جمعۃ الوداع ۲۶ رمضان المبارک ۱۳۷۸ھ کو فوت ہوئیں اور شب قدر میں دفن کی گئیں۔ میری والدہ مرحومہ حمیدہ متوفیہ ۲۲ شعبان ۱۳۵۲ھ نے بھی اپنی والدہ مرحومہ کے انداز پر زندگی بسر کی اور ہمیشہ گھر پر بچوں اور بچیوں کو تعلیم دیتی رہیں۔

ہم یہاں ایک خواب اور اس کی تعبیر درج کر رہے ہیں۔ جس سے نانا مرحوم،

نانی مرحومہ اور والدہ مرحومہ کی دینی زندگی پر روشنی پڑتی ہے اور اللہ تعالیٰ کے فضل و کرم سے ان کے لیے بلندی درجات کی امید ہے۔

جس زمانہ میں نانا مرحوم ڈھاکہ میں مدرس تھے، میری والدہ مرحومہ نے ایک خواب دیکھا، جسے ان کی خدمت میں لکھ کر تعبیر دریافت کی۔ اس وقت نانا مرحوم نے کیا جواب دیا؟ معلوم نہیں۔ مگر ۱۳۴۲ھ میں جب حج کو گئے تو وہاں سے اس کی تعبیر کے بارے میں مفصل خط تحریر فرمایا۔ یہ خواب اور اس کا تعبیری جواب والدہ مرحومہ کے قرآن شریف میں مدتوں محفوظ رہا:

”جناب پچھا صاحب دام ظلہ!

السلام علیکم۔ میں نے ایک خواب دیکھا ہے، جس سے طبیعت بہت پریشان ہے۔ آج یہ خواب آپ کو لکھ رہی ہوں۔ آپ تعبیر لکھ کر روانہ کریں تاکہ مجھے اطمینان ہو۔ میں نے خواب دیکھا ہے کہ قیامت قائم ہے، تمام خلق اللہ میدانِ محشر میں جمع ہے اور ہر طرف نفسی نفسی کا عالم ہے، ہر شخص دوسرے سے بیگانہ ہے۔ میں ادھر ادھر دیکھتی ہوں، کوئی اپنا نظر نہیں آتا۔ اتنے میں میری نظر ایک مکان پر پڑی، جو نہایت چمک دار صاف و شفاف بنا ہوا ہے۔ اس میں چند حضرات نہایت اطمینان سے بیٹھے ہیں، ان میں آپ بھی ہیں۔ میں آپ کو دیکھ کر دروازہ کھڑک کر کھڑی ہو گئی تاکہ آپ مجھے بھی اندر بلا لیں، مگر آپ نے جب نظر اٹھا کر دیکھا تو کہا کہ یہاں تمہارے لیے جگہ نہیں ہے، البتہ میں تمہیں گھر دلاؤں گا، تم اطمینان رکھو، میں تمہارے لیے انتظام کر دوں گا۔ اس کے بعد میری آنکھ کھل گئی۔“

نانا مرحوم ۱۳۴۲ھ میں حج کے لیے تشریف لے گئے تو وہاں سے یہ پہلا خط اپنی صاحبزادی کو لکھا:



”نور چشمی حمیدہ سلمہا!“

بعد دعا کے معلوم ہو کہ جس وقت بیت اللہ پر میری پہلی نظر پڑی، فوراً تمھارا خواب یاد آگیا اور اس کی تعبیر بھی سمجھ میں آگئی، کہ میں نے تم کو جنت میں گھر دلانے کا جو وعدہ کیا ہے، اب اس کو پورا کرنے کا وقت آگیا ہے۔ چنانچہ عمرہ سے فارغ ہونے کے بعد میں نے بیت اللہ شریف کا سات طواف کر کے دو رکعت نماز پڑھی اور اس کا ثواب تمھارے نامہ اعمال میں شامل کر دیا اور تمھاری والدہ (یعنی بیٹی کی والدہ) کے لیے بھی بیت اللہ شریف کا سات طواف کر کے دو رکعت نماز پڑھا کر اس کے نامہ اعمال میں اس کا ثواب شامل کیا۔ میں نے تم کو گھر دلانے کا جو وعدہ کیا تھا، اسے آج پورا کر دیا۔ اب اس گھر کو آباد رکھنا نہ رکھنا تمھارا کام ہے۔ خوب سمجھ لو کہ اللہ تعالیٰ کی مرضی کے بغیر ایک پتہ بھی نہیں ہل سکتا اور نفع و نقصان صرف اس کے قبضے میں ہے۔ اس اعتقاد اور اس عمل سے اس گھر کی آبادی ہے اور اس کے خلاف کرنے میں اس کی بربادی ہے۔ میں نے اپنا وعدہ پورا کر دیا۔ اب تم دونوں کا کام ہے کہ اسے آباد رکھو یا نہ رکھو“۔ (احمد حسین از مکہ معظمہ)

نانی مرحومہ اور والدہ مرحومہ دنیا سے اس عقیدے پر گئی ہیں کہ ان کے لیے جنت میں گھر پہلے ہی سے موجود ہے۔

مولانا مرحوم علوم و فنون میں جامع و کامل ہونے کے ساتھ زہد و تقویٰ اور کتاب و سنت کی اتباع میں بھی پیش پیش تھے۔ عالم باعمل اور عامل باعلم کا مجمع البحرین تھے۔ محبت رسول صلی اللہ علیہ وسلم سے سرشار رہا کرتے تھے۔ مدینہ منورہ اور شہدائے احد کے مناقب و فضائل میں ایک کتاب لکھی تو اس کی چوتھائی قیمت فقراء مدینہ پر وقف کی۔ حج کے موقع پر مکہ مکرمہ سے اپنے ذوق کے مطابق بہت سی کتابیں خریدیں، جن میں کئی



مجلد تھیں۔ بعد میں ان کی جلدیں خراب ہوئیں اور دوبارہ تجلید کی باری آئی تو وہی حرم محترم والی دفیناں خاص طور سے تاکید کر کے لگوائیں اور فرمایا کہ یہ حرم سے آئی ہیں، اس میں خیر و برکت ہے۔ رسول اللہ صلی اللہ علیہ وسلم کے نام مبارک بنام شاہ مصر مقوس کا عکسی فوٹو اپنے کپڑوں کے اندر صندوق میں رکھتے تھے اور جب کوئی خاص آدمی آتا تو خاص طور سے اسے دکھاتے تھے۔ آپ کی صاحبزادی یعنی والدہ مرحومہ کو خاندان ہی کے ایک صاحب نے ایک پیشہ ور پیر سے بیعت کرایا۔ جب مولانا ڈھاکہ سے تشریف لائے اور اس کی خبر ہوئی تو شجرہ منگا کر چاک کر دیا اور فرمایا کہ تم یہ بیعت تو زور دو، یہ دنیا دار پیر ہیں، ان سے کوئی فیض نہیں پہنچ سکتا۔ گھر پر ہمیشہ تاکید فرماتے کہ دروازے سے کوئی بھوکا نہ جائے۔ چنانچہ سال، دوست احباب اور رشتہ دار میں سے کوئی شخص ان کے یہاں سے بغیر کچھ کھائے پیے واپس نہیں ہوتا تھا۔ وہ مکان پر ہوں یا باہر اس معمول میں کوئی فرق نہیں آتا تھا۔ کئی یتیم بچوں اور بچوں کو پالا، ویسے بھی کبھی کبھی یتیموں کی دعوت کیا کرتے تھے۔ اس موقع پر تاکید رہا کرتی تھی کہ ان کے سامنے سے روٹیاں نہ اٹھائی جائیں۔ چنانچہ جب یتیم کھا کر جانے لگتے تو وہ روٹیاں اٹھا لیتے تھے۔ یہ تماشا آپ کے لیے بڑا خوش منظر ہوتا تھا اور جب وہ روٹی کے لیے آپس میں جھگڑا کرتے تھے تو ان کی اس ادھر بہت خوش ہوتے تھے۔ مروّت اور شرافتِ نفس کا یہ عالم تھا کہ جس نے جو مانگا، گھر میں رہا تو اٹھا کر دے دیا، ان کی اس شرافت سے بعض لوگ غلط فائدہ اٹھاتے تھے۔ بعض اوقات اس زمانے کے لحاظ سے بڑی بڑی رقم مضاربت کے طور پر دوسروں کو دے دیا کرتے تھے اور جب آخر میں وہ نقصان دکھادیتے تو خاموش رہ جاتے۔ ان کے صاحبزادے مولانا محمد یحییٰ مرحوم کا خیال تھا کہ اس طرح والد صاحب پسماندہ رقم کو امداد کے طور پر لوگوں کو دیا کرتے تھے۔ اس لیے کبھی تقاضا تک نہیں کرتے تھے۔ ان تمام نیک کاموں میں ان کی اہلیہ مرحومہ بھی ان ہی جیسا ذہن و مزاج رکھتی تھیں اور گاؤں بھر کے لوگ بلا تکلف ان کے یہاں سے ضرورت کی چیزیں لے جایا کرتے تھے۔ عاریت اور منگنی دینے کے لیے

خاص طور سے مختلف قسم کی باکار اور بے کار چیزیں الگ رکھی رہتی تھیں، جو صرف گاؤں محلہ کے کام آتی تھیں۔

ان کے دوست احباب کا حلقہ محدود تھا اور ان سے انتہائی بے تکلفی، خندہ پیشانی اور مکارمِ اخلاق سے پیش آتے تھے۔ ڈھا کہ میں نواب سلیم اللہ صاحب اور ان کے خاندان سے خصوصی تعلقات تھے۔ نیز ڈھا کہ کے ایک معمر بزرگ حضرت شاہ عبداللہ صاحب رمنہ میں رہتے تھے۔ ان کی عمر بہت زیادہ تھی اور تجربات و مشاہدات بھی تھے۔ شاہ صاحب بھی ان پر بہت مہربان تھے۔ نواب صاحب اور شاہ صاحب کے بہت سے واقعات بیان کیا کرتے تھے۔ بہت سے اب تک مجھے یاد ہیں۔ کتابوں کے عاشق تھے۔ ان کا کتب خانہ جملہ علوم و فنون کے نوادرات سے پُر تھا۔ بڑی بڑی الماریوں میں کتابیں نہایت قرینے اور حفاظت سے رہتی تھیں۔ کتاب خریدتے وقت اس بات کا خاص لحاظ رکھتے تھے کہ ان کا کاغذ سفید، چکن اور چمک دار نہ ہو۔ فرماتے تھے کہ ایسی کتاب کے مطالعہ سے آنکھ کی روشنی پر مضر اثرات پڑتے ہیں۔ اسی لیے ان کے کتب خانے میں کئی کتابیں سرخ اور سبز رنگ کے کاغذ کی تھیں۔ بچپن میں جب میں نانہال جاتا تھا تو کچھ پتہ نہ چلنے کے باوجود اسی کتب خانے اور الماریوں میں پڑا رہتا تھا۔ اسی زمانے سے مجھے کتابوں کا ذوق ہوا، جو آگے چل کر کام آیا۔ واقعہ یہ ہے کہ میرا یہ علمی ذوق میرے نانہال کی دین ہے، جو والدہ کے ذریعہ مجھے نصیب ہوئی ہے۔

مولانا مرحوم مبارکپور کے ان علمائے مصنفین میں سے ہیں، جنہوں نے پوری زندگی تعلیم و تدریس، تصنیف و تالیف اور تحقیق و مطالعہ میں بسر کی۔ انہوں نے متعدد کتابیں تصنیف کی ہیں، جن میں کئی ایک مطبوعہ اور کئی ایک غیر مطبوعہ ہیں۔ مطبوعہ تصانیف حسب ذیل ہیں:

(۱) تحفة الاحباء فی فضل المدینة و مناقب سید الشهداء :-  
یہ اسی نام کی ایک کتاب کا اردو ترجمہ ہے، جس میں مدینہ منورہ اور حضرت حمزہ رضی اللہ عنہ

کے فضائل و مناقب درج ہیں۔ یہ کتاب غالباً آپ کی پہلی تالیف ہے۔ ڈھاکہ میں اُردو نائپ میں چھپی تھی۔ اس کے سرورق پر درج تھا کہ اس کتاب کی چوتھائی قیمت فقراءِ مدینہ پر وقف ہے۔

(۲) احسن المبررات فی ہدیۃ الاحیاء الی الاموات :- اصل رسالہ عربی زبان میں مولانا شیخ احمد بن شیخ عثمان مکی کا ہے۔ جو ۱۲۷۷ھ میں مکہ معظمہ میں پیدا ہوئے اور ۱۲۹۶ھ میں ہندوستان آکر کتاب و سنت کی تعلیم حاصل کی۔ وہ حضرت شاہ فضل رحمن صاحب گنج مراد آبادی کے مرید تھے۔ جب مولانا ۱۳۲۲ھ میں حج کے لیے گئے تو مکہ مکرمہ میں شیخ موصوف سے ملاقات کر کے اس کتاب کے ترجمے کی اجازت حاصل کی۔ ان میں مُردوں کے لیے ایصالِ ثواب پر احادیث و آثار درج ہیں۔ اس کی طباعت کے لیے کتابت اپنی دیگر کتب کی طرح خود ہی فرمائی ہے۔ ایک صفحہ میں ایک طرف متن اور دوسری طرف ترجمہ درج ہے۔

(۳) القلائد من الفرائد فی شرح الفرائد :- علم معانی و بیان میں ملا محمود جوہر پوری متوفی ۱۰۶۲ھ کی کتاب ”الفرائد“ اپنے محتویات و مضامین اور اسلوب بیان کے اعتبار سے نہایت ہی اہم اور مفید کتاب ہے۔ مگر بعض مقامات بہت مشکل ہیں۔ مولانا نے عربی میں اس کی شرح ”سمط الفرائد“ کے نام سے لکھی۔ پھر طلبہ کی سہولت کے پیش نظر اسے اختصار کر کے فارسی میں حاشیہ کے طور پر لکھا، جو عربی متن کے نیچے درج ہے۔ اس کے عربی متن اور فارسی شرح کی کاپی نویسی بھی خود آپ نے ہی کی ہے۔

(۴) حاشیہ ملتقی الابحر (عربی) :- علامہ شیخ ابراہیم حلبی کی کتاب ”ملتقی الابحر“ فقہ حنفی میں نہایت جامع اور مختصر کتاب ہے۔ اس کی مشہور شرح ”مجمع الانہر“ ہے۔ مولانا نے اس میں سے بقدر نصاب حصہ الگ کر کے اس کا حاشیہ تحریر فرمایا اور خود ہی کتابت کی۔

(۵) حاشیہ قصیدہ بردہ و قصیدہ فرزوق (عربی):۔ امام شیخ بوصری رحمۃ اللہ علیہ کا قصیدہ بردہ نہایت متبرک قصیدہ ہے۔ جس کو بطور وظیفہ کے پڑھا جاتا ہے اور مشہور شاعر فرزوق کا امام زین العابدین کی مدح میں قصیدہ بہت مشہور ہے۔ مولانا نے ان دونوں قصائد کا عربی میں مختصر حاشیہ لکھا۔ یہ کتاب ڈھاکہ میں چھوٹے سائز پر نائپ میں چھپی ہے۔

(۶) سبیل الآخرت:۔ مولانا کی یہ نہایت مقبول کتاب ہے۔ جس میں عالم برزخ کے حالات اُردو زبان میں بیان کیے گئے ہیں۔ اس کتاب نے بہت سے لوگوں کو فکر آخرت میں لگا دیا ہے۔ مولانا کی مطبوعہ تصانیف میں یہ کتاب سب سے بڑی اور اہم ہے۔ راقم کے علم میں اس کے پانچ ایڈیشن شائع ہو چکے ہیں۔ دو بار حضرت مصنف نے خود کتابت کر کے گورکھپور سے شائع کیا تھا۔ تیسری بار مولانا محمد عیسیٰ الہ آبادی خلیفہ مولانا تھانویؒ نے یوں شائع کیا کہ امام سیوطی کی کتاب ”شرح الصدور فی احوال الموتی والقبور“ کا ترجمہ شروع کیا اور معتد بہ حصہ کے ترجمہ کے بعد ”سبیل الآخرت“ پر نظر پڑی تو ترجمہ کر کے اس کو شائع کیا اور مقدمہ میں لکھا کہ ایک معتد بہ حصہ اس کا ترجمہ ہوا تھا کہ اتفاقاً ”سبیل الآخرت“ مؤلفہ مولوی احمد حسین صاحب مبارکپوری کی دستیاب ہوئی۔ جس میں مولوی صاحب نے روایات معتبرہ شرح الصدور سے نیز دیگر معتبر کتابوں سے جمع کیا تھا۔ مولوی صاحب کے لیے دل سے دعا نکلی کہ انھوں نے ہمارا کام ہلکا کر دیا۔ چنانچہ میں نے مستقل ترجمہ بند کر دیا۔ مگر مولانا محمد عیسیٰ صاحب نے سبیل الآخرت کے بجائے اس کا نام شرح الصدور رکھا۔ نیز مولانا تھانوی (۱۲۸۰ھ-۱۳۶۲ھ) کے بعض مواعظ کا اضافہ کر کے اصل کتاب میں کہیں کہیں معمولی توضیح کیا اور کتاب کے اندر مولانا کا نام دے کر لکھا کہ یہ کتاب ان ہی کے نام سے شائع ہو رہی ہے۔ اس کا پہلا ایڈیشن الہ آباد میں، دوسرا ڈھاکہ میں اور تیسرا نہایت آب و تاب کے ساتھ کراچی میں شائع ہوا ہے۔ مگر کسی کے سرورق پر نہ مولانا کا نام ہے اور نہ ”سبیل الآخرت“ کا نام ہے۔

البتہ کتاب کے اندر تصریح ضرور ہے۔ راقم نے اس کے پانچوں ایڈیشن دیکھے ہیں۔ اس کتاب کی یہ مقبولیت حضرت مصنف رحمۃ اللہ علیہ کے حسن نیت اور اخلاص کا ثمرہ ہے۔

(۷) ”تجهيز الاموات :- سبیل الآخرت کی تصنیف کے بعد مولانا نے رسالہ تجہیز الاموات تحریر فرمایا۔ جس میں نہایت جامع طور سے مردوں کی تکفین و تدفین کے مسائل فقہ کی معتبر و مستند کتابوں سے بیان کیے ہیں۔ یہ کتاب بھی اپنے باب میں نہایت مفید اور ضروری ہے اور سبیل الآخرت کی پانچوں اشاعتوں میں اس کے آخر میں چھپی ہے اور چھٹی بار راقم نے اسے بمبئی میں الگ سے طبع کرایا ہے۔

(۸) ”مغربات احمدی :- مولانا طب و حکمت میں بے نظیر تھے اور فقیروں اور سنیا سیوں تک سے مل کر ان کے طبی چکھلے اور مجربات حاصل کرتے تھے۔ اس کتاب میں ان کے خاص خاص مجرب نسخے درج ہیں اور سر سے لے کر پیر تک کے جملہ امراض کا علاج بیان کیا ہے۔ یہ کتاب بڑے کام کی ہے اور اس کے نسخے عموماً تیرہ ہدف ہیں۔ خود کتابت کر کے گورکھپور میں طبع کرائی تھی۔ مولانا کی یہ آخری تصنیف ہے۔

یہ آٹھ تصانیف فقہ، ادب، معانی و بیان، زہد و رقائق اور فن طب پر ہیں۔ جوان کی زندگی میں شائع ہوئیں۔ اس کے علاوہ آپ نے قدامت کی بعض اہم کتابیں شائع کی ہیں۔ مثلاً امام رازی کی ”لباب الاشارات“ کتابت کر کے بنارس سے شائع کی۔ اسی طرح بعض کتابوں کے منتخبات چھاپ کر شائع کیے۔

(۹) دیوان احمد :- یہ آپ کے عربی اشعار کا مجموعہ ہے، جسے میں نے اور مرحوم ماموں صاحب نے ۱۳۷۷ھ میں بمبئی میں چھپوایا ہے۔ اس کے کل ۲۸ صفحات ہیں۔

ان مطبوعہ کتابوں کے علاوہ اور کئی اہم کتابیں اور حواشی تصنیف کیں اور بعض کتابوں کے مسودات تیار کیے، ان میں ذیل کی کتابیں قابل ذکر ہیں:

- (۱) منطق میں حاشیہ سلم العلوم۔
- (۲) اصول فقہ میں حاشیہ مسلم الثبوت۔
- (۳) فلسفہ میں حاشیہ میبذی، یہ ہر سہ حواشی مکمل نہ ہو سکے۔
- (۴) الخطب المنبریہ من الحکم العلیہ - یہ کتاب جمعہ اور عیدین کے خطبات میں ہے۔ اس میں احکام شرعیہ کے اسرار کا بیان ہے اور اکثر عبارات از قسم نثر عاری اور بعض مستحج ہے۔
- (۵) التحصیل والتکمیل (اردو) تعلیم المتعلم کے انداز میں نہایت عمدہ کتاب ہے اور اسی نام سے رسالہ ”البلاغ“ بمبئی میں قسط وار پوری شائع ہو چکی ہے۔ جس سے دوسرے رسائل نے شائع کیا۔
- (۶) کتاب الفروق فی اللغة (عربی) علم اللغة میں یہ کتاب جدید طور پر تصنیف فرمائی تھی۔ جس میں صرف چھ سات ابواب قائم کیے تھے اور ایک ایک لفظ کے ہزاروں مترادف الفاظ جمع کیے تھے جیسے: ”باب اسماء الرجال“، ”باب اسماء النساء“، ”باب اسماء الاسد“، ”باب اسماء الاعضاء“ وغیرہ۔ ان ابواب میں ایک ایک لفظ پر بہت سے مترادفات جمع کر دیے تھے۔ لیکن درحقیقت وہ مترادف نہ تھے اور ہر لفظ میں وصفی اختلاف ضرور ملحوظ تھا۔ ان ہی وصفی اختلاف و فروق کو ہر لفظ کے ضمن میں بیان فرمایا تھا۔ اس عظیم اور اہم کتاب کی طباعت کے لیے حسب عادت کتابت بھی خود ہی شروع کر دی تھی۔ ابھی کتابت ۸۷ صفحات تک پہنچی تھی کہ کسی ظالم نے کتاب کا اصل مسودہ ہی غائب کر دیا اور یہ اہم کتاب معدوم ہو گئی۔ کتابت شدہ کاپیاں میں نے دیکھی ہیں۔ حمد و صلوة کے بعد بتدایوں تھی: ”الجملة الاولى فی اسماء الرجال التي تخصهم باختلاف لغونهم باب الالف“۔ یہ جملہ ۸۲ صفحات میں ختم ہوا تھا۔ اس کے بعد ”الجملة الثانية فی اسماء النساء التي تخصهن باختلاف لغونهن باب الالف“۔

اس باب کی کتابت کے درمیان کسی نے اصل مسودہ چرایا تھا۔

(۷) سنیل الآخرت عالم برزخ کے حالات میں ہے۔ اس کے بعد کے حالات کے لیے مولانا نے دوسری کتاب لکھنے کا ارادہ فرمایا تھا اور اسی سلسلے میں بہت سا مواد بھی فراہم کر لیا تھا مگر اس کام سے پہلے ان کی زندگی کی کتاب بند ہو گئی۔

آخر کے چند سالوں میں گھر پر زیادہ رہنے لگے تھے اور تصنیف و تالیف اور طبابت کے مشاغل رکھتے تھے۔ ایک مرتبہ ایک دوست کے علاج کے لیے بڑھل گنج گئے۔ واپسی پر چین پور میں مولوی عبدالرحمن صاحب کے یہاں رات بسر کی، صبح ہوتے ہوتے دو تین دست آئے اور طبیعت قدرے ست ہو گئی اور قریب ہی عظمت گڑھ میں اپنے بھتیجے مولوی حکیم عبدالجید کے یہاں گئے۔ یہاں دست کی کثرت ہو گئی اور دن بھر یہ سلسلہ جاری رہا۔ اسی حال میں رات گزر گئی اور صبح سات بجے ۲۶ رجب ۱۳۵۹ھ کو وہیں انتقال فرما گئے اور بڑے بھائی مولانا عبدالعلیم کی طرح آپ کو بھی مکان سے دور ہیضہ میں شہادت کی موت نصیب ہوئی۔ المبطلون شہید حدیث میں آیا ہے اور وہاں سے میت چارپائی پر رسولپور میں لائی گئی۔ مولانا کی موت کی خبر قصبہ مبارکپور اور اطراف و جوانب میں بجلی کی طرح پھیل گئی اور اسی روز شام کو چار بجے رسولپور کے اپنے آبائی باغ میں دفن کیے گئے۔ قبر کی پہلی رات شب معراج تھی۔ مدرسہ احیاء العلوم بند کر دیا گیا اور ہزاروں عوام، علماء اور طلبہ جنازہ میں شریک ہوئے، رحمۃ اللہ علیہ۔ عظمت گڑھ میں جب ہیضہ کا شدید حملہ ہوا تو رائے ہوئی کہ آپ کو انجکشن دیا جائے، جب اس کی اجازت طلب کی گئی تو فرمایا کہ زندگی بھر میں نے انگریزی دوا استعمال نہیں کی، اس کی سیال دواؤں میں الکحل ہوتا ہے، معلوم نہیں زندگی باقی ہے یا نہیں، میں قبر میں حرام چیز لے کر جانا نہیں چاہتا۔ اس واقعہ میں ارباب عزیمت کے لیے بڑی عبرت ہے۔ رافم اس زمانے میں مراد آباد میں تعلیم کا آخری سال پورا کر رہا تھا۔ مبارکپور کے مشہور اسماعیلی عالم جناب



والہفتا صرف الزمان الانکد  
لہفی علیٰ فقد العلیم المتقی  
فی البدین والدنیا سعیداً عاش ، قد  
قدمات فی عظمت کدِ ثم نُقل  
فی الیوم ظل ثاویلاً فی قبرہ  
اخلف نجلاً واحداً یحییٰ بہ  
ینعیٰ لنا فقد الفرید الوجود  
المرتقی احمد حسین الازہد  
مات شہیداً بالقضاء الاسعد  
نحو رسول بور حیث المولد  
باللیل اسری عبدہ فی المسجد  
یبقىٰ لہ اذکی ثناء سرمدی  
یارب قدس روحہ والطف بہ

واغفر لہ بالمصطفیٰ محمد

اور حجاز مقدس کے مشہور عالم و ادیب اور شاعر شیخ السید محمود المدنی مدرس الحرم  
المدنی نے آپ کے عربی دیوان پر منظوم تقریظ لکھتے ہوئے آپ کے فضائل و مناقب میں  
یہ اشعار کہے ہیں:

لاحمد حسین الحبر ذرۃ عصرہ  
حریری اقلیم البلاغۃ من غدا  
لقد جمع اللہ محاسن کلہا  
توارثہا عنہم و اورث بعدہ  
سعی لبنی الاسلام طول حیاتہ  
وکان اماماً فی العلوم ، مؤیداً  
مضیٰ و توفاه المہیمن لیلۃ  
ادیب مبارکفور سابق الاقران  
بتائید رب العرش محمود سبحان  
لاجدادہ کانوا ائمة ازمان  
لاحفادہ الغرا کرام ذوی الشان  
بوعظ و ارشاد و درس و تبیان  
من اللہ منصوراً باوضح برہان  
زہت کان فیہا المصطفیٰ ضیف رحمٰن

ومات ولكن لم یمت بعد علمہ

علیہ من المولیٰ سحائب رضوان

منظومہ تقریظ کتاب ”خزینۃ العقیان“ مؤلفہ محی مولوی احمد حسین صاحب

سلمہ اللہ تعالیٰ:



وہ چہ خوشا صلّ علی حبّذا  
ہر دو جہاں نقدِ روانم فدا  
برضے منتخب روزگار  
رشتک دہ لعبتِ چین و تار  
جلوہ فزائے خرد و فہم و ہوش  
نطق دہ ناطقہ و خود نموش  
زلف کش لیلیٰ زیبا طراز  
پردہ کشائے بسر و حجاز  
زیور منشور کلامِ عرب  
گوہر منظوم نظامِ ادب  
یعنی ہماں نامہ سلکِ گہر  
در عجم از بحرِ عرب جلوہ گر  
(منقول از دیوان ظفر عینی مبارکپوری قلمی)

مولانا کا خاندان چار افراد پر مشتمل تھا۔ زوجین، صاحبزادی محترمہ حمیدہ اور صاحبزادے محترم مولانا محمد یحییٰ۔ صاحبزادی میری والدہ مرحومہ نے ان کی زندگی ہی میں سہ شنبہ ۲۲ ذیقعدہ ۱۳۵۲ھ کو انتقال کیا۔ بعدہ آپ نے ۲۶ رجب المرجب ۱۳۵۹ھ میں وصال فرمایا۔ پھر زوجہ محترمہ میری نانی صاحبہ جمعۃ الوداع ۲۶ رمضان المبارک ۱۳۸۸ھ میں وفات پائی اور آخر میں میرے ماموں مولانا محمد یحییٰ صاحب نے دوشنبہ ۱۱ صفر ۱۳۸۷ھ میں انتقال کیا، رحمہم اللہ وغفرلہم۔ مولانا احمد حسین صاحب کے حالات کے لیے مقدمہ دیوان احمد رسالہ معارف اعظم گڑھ مارچ ۱۹۵۰ء، رسالہ البلاغ بمبئی تعلیمی نمبر و نیز بابت ماہ فروری ۱۹۷۰ء ملاحظہ ہو۔

## حضرت مولانا محمد شریف مصطفیٰ آبادی

حضرت مولانا حکیم محمد شریف بن شیخ خدا بخش بن شیخ فتح قلندر بن شیخ حسین علی بن شیخ غلام نبی صدیقی مصطفیٰ آبادی رحمۃ اللہ علیہ یہاں کے علمائے مصنفین میں جامع المعقولات و المنقولات عالم تھے۔ ان کا وطن مصطفیٰ آباد سواد مبارکپور میں بجانب شمال مغرب ایک

میل پر واقع ہے۔ مولانا کے دادا شیخ فتح قلندر اپنے زمانے کے بڑے رعب و داب کے رئیس و زمیندار تھے۔ ۱۸۵۷ء میں انگریزی حکومت کے خلاف بغاوت میں انھوں نے بڑھ چڑھ کر حصہ لیا تھا۔ اس علاقہ میں بھیم سنگھ ساکن موضع سوناہر کی رہنمائی میں یہ تحریک چلی تھی، جس میں بارہ گیاں (بارہ گاؤں) کے زمیندار و سردار شریک تھے، ان ہی میں شیخ فتح قلندر بھی تھے۔ مولوی حسن علی نے ”واقعات و حادثات مبارکپور“ میں لکھا ہے کہ شیخ فتح قلندر و باقر علی زمینداران موضع مصطفیٰ آباد، حسین بخش و برکت علی ساکنان موضع سرانے مبارک یہ سب کے سب سردار تابع بھیم سنگھ ساکن موضع سوناہر کے تھے اور یہ سب کے سب تھانہ مبارکپور کو لوٹنے آئے تھے۔<sup>۱</sup>

مولانا کے والد شیخ خدا بخش بھی بڑے زمیندار اور رئیس تھے اور اطراف کے زمینداروں میں شہرت رکھتے تھے۔ اتوار ۲۹ مئی ۱۹۰۴ء (۱۳۲۲ھ) میں چکٹ سکٹھی میں اتر جانب پوکھرے کے باغ والی مسجد میں سور کا سردیکھا گیا۔ مسلمان برہم ہو گئے اور قصبہ مبارکپور کے اندر باہر سخت فساد ہوا، جسے مقامی اصطلاح میں گنو کچھنی کہتے ہیں۔ مسلمانوں نے جوش میں آکر بہت کچھ کر ڈالا، بعد میں ان کو سزا بھگتنی پڑی۔ عام لوگوں کا خیال تھا کہ یہ ہنگامہ بابور ام بلی سنگھ زمیندار گوجر پار اور شیخ خدا بخش ولد فتح قلندر زمیندار مصطفیٰ آباد کی باہمی زمیندارانہ رقابت کا نتیجہ تھا۔<sup>۲</sup>

مولانا کی ولادت بارہویں صدی کے نصف آخر میں ہوئی۔ ابتدائی تعلیم گھر پر حاصل کی، اس کے بعد مولانا عبدالرحمن محدث مبارکپوری کی خدمت میں رہ کر شرح جامی تک پڑھا، اس کے بعد گھر والوں کی اطلاع کے بغیر مدرسہ حنفیہ جوئی پور چلے گئے۔ جہاں مولوی ہدایت اللہ خاں صاحب مرجع بنے ہوئے تھے۔ وہاں مولانا ہدایت اللہ اور دیگر اساتذہ سے تعلیم حاصل کی۔ اس کے بعد مولانا محی الدین صاحب (دریہ پان الہ آباد)

۱۔ واقعات و حادثات مبارکپور۔ ص: ۶۶۔

۲۔ یاداشت قلمی۔ شیخ عبدالجبار، پورہ صوفی۔

کی خدمت میں تحصیل علم کی اور وہاں سے ٹونک جا کر مولانا برکات احمد بہاری ٹونکی سے جملہ معقولات و منقولات اور طب و حکمت کی تکمیل کی۔ مولانا برکات احمد اپنے تلامذہ کو طب کی تعلیم بھی دیا کرتے تھے کہ اس فن کے ذریعہ اہل علم خدا کی مخلوق کی خدمت کر کے اپنی زندگی بسر کر سکتے ہیں۔ ٹونک میں مختلف دیار کے طلباء کا جھوم رہا کرتا تھا، جس میں نامی گرامی طلباء ہوا کرتے تھے اور مولانا کے ان سے تعلقات تھے۔ ان ہی میں مناظر احسن گیلانی بھی تھے، جن سے مولانا کے تعلقات ہمیشہ خوشگوار رہے اور آخر میں دارالعلوم معینیہ اجمیر میں مولانا گیلانی کی دوستی کام آئی۔ مولانا فراغت کے بعد شمس الہدیٰ کالج پٹنہ میں صدر مدرس مقرر کیے گئے۔ اسی زمانے میں خانقاہ مجیبہ پھلواڑی کے سجادہ نشین حضرت مولانا شاہ بدر الدین سے بیعت ہوئے۔ شمس الہدیٰ کے بعد مدرسہ مصباح العلوم الہ آباد میں تدریسی خدمت انجام دی۔ یہاں مولانا جم کر تقریباً بیس سال تک پڑھاتے رہے۔ اسی دوران میں تحریک خلافت میں شامل ہو کر مدرسہ کو ملنے والی سرکاری رقم بند کر دی۔ اس وقت مولانا محی الدین نواسہ مولانا فخر الدین الہ آبادی مدرسہ کے ناظم و مہتمم تھے۔ مدرسہ سخت مالی دشواری میں مبتلا ہوا، مگر مولانا اپنے موقف پر اڑے رہے اور تعلیم کے ساتھ مدرسہ کا نظم بھی سنبھالتے رہے اور اس طرح محنت و کوشش کی کہ جب مدرسہ کو دوبارہ مولانا محی الدین کے حوالے کیا تو اخراجات سے زیادہ رقم موجود تھی۔ اسی زمانے میں سرشاہ سلیمان (جج فیڈرل گورنمنٹ آف انڈیا) سے مولانا کی رسم و راہ ہوئی۔ سرشاہ سلیمان نے اس زمانے میں ایک عالم سے ملا محمود جو پوری کے ایک رسالے کا ترجمہ کرایا اور الہ آباد کے علماء کی خدمت میں نقد و نظر کے لیے بھیجا۔ سب نے ترجمہ کو صحیح بتایا، مگر مولانا نے اپنے صاحبزادے اعجاز احمد اور بھتیجے سمیع اللہ کے نام سے ایک رسالہ اس کے غلطی میں تحریر فرمایا (یہ دونوں صاحبان اس زمانے میں مدرسہ مصباح العلوم میں زیر تعلیم تھے) اور اسے سرشاہ سلیمان کی خدمت میں بھیج دیا۔ اس واقعہ سے سرشاہ سلیمان مولانا کے علم و فضل کے معترف ہو گئے اور ہمیشہ لحاظ کرتے رہے۔ چنانچہ جس زمانے میں وہ

مسلم یونیورسٹی کے ذمہ دار تھے اور مولانا مدرسہ مصباح العلوم سے مستعفی ہو چکے تھے، انھوں نے مولانا کو لکھا کہ مسلم یونیورسٹی میں دینیات کے پروفیسر کی ضرورت ہے۔ آپ درخواست روانہ کر دیں میں منظور کرادوں گا۔ چنانچہ مولانا نے ان کے کہنے پر درخواست روانہ کر دی، مگر اسی دوران سر شاہ سلیمان یورپ کے سفر پر روانہ ہو گئے اور اس جگہ پر دوسرے عالم کا تقرر ہو گیا۔ مولانا کی تدریسی خدمت کا زیادہ تر حصہ مدرسہ مصباح العلوم میں گزرا، وہاں سے علاحدگی کے بعد مختلف مدارس میں رہے۔ چنانچہ کچھ دنوں مدرسہ مظہر العلوم بنارس اور وطن میں رہے، اس کے بعد دارالعلوم معینیہ اجمیر تشریف لے گئے، جن دنوں اپنے وطن مصطفیٰ آباد میں تھے، خانقاہ مجیبیہ پھلواری کے موجودہ سجادہ نشین مولانا شاہ امان اللہ اور ان کے بھائی مولانا شاہ عون احمد صاحب پٹنہ سے یہاں آ کر مولانا سے تعلیم حاصل کرتے تھے۔ مولانا شاہ عون احمد صاحب نے راقم سے اس دور کے حالات بیان کیے ہیں اور مولانا کے ایک عربی قصیدے کی نقل عنایت کرنے کا وعدہ کیا، جسے مولانا نے اپنے مرشد مولانا شاہ بدرالدین صاحب کے متعلق کہا ہے۔ وطن میں مولانا کافی دنوں رہے۔ یہ ہماری طالب علمی کا زمانہ تھا اور سالانہ امتحان لینے کے لیے آتے تھے اور مبارکپور بازار میں ان کے صاحبزادے حکیم اعجاز احمد صاحب نے مطب جاری کیا تھا، جس میں مولانا بھی تشریف لاتے تھے۔ دارالعلوم معینیہ اجمیر کے لیے صدر مدرس کی ضرورت تھی اور چونکہ اسے ریاست حیدرآباد سے مالی امداد مل رہی تھی، اس لیے حیدرآباد سے مولانا مناظر احسن گیلانی نے مولانا کو وہاں کی صدر مدرس کی پیش کی۔ اس سلسلے میں یہ بات دلچسپ ہے کہ مولوی حفیظ اللہ رضوی مبارکپوری ان دنوں حیدرآباد میں مستقل طور سے رہتے تھے۔ مولانا مناظر احسن گیلانی سے ان کے تعلقات تھے اور وہ مدرسہ مصباح العلوم میں مولانا محمد شریف صاحب کے قریبی تلامذہ میں سے تھے۔ اس لیے جب مولانا مناظر احسن گیلانی کے یہاں مولانا کا تذکرہ آیا تو ہم وطنی کی وجہ سے مولانا گیلانی نے مولوی حفیظ اللہ سے ان کا حال اور خط و کتابت کا پتہ معلوم کیا۔

بہر حال مولانا دارالعلوم معینیہ اجمیر میں صدر مدرس ہوئے، مگر وہاں ان کے خلاف یہ فتنہ اٹھا کہ وہ صدر مدرس کی استعداد نہیں رکھتے ہیں۔ طلباء سے درس میں اعتراض کرائے جانے لگے اور کہا جانے لگا کہ مولانا منطق اور فلسفہ کے زبردست عالم ہیں مگر حدیث و فقہ میں ان کو درک نہیں ہے۔ یہاں تک کہ یہ شکایت حیدر آباد لکھی گئی اور وہاں سے ایک ذمہ دار عالم آئے اور مولانا کے درس میں شریک ہو کر طلباء کے اعتراض اور مولانا کے جوابات کا منظر دیکھنے کے بعد مولانا سے کہا کہ آپ اطمینان سے پڑھائیں، اب آپ کا کوئی کچھ بگاڑ نہیں سکتا، یہ عالم حیدر آباد سے مولانا گیلانی کے مشورے سے بھیجے گئے تھے۔ خود مولانا فرماتے تھے کہ میں نے زندگی بھر افلاطون اور جالینوس کی باتیں کیں، مگر اب مجھے معلوم ہوا کہ علم کیا ہے۔ ایک زمانے میں جب کسی طالب علم کے بارے میں سنتا تھا کہ وہ صدر، شمس باز غہ پڑھتا ہے تو میرا دل باغ باغ ہو جاتا تھا، مگر اب معلوم ہوا کہ بخاری اور ہدایہ کا پڑھنا پڑھانا آسان نہیں ہے۔

مولانا نہایت قوی ہیکل آدمی تھے۔ قد دراز، رنگ سانولا، سر بڑا، پیشانی چوڑی، آنکھیں بڑی داڑھی گھنی دراز، اونچا پانچامہ، نیچی شیروانی، کاندھے پر بڑا رومال ہوتا تھا۔ بڑے رعب و داب کے انسان تھے، ساتھ ہی اخلاق و شرافت کے پیکر تھے۔ نہایت ملنسار، مشفق اور بامروت بزرگ تھے۔ ان کی بات چیت سے ان کی علمی قابلیت کا اندازہ نہیں ہو سکتا تھا۔ آخر عمر میں اور ادو وظائف سے شغف بہت بڑھ گیا تھا اور خانقاہ مجیبیہ کی نسبت عملی طور سے ظاہر ہو گئی تھی۔ امام شاذلی کی ”حزب البحر“ کا وظیفہ اکثر اپنی دوکان میں بھی پڑھا کرتے تھے۔ مولانا سے مولانا شکر اللہ صاحب نے مدرسہ مصباح العلوم الہ آباد میں ابتدائی کتابیں پڑھی تھیں۔ اس لیے وہ ہمارے استاذ الاستاذ تھے اور نانا مرحوم مولانا احمد حسین صاحب سے مولانا کے تعلقات نہایت استوار و خوشگوار اور برادرانہ تھے، اس لیے مجھ پر بہت زیادہ شفقت فرماتے تھے۔ جس زمانے میں مصطفیٰ آباد میں مقیم تھے، میں ان کی خدمت میں حاضر ہوا کرتا تھا۔ ایک مرتبہ میں نے عرض کیا کہ آپ عربی قصائد مجھے

عنایت فرمائیں میں ہندوستان کے عربی شعراء کے کلام اور حالات جمع کر رہا ہوں، وعدہ فرمایا، مگر افسوس کہ اس کا موقع نہ مل سکا۔

ایک مرتبہ مولانا شکر اللہ صاحب کے ایک مد مقابل نے ان پر جھوٹا مقدمہ دائر کر دیا۔ حاکم بھی مولانا کا مخالف تھا اور نوبت یہاں تک پہنچ کہ سزا سنانے کی باری آگئی۔ اسی دوران میں معلوم ہوا کہ اس حاکم کی بیوی مولانا محمد شریف کی شاگردہ ہے یا اس سے عزیز داری ہے، جب مولانا سے اس کا تذکرہ کیا گیا تو فوراً اس حاکم کے بنگلے پر پہنچے اور اس سے فرمایا کہ کل سے تم مسلمانوں کی نماز جنازہ اور جمعہ و جماعات کی نماز پڑھانا۔ میں نے سنا ہے کہ تم مولوی شکر اللہ کو جیل میں ڈالنے والے ہو، اس لیے مذہبی فرائض تم کو انجام دینے ہوں گے۔ حاکم رات میں فیصلہ لکھ چکا تھا، مگر مولانا کی باتیں سن کر ان کے سامنے اپنے فیصلہ کو پھاڑ دیا۔

علمائے خیر آباد معقولات کے ساتھ عربی کا بہت ستر اذوق رکھتے تھے اور ان متضاد صفات کی جامعیت میں وہ خاص مقام کے مالک تھے۔ مولانا بھی اس خیر آبادی امتیاز کے مالک تھے اور منطق و فلسفہ میں یکتائے زمانہ ہونے کے ساتھ عربی ادب کا نہایت ستر اذوق رکھتے تھے، جس پر ان کی عربی کی تصنیفات گواہ ہیں۔ ساتھ ہی عربی زبان کے بلند پایہ شاعر تھے۔ خاص طور سے قصائد میں کمال رکھتے تھے۔

مولانا نے شنبہ ۲ ذی الحجہ ۱۳۶۲ھ مطابق ۲۵ جولائی ۱۹۵۲ء کو فجر کے وقت جھوٹی ٹولہ لکھنؤ میں وفات پائی، جہاں ان کے داماد ڈاکٹر محمد یوسف مقیم تھے اور خنجر کے تکیہ میں دفن کیے گئے۔ مولانا کی مطبوعہ تصانیف یہ ہیں:

(۱) الافاضة القدسیہ فی المباحث الحکمیة :- عربی زبان میں حکمت و فلسفہ کی اہم کتاب ہے، جسے ۱۳۶۲ھ میں قیام الہ آباد کے زمانے میں اپنے استاذ زادے مولانا حکیم حافظ سید فخر الدین بن مولانا محی الدین الہ آبادی کے حکم و اشارہ پر تصنیف کیا تھا۔ اس کتاب میں متن اور شرح دونوں مولانا کے قلم سے ہیں۔

متن کے لیے قلت اور شرح کے لیے اقول کی علامت ہے مقدمہ میں اس کتاب کے بارے میں لکھتے ہیں:

”وبعد فيقول العبد المفتقر الى ربه الباري  
محمد شريف المصطفى آبادي ان هذه تحفة حكيمية  
لارباب العلم وعشاق الحكمة مشملة على متن وشرح  
اوردت فيها من علومهم الادبية والطبيعية والالهية  
مسميا للمتن الاضافة القدسية والشرح المباحث  
الحكيمية“۔

ابتدا میں فلسفہ کی تاریخ لکھی ہے، جس میں معقولات کے اپنے دونوں اساتذہ مولانا محمد ہدایت اللہ خان رامپوری اور مولانا حکیم ابوالبرکات احمد ٹوکی کا والہانہ انداز میں ذکر کیا ہے یہ کتاب عالم فاضل کے سرکاری نصاب میں مدتوں شامل رہی۔ مولانا عبدالعلیم رسولپوری نے الہیات میں ایک کتاب عربی میں ”الفريدة الوضعية في الحكمة الالهية“ لکھی جو افسوس کہ طبع نہ ہو سکی۔

(۲) نسیم الکلام فی تائید شریعة خیر الانام :- یہ کتاب علم کلام میں عربی زبان میں ہے اور اپنے موضوع پر جامع ہے۔ مدتوں داخل درس رہ چکی ہے۔ فی الحال اس کا نسخہ پیش نظر نہیں ہے۔

(۳) جواہر الحکم فی شرح السلم :- منطق کی مشہور کتاب سلم کی شرح حاشیہ کے طرز پر فارسی زبان میں ہے، جس میں سلم کے مباحث کو نہایت آسان پیرایہ میں بیان کیا ہے۔

(۴) رموز حکمت :- یہ کتاب اردو زبان میں فلسفہ و حکمت میں ہے۔ اس کا بھی کوئی نسخہ ہمارے سامنے نہیں ہے۔

(۵) سوال وجواب نور الانوار :- اصول فقہ کی مشہور کتاب نور الانوار



کے مشکل مقامات کا بہترین حل ہے۔ یہ کتاب بھی عربی میں ہے۔

(۶) سوال و جواب قطبی و میر قطبی :- منطق کی مشہور کتاب قطبی یعنی شرح شمسہ اور اس کے حاشیہ میر سید شریف جرجانی کے مشکل مقامات کا سوال و جواب کی صورت میں آسان حل عربی میں۔ مولانا کی غیر مطبوعہ تصانیف میں حاشیہ تفسیر بیضاوی کا پتہ چل سکا ہے۔ رموز حکمت کے علاوہ مولانا کی تمام کتابیں میری نظر سے گزری ہیں اور کئی میرے کتب خانے میں موجود ہیں۔ مولانا کے یہ حالات راقم کی ذاتی معلومات کے علاوہ مولانا کے صاحبزادے مولوی حکیم اعجاز احمد صاحب سے معلوم کر کے لکھے گئے ہیں۔

مولانا کے مرشد حضرت مولانا شاہ بدر الدین قادری متوفی ۱۳۳۳ھ نے ”نصوص الحکم“ اور ”الفتوحات المکیة“ سے متعلق اشکالات کے حل پر ایک مستقل کتاب تصنیف کی، جس پر مولانا نے یہ منظوم تقریظ لکھی ہے:

خلیسیٰ هل هذا مقال لقائل	انجم یمان ام صباح الثواصل
اذا الكوكبُ الدّری فی كبد السماء	ام الشمس طلعت فی لجین المناهل
اذاك كتاب محكم بالدلائل	ام السیف سیف الحق فی كل باطل
اذاك بیان مبطل سحر بابل	مقر دراری غامضات المسائل
لعمری هو الريحان فی الروض فائحا	بل العروة الوثقی نجاة القبائل
وكیف من اقتغصت یداه نجومه	عفیف، صدوق، ماله من مماثل
هو البدر فی الاشرار والنور والهدی	فستبیهه بالبدر تحصیل حاصل
فطین محیا وجهه اذا نظرتہ	لا بصرت نور الله بین الهياكل
هو المصقع الفطن اللیبب المبجل	فقیة، حکیم، حاکم بالفواصل
حوی الفضل والاتقان والزهد والنهی	فلو فلت بحرآ این شط السواحل
وعامل علم الفضل والزهد والتقی	وکاشف سر الحق روح الافاضل



فدم سیدی مانبہ الصبح طائراً وَمَا هَيَّجَ الاشواق قطع المراحل  
ولا زلت قطباً ثابتاً نیرا الهدی ولا زلت بدرآ کاملاً غیر اقل  
ویارب فاغفران ذنبی احاطنی طوالت ذنوب کالغیوث هو اطل  
اروح وروحي قد تروح الی الهوی فیارب لا تنس وخذ کف غافل  
وصل علی خیر البریة کُلِّهَا وَالله ما یبقی الممدین بحامل

## حضرت ملا ابوالطیب رحمت علی اسماعیلی

حضرت ملا ابوالطیب رحمت علی بن شیخ محمد علی اسماعیلی مبارکپوری یہاں کے علمی و تصنیفی دور شباب کے نمایاں عالم و ادیب ہیں۔ عربی زبان کے زبردست ادیب و شاعر اور اپنے مذہب کے جید عالم ہیں۔ انھوں نے ایک زمانے تک ممبئی میں رہ کر بوہرہ قوم کے ایک طبقہ کی قیادت کی اور ملا سیف الدین طاہر کے خلاف ۱۹۱۷ء کے غلہ کیس میں فریق مخالف کی قیادت کی۔ ممبئی میں کالا ملا کے لقب سے مشہور تھے۔ مصر و شام اور حجاز کے اسفار کیے۔ علم و تحقیق میں پوری زندگی بسر کی اور آخری وقت تک مبارکپور میں اپنے مذہب کے پیشوا رہے۔ غلہ کیس میں ناکام رہنے کے بعد ملا سیف الدین طاہر کی بیعت توڑ کر مستقل طور سے مبارکپور بازار میں ایک چھوٹی سی دوکان کر لی اور ملا صاحب کے مخالف گروہ کے ساتھ کام کرنے لگے، مگر بعد میں پھر ملا صاحب سے بیعت کر کے ان کی طرف سے مبارکپور کے عامل تسلیم کیے گئے۔

گولہ بازار میں ان کی چھوٹی سی دوکان پر بچوں کے ذوق کی اکثر چیزیں ملتی تھیں اور غلیل کے ربڑ اور مچھلی کے کانٹے وغیرہ کے لیے لڑکے ملا کی دکان پر چلے جاتے تھے۔ چنانچہ بچپن میں میں نے سب سے پہلے آپ کو اسی دکان پر ان ہی تقریبات میں دیکھا۔ پستہ قد، سیاہ رنگ، گداز بدن، چشمہ ناک پر اور لباس بوہرہ ملاؤں کا ہوتا تھا۔ وہ اپنا مذہبی

لباس آخر تک استعمال کرتے رہے۔ ان کی اس وضع میں فرق نہیں آیا۔ چون کہ عربی زبان کے بہت بڑے ادیب و شاعر تھے اور عرب ممالک کی سیر و سیاحت کر چکے تھے، اس لیے ان کی مجلس بڑی معلوماتی ہوتی تھی۔ میں طالب علمی کے زمانے میں ان کے یہاں زیادہ آتا جاتا تھا۔ وہ مجھ سے بڑے بے تکلف ہو گئے اور مجھ پر پورا اعتماد رکھتے تھے۔ چنانچہ انھوں نے اپنی خاص مذہبی کتابیں جو لکھ کر پڑھی جاتی ہیں، مجھے پڑھنے کو دیں اور میں اسماعیلی مذہب سے براہ راست ان کی کتابوں سے واقف ہوا۔ مجھ پر ان کے اعتماد کا یہ حال تھا کہ جب بیمار ہوتے تو بوہروں کے نکاح پڑھانے کے لیے مجھے بھیج دیا کرتے تھے۔ کہتے تھے کہ نکاح نام ہے شاہدین عدلین کے سامنے مہر پر ایجاب و قبول کا اس کے لیے مذہبی عالم کی ضرورت نہیں ہے۔ مجھے ان کی علمی صحبت سے ادب و عربیت میں بہت فائدہ حاصل ہوا ہے اور مدرسہ احیاء العلوم میں مدرسے کے زمانے میں ان کے کئی لڑکوں نے مجھ سے عربی کی تعلیم اور اہل سنت کی فقہ کی تعلیم حاصل کی۔ کہتے تھے کہ مذہبی اصطلاحات اور مسائل عام طور سے ایک ہی قسم کے ہیں، اگر کہیں کوئی اختلاف ہے تو اسے اپنی کتاب میں دیکھ لیں گے۔ ان کی دو بیویاں تھیں، ایک مبارکپور کے سنی خاندان سے، دوسری غالباً بھوپال کی بوہرہ خاندان سے، دونوں سے اولاد کا سلسلہ چلا۔

ملا صاحب تیرہویں صدی کے نصف آخر میں پیدا ہوئے۔ ان کا مکان پورہ دیوان میں تھا۔ خوش قسمتی سے ان کی ایک خود نوشت مختصر سی سوانح عمری گجراتی زبان میں ملی ہے، جو بمبئی میں چھپی ہے، ملا صاحب نے یہ کتاب دراصل ملا سیف الدین طاہر کے منصوص علیہ نہ ہونے پر لکھی ہے، مگر اس میں ابتدائی حالات درج کیے ہیں۔ ہم یہاں اس کا خلاصہ درج کرتے ہیں۔ انھوں نے لکھا ہے کہ میں رحمت علی بن محمد علی قصبہ مبارکپور ضلع اعظم گڑھ کا رہنے والا ہوں۔ میرا تعلق بوہرہ قوم سے ہے اور پیشہ منیہاری ہے۔ میں تیرہ سال کی عمر میں اردو اور گلستاں پڑھ کر شیعوں کی مجلسوں میں بحور الغمہ کی روایات سناتا تھا۔ میرے والد صحیفہ اور قرآن کے علاوہ اور کچھ پڑھنا نہیں جانتے تھے۔ صحیفہ گجراتی زبان

میں تھا۔ وہ مجھ سے کہتے کہ تم اسے پڑھو اور سمجھو تو معلوم ہو کہ تم نے کچھ لکھا پڑھا۔ عام طور سے ہماری مذہبی کتابیں گجراتی میں چھپتی ہیں۔ ان ہی ایام میں شیخ عبدالحکیم مبارکپوری اپنے لڑکے کی شادی کے لیے مبارکپور آئے تو میں ان سے گجراتی پڑھنے لگا۔ انھوں نے میری ذہانت دیکھ کر والد صاحب سے کہا کہ اس بچہ کو میرے ساتھ روانہ کر دو، والد صاحب بہت خوش ہوئے اور ان کے ہمراہ مجھے بمبئی بھیجنے پر راضی ہو گئے۔ والد صاحب نے اپنی بہن کی لڑکی سے شیخ صاحب کے لڑکے کی شادی کر دی۔ میری والدہ نے کان کی بالی فروخت کرا کے پانچ روپے کا انتظام کر دیا جو میرے کرائے کے لیے کافی تھا۔ اس زمانے میں بمبئی کا پورا کرایہ دس روپے تھا۔

شیخ صاحب نے بمبئی میں مجھے اپنے یہاں کام پر رکھا، پھر میرے کہنے پر سیٹھ نور بھائی چھاٹن کے یہاں کر دیا تا کہ میں کھانے پینے پر بچوں کو تعلیم دوں۔ ان ہی ایام میں شیخ سلیمان جی سے ”میزان الصرف“ پڑھنے لگا۔ اسی درمیان میں سیٹھ سر آدم جی پیر بھائی نے ملا حسام الدین صاحب کو کراچی سے بمبئی بلایا۔ وہ پہلے جو نی مسجد میں مقیم تھے، پھر ان کو چرنی روڈ اسٹیشن کے سامنے سینی ٹوریم میں جگہ دی گئی۔ شیخ سلیمان مجھے ان کے پاس میثاق کے لیے لے گئے اور ان کے حوالے کر دیا۔ انھوں نے مجھے محمد برہان الدین کے حوالے کیا۔ محمد برہان الدین نے سیٹھ سر آدم جی پیر بھائی کو بلا کر مجھے ان کے حوالے کیا اور کہا کہ اس لڑکے کو اپنے مدرسے میں رکھو۔ میں اس مدرسے میں پانچ سال تک رہا۔ یہاں میرے استاد ملا محمد علی خوشنویس راہپوری تھے، انھوں نے مجھے ہدایۃ النخو پڑھائی۔ اس کے بعد شیخ عبدالقادر تلواری راہپوری سے تذکیرات کی کتابیں پڑھیں۔ بعدہ شیخ یوسف علی بن شیخ مومن کپڑونجی سے جو کہ عربی زبان کے ادیب و شاعر تھے دیوان سیدنا عبداللہ اور دوسری کتابیں پڑھیں۔ پھر ملا فضل حسین کے حلقہ درس میں گیا جو تاریخ اور ادب پڑھاتے تھے، بعد میں جب وہ سر آدم جی کے مدرسے سے نکل کر مرغی محلہ میں شیخ عبدالحسین ریشم والا کے یہاں چلے گئے تو میں وہاں بھی ان سے ملنے کو جایا کرتا تھا۔ اسی

زمانے میں سیدی محمد بھائی ولی اللہ بن سیدی عبد علی ولی اللہ جادرہ والا سنی ٹوریم میں درس دینے آئے میں ان کے سبق میں حاضر ہوتا رہا۔ ایک اور عالم شیخ حسین ماندوی کچھ والے ادیب و علامہ تھے، میں نے ان سے دیوان ابن ہانی پڑھا اور شیخ ابراہیم بھانپوری جو کہ شیخ محمد علی حمید الدین کے آخری شاگرد تھے، وہ علم العروض اور علم البدیع میں میرے استاد تھے۔ جس زمانے میں ملا صاحب سر آدم جی کے مدرسے میں زیر تعلیم تھے، علامہ شبلی نعمانی مصر و شام کے سفر سے واپس آئے اور سنی ٹوریم میں ان کے لیے استقبال جلسہ ہوا، جس میں ملا رحمت علی صاحب نے خیر مقدمی قصیدہ عربی زبان میں سنایا۔ جب اس مصرع پر پہنچے ”ومن اشبالنا شبلی“ تو علامہ شبلی نے ان کی طرف دیکھ کر پوچھا کیا نام ہے اور کہاں کے رہنے والے ہو؟ ملا صاحب نے کہا ابو الطیب علی المبارکفوری (ابو الطیب مشہور شاعر مثنوی کی کنیت ہے) یہ سن کر علامہ شبلی بہت مسرور ہوئے۔ یہ واقعہ ملا صاحب نے خود مجھ سے بیان کیا تھا۔ میں نے سر آدم جی کے مدرسے میں ملا صاحب کے رہنے کی جگہ جا کر دیکھی ہے۔ ملا صاحب لکھتے ہیں کہ میں نے بعد میں بمبئی سے سورت کا علمی سفر کیا اور وہاں شیخ جعفر بھائی، شیخ عبد اللہ بھائی، شیخ محمد علی بن شیخ فیض اللہ ہمدانی یمنی، شیخ داؤد بھائی اور چمن بھائی سے تعلیم حاصل کی۔ یہ تمام شیوخ و اساتذہ نص نہ ہونے کو بڑے شد و مد سے بیان کرتے تھے۔ یعنی موجودہ داعی مطلق (ملا سیف الدین طاہر) پر امام مستور نے اپنی طرف سے نص نہیں کی ہے کہ وہ اسماعیلی دعوت و امامت کو سنبھالیں بلکہ وہ خود ہی داعی بن گئے ہیں۔ ایک دن میں سیدی محمد بھائی ولی اللہ کے سبق سے اٹھ گیا تو انھوں نے مجھے اپنے گھر بلا کر اس کا سبب دریافت کیا۔ میں نے عرض کیا کہ اس قسم کے دینی علوم و معارف کا پڑھنا پڑھانا ولی الامر کی اجازت کے بغیر حرام ہے۔ اس پر ان کی آنکھ میں آنسو آ گئے اور کہنے لگے میاں پڑھ لو، پڑھ لو، ورنہ اس سے محروم رہو گے۔ تمہارے گناہوں کی وجہ سے صاحب الامر مستور ہیں اور جو لوگ تمہارے سامنے طاہر ہیں وہ غیر منصوص ہیں۔ اس واقعہ کے بعد

میں ان کے سبق میں برابر شریک ہوتا رہا۔ شیخ محمد علی بن شیخ فیض اللہ ہمدانی یمنی نے مجھے عربی ادب کی تعلیم دی۔ جب وہ مکہ مکرمہ گئے تو میں بھی تحصیل علم کی غرض سے ان کا ہمسفر رہا۔ انھوں نے کئی سال تک مکہ مکرمہ میں نہایت سادہ زندگی بسر کی۔ بھیڑ بھاڑ کی وجہ سے راتوں کو طواف کرتے تھے اور غلاف کعبہ پکڑ کر زار و قطار روتے تھے۔ اس کے بعد انھوں نے شہر طوس کا سفر کیا۔ میں نے ایک واقعہ سے بدل ہو کر ان کا ساتھ چھوڑ دیا اور شیخ صاحب اپنی اہلیہ کے ساتھ طوس گئے۔ وہاں ایک عورت سے علمی و دینی گفتگو کے بعد اس کے امام مستور ہونے کے چکر میں رہے، مگر بعد میں معلوم ہوا کہ وہ عورت نزاریہ ہے اور یہ امام نہیں ہو سکتی۔ شیخ صاحب نے قیام طوس کے زمانے میں ایک قصیدہ لکھا تھا، جس کا ایک مصرع یہ ہے: ع

### نحن علی دعائم الاسلام

زمانہ طالب علمی میں پانچ سال تک میرے گھر سے خطوط آتے رہے اور میں ان کو بغیر پڑھے بکس میں رکھتا رہا۔ ایک مرتبہ ایک دوست نے مجھے گھر کا خط دیتے ہوئے کہا کہ اسے پڑھ لو، میں نے پڑھا، اس میں لکھا تھا کہ ہم تم کو پانچ برس سے برابر خط لکھتے ہیں، مگر تم نے آج تک کسی خط کا جواب نہیں دیا، اب ہم نے سمجھ لیا ہے کہ تم دنیا سے گزر چکے ہو۔ یہ بات میرے دل پر نشتر کی طرح لگی اور دو دن کے بعد ملا برہان الدین کے قدم بوس ہو کر وطن جانے کی اجازت چاہی، انھوں نے مجھے سید عبد علی محی الدین کے پاس بھیج دیا۔ وہ میرا امتحان لے کر ملا صاحب کی خدمت میں لیوا گئے اور میرے بارے میں گفتگو کی۔ ملا صاحب نے ملائیت کی سند اور اس کے لوازم کے ساتھ مبلغ ساٹھ روپے نقد وطن جانے کے لیے عطا کیے اور میں خوشی خوشی وطن آیا اور کچھ دن مبارکپور میں قیام کرنے کے بعد بمبئی آکر ملا محمد برہان الدین کے قدم بوس ہوا۔ ملا صاحب نے دریافت کیا کہ تم کو اب کاروبار کرنا ہے یا مزید علم حاصل کرنا ہے۔ میں نے عرض کیا کہ کاروبار کی ضرورت ہے۔ آپ نے فرمایا کہ شہر کے کسی مدرسے میں لگ

جاؤ۔ چنانچہ میں نے اپنے ایک دوست تراب علی کے ساتھ چے بچک کی چال میں مدرسہ قائم کر کے تعلیم شروع کر دی۔ اس کے بعد آدم جی بھائی رنوں والا نے مسجد میں ایک مدرسہ قائم کیا اور میں وہاں تعلیم دینے لگا۔ اسی درمیان میں ایک جگہ بڑی عمر کے تاجروں کو عربی کی ابتدائی تعلیم دینے لگا اور دو دو بجے رات تک انبیاء کے واقعات اور فتوحات کی داستانیں بیان کرتا تھا۔ ان مجالس میں اپنے شیوخ و اساتذہ کی زبانی سنے ہوئے واقعات کو بیان کرتا، ساتھ ہی موجودہ و غیہ امام مستور کی طرف سے انص نہ ہونے کی تفصیل بتاتا تھا۔

ملا صاحب نے اپنی زندگی کا بیشتر حصہ بمبئی میں بسر کیا اور چوں کہ داعی وقت کے امام مستور کی طرف سے منصوص علیہ ہونے کے قائل نہیں تھے اس لیے فتنہ باغیہ اور آزاد پارٹی کے رہنما بن کر سیفی محل کی طرف سے مطعون رہے۔ استاد محمد حسن مبارکپوری اعظمی نے تاویل دعائم الاسلام کے مقدمہ میں لکھا ہے کہ امام مستور سے دعوت کا اتصال تینتالیسویں داعی مطلق ملا عبد علی سیف الدین تک قائم رہا، ان کے بعد ۱۲۵۶ھ میں عبد القادر نجم الدین بن طیب زین الدین نے داعی مطلق محمد بن عبد الدین کو زبردے دیا اور یہ دعوت حقیقت سے صورت میں بدل گئی اور وراثت کے طور پر دو خاندانوں میں چلنے لگی، ایک عبد القادر نجم الدین، دوسرے ان کے بھائی عبد الحسین حسام الدین۔ یہ سیف الدین طاہر متوفی ۱۳۸۵ھ کے دادا تھے۔ حالاں کہ دعوت کی نص عبد الحسین حسام الدین کے بھائی طیب زین الدین کے حق میں تھی (مقدمہ تاویل دعائم الاسلام ص ۲۵ ج ۱) اور ایک جگہ یہاں تک لکھ دیا ہے کہ ہولا جمیعاً لیسوا من سلالة الائمة (ص ۲۲) یعنی یہ موجودہ دعاۃ سب کے سب ائمہ کے خاندان سے نہیں ہیں۔ ملا رحمت علی بھی اس خیال سے اتفاق کرتے تھے۔ ۱۹۱۷ء میں باغی بوہروں کی طرف سے ملا سیف الدین کے خلاف غلہ کیس چلا، یعنی اوقاف، مذہبی رقوم، زکوٰۃ وغیرہ قومی ملکیت پر صرف ملا صاحب اور ان کا خاندان کیوں قابض رہے۔ ملا رحمت علی کئی سال بڑی کامیابی سے

اس مقدمے میں رہنمائی کرتے رہے، مگر آخر میں ناکام ہوئے تو ان کے خلاف فضا پیدا ہو گئی اور وہ یہاں سے مبارکپور جا کر منیہاری کی دکان کرنے لگے۔ امام منصوص کی تلاش میں انھوں نے مصر و شام وغیرہ کا متعدد بار سفر کیا۔ عالم اسلام کے مشاہیر سے مل کر ان سے سوالات کیے۔ چنانچہ ایک مرتبہ کلکتہ میں مولانا ابوالکلام آزاد کے پاس پہنچے اور ان سے دریافت کیا کہ آپ امام منصوص تو نہیں ہیں؟ ملا رحمت علی اور خواجہ حسن نظامی دونوں امام الزماں کی تلاش میں رہتے تھے اور اس بارے میں دونوں کی خط و کتابت رہا کرتی تھی۔ ملا صاحب نے مجھے خواجہ حسن نظامی کے بعض خطوط دکھائے تھے۔ ملا صاحب کے یہاں ان کی مذہبی کتابوں کے علاوہ علمی و ادبی کتابوں کا بہت بڑا ذخیرہ تھا۔ میں نے طالب علمی کے زمانے میں دیوان ابونواس، دیوان ابن ہانی، العقد الفرید اور ان کی مذہبی کتاب دعائم الاسلام کا مطالعہ ان ہی کے کتب خانے کی بدولت کیا۔ آخری دنوں میں بیمار رہا کرتے تھے۔ ایک مرتبہ عصر کے بعد مجھے بلوایا، میں حاضر ہوا تو انھوں نے کہا کہ مجھے اٹھاؤ، چنانچہ ان کو بٹھایا گیا۔ انھوں نے کہا کہ انسان کی روح بڑی وفادار ہوتی ہے، تمام حواس و جوارح جواب دیتے ہیں، مگر روح آخر تک ساتھ رہتی ہے۔ اس کے بعد میں صبح حاضری کا وعدہ کر کے واپس آیا اور جب صبح ہوئی تو معلوم ہوا کہ رات کے آخری حصے میں ملا صاحب انتقال فرما گئے۔ تاریخ وفات ۱۷ جون ۱۹۴۴ء ہے۔ ملا صاحب مدرس و مصنف اور عربی و گجراتی کے کامیاب شاعر تھے۔ خود فرماتے تھے کہ میں ایک زمانے میں ایک گھنٹہ میں پچاس ساٹھ اشعار کے عربی قصائد کہا کرتا تھا۔ اگر ان کے عربی اشعار و قصائد جمع کیے جاتے تو اچھا خاصا دیوان بن جاتا۔ ان کی مطبوعہ تصانیف یہ ہیں:

- (۱) سوانح خود نوشت :- یہ رسالہ گجراتی زبان میں ہے، جس میں ملا صاحب نے اپنے ابتدائی حالات بیان کر کے یہ ثابت کیا ہے کہ داؤدی بوہرہ کے موجودہ امام وداعی ملا سیف الدین طاہر غیر منصوص تھے۔ یعنی ان کی امامت و دعوت پر امام مستور کی طرف محکم دلائل و براہین سے مزین متنوع و منفرد کتب پر مشتمل مفت آن لائن مکتبہ

- سے نص نہیں تھی۔ اس کی ابتداء میں ملا صاحب کا فوٹو بھی ہے۔
- (۲) آئینہ حق نما: مشہور اسماعیلی داعی احمد نیشاپوری کی کتاب ”ابو خیزۃ الکافیۃ“ کا اردو ترجمہ ہے۔ ۱۳۲۶ھ میں طبع ہوا تھا۔
- (۳) ضیاء الحق: ملا صاحب کی مستقل تصنیفات میں سے ہے۔
- (۴) وصیت نامہ: گجراتی زبان میں منظوم رسالہ ہے۔
- ان کتابوں کے علاوہ بھی ان کے متعدد رسائل ہیں، جن میں سے بعض کی تہیض راقم نے طالب علمی کے زمانے میں کی تھی اور وہ طبع ہوئے تھے۔

## شمس العلماء حضرت مولانا ظفر حسن عینی فاروقی

حضرت مولانا ظفر حسن بن شیخ نجیب اللہ بن شیخ احمد علی بن شیخ محمد مکرم بن شیخ محمد اعظم بن شیخ لطف اللہ بن شیخ مخدوم رشید بن شیخ مخدوم سعید بن شیخ مخدوم مشید بن شیخ بڑے بن شیخ مخدوم محمد فاروقی مبارکپوری رحمۃ اللہ علیہ تیرہویں صدی کے نصف آخر میں محلہ رانی پورہ مبارکپور میں پیدا ہوئے۔ شیخ محمد بن شیخ خضر فاروقی جو پنپوری کی اولاد سے تھے۔ جن کا خاندان سلطان ابراہیم شاہ شرقی کے زمانے میں ولید پور، بھیرا اور لہرا وغیرہ میں جاگیردار ہوا اور بعد میں بھیرا میں مستقل بود و باش اختیار کی۔ ملا محمود جو پنپوری متوفی ۱۰۶۲ھ صاحب شمس بازغہ شیخ بڑے کے پوتے تھے۔ مولانا ظفر حسن نے اپنا خاندانی شجرہ مرتب کر کے شائع کیا تھا، جس میں اپنا نسب نامہ حضرت عمر بن خطاب رضی اللہ عنہ تک پہنچایا تھا، مگر شیخ محمد بن خضر فاروقی جو پنپوری کے بعد مشتبہ معلوم ہوتا ہے۔ ان کے آبا و اجداد میں شیخ مخدوم رشید نے مبارکپور میں اقامت اختیار فرمائی اور رشید آباد نام رکھا۔ مولانا ڈھاکہ یونیورسٹی میں پروفیسر تھے اور نانا مرحوم مولانا احمد حسین صاحب سے ان کے تعلقات نہایت خوشگوار تھے۔ دونوں حضرات ڈھاکہ میں تعلیمی مشاغل رکھتے تھے۔



تلاش بسیار اور کوشش مسلسل کے باوجود ان کے حالات مجھے نہ مل سکے۔ ان کی تعلیم کہاں ہوئی؟ اور کن کن اساتذہ سے پڑھا؟ کچھ معلوم نہیں۔ البتہ بعض روایات سے پتہ چلا کہ انھوں نے مولانا محمد فاروق چریا کوٹی اور علامہ شبلی نعمانی سے تعلیم حاصل کر کے دارالعلوم دیوبند سے استفادہ کیا تھا۔ خاندانی رئیس و زمیندار ہونے کے ساتھ زبردست عالم اور ذہانت و ذکاوت میں بے مثل تھے۔ حکومت کی طرف سے ان کو شمس العلماء کا خطاب ملا تھا۔ اچھے شاعر تھے اور عینی تخلص کرتے تھے۔ ان کا قلمی مجموعہ کلام میرے کتب خانے میں محفوظ ہے۔ جس میں اُردو، عربی اور فارسی کے اشعار ہیں، زیادہ تر نعت اور مناقب سے متعلق ہیں۔

ان کا کتب خانہ نہایت شاندار اور نوادرات پر مشتمل تھا۔ انتقال کے بعد ان کے بھائی مولوی ولی الحسن صاحب مرحوم نے اس کو مدرسہ احیاء العلوم پر وقف کر دیا۔ مولانا مرحوم کی کوئی مستقل تصنیف کا پتہ نہ چل سکا، البتہ ان کا مرتب کردہ خاندانی شجرہ انساب ان کی علمی یادگار ہے۔ نیز نانانا مرحوم کی کتاب سبیل الآخرت طبع اول پر ان کی تقریظ موجود ہے اور مجموعہ اشعار قلمی بیاض کی شکل میں ہے۔ مولانا کی وفات مبارکپور میں ۱۳۶۷ھ مطابق ۱۹۲۸ء میں ہوئی اور جامع مسجد راجہ مبارک شاہ کے جانب شمال والے احاطے میں دفن کیے گئے، جو ان کا آبائی قبرستان ہے۔

## نعت

بحر وحدت کے ہیں دندانِ پیہر موتی	صدفِ نور کے ہیں یا کہ منور موتی
جا بجا عارضِ گلگوں پہ عرق ہیں اُن کے	یا چلے آتے ہیں تھم تھم کے معطر موتی
پچ سنبل کو ہے اور رشک میں ہے مشکِ ختن	دیکھ کر زلفِ معنبر کے برابر موتی
حبذا فرقِ مبارک پہ شبِ سرا میں	خوب گنجینہٴ رحمت کے نچھاور موتی
صاف آئے صدفِ مطلق سے ہو کر	حضرتِ فاطمہ و حضرتِ حیدر موتی

آپ میں قلزمِ ذخائرِ نبوت ، لیکن اہل بیت نبوی ہیں زرو گوہر موتی  
چشمِ شیدائے جمالِ نبوی میں کیا ہے؟ شوکتِ قیصری و گوہرِ احمر موتی  
خسرو چرخِ چہارم ہے شریکِ محفل یاسرِ شمع پہ روشن ہے مدور موتی  
عرصہ حشر میں ہم آئے گے پیشِ داور جملہ کلمہ طیب کا پہن کر موتی

### رباعی

جب منزلِ قبر میں بسیرا ہوگا وحشت ہوگی بہت اندھیرا ہوگا  
نیکی کا وہاں چراغ ہوگا روشن یقینی قرآنِ رفیق تیرا ہوگا

تو خداوندِ درونیمِ خدا یا خود آ بانقشبائے برونیمِ خدا یا خود آ  
سکرِ وحدت نہ دہد یاری استادِ گیم پابہ زنجیرِ جنونیمِ خدا یا خود آ  
جوششِ بحر و شبِ تار و رہِ نا پیدا مادرِیں ورطہِ خونیمِ خدا یا خود آ  
بخضوری جناب تو نشائیمِ آخر بندہ سخت زبونیمِ خدا یا خود آ  
عنیمِ بندہ ناکارہ کہ از بارِ گنہ سرگلوں بختِ گونیمِ خدا یا خود آ

### منظوم خط بنام حاجی مظہر علیم انصاری صاحب

صبا حقوقِ عزیزاں اگر نگہداری برو محضرتِ حاجی علیم انصاری  
پس از نیازِ سلائے کہ رسمِ اسلام است بگو کہ اے گہرِ کانِ لطف و غمِ خواری  
بیادِ صحبتِ دیرینہ رت کشمِ صہبا بہ چہ تم کہ بیادِ چہرانی آری  
دلِ ربودی و یادِ بہ نامہ نہ کنی ہمیں وفاست ہمیں است طرزِ دلداری  
گزشتِ آنچہ گزشتہ از و شکایت نیست مگر بگوئی کہ کے عزمِ انجمنِ داری  
درونِ سینہ ما شعبا ست دریادت دو چشمِ ما بہ فراق تو در گہرِ باری

## حضرت مولانا ابو محمد عبدالحق الملوئی

حضرت مولانا ابو محمد عبدالحق بن شیخ جہاں گیر غازی الملوئی مترجم تلمیس ابلیس رحمۃ اللہ علیہ علامہ ابو محمد عبدالحق اعظم گڑھی کے نام و نسبت سے اہل علم میں مشہور ہیں۔ ان کے والد شیخ جہاں گیر حضرت سید احمد کی تحریک جہاد کے سرگرم غازیوں میں سے تھے۔ الملوئی ان کی مسجد ان کے نام سے مشہور ہے۔ افسوس کہ ان کے حالات زندگی بھی معلوم نہ ہو سکے۔ صرف اتنا معلوم ہوا کہ وہ مولانا سید میاں نذیر حسین دہلوی کے ارشد تلامذہ میں سے تھے اور فراغت کے بعد مدرسہ میاں صاحب واقع پھانک جیش خاں میں تعلیمی خدمت انجام دی اور وہیں انتقال کیا۔ کسی بات پر گھر سے خفا ہو کر دہلی چلے گئے تو پھر مبارکپور نہیں آئے۔ ایک مرتبہ ان کے بھائی حافظ محمد اسحاق ان کی ملاقات کے لیے دہلی گئے، اس وقت وہ اپنے سیدھے سادے لباس میں تھے تو مولانا نے ان کو تنبیہ کی کہ شہر میں دیہاتی لباس میں نہیں آنا چاہیے۔ مسلک کے اعتبار سے اہل حدیث تھے اور نہایت ذی علم اور نیک نفس عالم تھے۔ ان کے علمی تجربہ اور حدیث و فقہ اور افتاء میں وسعت علمی کا پتہ فتاویٰ نذیریہ سے چلتا ہے، جس میں ان کے بہت سے فتاویٰ درج ہیں اور بہت سے فتاویٰ پر دستخط ہیں۔ فتاویٰ نذیریہ میں عام طور سے تین عبدالحق کے نام سے ملتے ہیں۔ (۱) ابو محمد عبدالحق لودیانی (۲) محمد عبدالحق ملتانی (۳) اور ابو محمد عبدالحق اعظم گڑھی، یہی مولانا عبدالحق مبارکپوری الملوئی ہیں، جن کے بہت سے مستقل فتاویٰ اس کتاب میں درج ہیں اور ان کے آخر میں حررہ محمد عبدالحق اعظم گڑھی عفی عنہ لکھا ہے۔ کہیں صرف عبدالحق اور کہیں محمد عبدالحق اور کہیں ابو محمد عبدالحق ہے۔ اس طرح کے فتاویٰ جلد اول کے صفحات ص ۴۶۶، ص ۴۵۵، ص ۴۹۶، ص ۵۰۵، اور جلد ثانی کے ص ۹۹، ص ۱۹۳، ص ۱۹۷، ص ۲۰۱، ص ۲۵۵، ص ۲۹۷، ص ۲۵۳، ص ۳۹۱ وغیرہ پر موجود ہیں۔

جلد اوّل کے ص ۳۱۶ پر فقیر محمد عبدالحق ۱۲۹۵ھ درج ہے۔ اگر ان کے فتاویٰ یکجا کیے جائیں تو مستقل تصنیف ہو جائے۔ ان کی تصنیفی یادگار میں امام ابن جوزی متوفی ۷۵۵ھ کی شہرہ آفاق کتاب ”تلمیس ابلیس“ کا ترجمہ اسی نام سے ہے جو دو بار چھپ چکا ہے۔ ہندوستان اور کراچی کے نسخے ہم نے دیکھے ہیں۔ ناشر کتاب نے مولانا کے ترجمے کے بارے میں لکھا ہے کہ یہ ترجمہ علامہ ابو محمد عبدالحق اعظم گڑھی کا ہے۔ ترجمہ ایک حد تک آزاد اور کسی قدر مفید اشارات کے ساتھ کیا گیا ہے، جس سے مترجم کی وسیع انظری کا پتہ چلتا ہے۔ حقیقت یہ ہے کہ فاضل مترجم نے اُردو اں طبقہ پر بہت بڑا احسان کیا کہ ان کے سامنے ایک گراں قدر باب کھول کر رکھ دیا اور آخرت کی کامرانی اور فائز المرامی کا راز ان کو سمجھا دیا۔ (ص ۳۳۴) مولانا عبدالحق نے اس کتاب کی ابتداء میں دس صفحات میں امام جوزی کے حالات نہایت سلیقہ مندی سے جمع کیے ہیں اور اسی کے آخر میں لکھا ہے کہ آپ کے حالات زندگی پندرہ صفحات میں تفصیل کے ساتھ طبقات ابن رجب میں مذکورہ ہیں، جن میں بڑے بڑے علمی معرکوں کا بھی بیان ہے۔ اس سے معلوم ہوتا ہے کہ مولانا کو سوانح نگاری کا بھی خاص ذوق تھا۔ ہم مولانا کے ترجمے کی چند ابتدائی سطریں نقل کرتے ہیں جن سے ان کی مہارت اور ذوق کا پتہ چلتا ہے۔ لکھتے ہیں:

”شیخ امام عالم ربانی جمال الدین ابوالفرج عبدالرحمن بن علی بن محمد بن علی معروف بابن الجوزی الحسینی واعظ بغدادی نے فرمایا حمد و ثنا اعلیٰ شایان حضرت باری تعالیٰ ہے، جس نے ترازوئے عدل عقلا کے ہاتھوں میں سپرد فرمائی اور انبیائے برگزیدہ بھیج کر مطیعین کو ثواب کی خوش خبری سنائی اور منکرین کو عذاب الہی سے ڈرایا اور ان پر سچی کتابیں نازل فرما کر میزہی جہنمی راہوں سے راہ راست کی تمیز صاف صاف فرمائی اور ہر قسم کی عملی شریعت بغیر نقص و عیب کے کمال کو پہنچائی۔ میں ایسے شخص کی طرح اس کی حمد کرتا ہوں جس کو یقین ہے کہ وہی مسبب الاسباب ہے اور اس کی وحدانیت کی گواہی

ایسے مخلص کی طرح ادا کرتا ہوں، جس کی نیت میں نہ کچھ شک ہے نہ اریاب ہے اور یہ گواہی دیتا ہوں کہ محمد صلی اللہ علیہ وسلم اس کے بندے اور رسول ہیں۔ خاتم النبیین احمد مجتبیٰ بکمال عبودیت ازلی مقبول ہیں۔ جن کو رب عزوجل نے ایسے وقت مبعوث فرمایا۔ جب ایمان کے چہرے پر کفر نے اپنا پردہ لٹکایا تو اس سراج المنیر آفتاب رسالت نے نور ہدایت سے تاریکی کو مٹایا اور امر حق کے چہرے سے باطل کا پردہ اٹھایا اور بندوں کے لیے جو پیغام اترا اس کو صاف صاف بیان کیا اور قرآن مجید کی مشکلات کو واضح کر دیا۔ آخر ان کو ایسے صاف ہموار روشن راستے پر چھوڑا ہے، جس میں نہ اونچا کھالی ہے، نہ دھوکا ہے۔ صلی اللہ علیہ وعلیٰ جمیع الآل وکل الاصحاب وعلیٰ التابعین باحسان الی یوم الحشر والحساب تسلیماً

کثیراً کثیراً“۔ (ص: ۱۰)

اس صاف و سلیس زبان و عبارت سے معلوم ہوتا ہے کہ مولانا کو عربی زبان کے غامض معانی و مطالب کو واضح طور سے بیان کرنے میں اُردو بان پر کس قدر قدرت حاصل تھی۔ یہ کتاب پونے سات سو صفحے میں چھپی ہے۔ مولانا سید نذیر حسین دہلوی کے مبارکپوری تلامذہ میں غالباً سب سے قدیم الوفاتہ ہیں۔

## حضرت مولانا محمد احمد لہراویؒ

حضرت مولانا حکیم محمد احمد صاحب لہراوی کا قدیم نام بخشش احمد ہے، بلکہ عوام میں اسی نام سے مشہور تھے، مگر وہ اپنا نام محمد احمد لکھتے تھے۔ تذکرہ علمائے حال میں مولانا سید نذیر حسین دہلوی کے تلامذہ کی فہرست میں ان کا نام بخشش احمد ہی ہے!

ان کی پیدائش لہرا میں تیرہویں صدی کے نصف آخر میں ہوئی۔ ابتدائی حالات معلوم نہ ہو سکے۔ اہل حدیث مسلک کے مشہور علماء میں سے تھے۔ زہد و تقویٰ، سادگی، علم و فضل اور نیکی و بزرگی میں سلف صالحین کا نمونہ تھے۔ اتباع سنت اور پیروی سلف میں بہت آگے تھے۔ ان کی سسرال سکٹھی میں تھی۔ زمانہ طالب علمی میں پہلی بار میں نے ان کو وہیں دیکھا اور ان کی مجلس میں بیٹھا۔ اس وقت وہ تبرک ہو چکے تھے۔ اسی سال کے لگ بھگ عمر رہی ہوگی۔ پستہ قد، ہلکا پھلکا بدن، اونچا تہہ بند، نیچا کرتا، قوتِ سماع سے بڑی حد تک محروم ہو چکے تھے۔ آلہ مکبر الصوت ہر وقت ہاتھ میں لیے رہتے تھے اور دوسروں کی بات سنتے وقت اسے اپنے کان پر رکھ لیا کرتے تھے۔ آواز نہایت پست تھی۔ بہت تیز چلتے تھے۔

ایک مرتبہ ایک رات میں نے لہرا میں گزاری اور مغرب کی نماز ان کی امامت میں ادا کی، سب سے پہلے میں نے ان ہی کو مغرب کی اذان کے بعد سنت پڑھتے ہوئے دیکھا تھا۔ تقویٰ کا یہ عالم تھا کہ ایک مرتبہ کسی سفر میں کسی مسافر کا لوٹا بھول کر لیتے آئے یا وہ خود بھول گیا اور لقطہ کے طور پر اسے اپنے ساتھ رکھ لیا۔ ان کے صاحبزادے کا بیان ہے کہ تقریباً بیس سال سے وہ لوٹا گھر میں رکھا ہوا ہے۔ والد صاحب فرماتے ہیں کہ ہو سکتا ہے کہ اس کا مالک تلاش کرتے کرتے آجائے تو اسے دے دیا جائے گا۔

مدرسۃ الاصلاح سرائے میر میں تدریسی خدمات انجام دیتے تھے اور طالب علموں کی دینی تربیت پر خاص نظر رکھتے تھے۔ ان کے ساتھ بڑی شفقت و محبت سے پیش آتے تھے۔ علم نحو و صرف میں ان کے دور سالے ہیں، ایک الطریقۃ المرضیہ عربی زبان میں اور دوسرا جامع الخوارزمیہ۔ تقریباً اسی سال کی عمر میں راجہ پور سکروور میں پنج شنبہ ۱۵ شوال ۱۳۶۸ھ میں انتقال فرمایا اور وہیں دفن ہوئے۔ میرے ماموں مرحوم مولانا محمد یحییٰ صاحب نے عربی میں ان کی تاریخ وفات لکھی ہے۔ جو درج ذیل ہے:

سمعنا صوت ناعٍ صاح يومًا  
وذا الماضی محمد احمد من  
ینا جی ربہ فی کل وقتٍ  
يقوم الليل طرّاً فی صلوٰۃٍ  
واخلف واحداً ولذا مسمی  
به یبقی فضائلہ الجمیلة  
توفّاه المؤکّل وقت ظہرٍ  
تنصف شهر شوال بنقص  
فصادف وسطه وختام شهرٍ  
ویوم وفاته ولقاء ربہ  
وارخّت السّنیة من غریب  
هلموا قد مضی من عالمینا  
اجلاء العباد، وعابدینا  
وفی اللیل یخر له الجینا  
یصلّیها ربّ العالمینا  
بمقصودٍ، له من صاحبینا  
وباق اسمہ فی ذاکرینا  
وقد کان الخمیس له قرینا  
خمیس ختمہ کانت یقینا  
واولہ وعید المسلمینا  
ترحبہ الملائکة اجمعینا  
فقلت: بفضلہ فقد الرھینا

## حضرت مولانا حکیم الہی بخش

حضرت مولانا حکیم الہی بخش بن حکیم عبداللہ بن شیخ بھولن بن شیخ لعل محمد عرف لال بن شیخ عبداللطیف بن شیخ غلام محمد مبارکپوری نے اپنی قلمی یادداشت میں اپنا شجرہ نسب یوں بیان کیا ہے۔ ضلع کے مشہور اطباء اور ماہر حکماء میں سے تھے اور بڑی سمجھ بوجھ کے عالم تھے، علمی استعداد بہت اچھی تھی۔ ان کی ولادت محلہ پورہ دولہن میں حدود ۱۲۸۰ھ میں ہوئی۔ ان کے والد حکیم عبداللہ مشہور طبیب اور عالم تھے۔ ان سے قرآن مجید اور فارسی کی ابتدائی تعلیم حاصل کر کے مولوی ولی محمد عرف مولوی گودا اور اپنے والد کے شاگرد میاں صاحب عبداللہ شفا ساکن کٹرا سے فارسی کی تکمیل کی، جو ایک صوفی منش بزرگ اور فارسی کے اچھے عالم ہونے کے ساتھ اردو اور ہندی کے اچھے شاعر بھی تھے اور

جب مولانا عبدالرحمن محدث مبارکپوری ۱۳۱۳ھ میں فارغ ہو کر مبارکپور آئے تو ان سے فنون کے علاوہ حدیث کی بعض کتابیں پڑھیں۔ اس کے بعد کانپور مدرسہ فیض عام میں مولانا احمد حسن صاحب کانپوری، مولانا حافظ نور محمد صاحب پنجابی اور مولانا عبدالوہاب صاحب بہاری سے پڑھ کر معقولات و منقولات کی تکمیل کی۔ مولانا حکیم فیض اللہ صاحب سے علم طب حاصل کیا اور ۱۳۱۷ھ میں فارغ ہوئے۔ مولانا عبدالرحمن محدث مبارکپوری کی ذات گرامی محتاج تعارف نہیں۔ مولانا احمد حسن کانپوری کا اصل وطن بٹالہ ضلع گورداس پور تھا۔ حضرت حاجی امداد اللہ مہاجر کی کے مرید اور صحبت یافتہ بزرگ تھے۔ مولانا لطف اللہ صاحب علی گڑھی تلمیذ حضرت مفتی عنایت احمد کوری مصنف ”تواریخ حبیب الہ و علم الصیغہ“ سے حدیث کی سند حاصل کی اور مولانا حافظ نور محمد پنجابی نے ملتان میں مولانا عبدالرحمن بن مولانا عبید اللہ سجادہ نشین سے پڑھ کر مولانا عبدالقدوس تلمیذ مولانا لطف اللہ علی گڑھی سے ”فاتحۃ الفراغ“ پڑھی تھی اور مولانا عبدالوہاب بن شیخ احسان علی بہاری کو حضرت مولانا عبدالحی فرنگی محلی سے شرف تلمذ حاصل تھا اور وہ معقولات میں تبحر کا درجہ رکھتے تھے۔ ان تمام حضرات کے خرم علم و فضل سے مولانا الہی بخش نے فیض اٹھایا تھا۔ ابتدائی عمر میں پڑھنے کی طرف توجہ نہیں تھی اور جوانی تک لاابالی پن میں رہے۔ اپنی یادداشت میں لکھا ہے کہ میرا پہلا لڑکا محمد شفیع بن الہی بخش تھا۔ اس کا تولد ۱۳۰۱ھ یا ۱۳۰۲ھ میں ہوا اور اسی میں ہے کہ ۱۳۱۷ھ میں فراغت کے سال ان کے لڑکے عبدالباری پیدا ہوئے۔ اس سے اندازہ ہوتا ہے کہ آپ فراغت کے وقت پختہ عمر کو پہنچ گئے تھے۔ اسی سال ۱۳۱۷ھ میں مدرسہ احیاء العلوم کا اجرا ہوا۔ جس کے آپ پہلے ناظم مقرر کیے گئے اور تقریباً بیس سال تک خدمت انجام دی۔ مدرسہ ہذا کے پہلے مدرس مولانا محمد محمود معروفی تھے، جو نو روپے ماہوار پر تعلیم دیتے رہے۔ مدرسہ مختلف عمارتوں میں منتقل ہوتا رہا، یہاں تک کہ اس کی موجودہ عمارت تیار ہوئی۔ ۱۳۳۶ھ میں مولانا شکر اللہ صاحب دارالعلوم دیوبند سے



فارغ ہو کر آئے تو مولانا الہی بخش نے نظامت کی ذمہ داری ان کے سپرد کر دی۔ جب مدرسہ میں طلباء کی تعداد زیادہ ہو گئی تو مولانا کی اہلیہ مرحومہ متوفیہ ۱۳۲۱ھ نے اپنا مکان مدرسہ کے لیے پیش کیا۔ ۱۳۲۰ھ اور ۱۳۲۱ھ کے بڑے طاعون میں جب ہزاروں بچے یتیم ہو گئے تو مولانا اور اراکین مدرسہ نے اس سے متعلق یتیم خانہ جاری کیا۔ جہاں ان کی تعلیم و تربیت کے ساتھ قیام کا بھی انتظام تھا۔

مولانا نے اپنا آبائی پیشہ طبابت جاری کر کے خلق اللہ کو فائدہ پہنچانے کے ساتھ تعلیم و تدریس میں بڑی مفید خدمات انجام دیں۔ چنانچہ مولانا محمد محمود صاحب معرونی کے تلامذہ میں سے چند لوگوں نے آپ سے بھی تعلیم حاصل کی۔ مثلاً مولوی فقیر اللہ بن حاجی حبیب اللہ ساکن پورہ دیوان، مولوی حکیم عبدالحمید بن حاجی رحمت اللہ بن عبدالسبحان ساکن پورہ رانی، مولوی حکیم محمد سعید بن شیخ محمد عالم ساکن پورہ صوفی، مولوی عبداللہ ساکن پورہ دولہن، مولوی عبدالرحمن بن شیخ محمد قاسم ساکن پرانی بستی اور مولوی عنایت اللہ ساکن پرانی بستی۔ افسوس کہ ان میں سے کوئی سند فراغت حاصل نہ کر سکا۔ بعض کی عمر نے وفات کی اور اکثر کاروبار میں لگ گئے۔

مولانا حکیم الہی بخش آخری دور میں مستقل طور سے شہر اعظم گڑھ میں مطب کرتے تھے اور ضلع کے طبی بورڈ کے صدر تھے۔ ۱۳۵۶ھ میں مبارکپور میں انتقال کیا اور پورہ دولہن میں اپنے آبائی قبرستان میں دفن کیے گئے۔

## حضرت مولانا شکر اللہ مبارکپوری

حضرت مولانا حاجی قاری مفتی استاذ العلماء محمد شکر اللہ بن شیخ عبدالواحد ناظم مدرسہ احیاء العلوم یہاں کے ایک علمی و دینی دور کے خاتم اور دوسرے علمی و دینی دور کے بانی ہیں۔ آپ کے والد قصبہ کوپا گنج کے باشندے تھے، بعد میں مبارکپور آ کر یہیں

مستقل طور سے بس گئے۔ ان کے ترک وطن کے مختلف اسباب بیان کیے جاتے ہیں، واللہ اعلم۔ مولانا محلہ پورہ رانی میں چودہویں صدی کی ابتداء میں پیدا ہوئے۔ ان کے واقعات و حالات زیادہ تر ذاتی معلومات پر مبنی ہیں۔ جن کو اثنائے درس میں بیان فرمایا کرتے تھے اور کچھ پرانے کاغذ سے ماخوذ ہیں۔

قرآن شریف اور اردو کی تعلیم اپنے گھر اور محلہ میں حاصل کی۔ اس کے بعد ۱۳۱ھ میں مدرسہ احياء العلوم کا اجراء ہوا تو اس میں داخل ہو کر مولانا محمد محمود معرونی متوفی ۱۳۶۰ھ سے عربی کی ابتدائی کتابیں پڑھیں۔ فرماتے تھے کہ میں نے بہت سے اساتذہ سے پڑھا، مگر مولانا محمد محمود صاحب جیسا پڑھانے والا کسی کو نہیں پایا۔ مشکل مشکل تر بات کو نہایت سہل اور آسان انداز میں طلبہ کو سمجھاتے تھے۔ خود مولانا کا یہی طریقہ تھا، فرماتے تھے کہ یہ طریقہ میں نے مولانا محمود سے سیکھا ہے۔ ان دنوں مولانا کے گھریلو حالات نہایت ابتر تھے اور معاشی فکر زیادہ رہتی تھی، اس لیے صبح دو گھنٹہ گھر میں کام کر کے مدرسہ جاتے تھے اور مدرسہ سے واپس آ کر رات کو بھی کام کرتے تھے۔ فرماتے تھے کہ شام کو میدان کی طرف آتے جاتے منطق کی مشہور کتاب ”تہذیب“ کو زبانی دہرایا کرتا تھا۔ اس زمانے تک شاہ محمد پور میں محرم کے ایام میں مجلسیں بھی پڑھتے تھے۔ تعلیمی شوق اور خانگی مشاغل کی کشمکش میں نحو و صرف وغیرہ کی تعلیم مدرسہ میں مولانا محمد محمود سے حاصل کی۔ گھر کے لوگ تعلیم سے ہٹا کر کام پر لگانا چاہتے تھے۔ آخر بغیر خبر کیے الہ آباد جا کر مدرسہ مصباح العلوم میں مولانا محمد شریف مصطفیٰ آبادی کے حلقہٴ درس میں شامل ہو گئے۔ ان ہی ایام میں اتفاق سے مولانا حکیم الہی بخش ناظم مدرسہ احياء العلوم الہ آباد گئے اور راستہ میں ان سے مولانا کی مڈبھیڑ ہو گئی۔ انھوں نے مکان چلنے پر اصرار کیا۔ آخر اس شرط راضی ہو گئے کہ گھر پر مجھے تعلیم سے نہیں روکا جائے گا۔ اب بھائیوں کی طرف سے پوری آزادی مل گئی اور مولانا لاہر پور سیتا پور کے ایک مدرسہ میں چلے گئے، جہاں خیر آبادی معقولات کا دریا بہہ رہا تھا۔ آپ نے وہاں معقولات و منقولات کی تعلیم کے

ساتھ فن تجوید اور قرأت کی بھی تعلیم حاصل کی۔ یہاں مولانا حیدر حسن شاہ اور فیض اللہ صاحب سے شرح مطالع، توضیح تلوح، الافق المبین وغیرہ پڑھیں۔ نیز یہاں کے اساتذہ میں سے مولانا عبداللہ دانیال سے تعلیم پائی۔ یہاں ان کے ایک دوست مولوی احمد علی تھے (مولانا ابوالوفا صاحب شاہ جہاں پوری) مولانا نے ان کو دارالعلوم دیوبند جانے کا مشورہ دیا اور خود وہاں سے ریاست مینڈھو علی گڑھ چلے گئے۔ جہاں مولانا ماجد علی جوہر پوری معقولات و منقولات کا درس دے رہے تھے۔ معقولات میں خیر آبادی سلسلہ سے تعلق رکھتے تھے اور حدیث کا درس مولانا رشید احمد گنگوہی سے حاصل کیا تھا۔ مولانا نے ان سے کسب علم کیا۔ چوں کہ ان کے یہ تمام اساتذہ معقولات میں خیر آبادی سلسلے سے وابستہ تھے، اس لیے علمائے خیر آباد کا بہت احترام کرتے تھے۔ ایک مرتبہ اثنائے درس میں بات نکلی تو فرمایا کہ جب میں اپنے اساتذہ کے لیے ختم قرآن اور ایصال ثواب کرتا ہوں تو میں علمائے خیر آباد کو بھی خاص طور سے شامل کرتا ہوں۔ وہ حضرات دوسروں کی طرح بدعات و خرافات کے بارے میں تشدد نہیں کرتے تھے۔ ان کا انداز فکر معقولاتی تھا۔ میں نے مولانا سے مرقاۃ، تہذیب، شرح تہذیب، شرح جامی، ملا حسن، ہدیہ سعیدیہ، الجواہر الغالیہ، میبذی، حمد اللہ اور قاضی مبارک پڑھی ہیں اور معقولات میں آپ کے واسطے سے میرا سلسلہ بھی علمائے خیر آباد سے ملتا ہے۔ اس کے بعد مولانا ماجد علی جوہر پوری کی درسگاہ سے نکل کر دارالعلوم دیوبند میں داخلہ کا امتحان دیے بغیر داخل ہو گئے۔ ہم طالب علموں سے جب اس واقعہ کو بیان فرماتے تو ہم لوگ اس کی ترکیب پوچھتے مگر آخر تک اسے نہیں بتایا۔ اس زمانے میں دارالعلوم دیوبند میں شیخ الہند مولانا محمود حسن صاحب مولانا حافظ احمد صاحب، مولانا شاہ محمد انور صاحب کشمیری اور مولانا حسین احمد صاحب مدنی کا فیض جاری تھا۔ آپ نے ان ہی اساتذہ و شیوخ سے تعلیم حاصل کی۔ اپنی ٹھوس استعداد اور سمجھ بوجھ کی وجہ سے تمام اساتذہ کی نظر میں واقع تھے۔ عام طور سے سالانہ امتحانات میں

اعلیٰ نمبروں میں کامیاب ہوئے اور اسی امتیازی کامیابی پر ان کو دارالعلوم دیوبند کی طرف سے ایک گھڑی انعام کے طور پر عطا ہوئی، جو مولانا تک نہیں پہنچ سکی۔ ۱۳۳۶ھ میں دارالعلوم سے سند فراغت حاصل کی۔ وطن آئے تو مولانا حکیم الہی بخش صاحب نے مدرسہ احیاء العلوم کی نظامت سپرد کردی اور ۱۳۳۶ھ سے لے کر ۱۳۶۱ھ تک یعنی ربع صدی کی مدت تک مبارکپور اور اطراف میں وہ علمی، دینی، اصلاحی، تبلیغی، تعلیمی، قومی، ملی، سیاسی کارنامے انجام دیے جو صدیوں کے کام پر بھی بھاری ہیں۔ دارالعلوم دیوبند کا اصلاحی، دینی اور سیاسی رنگ آپ پر کچھ اس طرح چڑھ گیا تھا کہ اسی مکتب فکر و خیال کے سرگرم ترجمان بن کر زندہ رہے۔ اسی درمیان میں اللہ تعالیٰ نے ظاہری خوشحالی اور دولت مندی سے بھی نوازا اور پہلے کا دور پریشانی ختم ہوا۔ جس سے اس جواں سال اور جواں حوصلہ عالم کو کام کرنے کی کھلی فضا ملی۔ ۱۳۳۶ھ (۱۹۱۸ء) میں آپ مبارکپور آئے تھے۔ پہلی جنگ عظیم (۱۹۱۴ء تا ۱۹۱۸ء) ختم ہو چکی تھی، مگر ہندوستان اور پورے عالم اسلام میں بے چینی عام تھی۔ اسی دوران میں رولٹ بل آیا اور ستیہ گرہ کی بنیاد پڑی۔ پھر ۱۹۱۹ء میں ولایتی مال اور کپڑے کے بائیکاٹ کی تحریک چلی۔ اس وقت خلافت کمیٹی اور کانگریس میں چولی دامن کا ساتھ تھا۔ تحریک خلافت میں مولانا نے جوش و خروش سے حصہ لیا۔ سمرنا فنڈ، انگورہ فنڈ کے لیے مسلمانوں سے چندے وصول کر کے خلافت کمیٹی کو دیا۔ جلسوں جلوسوں کا اہتمام کیا۔ باقاعدہ عدالت قائم کر کے خود حاکم کی حیثیت سے فیصلے سناتے گئے۔ اس عدالت میں بہت سے پرانے مقدمات طے کیے گئے۔ بالآخر ۱۹ جون ۱۹۲۳ء (۱۳۴۱ھ) کو بدیسی مال کے خلاف ستیہ گرہ کرنے پر مولانا اور دوسرے پانچ اشخاص گرفتار کیے گئے اور ان کو چھ ماہ کی قید ہوئی۔ اسی دوران میں شدھی سنگٹھن کی تحریک چلی اور مسلمانوں میں ارتداد کی وبا پھیلانے کی کوشش کی گئی تو مولانا نے اطراف و جوانب میں وعظ و تبلیغ کا سلسلہ جاری کیا اور دیہات دیہات مکاتیب قائم کیے۔ جب فلسطین کو وطن یہود بنانے کا اعلان ہوا تو عربوں کی حمایت میں پیش پیش رہ کر احتجاجی جلسے جلوس

کیے، دعائیں کیں، کرائیں۔ آخری دور میں جب لکھنؤ میں مدح صحابہ کی تحریک چلی تو اس میں بڑے والہانہ انداز میں پورے جوش و خروش کے ساتھ حصہ لیا۔ انگریز دشمنی ان کے خمیر میں تھی اور سامراجی اقتدار کے خلاف ہمیشہ سرگرم رہے۔ سیاست میں کانگریس اور جمعیتہ العلماء ہند سے وابستہ رہے۔ مولانا کی نظامت کے وقت مدرسہ دینا بابا کی مسجد میں تھا۔ سب سے پہلے مدرسہ کی مستقل عمارت کا کام کیا۔ اینٹ کے لیے قصبہ کے باہر بھٹہ کا انتظام کیا، درخت کٹوائے اور مزدوروں کو جمع کیا اور سخت گرمی اور لو کے زمانے میں رات دن کر کے اینٹ تیار کرائی۔ اس کام میں ان کے رفیق مولانا نعمت اللہ صاحب ساتھ ساتھ رہتے تھے اور دوسرے اراکین بھی پوری دلچسپی لیتے تھے۔ ۱۳۳۷ھ میں دیوبندی جماعت کا جمعہ علیحدہ ہوا اور دینا بابا کی مسجد میں جمعہ ہوتا رہا۔ یہاں تک کہ آپ نے اپنی نگرانی میں مستقل جامع مسجد تعمیر کرائی اور ۱۳۵۹ھ (یکم جون ۱۹۴۰ء) کو ایک عظیم الشان جلسہ میں اس کی بنیاد پڑی۔ یہ مسجد فن تعمیر کا اعلیٰ ترین نمونہ ہے۔ نیز قصبہ کے باہر دھن جانب عظیم الشان عید گاہ تعمیر کرائی، جو ۱۳۵۷ھ میں مکمل ہوئی۔ ان دونوں مسجدوں کے لیے قصبہ سے لاکھوں روپے کا چندہ ہوا۔ مدرسہ، جامع مسجد اور عید گاہ مولانا کی تعمیری یادگار ہیں۔ مولانا نے مدرسہ احیاء العلوم کے ذریعے زیادہ سے زیادہ تعلیمی و اصلاحی خدمات انجام دیں اور بدعات و خرافات کے خلاف نہایت بے باکی سے جنگ کی۔ معاشرتی اور سماجی اصلاح کے لیے سینہ سپر ہوئے۔ اس وقت قصبہ پر بعض خاندانوں کا کافی اثر و رسوخ تھا، جن کی وجہ سے اصلاحی کاموں کے مقابلے میں نہایت سخت حالات سامنے آئے۔ مقدمہ بازی، دبدو جنگ اور سازش، غرض ہر طرح کے حالات کا مقابلہ کرنا پڑا۔ مگر ان کے پائے استقلال میں لغزش نہیں پیدا ہوئی۔ بریلوی جماعت اور شیعہ جماعت سے سخت مقابلہ رہا، مناظرہ بازی کی نوبت آئی، کئی کئی مہینے جانبین سے تقریری مقابلے ہوتے رہے اور مولانا اپنی جماعت کو لے کر مقابلے میں ڈٹے رہے۔ نہایت کامیاب واعظ تھے، ان کے وعظ میں بڑا اثر تھا۔ ایک موضوع پر بلا تکلف تین تین

چار چار گھنٹے تقریر کرتے تھے۔ موت، حیات، شادی بیاہ، ذات برادری کی غلط رسوں میں بھی ان کا اصلاحی کارنامہ ہے۔ علمی استعداد نہایت ٹھوس تھی۔ ہر علم و فن کی کتابیں بلا تکلف پڑھاتے اور خوب پڑھاتے تھے۔ افہام و تفہیم میں خداداد ملکہ حاصل تھا۔ آخری دور میں جب دوسری مصروفیات بہت بڑھ گئی تھیں، منطق، فلسفہ اور دیگر علوم و فنون کی منتہی کتابیں بلا مطالعہ اس طرح پڑھاتے کہ مشہور مدرسین بھی نہیں پڑھا سکتے تھے۔ ابتدا میں دورہ حدیث کی تعلیم بھی دیتے تھے۔ چنانچہ ان کی درگاہ سے سند فراغت پانے والے کئی علما پیدا ہوئے۔ فرمایا کرتے تھے کہ غبی سے غبی طالب علم کو ایسا پڑھا سکتا ہوں کہ وہ ہر فن کو بخوبی سمجھ جائے۔ مولانا کتاب پڑھا دینے کے قائل نہیں بلکہ کتاب کے ذریعے فن پڑھاتے تھے۔ فرماتے تھے کہ آج کل مدرسوں میں کتابیں پڑھائی جاتی ہیں اور ان کے الفاظ و عبارات اور ضماں و مراجع پر زور دیا جاتا ہے۔ حالاں کہ ان میں جو فن ہے، اس کی تعلیم دینی چاہیے۔ شرح جامی کے سخت مخالف تھے اور کہتے تھے کہ اس قسم کی کتابوں سے فن نہیں آتا، بلکہ الفاظ و عبارات اور طراز ادا میں ذہن الجھ کر رہ جاتا ہے۔ ہمارے درس نظامیہ میں مشکل پسندی کے دور کی کتابیں داخل ہیں۔ ان سے باریک بینی ضرور پیدا ہوتی ہے، مگر اس سے پہلے نفس فن کا پورے طور سے سمجھنا ضروری ہے۔ اسی لیے قدماء ہر فن کی کوئی مختصر سی کتاب زبانی یاد کر لیا کرتے تھے۔ ان کے پڑھانے کا طریقہ یہ تھا کہ پہلے عبارت پڑھواتے تھے، پھر پوری عبارت کا مطلب نہایت آسان اور مختصر طریقے سے سمجھا دیتے تھے اور آخر میں ترجمہ کر دیتے تھے۔ کسی مشکل مقام آنے سے دو ایک دن پہلے بتا دیا کرتے تھے کہ فلاں مقام آ رہا ہے، جو ہماری درسگاہوں میں بہت مشکل سمجھا جاتا ہے اور اس پر کئی کئی دن تقریریں ہوتی ہیں۔ مگر میں اسے اس طرح پڑھاؤں گا کہ پوری کتاب میں سب سے آسان سبق یہی معلوم ہوگا۔ چنانچہ واقعی ایسا ہی ہوتا تھا اور ہم لوگ جب اسے پڑھ کر اٹھتے تھے تو آپس میں کہا کرتے تھے کہ یہ کون سا مشکل مقام ہے۔ ہدیہ سعیدیہ، ملا حسن، حمد اللہ، قاضی مبارک مزہ لے لے کر پڑھاتے تھے اور



فنی اشکالات پر خوب تقریر فرماتے تھے۔ ان کی پڑھائی ہوئی کتابیں جب بھی مجھے پڑھانی پڑی ہیں، بے تکان پڑھایا ہے اور آج بھی ان کو اسی طرح پڑھا سکتا ہوں۔ ہدیہ سعیدیہ اور ملا حسن میں نے بارہا مولانا کے طرز پر پڑھایا ہے۔ کافیہ کاشش منہجا، شرح جامی کا حاصل محصول، تہذیب کا ضابطہ، ملا حسن کا جعل اور پنچہ، حمد اللہ کا امور عامہ، میبذی کی شکل عروسی و شکل ہماری وغیرہ، مشکل مباحث کو پانی کر دیا کرتے تھے اور ان کو اس طور سے سمجھا دیا کرتے تھے کہ کتاب میں سب سے آسان بحث وہی معلوم ہوتی تھی۔ اسباق کے درمیان کبھی کبھی غیر متعلق مگر دلچسپ باتیں بھی چھیڑ دیا کرتے تھے اور پورا وقت اسی میں ختم ہو جاتا تھا تو فرماتے تھے کہ یہ بھی تعلیم میں داخل ہے، اس سے ذہن و مزاج بنتا ہے۔ ان کے رعب داب کا یہ حال تھا کہ اچھے اچھے لوگ ان سے آنکھیں نہیں ملا سکتے تھے، مگر بعض اوقات اسباق میں کھلتے تو انتہائی دلچسپ باتیں کرتے تھے۔ مہینے میں دو ایک بار تمام طلبہ کو دارالافتاء میں جمع کرتے اور ایک ایک کے بارے میں جو کمزوریاں معلوم ہوتیں غیظ و غضب کے لہجے میں ان کی طرف اشارہ کر کے سخت سے سخت سزا دینے کی دھمکی دیتے اور معلوم ہوتا تھا کہ آج کسی کی خیر نہیں ہے۔ پھر خود ہی اپنے غصے کو ٹھنڈا کرتے اور بات کا موضوع بدل کر طلبہ و مدرسین کی ذمہ داریوں کو بیان کرتے۔ ان کے فضائل و مناقب کا ذکر کرتے اور پھر نوبت یہاں تک پہنچتی کہ وہ اپنے ہر طالب علم کو نہایت معزز و محترم اور زندگی میں کامیاب دیکھنے کی تمنا کرتے اور یہ کہ ان کی ہمت افزائی اور علمی و ذہنی پرورش میں سب کچھ کرنے کو تیار ہیں اور ان کو اپنے عزیز طلبہ سے بڑی بڑی توقعات ہیں۔ وہ برملا کہتے تھے کہ میں چاہتا ہوں کہ میرے طلبہ مضمون نگاری، شعر و شاعری و غلط و خطابت کے ساتھ ساتھ عصر حاضر کی معلومات بھی رکھیں، مگر شرط یہ ہے کہ پہلے تعلیم کو اس کے حقوق و آداب کے ساتھ حاصل کریں۔ مولانا اپنے طلبہ سے بے انتہا شفقت و محبت کرتے تھے اور ان کی عزت نفس اور خودداری کا لحاظ کرتے تھے۔ قصبہ میں کہیں سے طالب علموں کے بارے میں شکایت آتی تو سمجھا بجھا کر معاملہ رفع دفع

کر دیتے، مگر طلبہ کی عزت پر آنچ نہیں آنے دیتے تھے۔ کہتے تھے کہ اگر میرے طلبہ پر کسی نے آنکھ اٹھائی تو اس کی خیر نہیں ہوگی۔ میں ان کو غلطیوں پر سزا دوں گا، مگر کسی باہر والے کو ایک لفظ کہنے کا حق نہ دوں گا۔

مولانا نے اپنے عزیز طلبہ کی علمی و ذہنی تربیت کے لیے جمعیتہ الطلبہ قائم کرائی۔ جس میں تاریخ و ادب اور دیگر علمی موضوعات کی ہزاروں کتاب موجود تھیں۔ ادبی، مذہبی اور سیاسی جرائد و مجلات آتے تھے اور طلبہ ان کو پڑھتے تھے۔ ”الاحیاء“ کے نام سے طلبہ کا قلمی رسالہ نکلتا تھا۔ ہفتہ واری تقریریں ہوتی تھیں۔ جہاں مولانا کا وعظ ہوتا تھا، طلباء ساتھ ساتھ رہتے تھے اور ان سے پہلے تقریر کیا کرتے تھے۔ جب کسی رسالے میں اپنے شاگرد کا کوئی مضمون یا اشعار دیکھتے تو بے انتہا خوش ہوتے تھے، اُسے بلا کے شاباشی دیتے تھے۔ راقم اُن کا سب سے آخری شاگرد ہے، جسے مرقات سے لے کر حمد اللہ اور قاضی مبارک تک پڑھایا ہے، اس کے بعد پھر کسی کو نہیں پڑھایا۔ بسا اوقات مصروفیات کی وجہ سے فرصت نہیں ملتی تھی تو عصر کے بعد مدرسہ کے صحن میں چار پائی پر بیٹھ کر مغرب تک پڑھایا کرتے تھے۔ وہ بہترین معلم و مدرس اور مربی و مصلح تھے۔ طلبہ کے ساتھ نرمی اور گرمی حسب مواقع کرتے تھے۔ مفتی بھی تھے اور ہر قسم کے فتاوے کے جوابات نہایت تحقیق سے تحریر فرماتے تھے۔ ان کے فتاوے ضخیم جلدوں میں جمع ہو سکتے ہیں۔ ان کے ساتھ مخلصوں کی ایک جماعت تھی، جو ان کی ہر بات کو بلا چون و چرا تسلیم کرتی تھی۔ وقت، روپیہ، پیسہ، محنت سب کچھ خرچ کرنے میں خوشی محسوس کرتی تھی۔ وہ ہر کام اپنی صوابدید سے کرتے تھے، مگر پہلے جماعت کے اعیان سے مشورہ کر لیا کرتے تھے، کوئی کام بغیر جماعتی مشورہ کے نہیں کرتے تھے۔ ان کو عام و خواص سے کام لینے کا سلیقہ خوب معلوم تھا۔ وہ ہر ایک طبقہ اور فرد سے یوں ملتے تھے، جیسے اس سے زیادہ ان کا تعلق کسی دوسرے سے نہیں ہے۔ وقتاً فوقتاً خود لوگوں کے مکان پر چلے جاتے تھے۔ مولانا نے اپنے اخلاص، عزم و حوصلہ اور سلیقہ مندانہ قیادت سے کئی لاکھ روپے اپنی



چھوٹی سی جماعت سے وصول کر کے مسجد، مدرسہ، عید گاہ اور جماعتی کاموں اور دینی کاموں میں خرچ کیے۔ زندگی بھر مدرسہ یا جماعت سے ایک پیسہ نہیں لیا، بلکہ اپنی ہی دولت خرچ کی۔ اس معاملے میں ان کے بڑے بھائی جناب حاجی محمد زاہد مرحوم بہت حوصلہ مندانہ دل و دماغ رکھتے تھے اور خوب خرچ کرتے کراتے تھے۔ کتنے دینی رسالوں، اداروں اور افراد کی ذاتی طور سے بڑی بڑی رقم سے امداد کیا کرتے تھے۔ ان کی سخاوت سے بہت سے افراد اور ادارے آگے بڑھے ہیں۔ دینی اور اصلاحی کاموں میں انتہائی جری اور نڈر تھے۔ بڑے بڑے حکام تک کو خاطر میں نہ لاتے تھے۔ ان کے خالقیں پیٹھ پیچھے ان کی برائیاں بیان کرتے، مگر جب وہ سامنے آ جاتے تو کسی کی مجال نہیں ہوتی تھی کہ ان کی طرف آنکھ اٹھا کر دیکھ سکے۔ قدمیانہ، رنگ گندمی، بدن گداز، آنکھیں بڑی اور سرخ، عام طور سے گاڑھے کا کرتا پانجامہ پہنتے تھے، کندھے پر بڑا سا رومال ضرور ہوتا تھا۔ راستہ چلتے تو نگاہ نیچی رہتی اور جس راہ سے گزرتے لوگ دائیں بائیں ہو جاتے یا پھر سلام و مصافحہ کرتے۔ مخالف سے مخالف تر آدمی کی مجال نہیں کہ ان کو تنہا پا کر کوئی نازیبا جملہ سنا سکے۔ یہ ان کے علم و عمل کا رعب داب تھا۔

حج و زیارت کی دولت سے بھی بہرہ ور اور مشرف تھے۔ جاتے وقت جہاز میں برطانوی حکومت کے خلاف تقریر کی، جس کی تحقیقات بعد میں ہوتی رہی۔ فرماتے تھے کہ حرم شریف میں ایک مصری خاتون جو فن تجوید و قرأت میں امامت کا درجہ رکھتی تھی بڑی خوش الحانی اور فنی مہارت کے ساتھ نقاب کے اندر قرآن حکیم کی تلاوت کیا کرتی تھی اور حجاج اس کی قرأت سننے کے لیے بیتاب رہتے تھے۔ مجھے اس کا لہجہ اس قدر پسند آیا کہ میں نے بعد میں وہی لہجہ اختیار کر لیا۔ مولانا مستند اور جید قاری تھے اور ان کا وہی مخصوص لہجہ تھا، جو حرم شریف سے لائے تھے۔ بڑی بے ساختگی اور بے تکلفی سے قرآن حکیم پڑھا کرتے تھے، مگر سننے والوں کا جی چاہتا تھا کہ وہ پڑھتے رہیں اور یہ سنتے

رہیں۔ مولانا اپنے عزم و حوصلہ اور کام کی دھن میں اپنی مثال آپ تھے۔ انھوں نے پچیس سال کے قلیل عرصے میں بے شمار دینی، علمی، اصلاحی خدمات انجام دیں۔ وہ علمائے دیوبند کے انتہائی درجہ معتقد تھے، ان کے سوا دوسروں کو بہت کم خاطر میں لاتے تھے۔ افسوس کہ ان کو بعض مقامی جھگڑوں میں بھی حصہ لینا پڑا اور ان میں جوش و خروش کے ساتھ سامنے آئے، جس کی وجہ سے ان کی اصلاحی کوششوں کو طرح طرح سے بدنام کیا گیا اور اس میں رکاوٹ آئی۔

۱۳۵۹ھ میں جامع مسجد کی تعمیر شروع ہوئی۔ مولانا دن بھر مزدوروں کے ساتھ رہا کرتے تھے اور اس کے جملہ امور و معاملات پر نظر رکھتے تھے۔ ان کو جامع مسجد کی تعمیر کا شوق عشق کی حد تک پہنچ گیا تھا۔ اس کے ساتھ مدرسہ کے مشاغل، جماعتی معاملات اور دوسرے کام میں رہا کرتے تھے۔ نتیجہ یہ ہوا کہ صحت گرنے لگی اور دق کا موذی مرض لاحق ہو گیا۔ ابتداء میں اپنے استاد مولانا محمود صاحب معرونی کا علاج کیا، پھر لکھنؤ تشریف لے گئے، مگر مسجد کے خیال سے بہت جلد واپس آ گئے۔ اب اس قابل نہیں رہ گئے تھے کہ چل پھر سکیں۔ شدت مرض وضعف کے ایام میں کبھی مدرسہ میں لے جانے کا تقاضا کرتے یا کبھی مسجد میں لے جانے کو کہتے اور ان کی خواہش پوری کی جاتی تھی۔ آخری دنوں میں گھر بنی پر رہے اور دو شنبہ ۵/ ربیع الاول ۱۳۶۱ھ میں چاشت کے وقت داعی اجل کو لبیک کہا۔ وصال سے چند منٹ پہلے تک کلمہ شہادت زبان پر جاری تھا اور انگلیاں بار بار آسمان کی طرف اٹھ رہی تھیں۔ اسی دن قبل مغرب سمودی کے آبائی قبرستان میں دفن کیے گئے، رحمۃ اللہ علیہ۔ مولانا کے وصال کا دن مبارکپور میں یوم غم اور جنازہ مشہودہ تھا۔ مولانا عبد الرحمن صاحب محدث مبارکپوری کے بعد یہ دوسرا جنازہ تھا، جس میں اس قدر مسلمان جمع ہوئے تھے۔ ان کے مزار کے سربانے یہ کتبہ نصب ہے:

”ہذا قبر محیی السیئۃ الشیخ الحاج مولانا

شکر اللہ المبارک کفوری رحمۃ اللہ تعالیٰ - المتوفی یوم

الاثنين فی ۵ ربيع الاول ۱۳۶۱ھ۔

وفات کی خبر پورے ملک میں پھیل گئی اور اخبارات و رسائل نے تعزیتی مضامین لکھے اور ان کے محاسن و فضائل کا کھلے الفاظ میں تذکرہ کیا۔ بہت سے مدارس بند کیے گئے اور ایصالِ ثواب کے لیے ختم قرآن ہوا اور اطراف ملک کے علماء و فضلاء اور مشائخ نے دعائے مغفرت کی۔ ایک صاحب نے تاریخ وفات یہ نکالی ہے: ”سلام الرحمن علیکم ادخلوا الجنة“ ۱۳۶۱ھ۔ مولانا مرحوم کی وفات کے بعد ایک رات میں نے یہ مبارک و مسعود خواب دیکھا کہ ایک میدان میں جنوباً و شمالاً ایک دریا بہہ رہا ہے۔ اس کے مشرقی کنارے پر ایک پر نضا باغ ہے اور وہاں رسول اللہ صلی اللہ علیہ وسلم کا جنازہ قبلہ رخ یوں گزر رہا ہے کہ اس کا مغربی شمالی پایہ امام بخاری کے کاندھے پر ہے، مغربی جنوبی پایہ حضرت امام مسلم اپنے کاندھے پر لیے ہوئے ہیں اور مشرقی جنوبی پایہ چند دیگر محدثین و ائمہ دین کے ہاتھوں میں ہے اور شمالی مشرقی پایہ حضرت مولانا شکر اللہ صاحب اپنے سینہ پر رکھ کر دونوں ہاتھوں سے تھامے ہوئے ہیں اور سینہ اوپر کی جانب ابھرا ہوا ہے۔ ایسا معلوم ہوتا ہے کہ اس میں بڑا وزن ہے اور اسے پوری طاقت سے سنبھالے ہوئے ہیں۔ تمام فقہاء و محدثین و ائمہ دین سفید ریش، سفید پوش اور طویل القامت ہیں اور مولانا خوب تندرست و توانا ہیں۔ صرف خانہ دار تہہ بند پہنے ہوئے ہیں، باقی تمام جسم عریاں ہے، حتیٰ کہ سر پر ٹوپی بھی نہیں ہے۔ سینے کے بال صاف نظر آ رہے ہیں۔ مولانا مرحوم کے پیچھے تھوڑے ہی فاصلے پر میں اور مولانا شمس الدین صاحب حسینی دونوں چل رہے ہیں۔ میں نے مولوی شمس الدین سے کہا کہ رسول اللہ صلی اللہ علیہ وسلم کا جنازہ مبارک جارہا ہے، چلو ہم لوگ بھی مولانا سے کہہ کر اس سعادت میں شریک ہو جائیں۔ پھر ہم دونوں جلدی جلدی آگے بڑھے اور مولانا نے اپنی خواہش ظاہر کی، مولانا نے پیچھے مڑ کر ہماری طرف دیکھا اور فرمایا کہ جب تم لوگ یہاں مستقل طور سے آؤ گے تو اس میں شریک ہونا، ابھی میرے پیچھے چلے آؤ۔

میں تدوین سیر و مغازی کی ترتیب میں بڑی الجھن میں تھا، پہلے باب کے بعد کام آگے نہیں بڑھتا تھا، مضامین کی ترتیب سمجھ میں نہیں آتی تھی، حالاں کہ معلومات یکجا تھیں۔ اسی حال میں پندرہ صفر ۱۴۰۹ھ کی رات میں جو شب پنجشنبہ تھی، خواب دیکھا کہ میں مولوی محمد عثمان صاحب اور مولوی شمس الدین صاحب ایک مکان میں کھڑے ہیں، صحن چھوٹا سا ہے، اوپر چاروں طرف مکانات بنے ہیں، جس کی وجہ سے صحن میں روشنی بہت کم ہے، اس صحن کے جنوبی حصہ میں برآمدہ ہے، جس کے مغربی گوشے میں اوپر کوزینہ جاتا ہے۔ ہم لوگ برآمدہ میں گئے تو دیکھا کہ اوپر سے مولانا شکر اللہ صاحب رحمۃ اللہ علیہ اتر رہے ہیں۔ رنگ پہلے سے صاف، بدن چھریا ہے اور سفید کرتا پا جامہ بدن پر ہے۔ نیچے اترے اور میرا بایاں ہاتھ اپنے دائیں ہاتھ میں لے کر پہلو میں دبائے ہوئے اوپر چلنے لگے۔ میں نے بھرائی آواز میں کہا کہ بیس بائیس سال کے بعد ملاقات ہو رہی ہے، مولانا کچھ نہیں بولے اور اس طرح مجھے لے کر اوپر گئے، جہاں لمبا چوڑا ہال ہے اور جنوبی حصہ میں برآمدہ نما مکان ہے، شمال مغربی دیوار سے متصل تخت اور میز ہے، جس پر کچھ پرانے تکیے پڑے ہوئے ہیں۔ مولانا مغربی شمالی گوشہ میں تخت پر بیٹھ گئے، میں ان کے پاس دائیں جانب بیٹھا، کہا کہ یہیں کچھ دائیں جانب لڑکوں کو پڑھاتا ہوں۔ میں نے کہا کہ آپ کے بعد میں نے بہت تکلیف اٹھائی ہے، اس پر بھی کچھ نہ بولے، مولوی شمس الدین صاحب جو کچھ دُور بیٹھے ہوئے تھے، انھوں نے وہیں سے مجھ کو مخاطب کر کے کہا کہ کتاب کے بارے میں کیا پوچھنا ہے؟ ان کا یہ جملہ سن کر مولانا نے فرمایا کہ وہ ہو گیا۔ اس کے بعد ان سے ہم میں سے کسی کی کوئی بات چیت نہیں ہوئی۔

اللہ کے فضل و کرم سے اس خواب کے بعد تدوین سیر و مغازی کا مرحلہ آسان ہو گیا ہے کہ پندرہ دن کے اندر یکم ربیع الاول ۱۴۰۹ھ تک پانچوں ابواب کی ترتیب مکمل ہو گئی اور نظر ثانی کے بعد کورس درست کرنا رہ گیا۔

۲۵ جمادی الاولیٰ ۱۴۱۱ھ مطابق ۱۴ دسمبر ۱۹۹۰ء جمعہ کا دن گزر کر شنبہ کی رات

میں خواب دیکھا کہ اپنے کمرے میں بیٹھا ہوں، رخ شمال کی طرف ہے، سامنے شمالی مشرقی کونے میں باریش دو تین آدمی بیٹھے ہیں، میں ان سے بات کر رہا ہوں۔ اتنے میں دیکھا کہ مولانا شکر اللہ صاحب شمالی مغربی حصہ میں سامنے چٹائی پر آکر بیٹھ گئے۔ نہایت آزرده خاطر، معمولی لباس اور سر نیچا کیے ہیں، جیسے بہت زیادہ احساس کمتری میں مبتلا ہیں۔ کچھ بولتے نہیں، بس خاموش سر نیچا کیے پڑے ہیں۔ اتنے میں مجھے خیال آیا اور ان کی حالت پر افسوس ہوا، فوراً اٹھا اور ان کو مشرقی جانب اپنے سامنے تکیہ وغیرہ دے کر بیٹھایا، اس کے بعد کچھ یاد نہیں کہ کیا ہوا۔

ادھر تقریباً ہفتہ بھر سے مدرسہ احیاء العلوم میں فتنہ و فساد برپا ہے۔ طلبہ و باورچی میں مار پیٹ، کئی طلبہ کا اخراج اور نیا پورہ اور پورہ دولہن کے لوگوں کا مدرسہ میں آکر مار پیٹ کرنا اور تھانہ پولیس کی باری، نیز جماعتی زندگی میں انتشار۔ یہ سب باتیں میرے خیال میں مولانا مرحوم کو عالم ارواح میں تکلیف دے رہی ہیں۔ چند جاہل قسم کے غیر ذمہ دار مالدار، جماعت اور مدرسہ پر قابض ہیں اور کچھ نوجوان مولوی اس میں اپنی عزت و ترقی سمجھ کر ان کے ہمنوا ہیں۔

افسوس کہ وفات کے وقت مولانا کے کوئی اولاد نہیں تھی۔

## حضرت مولانا محمد نعمت اللہ<sup>رح</sup>

استاذی حضرت مولانا محمد نعمت اللہ بن حافظ عبدالسبحان بن شیخ پکھن، ساکن محلہ پورہ رانی مدرسہ کے معاملات میں مولانا شکر اللہ کے دست راست اور عمر میں ان سے بڑے تھے۔ ان کا خاندان کسی زمانے میں منو سے ترک وطن کر کے مبارکپور میں آباد ہوا، جہاں اسے بڑی خوشحالی اور فارغ البالی نصیب ہوئی اور خوب پھلا پھولا۔ آپ کے والد حافظ عبدالسبحان صاحب نیک کاموں میں آگے تھے۔ ۱۲۸۲ھ میں جامع مسجد راجہ صاحب

کی مرمت و توسیع کے لیے جمعہ کی نماز کے بعد ابتدائی مشورہ ہوا اور طے پایا کہ لوگ حسب استطاعت مدد کریں۔ تو اسی وقت مسجد میں حافظ عبدالسبحان صاحب اور علیم اللہ گرہست نے پچاس روپے دینے کا وعدہ کیا۔ اس زمانے کا پچاس روپیہ آج کل کے ہزاروں روپے سے زیادہ قیمت و اہمیت رکھتا تھا۔

مولانا نے چودھویں صدی کی ابتداء میں آنکھیں کھولیں اور عیش و تنعم میں پروان چڑھے۔ قرآن مجید اور اردو وغیرہ کی تعلیم گھر اور محلہ میں حاصل کی۔ اس کے بعد مدرسہ احیاء العلوم میں داخل ہو گئے۔ جو ۱۳۱ھ میں ان کے مکان کے قریب کندھی کے کنویں کے پاس جاری ہوا تھا اور مولانا محمد محمود معرونی اس کے پہلے مدرس تھے۔ آپ نے مولانا محمود سے عربی کتابیں پڑھیں، ان دنوں گھر کے بعض لوگ بسلسلہ تجارت کانپور میں رہتے تھے۔ مولانا کانپور چلے گئے۔ وہاں جامع العلوم اور فیض عام دو مدرسے چل رہے تھے۔ ان میں سے کسی ایک میں پڑھنے لگے۔ پھر وہاں سے دارالعلوم دیوبند تشریف لے گئے۔ ساتھ ہی اور دو مبارکپوری طالب علم تھے، ایک مولوی عنایت اللہ اور دوسرے مولوی شکر اللہ۔ اس زمانے میں دارالعلوم میں مولانا محمود حسن صاحب جامع ترمذی، مولانا حافظ احمد صاحب صحیح مسلم، مولانا محمد انور شاہ صاحب کشمیری سنن ابن داؤد، مولانا حسین احمد صاحب مدنی تفسیر بیضاوی پڑھاتے تھے۔ مولانا نے ان اساتذہ و شیوخ کی خدمت میں یہی کتابیں پڑھنی شروع کیں۔ مگر کچھ دنوں کے بعد وہاں طاعون کی وبا پھوٹ پڑی۔ جس سے دارالعلوم میں بڑی ابتری پھیل گئی اور طلبہ ادھر ادھر چلے جانے لگے۔ مولانا بھی وطن چلے آئے اور کچھ دنوں کے بعد پورہ معروف کے ایک مدرسہ میں تعلیم دینے لگے اور وہاں کئی سال تک رہ کر عربی کی کتابیں پڑھائیں۔ پھر جب مولانا شکر اللہ صاحب مدرسہ احیاء العلوم کے ناظم ہوئے تو آپ بھی اسی مدرسے سے منسلک ہو گئے اور مدرسہ کی تعمیر میں دونوں بزرگوں نے یکساں حصہ لیا۔ اس زمانے کے واقعات اکثر بیان کیا کرتے

تھے۔ جب کہ مدرسے کی مستقل عمارت کے لیے قصبہ کے باہر اینٹ کا بھٹہ جاری کیا گیا۔ اس میں جلانے کے لیے درخت کٹوائے گئے۔ رات دن ایک کر کے کئی لاکھ اینٹ تیار کی گئی۔ گرمی کا زمانہ، لو کی شدت اور دوپہر کی چلچلاتی ہوئی دھوپ میں اپنے کاندھوں پر لکڑیاں لاد لاد کر بھٹہ کے پاس لاتے تھے۔ دھوپ میں گھنٹوں گھنٹوں کھڑے ہو کر مزدوروں کے ساتھ کام کرتے تھے۔ غرض کہ مدرسے کی عمارت میں مولانا شکر اللہ کی طرح مولانا نعمت اللہ نے خون پسینہ ایک کر کے خدمت و اخلاص کا قلعہ تیار کیا۔ اس کے بعد مدرسہ میں فارسی کے مدرس کی حیثیت سے رہے اور انتقال کے چند سال پہلے تک علمی و دینی خدمت انجام دیتے رہے۔ ۱۳۳۷ھ میں جب جمعہ علیحدہ ہوا تو جامع مسجد کے دیوبندی طبقے کے خطیب و امام بنائے گئے اور آخر تک یہ خدمت بوجہ احسن انجام دیتے رہے۔ بہترین قاری تھے۔ اپنے محلہ کی مسجد (کپورہ دیوان کے باغ کی مسجد) کے پنج وقتہ امام تھے۔ بہترین خطاط و خوش نویس تھے اور خط نسخ و نستعلیق اور خط عربی جلی و خفی نہایت عمدہ لکھتے تھے۔ مبارکپور میں خوش خطی ان پر ختم ہو گئی۔ مدرسہ کے طلبہ اُردو و عربی خوش خطی آپ ہی کے یہاں لکھتے تھے، ساتھ ہی ہندی اور انگریزی بہترین لکھتے تھے۔ میں نے فارسی کی پوری تعلیم مدرسہ میں آپ ہی سے حاصل کی ہے اور عربی خوش خطی کی مشق بھی آپ سے کی ہے۔ مولانا شکر اللہ صاحب جب مبارکپور کے باہر کہیں جاتے تو مدرسے کی نگرانی آپ کے ذمے ہوتی تھی۔ بڑے ذہین و طباع اور بذلہ نسخ بزرگ تھے۔ بچوں سے محبت اور ان پر شفقت کرنے میں مشہور تھے۔ سادگی، شرافت، صبر و شکر کے پیکر تھے۔ گردشِ زمانہ سے آخر میں گھریلو معاملات بگڑ گئے تھے اور کنبہ بڑا تھا۔ مدرسہ سے صرف بیس روپے تنخواہ ملتی تھی، جو اس وقت کے تمام مدرسین سے زیادہ تھی، اسی پر گزر بسر فرماتے تھے اور آخر میں کچھ ایسے معاملات سامنے آئے کہ مدرسہ کی مدرسے سے سبکدوش کر دیے گئے اور بڑھاپے میں کئی سال تک مختلف فرموں میں بھی کھانا لکھ کر بسر کرتے رہے۔ افسوس کہ پوری زندگی مدرسہ کی خدمت کرنے کا انجام بہت تکلیف دہ رہا۔ مگر اس زمانے



میں بھی صبر و شکر اور توکل و قناعت کا دامن ہاتھ سے نہیں چھوٹا۔ اگر مولانا کے پاس بھی دولت رہی ہوتی تو وہ بھی اپنے دوست مولانا شکر اللہ کی طرح کامیاب عالم اور مصلح ہوئے ہوتے اور بڑھاپے کی وجہ سے فارسی نہ پڑھا سکنے کے الزام میں مدرّسی سے علیحدہ نہ کیے جاتے۔ آپ کا کتب خانہ اگرچہ مختصر تھا، مگر اس میں بہت ہی نادر و نایاب کتابیں تھیں۔ لغت میں کتاب التعلیقات جرجانی اور مختار الصحاح رازی کو سب سے پہلے میں نے آپ ہی کے کتب خانے کی بدولت دیکھا۔ مختار الصحاح اتنی پسند آئی کہ رمضان ۱۳۵۳ھ میں بمبئی سے منگوا یا۔ اس زمانے میں اس کی قیمت ایک روپیہ تھی۔ اس کے بعد کئی طلبہ نے منگایا۔ حالاں کہ اس وقت تک اس کے سمجھنے کی استعداد نہ تھی۔ میرے کتب خانے کی سب سے پہلی کتاب یہی ہے۔

کسی زمانے میں رنگون اور برما تشریف لے گئے۔ وہاں کے واقعات کبھی کبھی بیان کرتے تھے۔ اپنے طلباء کی ذہنی تربیت کے لیے پہیلیاں بجھایا کرتے تھے۔ چوں کہ بہت اچھے خوش نویس تھے، اس لیے اکثر طلبہ ان سے آیہ الکرسی وغیرہ لکھا کر اپنے گھر میں رکھتے تھے۔ قد میاں، بدن گداز، رنگ گورا، آنکھیں بڑی، وجیہ و تشلیل آدمی تھے۔ کھادی کا کرتا، پانجامہ پہنتے تھے۔ معاملہ فہمی اور اصابت رائے کے مالک تھے۔ ان کی درس گاہ کے سینکڑوں طلبہ عالم و فاضل بنے۔ ان کے تلامذہ کا حلقہ بہت وسیع ہے۔ یوم سہ شنبہ ۱۸ ربیع الثانی ۱۳۶۲ھ کو انتقال کیا اور حیدر آباد کی پچھم والی مسجد کے دکن جانب اپنے آبائی قبرستان میں دفن کیے گئے۔ مولانا شکر اللہ صاحب کی وفات کے تقریباً ۱۴ ماہ بعد آپ کا بھی انتقال ہو گیا اور مدرسہ کے دونوں معمار دنیا سے رخصت ہو گئے۔



## مولوی ولی محمد صاحب

مولوی ولی محمد صاحب اور حاجی ولی اللہ صاحب دو بھائی تھے۔ ان کا آبائی مکان پورہ رانی میں کپورہ دیوان کے باغ کے پورب دکن والی گلی میں تھا۔ مولوی ولی محمد صاحب کی تعلیم کہاں ہوئی؟ کچھ معلوم نہیں۔ البتہ اپنے زمانے میں وہ مبارکپور کے علماء میں شمار کیے جاتے تھے۔ مولانا حکیم الہی بخش اور مولوی عنایت اللہ نے ان سے دیوان غنی تک فارسی کی تعلیم حاصل کی تھی۔ نیز ان کے فارسی کے تلامذہ میں موضع داؤد پور کے ایک زمیندار اور رئیس بسنت بابو تھے، جنھوں نے جاگیر دارانہ ورہیسا نہ رعب داب کے باوجود اپنے بڑھاپے تک اپنے استاد کے کوچے کا یوں احترام باقی رکھا کہ قصبہ میں آتے جاتے ہم طالب علموں اور بچوں کو دونوں ہاتھ جوڑ کر سلام کیا کرتے تھے، کہ یہ میرے استاد کے محلے کے ہیں۔ ان کے بھائی حاجی ولی اللہ صاحب نہایت بزرگ، متقی اور نیک انسان تھے۔ آخری دور میں ان کا ذریعہ معاش کتابوں کی تجارت تھا۔ ہفتہ میں دو دن اتوار اور جمعرات کو بازار میں قدم رسول کے چبوترے پر دوکان لگاتے تھے۔ باقی دنوں میں کاندھے پر کتابوں کی گٹھری لے کر دیہات دیہات گھومتے تھے۔ ترکی حکومت کے زمانے میں میاں بیوی حج کو گئے تو دس بارہ سال تک مکہ مکرمہ میں مجاور حرم محترم رہے اور کفاف کے لیے کچھ کسب معیشت کا سلسلہ جاری کیا۔ یہ شریف مکہ حسین ہاشمی کا زمانہ تھا۔ واپس آکر پوری زندگی تقویٰ طہارت اور کسب حلال میں بسر کی۔ بڑے تن و توش کے آدمی تھے۔ شکل و صورت سے سرحدی پٹھان معلوم ہوتے تھے۔ آواز بہت گرجدار تھی، بہت کم سخن تھے۔ گاڑھے کا مغلیٰ پانجامہ اور نیچا کرتا اور سفید عمامہ ان کا عام لباس تھا۔ اپنے کام سے کام رکھتے تھے۔ میں بچپن میں اکثر بازار کے دن ان کی کتابوں کی دوکان پر جا کر بیٹھا کرتا تھا اور خاموشی سے کتابیں الٹا رہتا تھا۔ میرا ذوق و شوق دیکھ کر انھوں نے مجھے

تفسیر چشتی منظوم کا ایک قلمی اور نادر نسخہ دیا تھا۔ جو آج بھی میرے کتب خانے کی زینت ہے، یہ کتاب اب تک غیر مطبوع ہے، اس کا سنہ تالیف ۱۱۹۲ھ ہے۔ حاجی ولی اللہ صاحب ۱۳۵۱ھ کے بعد فوت ہوئے۔

## مولوی حکیم محمد شفیع

مولوی حکیم محمد شفیع بن مولانا حافظ عبدالرحیم بن حاجی بہادر مبارکپوری مولانا عبدالرحمن محدث کے بھائی ہیں۔ ابتدائی کتابیں اپنے والد ماجد حافظ عبدالرحیم سے پڑھ کر اپنے بھائی مولانا عبدالرحمن صاحب سے بقیہ کتابیں پڑھیں اور ان ہی سے طب و حکمت کی پوری تعلیم حاصل کر کے مطب جاری کیا اور قصبہ کے کامیاب و مشہور اطباء میں شمار ہوئے۔

## مولوی حکیم غلام رسول فاروقی

مولوی حکیم غلام رسول صاحب فاروقی محلہ پورہ رانی کے رہنے والے تھے۔ ابتداء میں دہلی میں رہ کر طبابت کی اور تحریک خلافت میں بڑھ چڑھ کر حصہ لیا۔ پھر کلکتہ جا کر اپنا مطب جاری کیا۔ بڑے بیدار مغز اور فعال آدمی تھے۔ ۱۳۱۱ھ میں مدرسہ احیاء العلوم کا قیام ہوا تو انھوں نے اس سلسلے میں ایک کمیٹی بنائی، جس میں یہاں کے شیعہ سنی، بریلوی دیوبندی وغیرہ سب ہی شریک تھے۔ اس کا مقصد یہ تھا کہ مدرسہ میں ہر طبقہ اور فرقہ کے بچے بلا تکلف تعلیم حاصل کریں۔ ایک مرتبہ مدرسہ کے سالانہ امتحان کے لیے انھوں نے غازیپور سے مولانا عبدالعلیم رسولپوری کو بلایا تھا۔ دارجلنگ میں بھی کافی عرصے تک رہے۔ وہاں کی ”انجمن اسلامیہ“ ان ہی کی قائم کردہ ہے۔

## مولوی محمد یعقوب

مولوی محمد یعقوب بن شیخ عبداللہ بن شیخ قیام الدین بن شیخ لعل محمد، محلہ پرانی بستی کے رہنے والے تھے۔ مولانا احمد حسین رسولپوری کے ہم سبق تھے۔ ان کے والد مالدار آدمی تھے۔ گھر پر تعلیم کا انتظام کیا اور استاذ کو ایک روپیہ ماہوار دیتے تھے۔ اس کے بعد مولوی محمد یعقوب نے باہر جا کر تعلیم مکمل کی۔ یہ نہ معلوم ہوسکا کہ کہاں پڑھا۔ اس زمانے میں مبارکپور کے اہل علم عام طور سے چشمہ رحمت غازیپور کا رخ کیا کرتے تھے۔ ہو سکتا ہے کہ انھوں نے وہیں تکمیل کی ہو۔ ان کے والد بسلسلہ تجارت حیدرآباد دکن میں رہتے تھے۔ اس لیے فراغت کے بعد وہ بھی حیدرآباد چلے گئے اور وہیں کسی مدرسے میں مدرس ہوئے۔ مگر افسوس کہ تقرری کے پندرہ دن کے بعد عین جوانی میں وہیں انتقال کر گئے۔ ان کا انتقال ۱۳۱۸ھ کے حدود میں ہوا تھا۔

## مولوی قمر الدین ندوی املوی

مولوی قمر الدین بن شیخ علیم اللہ بن شیخ حسن علی ندوی املوی کے والد شیخ علیم اللہ انسپکٹر پولیس اور حضرت مولانا فضل رحمن صاحب گنج مراد آبادی سے بیعت تھے۔ شریف الطبع اور نیک آدمی تھے۔ مولوی قمر الدین ندوی، مولوی محمد طفیل املوی کے ہم درس تھے۔ بعد میں انھوں نے دارالعلوم ندوۃ العلماء میں داخل ہو کر سند فراغت حاصل کی۔ مولانا سید سلیمان ندوی کے معاصر تھے۔ بڑے ذہین و طباع عالم تھے۔ افسوس کہ جوانی ہی میں انتقال کر گئے۔

## مولوی حکیم شاہ فیاض عالم الملوئیؒ

مولوی حکیم شاہ فیاض عالم بن شاہ مقصود عالم بن شاہ ظہور عالم بن شاہ مخدوم عالم بن شاہ امید علی بن شاہ ابراہیم شاہ پیر زادہ محمد ماہ الملوئی کے خاندان سے تھے، جو اس دیار میں قدیم روحانی خانوادہ تھا۔ ابتدائی تعلیم گھر پر حاصل کی۔ مولوی محمد طفیل الملوئی کے ہم سبق تھے۔ ان کے ساتھ مولانا عبدالعلیم رسولپوری سے نحو و صرف کی تعلیم حاصل کی، پھر باہر جا کر علوم مروجہ کی تکمیل کی۔ طب و حکمت میں اچھی نظر رکھتے تھے۔ ابتداء میں خاندانی روایت کے مطابق بیعت و ارشاد کا سلسلہ جاری کیا۔ مگر چوں کہ یہ چیز ان کی افتاد طبع سے میل نہیں کھاتی تھی۔ اس لیے جلد ہی اس کو چھوڑ کر سوسو بازار میں مطب جاری کیا۔ جہاں ان کے اور ان کے والد کے مریدین و متوسلین تھے اور وہیں مستقل طور سے اقامت اختیار کر لی۔ یہاں تک کہ وہیں غالباً ۱۳۵۶ھ میں انتقال کیا۔

## مولوی حکیم الطاف حسین سکٹھوی

مولوی حکیم الطاف حسین خاں بن حاجی الہی بخش خاں سکٹھی مبارکپور کے رہنے والے تھے۔ ابتدائی کتابیں اپنے محلہ اور مبارکپور میں پڑھ کر مدرسہ چشمہ رحمت غازیپور گئے اور مولانا عبدالعلیم رسولپوری اور دوسرے اساتذہ سے تعلیم حاصل کی۔ اسی زمانے میں طب و حکمت کی تعلیم بھی حاصل کر کے کچھ دنوں باہر مطب کرتے رہے۔ مگر جلد ہی سکٹھی چلے آئے اور یہیں مطب کرنے لگے۔ مدرسہ چشمہ رحمت سے فراغت کے بعد جب کچھ دنوں کے لیے باہر گئے تھے تو ان کو بعض نہایت مجرب عطائی نسخے مل گئے تھے۔ جن میں وہ خاص شہرت رکھتے تھے۔ میں ایام طالب علمی میں شدید قسم کے آشوب چشم میں

بتلا ہو گیا تھا تو حکیم صاحب نے بڑی توجہ سے میرا علاج کیا۔ میں کئی ماہ تک صبح ان کے یہاں آنکھ میں دوا لگوانے جایا کرتا تھا۔ ۱۶ دسمبر ۱۹۲۹ء (۱۳۴۸ھ) کو سکھوں میں فوت ہوئے اور روضہ کے قبرستان میں عید گاہ کے سامنے دفن کیے گئے۔

## مولانا شاہ محمد سریانویؒ

مولانا شاہ محمد بن حاجی محمد اسماعیل بن شیخ کتوارو۔ سریانویؒ کے دادا شیخ کتوارو مئو سے ترک وطن کر کے سریاں میں آباد ہوئے۔ ان کی دستخط میں نے سریاں کے ایک مکان کے بیچ نامہ پر دیکھی ہے۔ مولانا شاہ محمد چودہویں صدی کی ابتداء میں سریاں میں پیدا ہوئے اور ابتدائی تعلیم حافظ شاہ نظام الدین بن شیخ عبدالوہاب سریانوی کے مدرسہ میں ان ہی سے حاصل کی۔ ان دنوں حافظ صاحب کی ذات اطراف و جوانب کے طلبہ کا مرجع تھی۔ حافظ صاحب کی دینی و روحانی تعلیم و تربیت کا کچھ ایسا رنگ چڑھا کہ مولانا کو اونچی تعلیم کا داعیہ پیدا ہوا۔ اس وقت مولانا عبدالرحمن محدث مبارکپوری ۱۳۱۳ھ میں فارغ ہو کر وطن میں تعلیمی خدمت انجام دے رہے تھے اور ان کے یہاں طلبہ کا ہجوم رہتا تھا۔ چنانچہ مولانا شاہ محمد نے بھی ان سے ابتدائی کتب درسیہ پڑھیں۔ پھر یہاں سے مدرسہ چشمہ رحمت غازی پور گئے اور مولانا عبدالعلیم رسولپوری، مولانا محمد فاروق چریا کوٹی اور دوسرے اساتذہ سے پڑھا۔ اس کے بعد دہلی جا کر مولانا سید نذیر حسین صاحب کے مدرسہ میں داخل ہو گئے اور ان سے حدیث و تفسیر کی تعلیم حاصل کی۔ نیز ان ہی ایام میں ڈپٹی حافظ نذیر احمد دہلوی متوفی ۱۳۲۱ھ سے دیوان حماسہ پڑھا اور عربی ادب کی تعلیم حاصل کی۔

حضرت میاں صاحب دہلوی کے مبارکپوری تلامذہ میں مولانا عبدالرحمن صاحب، مولانا عبدالسلام صاحب، مولانا محمد احمد صاحب لہراوی، مولانا عبدالحق املوی

اہل حدیث مسلک کے تھے۔ مگر مولانا شاہ محمد صاحب پر مولانا عبدالعلیم اور مولانا محمد فاروق چریاکوٹی کے تلمذ سے حنفیت کا رنگ باقی رہا۔ فراغت کے بعد پوری زندگی زہد و قناعت، صبر و توکل، تعلیم و تدریس اور دوسرے علمی و دینی مشاغل میں بسر کی۔ علم و عمل کے امتزاج کا نمونہ تھے۔ قوت لایموت پر پوری زندگی بسر کی۔ بڑے متوکل اور متواضع اور نہایت نیک نفس عالم تھے۔ شرافت و سادگی ان کے چہرے بشرے اور لباس سے نمایاں ہوتی تھی۔ عام طور سے گاڑھے کے کرتے پانچامے میں رہتے تھے۔ کبھی کبھی کالی شیروانی اور سفید عمامہ بھی پہن لیا کرتے تھے۔ وہ نیک نفسی میں سلف صالحین کی یادگار تھے۔

کچھ مدت کے بعد منبع العلوم خیر آباد میں تعلیمی خدمت انجام دی، پھر گھر ہی پر رہے۔ اس سے پہلے آپ نے شیخ الدلائل مولانا عبدالحق مہاجر کی کی تفسیر ”الاکلیل علی الممدارک“ کی طباعت و اشاعت اور اس کے مسودات کی ترتیب و تکمیل میں نہایت سلیقہ مندی سے خدمت انجام دی۔ آخری ایام میں اپنے اتاذ مولانا عبدالرحمن محدث مبارکپوری کے یہاں زیادہ آتے جاتے تھے۔ اور ”تحفۃ الاحوذی“ کی تمییز کے سلسلے میں جو خدمت کر سکتے تھے کرتے تھے۔ دونوں بزرگوں میں علمی تعلقات بہت خوش گوار تھے۔ ان کے تلامذہ میں مولانا محمد ہارون مبارکپوری مشہور عالم تھے۔ ان کا ذاتی کتب خانہ تھا، جس میں فقہ، حدیث اور دوسرے علوم و فنون کی اہم کتابیں تھیں۔ اکثر اوقات مطالعہ اور کتب بینی میں مصروف رہا کرتے تھے۔ عسرت کے باوجود انھوں نے اپنے لڑکوں کو دینی تعلیم دلائی۔ ان کے چھوٹے بھائی حاجی محمد صابر صاحب (متوفی جمادی الاولیٰ ۱۳۹۰ھ) بھی حافظ نظام الدین صاحب کے ارشد تلامذہ میں سے تھے اور بڑے بھائی کی طرح بڑے نیک اور متقی بزرگ تھے۔ مولانا شاہ محمد صاحب نے ۱۳۶۰ھ میں انتقال کیا۔ اس وقت ان کی عمر ستر سال کے لگ بھگ رہی ہوگی۔ سریاں میں دفن ہوئے۔

## مولوی نور محمد امام جامع مسجد

مولانا نور محمد بن شیخ جمن امام و خطیب جامع مسجد راجہ شاہ، چودہویں صدی کی ابتداء میں پورہ خواجہ میں پیدا ہوئے۔ سلسلہ نسب میں اوپر جا کر ہمارے خاندان سے مل جاتے ہیں۔ ابتدائی تعلیم اپنے گھر اور محلے میں حاصل کر کے عربی اور فارسی کی تعلیم علمائے رسولپور سے حاصل کی۔ اس کے بعد چشمہ رحمت غازیپور میں مولانا عبدالحکیم رسولپوری صدر مدرس اور دوسرے علماء و اساتذہ سے تعلیم حاصل کر کے سند فراغت لی۔ مولوی حکیم الطاف حسین سکٹھوی اور مولوی نور محمد دونوں صاحبان چشمہ رحمت میں ہم سبق تھے۔

۲۵ جنوری ۱۹۱۵ء (۱۳۳۴ھ) کو امام جامع مسجد راجہ صاحب حافظ عبد اللطیف کا انتقال ہوا تو مولوی نور محمد صاحب نے ان کی نماز جنازہ پڑھائی اور اس کے بعد جامع مسجد ہذا کے مستقل امام و خطیب مقرر کیے گئے اور آخر تک یہ خدمت انجام دیتے رہے۔ ساتھ ہی مدرسہ مصباح العلوم میں فارسی کے مدرس کی حیثیت سے تعلیمی خدمت بھی کرتے رہے۔ فن تاریخ گوئی کے ماہر تھے، اردو اور فارسی میں شاعری بھی کرتے تھے۔ ”سبیل الآخرت“ اور ”مجربات احمدی“ وغیرہ کے آخر میں ان کی منظوم تاریخ درج ہے۔

پرانی وضع قطع کے عالم تھے، بڑے خوش الحان تھے۔ میلاد کی محفلوں میں مثنوی مولانا روم اور قصیدہ بردہ کے اشعار نہایت خوش الحانی سے پڑھتے تھے۔ ایک زمانے تک وہ ایک جماعت کے سربراہ عالم کی حیثیت سے رہے، مگر کبھی کسی بحث و مباحثہ میں نہیں پڑے اور نہ ہی جھگڑے لڑائی سے دلچسپی لی۔ وہ علمائے رسولپور کے یہاں میاں صاحب نور محمد کے نام سے مشہور تھے۔ چون کہ ہمارے خاندان سے ان کا تعلق تھا، اس لیے کہ وہ

رشتہ دار کی طرح ہمارے گھر آیا کرتے تھے۔ نانا مرحوم وغیرہ سے تلمذ کی وجہ سے اور بھی آمد و رفت رکھتے تھے۔ ان کے کوئی اولاد نہیں تھی۔ آخر وقت میں بڑھاپے کی وجہ سے مدرسہ سے معزول کیے گئے تو ہمارے گھر آئے۔ اتفاق سے نانا مرحوم مولانا احمد حسین صاحب رسولپوری تشریف فرما تھے۔ صلاح ٹھہری کہ مولوی نور محمد صاحب مدرسہ احیاء العلوم میں فارسی کے معین مدرّس بنادیے جائیں۔ مولوی صاحب اس پر بالکل آمادہ ہو گئے۔ یہاں تک کہ نانا مرحوم شکر اللہ صاحب سے گفتگو کی اور مولانا فوراً اس کے لیے تیار ہو گئے کہ وہ ہمارے مدرسہ میں آئیں اور تعلیم دیں۔ ابھی یہ بات چل رہی تھی کہ مدرسہ مصباح العلوم کے ذمہ داروں کو اس بات کا پتہ چل گیا اور انھوں نے مولوی نور محمد صاحب کو مدرسہ میں برائے نام رکھ کر ان کی تنخواہ جاری رکھی۔ یہ باتیں میرے سامنے ہوئی تھیں۔

آخری دور میں وعظ و تبلیغ کے سلسلے میں جبل پور گئے تھے۔ اسی سفر میں کہیں چڑھتے اترتے گر گئے اور کمر وغیرہ میں کافی چوٹ آئی۔ گھر آنے کے بعد کچھ دنوں بیمار رہے، آخر اسی بیماری میں فوت ہوئے۔ غالباً ان کی وفات ۱۳۶۰ھ کے حدود میں ہوئی اور بندر ہی باغ کے قبرستان میں دفن کیے گئے۔

## مولوی رفیع الدین

مولوی رفیع الدین صاحب کے بارے میں صرف اتنا معلوم ہو سکا کہ ۱۳۱۷ھ میں جب مدرسہ احیاء العلوم کا اجرا ہوا تو وہ اس کے محصل مقرر کیے گئے اور مدرسہ کی طرف سے کلکتہ وغیرہ چندہ وصول کرنے جایا کرتے تھے۔ اس سے زیادہ کچھ معلوم نہ ہو سکا۔

مولوی رفیع الدین صاحب کا تذکرہ شیخ عبد المجید بن حافظ عبد الرحمن بن عبد الوہاب ساکن محلّہ پورہ صوفی نے اپنی ذاتی یادداشت میں ۱۹۰۴ء (۱۳۲۲ھ) کے بلوہ کے سلسلہ میں کیا ہے۔ ہم ان کا پورا بیان درج کرتے ہیں، جو معلومات سے خالی نہیں۔



وہ لکھتے ہیں:

”۲۹ مئی ۱۹۰۴ء بروز اتوار یہ جو مبارکپور میں بلوہ ہوا عجیب تھا۔ بڑے بڑے لوگوں کا اشارہ تھا اور چھوٹے لوگوں نے یہ سمجھا کہ سرکاری انتظام کی وجہ سے کچھ نہیں ہوگا۔ اگر لوگ یہ جانتے کہ ہم لوگ جلد بازی میں ظلم کر کے سرپائیں گے تو ہرگز ہرگز ایسا نہ کرتے۔ چک سنگھی کی زمینداری میں پوکھرے کے پاس باغ کی مسجد میں ایک سرسور کا دیکھا گیا، مسلمان برہم ہو گئے، مگر یہ نہ سوچا کہ یہ فعل کس کا ہے۔ یہ سور کا سر جناب خدا بخش ولد فتح قلندر میاں مصطفیٰ آباد کا فعل تھا۔ اس نے ایسی بدعنوانی اس غرض سے کی تھی کہ بابورام بلی سنگھ گوجر پاروالے سے رنجش تھی۔ اس نے سوچا کہ سور کا سر رکھ کر مبارکپور کے مسلمانوں کو بھجھا دیں گے کہ یہ فعل رام بلی کا ہے۔ اس کے بعد ہم الگ ہو جائیں گے اور رام بلی سے بدلہ بھی مل جائے گا۔ مگر ایسا الٹا ہوا کہ مسلمانان مبارکپور اسی روز ۵ بجے دن سے گرفتار ہونے لگے، جو گرفتار ہوتا فوراً اعظم گڑھ اس کی چالان ہو جاتی، یہاں تک کہ گولہ بازار میں سوائے عورت کے مسلمان مرد نظر نہیں آتے تھے۔ بڑے بڑے صاحب بہادر ٹھاکر دوارہ میں مقیم تھے، ہر جگہ پولیس تعینات تھی۔ جو لوگ نہیں ملتے تھے، ان کے مکان کی تلاشی ہوتی تھی۔ پورہ دیوان میں مولوی رفیع الدین صاحب کے مکان میں انسپٹر حلقہ موہن سنگھ، داروغہ دوست محمد خان پولیس کے دس بارہ جوان اور چوکیدار<sup>۲</sup> وغیرہ سب زیادہ لوگ داخل ہوئے اور تلاشی لی اور ہمارا قرآن مجید اندر سے آنگن میں پھینک دیا اور موہن سنگھ نے پیر سے مسلا،

۱۔ غالباً بندول کے تھے۔ کلکٹر کے ساتھ گوجر پاراندی کے کنارے گائے کی ہڈیاں وغیرہ دفن کرائیں۔ پھر تنہا نکلتا کر دوسری جگہ چھپا دیا، تاکہ نہ مل سکیں۔

۲۔ راگھوناتھ تھا۔

ہم لوگ وہاں موجود تھے، یہ دیکھ کر نہایت دل دکھا۔ اس وقت یہاں تھانہ نہیں تھا، چوکی تھی۔ تفصیل قیدیوں کی یہ ہے: (۱) میاں خدا بخش ولد فتح قلندر مصطفیٰ آباد، ڈھائی برس قید سخت اور دو سو روپیہ جرمانہ، انی کا یہ سب فعل تھا۔ (۲) حاجی عبدالحق ولد والی محمد پورہ رانی، دو برس قید سخت، چار سو روپیہ جرمانہ۔ (۳) عبد اللہ ولد میاں جی لال محمد محلہ پورہ صوفی، دو برس قید سخت، پچاس روپیہ جرمانہ۔ (۴) طبیب ولد حبیب اللہ خونی محلہ پرانی بستی، دو برس قید سخت، چار سو روپیہ جرمانہ۔ (۵) عبدالحق ولد جان محمد محلہ شاہ محمد پور، دو برس قید سخت۔ (۶) فرحت حسین موضع الملو، تین برس قید سخت، چھ سو روپیہ جرمانہ، قید خانہ میں انتقال کیا۔ کل ۱۹ آدمی قید ہوئے اور ۱۹ دسمبر ۱۹۰۳ء بروز سوموار سزا ہوئی۔ ان ۱۹ قیدیوں میں سے یہ چند مشہور لوگوں کے نام ہیں۔ ان کے علاوہ حسین آباد کے چار آدمی عبد الغنی ولد قائم ولد فتح، محمد علی ولد مومن ولد فقیر محمد، عبد الرحمن ولد بہادر، امیر علی خان ولد شہزادی ولد بدھو بھی قیدیوں میں تھے۔“

## مولانا حافظ عبدالعزیز

ابوالحسن مولانا حافظ عبدالعزیز بن مولانا عبدالسلام بن خان محمد صاحب۔ مولانا عبدالسلام مبارکپوری کی چار اولاد ذکور میں سب سے بڑے اور قدیم الوفاۃ ہیں۔ مولانا عبد الرحمن مبارکپوری اور مولانا عبداللہ غازی پوری وغیرہ سے پڑھا تھا۔ اخبار المحدثات امرتسر میں مضامین لکھتے تھے اور اپنا نام ابوالحسن عبدالعزیز خلیف اکبر مولانا عبدالسلام صاحب مبارکپوری لکھتے تھے۔ حافظ قرآن، ذہین و فطین، شہریں بیاں،

راقم کے سب سے بڑے والدہ ۱۵/۱۲/۱۳۳۷ھ میں فوت ہوئے۔ (قاضی اطہر مبارکپوری)

خوش الحان اور پاکیزہ خصلت عالم تھے۔ مشرقی بنگال کے ضلع بوگرا کے مقام کدوان میں مستقل قیام کرتے تھے، کبھی کبھی وطن بھی آتے تھے۔ انھوں نے اخبار اہل حدیث امرتسر میں ”بھیانک آتشزدگی“ کے عنوان سے ایک خبر شائع کی کہ میرے گھر کا سارا اثاثہ اور سامان اور کتب خانہ جل گیا۔ ان میں احقر کے پاس لندن کے مطبع عکسی کی مطبوعہ معریٰ حمائل شریف بھی تھی، جس میں احقر نے حفظ کیا تھا، بہت ضروری گزارش ہے کہ مطبوعہ مطبع عکسی حمائل جہاں سے بھی ہو اور جس طرح بھی دستیاب ہونا ممکن ہو، احقر کو مطلع فرمائیں تو علاوہ واجبی ہدیہ کے مستحق انعام بھی ہوں گے۔ احقر اس کے لیے سخت بیتاب و بیقرار ہے۔ اس پر مولانا ثناء اللہ امرتسری لکھتے ہیں، میرے پاس ایک حمائل لندن کی ہے، وہ آپ کو تا حصول دیگر مستعار بھیجتا ہوں، خدا آپ کو صبر دے اور آپ کی مدد کرے۔ آپ کو معلوم ہوگا کہ بنگال کی بستیوں میں آگ کا لگ جانا ایک معمولی بات ہے، اس لیے کتب خانہ کسی خاص جگہ رکھنا چاہئے۔ اب بجز ان اللہ کہنے کے کیا چارہ۔“

ایک مرتبہ اخبار الحمدیث میں ”یادگار سیدنا نذیر حسین“ کے عنوان سے لکھا کہ مولانا شبلی کا انتقال ہوا اور ان کی یادگار میں دارالمصنفین قائم ہوا ہے۔ مولانا حالی کا انتقال ہوا اور پانی پت میں ایک بڑے پیمانے پر انجمن کا قیام ہوا ہے۔ افسوس کہ مولانا سید نذیر حسین کی یادگار ہم اب تک کوئی قائم نہ کر سکے۔

مولانا مرحوم نے اپنے والد ماجد کی حیات ہی میں ۱۳۳۹ھ میں انتقال کیا۔ غالباً اولاد زریہ نہیں ہے۔ البتہ دختری اولاد میں کچھ افراد بنگال میں موجود ہیں۔

## مولوی عنایت اللہ

مولوی عنایت اللہ بن حاجی نور محمد بن باب اللہ بن محمد عمر کا خاندان گجہڑا سے آکر مبارکپور میں آباد ہوا۔ غالباً محمد عمر پہلے آئے تھے، پرانی بستی (کھجواپر) کے رہنے والے تھے، خاندانی دولت مند تھے، زندگی بھر تجارت سے متعلق رہے۔ منشی مہدی علی خاں سے اُردو اور حساب پڑھ کر ابتدائی کتابیں مولوی سلامت اللہ سے گولہ بازار کی مسجد کے مدرسہ میں پڑھیں اور دیوان غنی مولوی ولی محمد عرف مولوی گودا سے پڑھا۔ اور مدرسہ چشمہ رحمت غازیپور میں فارسی کی تکمیل کر کے مدرسہ احیاء العلوم مبارکپور میں مولانا محمد محمود سے میزان سے لے کر شرح جامی ہدایہ، میر قبطی، حمد اللہ، مشکوٰۃ وغیرہ پڑھی۔ آخر میں دارالعلوم دیوبند گئے اور شیخ الہند مولانا محمود حسن صاحب سے جامع ترمذی، مولانا حافظ احمد صاحب سے صحیح مسلم، مولانا شاہ محمد انور صاحب سے سنن ابوداؤد اور مولانا حسین احمد صاحب سے تفسیر بیضاوی پڑھی۔ اسی دوران میں وہاں طاعون کی وبا پھوٹ پڑی، اس لیے ایک ہفتہ مدرسہ امینیہ میں مولانا کفایت اللہ سے پڑھا اور وطن چلے آئے۔ اس کے بعد تعلیمی سلسلہ منقطع ہو گیا اور تجارتی کاروبار میں مشغول ہو گئے۔ مدرسہ احیاء العلوم کے رکن اور جماعتی کاموں میں پیش پیش رہتے تھے۔ اصابت رائے اور صاف گوئی میں مشہور تھے۔ حفظ و ذہانت کا یہ حال تھا کہ بڑھاپے میں درس اور کتاب کی باتیں کیا کرتے تھے۔ جمعہ ۶ ذیقعدہ ۱۳۹۱ھ (۲۳ دسمبر ۱۹۷۱ء) کو فوت ہوئے۔

## مولوی حافظ محمد سجاد بمہوریؒ

مولوی حافظ محمد سجاد بن شیخ نجف علی بمہور میں پیدا ہوئے۔ ابتدائی تعلیم مقامی مکتب میں حاصل کر کے مدرسہ صدیقیہ جامع الشرق جو پور گئے اور وہاں حافظ محمد صدیق صاحب سے قرآن شریف کا حفظ کیا۔ اس کے بعد کچھ دنوں بنگلہ والی مسجد نظام الدین دہلی میں عربی کی تعلیم حاصل کی۔ آخر میں مدرسہ مظاہر العلوم سہارنپور گئے اور مولانا محمد یحییٰ صاحب وغیرہ سے تکمیل کی۔ فراغت کے بعد پوری زندگی گھر پر بسر کی۔ ۱۳۷۵ھ میں حج و زیارت سے مشرف ہوئے۔ راقم بھی اسی سال اس نعمت سے فیضیاب ہوا تھا۔ اکثر ساتھ رہتا تھا۔ میں نے ان کو بچپن میں پہلی بار اپنے بڑے والد حاجی میاں جی محمد حسین صاحب کے ساتھ دیکھا تھا۔ وہ نماز جمعہ پڑھانے کے لیے بمہور گئے اور ہم چند بچے ان کے ساتھ تھے۔ بمہور کے پورب والے باغ میں ایک چارپائی پر لیٹے ہوئے کوئی کتاب پڑھ رہے تھے۔ بڑے والد نے پوچھا حافظ صاحب کون سی کتاب ہے۔ انھوں نے جواب دیا ”قوت القلوب“ بعد میں معلوم ہوا کہ وہ مولوی محمد سجاد صاحب تھے۔ حج سے واپس آ کر محلے کی مسجد میں بچوں کو دینی تعلیم کا درس دیا کرتے تھے۔ تقریباً پچاس سال کی عمر میں ۹ شنبہ ۱۹۶۸ء (۱۳۷۸ھ کو بمہور میں فوت ہوئے۔

## مولوی رجب علی سکٹھوی

مولوی رجب علی خاں سکٹھی کے رہنے والے تھے۔ کلکتہ میں رہتے تھے۔ اس سے زیادہ ان کے بارے میں کچھ معلوم نہیں ہے۔

## مولانا حکیم علی سجاد

مولانا حکیم علی سجاد بن میاں صاحب یار علی، محلہ شاہ محمد پور کے رہنے والے تھے۔ یہاں کے علمائے شیعہ میں خصوصی مقام کے مالک تھے۔ ان کے والد میاں صاحب یار علی فارسی کے اچھے عالموں میں تھے۔ مولانا علی سجاد کے بارے میں یہ معلوم نہ ہو سکا کہ انھوں نے کہاں کہاں تعلیم حاصل کی اور کس مدرسہ سے سند فراغ پائی۔ صاحب فہم و فراست اور بڑی سمجھ بوجھ کے آدمی تھے۔ ان میں اور مولانا شکر اللہ صاحب میں بڑا یارانہ تھا۔ وہ مدرسہ احیاء العلوم میں اکثر آیا کرتے تھے اور قصبہ کے امور و معاملات میں دونوں حضرات رائے مشورے کیا کرتے تھے۔ اس لیے بعض لوگ مولانا علی سجاد صاحب کو دیوبندی شیعہ کہتے تھے۔ قد ابھرتا ہوا، رنگ سانولا بڑے پائے کا پانجامہ، کرتا اور دوپلی ٹوپی، ان کا عام لباس تھا۔ شیروانی بھی پہنا کرتے تھے۔ حدود ۱۳۹۰ھ میں انتقال کیا ان کے اور علمائے شیعہ کے اکثر نام اور حالات مولانا فیاض حسین مبارکپوری کے بیان کردہ ہیں۔

## مولوی عبدالرحمن

مولوی عبدالرحمن بن حاجی محمد قاسم، محلہ پرانی بستی کے رہنے والے تھے۔ مولانا شکر اللہ صاحب اور مولانا نعمت اللہ صاحب کے ساتھ مدرسہ احیاء العلوم میں مولانا محمد محمود صاحب معروفی سے عربی کی ابتدائی کتابیں پڑھیں۔ یہ ۱۳۱۷ھ کے حدود کی بات ہے۔ نیز اسی زمانے میں مولانا حکیم الہی بخش صاحب سے تعلیم حاصل کی۔ نہایت ذکی و ذہین طالب علم تھے۔ ان کی ذاتی کتابوں پر ان کے حواشی ہیں، جن سے ان کی ذہانت کا پتہ چلتا ہے۔ افسوس کہ تکمیل سے پہلے ہی انتقال کر گئے۔ بعد میں ان کی کتابیں مدرسہ احیاء العلوم کے کتب خانے میں داخل کر دی گئیں۔

## مولانا غلام رسول

مولانا غلام رسول، ساکن محلّہ شاہ محمد پور نے ابتدائی تعلیم مبارکپور اور دوسرے مدارس میں حاصل کی۔ اس کے بعد ناظمیہ کالج لکھنؤ میں داخل ہوئے اور وہاں کے اساتذہ سے علوم و فنون کی تکمیل کر کے سند فراغت پائی۔ بعد میں صوبہ بہار کے کسی مقام میں واعظ اور امام جماعت شیعہ مقررہ ہوئے اور وطن میں انتقال کیا۔ علمائے شیعہ میں مشہور عالم تھے اور ان کے خاندان میں علمی سلسلہ جاری ہوا۔

## مولانا محمد تقی

مولانا محمد تقی بن مولانا غلام رسول نے علمی گہوارے میں آنکھ کھولی اور اپنے والد کے نقش قدم پر چل کر مبارکپور میں ابتدائی تعلیم حاصل کی۔ اس کے بعد تکمیل کے لیے مدرسہ ناظمیہ کالج لکھنؤ تشریف لے گئے اور وہیں سے فراغت کی سند پائی۔

## مولانا محمد داؤد

مولانا محمد داؤد بن مولانا محمد تقی بن مولانا غلام رسول اپنے علمی خانوادے کی تیسری علمی و دینی کڑی تھے۔ آپ نے بھی ابتدائی تعلیم وطن میں حاصل کر کے جامعہ سلطانیہ لکھنؤ سے صدرالافاضل کی سند حاصل کی۔

## مولانا عبد الرحمن زاہد

مولانا حاجی عبد الرحمن صاحب زاہد تخلص رکھتے تھے۔ یہاں کے علمائے شیعہ میں نمایاں شخصیت کے مالک تھے۔

## مولوی احمد اللہ ملویؒ

مولوی احمد اللہ بن محمد اسماعیل بن عبد اللہ بن حسام الدین الملوی، مدرسہ دارالتعلیم مبارکپور میں مدرس تھے۔ اکثر کتابیں مولانا شاہ محمد سریانوی سے مدرسہ منبع العلوم خیر آباد میں پڑھی تھیں۔ بڑے نیک، متواضع اور سیدھے سادے بزرگ تھے۔ تکمیل نہ کر سکے نہایت خوش خط تھے۔ کئی درسی کتابیں نقل کر کے پڑھتے پڑھاتے تھے۔ شعر و شاعری کا بھی نہایت سحر اذوق تھا، اردو اشعار کہتے تھے۔ فارسی کے نہایت اچھے عالم تھے۔ تقریباً سو سال کی عمر میں ۱۹ فروری ۱۹۶۸ء (۱۳۸۸ھ) میں ملو میں انتقال کیا۔

## میاں صاحب عبد اللہ شفا

شیخ عبد اللہ بن شیخ محمد ہاشم محلہ کٹرا مبارکپور کے باشندے تھے۔ شفا تخلص تھا، میاں صاحب اور میاں صاحب عبد اللہ کے نام سے مشہور تھے۔ ۱۲۶۱ھ میں پیدا ہوئے۔ ابتدائی تعلیم اپنے والد ماجد سے حاصل کی اس کے بعد فارسی کی تکمیل مولوی حکیم عبد اللہ ساکن پورہ دولہن سے کی۔ فارسی زبان کے مشہور عالم و فاضل اور اردو ہندی کے نہایت اچھے شاعر تھے۔ صوفی منش بزرگ تھے۔ ہمارے گھر سے ان کے عزیزانہ مراسم تھے۔ وہ اپنے طور طریقہ اور طرز میں مبارکپور میں نرالی شان کے مالک تھے اور ان چند لوگوں میں تھے جو یہاں کے ہونے کے باوجود کسی دوسرے ملک کے باشندے معلوم ہوتے تھے۔ درازی قدم قامت کا یہ حال تھا کہ ان کے پیر کا جوتا عام طور سے نہیں ملتا تھا اور وہ اپنے جوتے بنوایا کرتے تھے۔ رنگ سانولا، بدن پر ڈھیلا ڈھالا گیر و رنگ کا کرتا۔ سر پر کلاہ تتری ہوا کرتی تھی۔ تصوف کا رنگ غالب رہا۔ علم جفر و رمل وغیرہ سے بھی واقف



تھے۔ اپنے کام سے کام رکھتے تھے۔ پوری زندگی کفاف پر بسر کی اور فقیری میں بادشاہی کا لطف پایا۔ انھوں نے زیادہ تر صوفی جان محمد ولید پوری کی متابعت میں ہندی زبان میں اشعار کہے ہیں۔ برہا، بھجن، ٹھمری، دادرا، چیتا، ہولی، بارہ ماسہ وغیرہ اصناف میں ان کے بہت سے اشعار ہیں۔

ابتدائی زمانے میں قصبہ کے ایک مدرسہ میں فارسی کی تعلیم دی، پھر چند سال عظمت گڑھ میں پڑھایا، پھر راجہ صاحب کی مسجد کے پاس اور محلہ علی نگر مسجد، پھر بوہری مسجد پورہ دیوان میں تعلیم دی۔ مولانا حکیم الہی بخش نے ان سے فارسی کی تعلیم پائی۔ طب اور روحانی علاج سے بھی واقف تھے۔ جفر، نجوم، رمل اور نکسیر میں بھی درک رکھتے تھے۔

(۱) ان کی کتابوں میں ”نعت محبوب“ مطبوعہ ہے، جو نعتوں، غزلوں اور ہندی دادروں پر مختصر سا مجموعہ ہے۔ اسے نانا مرحوم مولانا احمد حسین رسول پوری نے ترتیب دے کر اور خود کتابت کر کے اکلیل پر لیس بہرائچ سے شائع کیا تھا۔

(۲) مجموعہ ہندی میں ٹھمری، کجری، بھجن، دادرا، چیتا، کھمٹا، بارہ ماسہ وغیرہ ہیں۔ یہ بیاض تقریباً دو سو صفحات میں تھی۔

(۳) خلاصۃ الرمل دو جزو میں اسی صفحات میں ہے۔

(۴) علم الجفر ۲۰ صفحات کا رسالہ ہے۔

(۵) شفاء اللغات، تصوف کی اصطلاحات میں ہے اسے لغات کی مختلف کتابوں کے حواشی میں لکھا ہے۔ ان کے علاوہ قصائد عربی، قصائد ظہوری، سکندر نامہ، پنج رقعہ قصائد بدر چانچ، چہار مقالہ وغیرہ پر ان کے حواشی ہیں اور یہ سب غیر مطبوعہ ہیں، جو ضائع ہو چکے یا ہو رہے ہیں۔ ۱۳۶۴ھ میں کٹرے میں انتقال کیا۔ نمونہ کلام یہ ہے:

کوئے جاناں میں گئے چاک گریباں کتنے جان پر کھیل گئے عاشق بے جاں کتنے  
لٹ چکے قافلہ عمر گریزاں کتنے پھرتے ہیں خاک بسر بے سروساماں کتنے

لے چلا جب وہ اندھیرے میں پئے قتل مجھے چمک اٹھے ہیں ستارے سرمڑگاں کتنے  
میں وہ مجنوں ہوں کہ پہنچا جو بیاباں میں کبھی چوے تلووں کو مرے خار مغیلاں کتنے  
کفر کے جلوہ صدر رنگ کے احوال نہ پوچھ نقش حیرت بنے بیٹھے ہیں مسلمان کتنے  
حسرت و خواہش و امید و یقین و تگ و دو زندگانی کے لئے ہیں مری عنوان کتنے  
فیض اشرف سے شفاء نے کہے اشعار ایسے  
دیکھ کر رہ گئے انگشت بدنداں کتنے

## منشی قمر الزماں زماں

منشی قمر الزماں صاحب زماں مبارکپوری محلہ پورہ رانی کے رہنے والے تھے۔  
مبارکپور کے شعراء میں دورِ قدیم کے اساتذہ میں تھے۔ منشی حبیب اللہ صاحب حبیب  
ساکن کٹر مبارکپور سے شرف تلمذ رکھتے تھے اور ان کی نظر نے زماں کو زماں بنا دیا۔ جس کا  
اعتراف خود ان کو ہے اور فخر یہ انداز میں اپنے اشعار میں اس کا اظہار کیا ہے:  
کچھ اگر ہے تو فقط ہے اثر فیض حبیب ورنہ اشعار زماں کے کوئی اشعار نہیں  
اٹھ گیا جب سے مرے سر سے زماں ظل حبیب شعر گوئی کا مزہ کچھ نہیں ملتا مجھ کو  
ایک جگہ بغیر نام لیے اپنے استاذ کو اہل ہنر بتا کر ان سے سبق لینے کی تلقین کی ہے:  
زماں منظور ہے گر شعر گوئی  
سبق حاصل کرو اہل ہنر سے

ہماری طالب علمی کے زمانے میں شعر و سخن کے تین معمر اساتذہ تھے۔  
میاں صاحب عبداللہ شفا، میاں صاحب عبدالکریم عاشق اور منشی محمد زماں صاحب زماں،  
شفا صوفی منش آدمی تھے۔ اُردو ہندی کے اچھے شاعر تھے۔ عاشق نعت گوئی اور غزل میں

خاص درجہ رکھتے تھے اور زماں گویا غزل کے بادشاہ تھے۔ ان تینوں کے دم قدم سے شعر و ادب کا چرچا تھا اور ہر ایک کا اپنا حلقہ تلامذہ تھا۔ مشاعروں میں ان کو بڑی اہمیت حاصل تھی۔

چوں کہ منشی حبیب اللہ سرکاری ملازم تھے اور اکثر باہر رہتے تھے۔ اس لیے زماں نے نوح ناروی کو کلام دکھانا چاہا اور دو غزلیں ان کو روانہ کیں۔ مگر نوح ناروی کی طرف سے کوئی جواب نہ آیا اور حسب سابق منشی حبیب اللہ صاحب ہی سے مشورہ بخن لیتے رہے۔

منشی محمد زماں ان سب میں چھوٹے تھے۔ سیدھے سادے، دبلے پتلے آدمی تھے۔ ان کو دیکھ کر ان کی شاعری کا اعتبار نہیں ہوتا تھا، مگر واقعہ یہ ہے کہ وہ قدیم رنگ تغزل کے نمائندے تھے۔ ان کی سادگی میں بڑی رنگینی تھی۔ زبان اور محاورے کا بر محل استعمال کرتے تھے۔ ان پر داغ کارنگ غالب تھا۔ ”انتخاب دیوان زماں“ کے نام سے ان کا ایک مختصر سا مجموعہ کلام سلیمانی پریس بنارس سے چھپ کر شائع ہوا تھا، جس میں دو نعت اور ۳۴/۳۵ غزلیں ہیں۔ گویا زماں مبارکپور کے صاحب دیوان شاعر تھے۔ ان کے تلامذہ کا حلقہ بہت وسیع تھا اور قصبہ اور باہر کے شعراء ان سے اصلاح و مشورہ لیتے تھے۔

معمولی زندگی بسر کرتے تھے، غالباً انھوں نے زندگی بھر خوشحالی نہیں دیکھی۔ ۱۳۷۲ھ میں جب کہ بڑھاپا چھا چکا تھا، تلاشِ معاش میں بمبئی آئے تھے۔ اسی زمانے میں راقم کو اپنی تازہ غزل دی، جو شاید ان کی آخری غزل تھی۔ اسے میں نے اخبار ”انقلاب“ میں شائع کیا تھا۔ پوری غزل ان کی قنوطیت کی ترجمانی تھی۔ ”بسائی گئی دنیا“ ”بھائی گئی دنیا“ قافیہ وردیف تھے۔ وہ ملازمت کرنے کے قابل نہیں رہ گئے تھے، اس لیے کچھ دنوں کے بعد وطن واپس ہو گئے اور وہیں ۱۳۷۲ھ یا ۱۳۷۳ھ میں فوت ہوئے۔ اس وقت ان کی عمر ساٹھ سال سے زائد رہی ہوگی۔ نمونہ کلام یہ ہے:

رنج اچھا ہے ہمیں اور نہ راحت اچھی آپ جس حال میں مل جائیں وہ حالت اچھی  
 دل گیا، چین گیا، صبر گیا، ہوش گیا آپ نے مجھ پہ یہ کی چشم عنایت اچھی  
 تاک میں ہے فلکِ پیر خدا خیر کرے نظر آتی نہیں کم بخت کی نیت اچھی  
 لن ترانی نے سر طور یہ عقدہ کھولا بڑی مشکل سے نظر آتی ہے صورت اچھی  
 تم جو آجاؤ یقین ہے کہ سنبھل جائے گا ورنہ بیمار الم کی نہیں حالت اچھی  
 شیخ کے سامنے قرآن ہے ہمارے نزدیک مصحفِ روئے صنم کی ہے تلاوت اچھی  
 کر لیا سحر بیانی سے مسخر سب کو  
 اے زماں تو نے دکھائی یہ کرامت اچھی

## میاں صاحب عبدالکریم عاشق

میاں صاحب عبدالکریم عاشق، ساکن محلہ پورہ خواجہ مبارکپور کے باشندے  
 تھے۔ یہاں کے قدیم شعراء میں خاص مقام رکھتے تھے۔ میاں صاحب عبداللہ شفا کے  
 معاصر تھے۔ ہم نے اپنی جوانی میں ان کو دیکھا ہے۔ نہایت نیک طینت، شریف الطبع اور  
 سیدھے سادے بزرگ تھے۔ یہاں کے مشاعروں میں ہمیشہ شریک ہوتے تھے۔ ان کی  
 بزرگی اور فن کے سب لوگ معترف تھے۔ غزل ان کا خاص موضوع تھا، مگر کلام میں نعت  
 رسول کا رنگ نمایاں ہوتا تھا اور نعت گوئی میں قصبہ کے شعراء میں مشہور تھے۔ ہمارے  
 زمانہ طالب علمی میں ایک باریہ بسلسلہ تجارت مرآباد گئے اور ہم لوگوں نے ان کے اعزاز  
 میں ایک مختصر مجلس مشاعرہ منعقد کی، جس میں کئی نعتیں سنائیں اور خوب خوب داد پائی۔  
 ان کو دیکھ کر ان کے شاعر ہونے کا یقین نہ ہوتا تھا، مگر جب کلام سناتے تو مشاعرے پر  
 چھا جاتے تھے نمونہ کلام یہ ہے:

مست ہوں بادۂ توحید کے پیمانے کا فیض ہے ساقی کونین کے میخانے کا  
 کھول دے گا درِ فردوس یہ کہہ کر رضواں مست آیا مئے توحید کے پیمانے کا  
 آج للہ تو اے بادِ صبا وعدہ کر خوشبوئے گیسوئے محبوب اڑالانے کا  
 اے جنوں وادی طیبہ میں خدارا لے چل دل بہلتا ہے وہیں آپ کے دیوانے کا  
 باغ عالم تو ہے شاداب مگر اے عاشق!  
 آج جو گل ہے کھلا کل نہیں رہ جانے کا

## مولانا محمد اسماعیل اصلاحی

مولانا محمد اسماعیل بن شیخ محمد حسین اصلاحی، محلّہ کٹرہ کے رہنے والے تھے۔ ان کا  
 آبائی مکان محلّہ علی نگر میں تھا۔ ابتدائی تعلیم گھر پر حاصل کر کے مدرسہ احياء العلوم میں داخل  
 ہوئے۔ اس کے بعد مدرسۃ الاصلاح سرائے میر گئے۔ مولانا حمید الدین فراہی اور  
 دوسرے اساتذہ سے پڑھ کر سند فراغت پائی۔ اس کے بعد رنگون تشریف لے گئے، جہاں  
 ایک مدت تک دینی و علمی خدمت انجام دیتے رہے۔ چند سال تک قصبہ لار ضلع دیوریا کے  
 ایک مدرسہ میں پڑھایا اور آخر میں سوراشر کے مشہور ضلع دھوراجی کے مقام بکسیر ابھائیاں  
 کے ایک اسکول میں اُردو اور دینیات کے مدرّس ہوئے اور ایک زمانے تک یہاں رہ کر  
 اصلاحی، تعلیمی اور تبلیغی خدمات انجام دیں اور وہاں کے خواص و عوام میں بڑا اثر و رسوخ  
 پیدا کیا۔ آخر میں علاقہ سوراشر میں ایک عظیم الشان دینی درسگاہ قائم کرنا چاہتے تھے اور  
 اس کے لیے فضا بھی، ہموار کر لی، مگر اس سے پہلے ہی انتقال کر گئے۔

آخری دَور میں ہم لوگوں سے بہت بے تکلف ہو گئے تھے۔ قدمیانہ، جسم فریب،  
 رنگ سیاہ اور آواز بھاری بھر کم تھی۔ نہایت خوش اخلاق اور کریم النفس عالم تھے۔ ۱۳۷۲ھ  
 مطابق ۱۹۵۲ء میں کٹرہ میں انتقال کیا ان کی اولاد کراچی میں موجود ہے۔

## مولوی حکیم محمد یسین نوادوی

مولوی حکیم محمد یسین بن حاجی محمد صدیق بن حاجی محمد اکبر، ساکن نوادہ نے ابتدائی تعلیم اپنے محلے میں حاصل کر کے مدرسہ احیاء العلوم مبارکپور میں مولانا نعمت اللہ اور مولانا شکر اللہ وغیرہ سے پڑھا۔ اس کے بعد مدرسہ منظر العلوم بنارس میں تعلیم حاصل کی۔ آخر میں تکمیل الطب کالج لکھنؤ میں طب و حکمت کی مکمل تعلیم حاصل کی اور فراغت کے بعد نوادہ میں مطب جاری کیا اور تاحیات اسی مشغلے سے متعلق رہے۔ نہایت خوش اخلاق، ملنسار اور بامروت حکیم تھے۔ ۱۳۶۲ھ کے حدود میں نوادہ میں فوت ہوئے۔

## استاذ الشعراء مولوی علیم اللہ خیالی مبارکپوری برہانپوری

مولوی منشی علیم اللہ صاحب خیالی مبارکپوری برہانپوری کا آبائی مکان ارچنٹی کے پورب لال چوک کے پاس تھا۔ ان کے والد نے ۱۲۸۵ھ میں یہاں سے ترک وطن کر کے الہ آباد میں اقامت اختیار کی۔ پھر وہاں سے برہانپور چلے گئے اور وہیں مستقل سکونت اختیار کر لی۔ خیالی کا تذکرہ دو کتابوں میں ہے، ”غم خانہ جاوید“ مصنفہ لالہ سری رام دہلوی میں، جو بہت مختصر ہے اور ”سلک گہر“ مصنفہ جاوید انصاری برہانپوری میں جو مفصل ہے۔

”غم خانہ جاوید“ میں ہے کہ منشی علیم اللہ صاحب خیالی مبارکپوری شاگرد ہتر غازی پوری ۱۹۰۲ء کے ”نسیم دکن“ سے کلام منتخب ہوا۔ معمولی کہنے والوں میں سے ہیں، چند اشعار ان کے نتائج افکار سے درج کیے جاتے ہیں، اس کے بعد سات اشعار درج ہیں، جن میں تین اشعار ایک غزل کے ہیں دو اشعار دوسری غزل کے ہیں اور ایک شعر کسی

اور غزل کا ہے۔ لیکن تذکرہ اس زمانے میں لکھا گیا ہے، جب خیالی کے کلام میں پختگی نہیں پیدا ہوئی تھی اور نہ ان کی شاعری کی شہرت عام ہوئی تھی۔ البتہ سلک گھر میں ان کا تذکرہ ان کے انتقال کے بعد لکھا گیا ہے اور ان کے وطن میں ان کے حلقہ شعر و ادب کی طرف سے لکھا گیا ہے۔ جسے ہم یہاں نقل کرتے ہیں۔

محمد علیم اللہ صاحب خیالی مرحوم برہانپور کے مایہ ناز شعراء میں ممتاز درجہ رکھتے تھے۔ آپ کا آبائی وطن مبارکپور ضلع اعظم گڑھ ہے، مگر موصوف کی ولادت الہ آباد میں ہوئی، آپ کی پیدائش کا سال ۱۸۶۸ء (۱۲۸۵ھ) ہے۔ الہ آباد میں والدین کے زیر سایہ آٹھ سال تک پرورش پائی۔ نو سال کی عمر میں ان کے ہمراہ برہانپور تشریف لائے اور اس شہر کو مستقل وطن بنالیا۔ کتب صرف و نحو، فارسی و عربی کی تعلیم مولوی حافظ محمد فیض اللہ صاحب برہانپوری سے حاصل کی۔ اس کے علاوہ اخلاق و آداب، نظم و نثر اور انشاء کی کتابیں بھی مولانا موصوف سے پڑھیں۔ علم منطق اور فلسفہ بھی حاصل کیا۔ زمانہ طالب علمی میں شعر و سخن کی طرف رجوع ہوئے۔ اپنے فاضل استاذ مولانا فیض اللہ صاحب کے مشورے سے اپنا کلام ابوالکلام سید ذاکر حسین صاحب ہنر غازی پوری کو اصلاح کے لیے بھیجا۔ ہنر صاحب آفتاب الدولہ نواب ارشد علی خاں بہادر قلی لکھنوی کے مایہ ناز شاگرد تھے۔ ہنر صاحب کے فیض تربیت اور اپنی خداداد ذہانت اور قابلیت کی بنا پر بہت کم عرصے میں فن شعر و ادب پر کامل عبور حاصل کر لیا۔ ۱۹۱۳ء (۱۳۳۲ھ) میں جب حضرت ہنر غازی پوری برہانپور تشریف لائے تو ایک عظیم الشان مشاعرے میں حضرت خیالی کو شرف جانشینی سے سرفراز فرمایا۔ ۱۹۱۶ء (۱۳۳۵ھ) تک قدیم رنگ تغزل کی تقلید کرتے رہے۔ ۱۹۱۷ء میں طبیعت کا رجحان بدلا، مجموعہ غزلیات تلف کر دیا۔ جو حصہ موصوف کی غزلیات کا محفوظ رہ سکا، اس کے مطالعہ سے موصوف کے رنگ تغزل کا اندازہ ہوتا ہے۔ نہایت سلیس اور سادہ بیان میں نازک تشبیہات اور لطیف استعارات کے ساتھ

مؤثر پیرائے میں خیالات کو نظم کرتے تھے۔ اپنی شاعری کے دوسرے دور میں واقعہ نگاری، اصلاحی، اخلاقی، قومی اور فلسفیانہ مضامین دلکش اور مؤثر انداز میں با محاورہ زبان میں نظم کرتے تھے۔

خیالی مرحوم نے ۱۹۳۷ء (۱۳۵۶ھ) میں خواجہ احمد حسین شاہ صاحب امر وہوی سے سلسلہ نقشبندیہ میں شرف بیعت حاصل کیا، جس کی وجہ سے آپ کے کلام پر رنگ تصوف غالب ہو گیا۔ ۱۹۳۹ء (۱۳۵۸ھ) میں خواجہ احمد حسین شاہ صاحب نے حضرت خیالی کے انتقاء اور زہد سے متاثر ہو کر اپنے سلسلے کے حق خلافت سے مشرف فرمایا۔ آپ صوفی مسلک اور ہر دلعزیز تھے۔

موصوف کی اُردو خدمات کو فراموش نہیں کیا جاسکتا۔ صوبہ متوسط کے قابل فخر اساتذہ میں ممتاز درجہ رکھتے تھے۔ وسط ہند اور دکن کے بڑے بڑے مشاعروں، ادبی اور سیاسی جلسوں میں مدعو کیے گئے، جہاں مشاہیر اہل فن سے تبادلہ خیالات کے مواقع ملتے رہے۔ تحت اللفظ نہایت مؤثر اور دلکش انداز میں پڑھتے تھے۔ برہانپور، خاندیس، بمبئی، برار اور دکن میں موصوف کے صد ہا تلامذہ ہیں۔

خیالی مرحوم ایک کامیاب مقرر بھی تھے۔ اکثر سیاسی جلسوں میں آپ کی مدلل اور جامع تقریروں سے سکوت طاری ہو جاتا تھا۔ تحریک خلافت کے دور میں موصوف کی سیاسی خدمات یادگار ہیں۔ آپ کی سیاسی نظموں کا مختصر مجموعہ ”دورِ جدید“ کے نام سے شائع ہو چکا ہے۔ موصوف کو نام و نمود اور شہرت پسندی سے گریز تھا۔ اسی وجہ سے کلام تشیع اشاعت رہا اور ہندوستان کا ادبی طبقہ آپ کی علمی و ادبی خدمات کا صلہ نہ دے سکا۔ خیالی صاحب نے جملہ اصنافِ سخن میں طبع آزمائی کی ہے۔ موصوف کے مقامی شاگردوں میں ہلائی، رضی، منہی، شرر، حیرت، فاضل، فلسفی، ذکی، ناظر، مضطر اور شوکت وغیرہ اصحاب خصوصاً قابل ذکر ہیں۔ ان کے علاوہ آپ کے برادر خورد اور جانشین حشمت اللہ صاحب ریاضی بھی برہانپور میں ممتاز ہیں۔



۳۰ دسمبر ۱۹۴۳ء مطابق ۱۳ محرم ۱۳۶۲ھ کو ۴ بجے بزم شعرائے قدیم کی آخری شمع صرصر اجل سے خاموش ہو گئی۔ مرحوم کے دو فرزند کلیم اللہ اور حکیم اللہ تھے۔ خیالی صاحب کا کلیات نظم شائع نہ ہو سکا، ورنہ موصوف کا مجموعہ کلام اردو ادب میں قابل قدر اضافہ ہوتا۔ اس کے بعد خیالی مرحوم کا نمونہ کلام جو ہر صنف سخن میں شامل ہے، ص ۱۹۰ سے ۲۰۳ تک درج ہے۔

## مولوی منشی غلام حسین عاشق مبارکپوری

مولوی منشی غلام حسین بن مولوی غلام عباس مبارکپوری اپنے والد کے ساتھ سمبھی ضلع اعظم گڑھ میں رہتے تھے۔ شاعری میں انھیں کے شاگرد تھے۔ ”خم خانہ جاوید“ لالہ سری رام دہلوی میں ان کا تذکرہ یوں درج ہے۔ عاشق منشی غلام حسین صاحب خلف اکبر و شاگرد مولوی غلام عباس صاحب متوطن سمبھی ضلع اعظم گڑھ۔ انھوں نے اپنے والد سے فارسی کی تحصیل کی۔ فن سخن میں بھی ان ہی سے استفادہ کیا ہے۔ شاعری کا اوائل عمر سے شوق ہے۔ متعدد رسالوں اور گلہستوں میں کلام شائع ہو چکا ہے۔ ۱۸۸۴ء (۱۳۰۲ھ) میں پیدا ہوئے۔ شعر کو سمجھ کے کہتے ہیں اور اچھا کہتے ہیں۔ اب کچھ معلوم نہیں۔ کلام یہ ہے:

نہیں گردوں پہ یہ مہ تاباں      عکس ہے اس کے روئے انور کا  
چشم بینا کے واسطے عاشق      ایک رتبہ ہے سنگ و گوہر کا  
کل تو آنکھیں نہ لگیں شام سے تا صبح مری      آج کیا حال کرے گی شب ہجران میرا  
عجب انداز سے اس سنگدل نے اسکو توڑا تھا      کہ نکلی شیعہ دل سے صدائے آفریں برسوں  
تہ دام بلا دونوں رہے گیسو کی الفت میں      مری جان حزیں برسوں دل اندوہ گیس برسوں

رحمت حق سے تو محروم رہے گا واعظ بخشے جاتے ہیں وہی جو کہ خطا کرتے ہیں  
ابھی سے حشر کا عالم نظر آتا ہے آنکھوں میں  
ہماری شامِ غم صبحِ قیمت ہونے والی ہے

## حضرت مولانا محمد شعیب رسولپوریؒ

حضرت مولانا حکیم مفتی محمد شعیب بن عبدالعلیم بن شیخ باب اللہ رسولپوریؒ  
۱۳۰۹ھ میں رسولپور میں پیدا ہوئے۔ اپنے والد کی سب سے بڑی اولاد تھے۔ علم و فضل  
کے گہوارے میں آنکھ کھولی۔ ابتدائی تعلیم گھر پر ہوئی۔ نحو و صرف کی ابتدائی کتابیں پڑھنے  
کے بعد مدرسہ چشمہ رحمت غازی پور گئے، جہاں آپ کے والد ماجد مولانا عبدالعلیم  
رسولپوری، مولانا محمد فاروق صاحب چریا کوٹی، مولانا عبدالاحد شمشاد لکھنوی اور مولانا  
محمد اسماعیل صاحب سے اکثر کتب درسیہ پڑھیں۔ اس کے بعد مدرسہ عالیہ رامپور میں  
مولانا عبدالحق خیر آبادی سے معقولات، فلسفہ، منطق، ریاضی، فقہ اور اصول فقہ، مولانا  
محمد طیب عرب کی سے تفسیر عربی، ادب و معانی و بیان، مولانا منور علی محدث رامپوری سے  
فقہ و اصول فقہ، بقیہ کتب احادیث اور مولانا حافظ وزیر احمد رامپوری سے بقیہ کتب  
ادب و معانی و بیان اور مولانا محمد امین کابلی سے تعلیم حاصل کی۔ مولانا نے ان ہی دونوں  
درسگاہوں میں پوری تعلیم پا کر مدرسہ عالیہ سے سند فراغت پائی۔

اس وقت ان کے والد مدرسہ چشمہ رحمت غازی پور کے مدرس اعلیٰ اور شہر مفتی  
اعظم تھے۔ مولانا بھی اسی درسگاہ سے منسلک ہو کر تعلیمی و تدریسی خدمات انجام دینے  
لگے۔ یہاں تک کہ ۱۳۴۰ھ میں ان کے والد غازی پور اور بنارس کے درمیان ریل کے  
حادثے میں شہید ہو گئے تو بیٹے نے باپ کی جگہ سنبھالی۔ اس کے بعد ۱۳۵۸ھ تک مدرسہ

کے پرنسپل اور صدر مدرس اور شہر مفتی اعظم رہے۔ مشرقی دیار کی جس مشہور درس گاہ میں مولانا رحمت اللہ فرنگی محلی، مولانا عبداللہ منوی غازی پوری، مولانا محمد فاروق چریا کوٹی، مولانا عبدالاحد شمشاد لکھنوی اور مولانا عبدالعلیم رسو پوری جیسے اساطین علم و فن اور سرآمدگان روزگار نے اپنے وقت میں علمی و دینی غلغلہ پیدا کیا تھا، اسی میں مولانا محمد شعیب صاحب نے بھی پینتالیس سال تک مدرسہ، صدر مدرس اور مفتی شہر کے مناصب پر رہ کر زیادہ سے زیادہ خدمت کی۔

اس مدت میں ہزاروں طلبہ نے ان سے فیض پایا اور سینکڑوں علماء ان کی محفل درس سے پیدا ہوئے۔ جن میں مولانا مفتی عبدالقادر فرنگی محلی، مولانا عبید اللہ بلیاوی (تبلیغی جماعت) مولانا محمد حسن صدیقی رحمتی غازی پوری، مولانا ابوالوفا فاضل غازی پوری، مولانا جمیل احمد رحمتی، مولانا حافظ شمس الہدیٰ رحمتی، مولانا شیخ محمد رحمتی غازی پوری، کلیم غازی پوری، خاموش غازی پوری، مولانا ہارون رشید رہبر صدیقی در بھنگوی جیسے مشاہیر علم و فن شامل ہیں۔ ان کے علاوہ یوپی، بہار اور بنگال وغیرہ کے صد ہا طلبہ نے آپ سے کسب فیض کیا ہے۔ فقہ حنفی اور افتاء میں تبحر اپنے والد سے وراثت میں پایا تھا۔ فقہی جزئیات پر نظر بڑی وسیع تھی۔ ہر علم و فن کی کتابیں پڑھاتے تھے۔ مدرسہ کے علاوہ اپنی قیام گاہ پر صبح و شام طلبہ کو حدیث اور تفسیر کا درس دیتے تھے۔ رات کو عموماً ایک بجے تک مطالعہ اور فتویٰ نویسی میں مصروف رہتے تھے۔ دنیاوی معاملات سے یکسو تھے۔ سیاسیات سے دور کا واسطہ نہیں رکھتے تھے، بلکہ وہ ہمہ تن علم و عمل اور زہد و تقویٰ تھے۔

ہر مکتب اور ہر خیال کے علماء اور عوام ان سے عقیدت و محبت رکھتے تھے اور وہ سب کے ساتھ اخلاق کریمانہ سے پیش آتے تھے۔ مہمان نوازی اور دروازے پر آنے والوں کی خاطر و مدارات خاندانی روایات کے مطابق غازی پور میں بھی کرتے تھے۔ اکثر ان کے یہاں کوئی نہ کوئی مہمان رہتا تھا۔ پچاس سال تک غازی پور میں مخدوم کی حیثیت سے رہے، مگر اپنے کو خادم بنا کر رکھا۔ مولانا کو اپنے علم پر بڑا اعتماد تھا، مگر کسی

کے سامنے اپنی بڑائی نہیں ظاہر کرتے تھے۔ مجھ جیسے اپنے چھوٹے عزیز کو خط لکھتے تو آپ سے خطاب کرتے اور پورے خط سے معلوم ہوتا تھا کہ اپنے کسی بڑے اور محترم کو خط لکھ رہے ہیں۔

ان کا وعظ بہت ہی دل نشین اور سلف صالحین کے انداز کا ہوتا تھا۔ ادبیت و لغائی کے تکلفات سے دور رہ کر سیدھا سادا وعظ فرماتے تھے۔ میں نے بچپن میں ان کا وعظ جامع مسجد راجہ صاحب میں سنا ہے، جس میں سورہ ”الہکم التکاثر“ کی تفسیر بیان کی تھی اور دنیا کی بے ثباتی اور آخرت کی تیاری پر تقریباً دو گھنٹے تک وعظ بیان کیا تھا۔ طب و حکمت ان کے گھر کا فن تھا۔ طبابت بھی کرتے تھے۔ عموماً صبح کو مریضوں کو دیکھا کرتے تھے۔ وضعداری، سادگی اور تواضع و انکساری میں اپنے خاندان میں سب سے جدا تھے۔ اس وقت ان کو دیکھ کر کوئی شخص ان کو عالم نہیں سمجھ سکتا تھا۔

ان کی کسی مستقل تصنیف کا پتہ نہیں چلتا۔ البتہ فتاویٰ کئی ہزار کی تعداد میں لکھے ہیں۔ اگر ان کو مرتب کر کے شائع کیا جائے تو کئی جلدوں میں دینی اور فقہی معلومات کا بیش بہا اور مستند ذخیرہ بن سکتا ہے۔ آخر زمانہ میں غازیپور میں زیادہ رہنے لگے تھے۔ گھر پر تشریف لاتے تو مدرسہ کی ضروریات کی وجہ سے جلد ہی واپس چلے جاتے تھے۔ ضعف و کمزوری کا دور تھا، مگر مدرسہ کی فکر میں گھر پر چین سے نہیں بیٹھتے تھے۔ آخری بار شروع شعبان ۱۳۸۵ھ میں گھر آئے تھے اور چند دن بال بچوں میں رہ کر واپس ہونے کا ارادہ کر رہے تھے، جس دن صبح کو غازیپور جانے والے تھے، دو چار دست آئے اور دس بجے دن میں انتقال فرما گئے۔ چند گھنٹہ بیمار رہے اور یک شنبہ ۱۸ شعبان ۱۳۸۵ھ مطابق ۱۲ دسمبر ۱۹۶۵ء کو فوت ہو گئے اور اسی دن آبائی قبرستان میں اپنے چچا مولانا احمد حسین صاحب کے پہلو میں دفن کیے گئے۔

## حضرت مولانا عبدالباقی رسولپوریؒ

حضرت مولانا عبدالباقی بن مولانا عبدالعلیم بن شیخ باب اللہ رسولپوری مبارکپوری، ۱۳۰۰ھ کے حدود میں رسولپور میں پیدا ہوئے۔ غالباً اپنے والد کی آخری اولاد تھے۔ گھر کا ماحول دینی و علمی تھا۔ ابتدائی تعلیم گھر اور محلہ میں حاصل کر کے مدرسہ چشمہ رحمت غازیپور میں داخل ہوئے، جہاں آپ کے والد ماجد مدرس مفتی تھے۔ اپنے والد کے علاوہ مدرسہ کے دوسرے اساتذہ سے تعلیم حاصل کی۔ مشکوٰۃ شریف کے چند اسباق مولانا محمد فاروق چریا کوٹی سے بھی پڑھے، جو ان دنوں مدرسہ چشمہ رحمت کے مشہور اساتذہ میں تھے۔ اس کے بعد عربی کی تعلیم بند کر کے انگریزی تعلیم حاصل کی اور مسلم یونیورسٹی علی گڑھ سے عربی میں ایم۔ اے کر کے وہیں عربی کے پروفیسر ہوئے۔ کچھ دنوں کے بعد ایل۔ ایل۔ بی کی ڈگری حاصل کی اور اعظم گڑھ ججی میں وکالت شروع کی، جو آخری دم تک جاری رہی۔ عربی ادب میں ید طولیٰ رکھتے تھے۔ فقہ و فتویٰ اور تفسیر میں خصوصی شہرت رکھتے تھے۔ وکالت کے پیشہ کے ساتھ مولویت اپنی پوری خصوصیات کے ساتھ باقی رکھی۔ تفسیر و فقہ کا مطالعہ ہمیشہ جاری رکھتے تھے۔ فتویٰ نویسی بھی کرتے تھے۔ سادگی حد سے زیادہ ہی تھی۔ خورد و نوش، لباس اور رہن سہن میں انتہائی بے تکلفی اور سادگی تھی۔ اسی کے ساتھ رفاہی اور دینی کاموں میں پیش پیش رہا کرتے تھے۔ ان کا احترام سرکاری حکام اور وکلاء تک کرتے تھے۔ کچہری کی مسجد کے امام تھے۔ شہر اعظم گڑھ میں متعدد مساجد کی مرمت و توسیع کرائی۔ مسلم مسافر خانہ کی تعمیر میں مزید بڑھ چڑھ کر حصہ لیا۔ مبارکپور انٹر کالج ان ہی کی توجہ سے جاری ہوا اور آخر تک اس کی ترقی کے لیے کوشاں رہے۔ مدرسۃ الرشاد اعظم گڑھ کے طلبہ کو اپنے گھر بلا کر ہدایہ کی تعلیم دیتے تھے۔ اعظم گڑھ ہوں یا رسولپور ہر وقت کسی نہ کسی کتاب کے مطالعہ میں مصروف رہا کرتے تھے۔

ان کی مجلس خالص علمی اور دینی ہوتی تھی۔

تذکرہ علمائے مبارکپور کے لیے بیش بہا معلومات فراہم کیں۔ راقم الحروف کے مامون ہوتے تھے اور بہت زیادہ لحاظ کرتے تھے۔ وکالت کے پیشہ کے بعد زندگی بھر فقیرانہ زندگی بسر کی اور جو کچھ ملا خود رکھی پھینکی زندگی بسر کر کے خاندان کے طلبہ پر خرچ کیا۔ علمی و دینی معاملات میں ہمیشہ تحقیق و تدقیق میں لگے رہتے تھے۔

”ریا الرضب شرح لامیۃ العرب“ کے نام سے عربی زبان میں مشہور جاہلی شاعر شمری کے قصیدہ لامیۃ کی شرح لکھی۔ جو ان کے ادب عربی کے اعلیٰ ذوق کا نمونہ ہے۔ یہ شرح ۱۳۲۸ھ میں لکھی اور ۱۳۳۱ھ میں اکیلی پریس رسترا میں ۲۶ صفحات پر چھپی ہے۔ تقریباً ۷۰ اشعار کی شرح ہے۔ پہلے حل لغات ہے پھر عربی میں ترجمہ ہے۔ اس کی ابتداء یوں ہے:

”الحمد لله المنعم الناهر، الهادی الفاخر،  
القادر القاهر، العام نعمائه كل برّ وفاجر، الشامل  
رحمته كل شاكر وكافر، والصلوة على الصفي  
الطاهر، المسك الذاهر، نبیه المنذر الخابر عن  
خطيرة القدس والهنابر، محمد كابر عن كابر، وعلى  
اله اصحابه، المقيمي راس الحائر البائر، النجوم  
للناظر، اما بعد فيقول العائذ بالله تعالى عبد الباقي  
الاعظمي المبارك فوري ابن العلامة الجموم الذي  
لاتكدر العلاء، والخضم الذي لايشينه جزر الماء  
والحبر البارع والزكى القارع مولانا ابي الامجد  
محمد عبد العليم ابقاه الله واجزل عليه نعمائه هذا  
شرح موجز على لامية شمس بن مالك الملقب

بالشنفری، حثنی علیہ متواردها فلم ال فی تسہیلها  
وضربت صفحاً عما لا یجدی وسمیتہ ریا الرضب  
شرح لامیة العرب“۔

آخر میں یہ عبارت ہے:

”قال مؤلفہ فرغت من هذا الشرح فی سنة

الف وثلاث مائة وثمانی وعشرين من الهجرة“۔

اس قصیدہ کی ابتدا اس شعر سے ہے:

اقیموا بنی امی صدور مطیکم

فانسی الی قوم سواکم لا میل

۴/رمضان المبارک ۱۳۹۶ھ مطابق ۳۱/اگست ۱۹۷۶ء کو ساڑھے آٹھ بجے

دن میں اعظم گڑھ اپنے مکان میں انتقال کیا اور ۴ بجے دن میں اپنے وطن رسولپور کے

آبائی قبرستان میں دفن کیے گئے۔ اس دن راقم اعظم گڑھ گیا تھا۔ پہنچنے پر انتقال کی خبر ملی

اور مکان پر گیا، پھر رسولپور میں جنازہ اور تدفین میں شریک رہا۔

## حضرت مولانا عبدالصمد حسین آبادی

حضرت مولانا عبدالصمد بن شیخ محمد اکبر بن شیخ محمد علی بن شیخ مومن بن شیخ فقیر اللہ،

رمضان ۱۳۲۲ھ میں حسین آباد میں پیدا ہوئے۔ جو مبارکپور کے شمال میں ایک میل پر

مسلمانوں کی مشہور بستی ہے۔ ایام طفولیت میں قرآن مجید اپنے دادا شیخ محمد علی سے پڑھنا

شروع کیا۔ دو تین پارے پڑھے ہوں گے کہ شیخ محمد علی کو کسی معاملہ میں جیل بھیج دیا گیا۔

اس کے بعد مولوی احمد علی برادر خرد مولانا عبدالسلام مبارکپوری سے پڑھ کر قرآن ختم کیا۔

نیز اردو اور فارسی کی تعلیم ان سے حاصل کر کے مدرسہ دارالتعلیم میں داخل ہوئے اور



مولانا حکیم محمد اصغر صاحب سے فارسی کی تکمیل کی اور ان ہی سے فصولِ اکبری، شرح تہذیب اور شرح جامی وغیرہ پڑھیں اور مولانا عبدالرحمن محدث مبارکپوری سے شرح وقایہ جلد اول، بلوغ المرام، مشکوٰۃ، جلالین، پارہ اول، سراجی اور قطبی کی تعلیم حاصل کر کے مدرسہ عالیہ منو میں مولانا عبدالسلام مبارکپوری سے جلالین، شرح وقایہ جلد ثانی، نفحۃ الیمن، شرح نخبۃ الفکر، میر قطبی پڑھی اور ۱۳۳۸ھ میں مدرسہ حضرت میاں صاحب پھانک جیش خاں دہلی میں مولانا شرف الدین دہلوی سے مختصر المعانی، دیوانِ متنبی، میرزاہد، ملا جلال، ملاحسن، ترمذی شریف، نسائی شریف وغیرہ پڑھی۔ اس درمیان میں سیالکوٹ میں مولانا محمد ابراہیم سیالکوٹی اور دیگر اساتذہ سے ملاحسن، مختصر المعانی، میبذی اور مقامات حریری وغیرہ پڑھا، مگر سیالکوٹ میں صرف دو تین ماہ قیام رہا اور وہاں سے دہلی آکر مولانا شرف الدین صاحب سے ان کتابوں کی تکمیل کی۔

تحصیل و تکمیل کے بعد تعلیم و تدریس کا مشغلہ اختیار کیا اور مدرسہ اسلامیہ برڈا (بہار) مدرسہ دارالتعلیم مبارکپور، مدرسہ احمدیہ سلفیہ درجنگ اور مدرسہ محمدیہ دیوریا میں مدتوں تعلیمی و تدریسی خدمات انجام دیں۔ اس کے بعد تصنیف و تالیف میں لگ گئے۔ مولانا عبدالرحمن محدث مبارکپوری نزول الماء کی بیماری کی وجہ سے ”تحفۃ الاحوذی“ کی آخری دونوں جلدوں کی تمییز نہیں فرما سکے تھے۔ اس لیے اہل علم کی ایک جماعت کو اس کام میں شریک کیا۔ جس میں مولانا عبدالصمد صاحب اپنے ذوق و شوق اور علم و استعداد کے اعتبار سے نمایاں تھے۔ چنانچہ مسلسل تین سال تک مولانا موصوف کی خدمت میں رہ کر ان کی نگرانی میں یہ خدمت انجام دی۔ جس کی وجہ سے ان کو احادیث و رجال میں اچھی خاصی نظر پیدا ہو گئی اور علمی اور تحقیقی میدان میں کام کا سلیقہ آ گیا۔

مولانا نہایت ذی استعداد عالم و مدرس تھے۔ نیکی و شرافت کا نمونہ اور حلم و صبر کا مجسمہ تھے۔ ان کی زندگی سلف صالحین کا پرتو معلوم ہوتی تھی۔ کثرتِ مطالعہ کی وجہ سے بینائی کمزور ہو گئی تھی، مگر مطالعہ اور تصنیف و تالیف میں لگے رہتے تھے۔ وہ کامیاب



مصنف و مؤلف، نہایت اچھے مضمون نگار اور انشاء پرداز تھے۔ مختلف جرائد و مجلات میں ان کے علمی و تحقیقی مضامین و مقالات شائع ہوتے تھے، جن کو جمع کیا جائے تو اچھی خاصی کتاب بن سکتی ہے۔ مولانا مبارک پور کے علمائے مصنفین میں سے تھے اور تصنیف و تالیف کا نہایت اچھا ذوق رکھتے تھے۔ ان کے ذوق تصنیف اور حدیث و رجال میں وقت نظر کی شہادت کے لیے یہی کافی ہے کہ مولانا عبدالرحمن محدث مبارک پوری کے وصال کے بعد مقدمہ تحفۃ الاحوذی کی منتشر یادداشتوں اور نامکمل مباحث کے ابواب و فصول کو مولانا نے مکمل کیا اور اس اہم کتاب کو نہایت سلیقہ مندی اور علمی تحقیق و کاوش سے یوں مرتب و مدون کیا کہ وہ ہر اعتبار سے مکمل ہو گئی۔

مولانا نے کئی کتابیں تصنیف کیں جن میں سے اکثر افسوس کہ شائع نہ ہو سکیں۔ ان کے نام یہ ہیں:

(۱) ”تائید حدیث بجواب تنقید حدیث“:- یہ کتاب مولوی اسلم جیراچپوری منکر حدیث کی تلبیسات و فتن کے رد میں ہے۔

(۲) ”شرف حدیث“:- اس کتاب میں بھی مولوی اسلم جیراچپوری منکر حدیث کے ان مضامین کا رد ہے جو ”طلوع اسلام“ نامی پرچے میں چھپے تھے۔

(۳) ”شان حدیث“:- مولانا کی تصانیف میں منکرین حدیث کے رد میں سب سے اہم کتاب ہے۔ ان تینوں کتابوں کے مضامین اخبار ”الہدایت، امرتسر میں پچاس پچپن قسطوں میں شائع ہوئے۔ باقی قسطیں شائع نہ ہو سکیں۔

(۴) ”الفتوحات الربانیہ“:- تاریخ و ہابیہ کے رد میں یہ کتاب لکھی گئی ہے اور چھپ چکی ہے۔

(۵) ”تذکرۃ الاخوان بمنع شرب الدخان“:- اس میں حقہ وغیرہ کی ممانعت ہے۔

(۶) ”ذم غنا و درقص و سرود“:- ناچ اور گانے بجانے کی حرمت میں۔

(۷) ”خطبات السنۃ“:-

- (۸) ”احوال الصحابہ“۔
- (۹) ”شرح سنن ابن ماجہ“:- اس میں سنن ابن ماجہ کے ابتدائی اجزاء کی شرح تحفۃ الاحوذی کے انداز میں ہے۔
- (۱۰) ”رسالہ مختصر بابت رفع یدین“۔
- (۱۱) ”التبیان لما یجب معرفۃ علی اہل الایمان“:- یہ کتاب عربی زبان میں ہے۔
- (۱۲) ”حق پرستی بجواب شخصیت پرستی“:- یہ بھی منکرین حدیث کے رد میں ہے۔
- (۱۳) ”ترجمہ رسالہ عبودیت امام ابن تیمیہ“۔
- (۱۴) ”ترجمہ رسالہ ابن تیمیہ“:- اس کا کوئی نام نہیں ہے۔
- (۱۵) ”چہل حدیث“ مع ترجمہ۔
- (۱۶) ”ترجمہ حصن حصین“ (ناقص)۔
- (۱۷) ”رسالہ مختصر بابت تحقیق مسنہ“۔
- (۱۸) ”فقہ حنفی پر ایک نظر“۔

افسوس کہ مولانا کی عمر نے وفانہ کی ورنہ وہ ہندوستان کے مشاہیر علماء کی صف میں ہوتے اور ان کے علمی و دینی کارناموں سے بڑا فائدہ پہنچتا۔ ان کی وفات ۱۴ ربیع الاول ۱۳۶۷ھ مطابق ۲۶ جنوری ۱۹۴۸ء یوم دوشنبہ دس بجے رات میں ہوئی اور دوسرے دن حسین آباد کے آبائی قبرستان میں دفن کیے گئے، رحمۃ اللہ علیہ۔ مولانا نے وصال سے پہلے اپنے ہاتھ سے چند باتیں تحریر فرمائی تھیں۔ جن سے ان کے تقویٰ طہارت، شرافت نفس اور تعلق باللہ کا پتہ چلتا ہے۔

”شکریہ“ کے عنوان سے یہ مضمون لکھا:

”میں جناب محبی مولوی حکیم محمد بشیر صاحب اور جناب حکیم عبدالمسیح

صاحب کا تہ دل سے شکریہ ادا کرتا ہوں کہ انھوں نے میرے علاج میں کافی

توجہ کی اور مفید نسخے تجویز کیے۔ کسی نسخہ سے کوئی ضرر نہیں ہوا لیکن دوا تو مرض

کے لیے ہے۔ موت کی دوا کسی کے پاس نہیں اور کل نفس ذائقۃ الموت کا کلام صادق ہے۔ اللہ تعالیٰ ان دونوں کو دنیا و آخرت میں ترقی عطا فرمائے۔  
عبدالصمد غفرلہ ۲۴ صفر ۶۷۱ھ۔

اور یہ وصیتیں تحریر کیں:

**وصیت اول:** ”اگر حالات سازگار ہوں اور تعمیر مسجد کا کام جاری ہو تو ہمارے کتب خانے کی کتاب فتح الباری کامل فروخت کر کے، اس کا کل روپیہ تعمیر مسجد پر صرف کیا جائے۔ اس میں کوئی رد و بدل نہ کیا جائے۔“  
**وصیت دوم:** ”بقیہ کتب عربیہ کی اگر پوری حفاظت ہو سکے تو رکھی جائیں اور خدا کرے گھر میں کوئی صالح اور سعید ذی علم پیدا ہو تو اس سے متفع ہو، اگر اس کی امید نظر نہ آئے تو حسب مشورہ شیخ حدیث عمل درآمد کیا جائے اور کتابوں کی حفاظت کی جو شکل ہوا اختیار کی جائے۔“

**وصیت سوم:** ”وفات کے بعد تجہیز و تکفین میں جلدی کی جائے اور نماز جنازہ شیخ حدیث صاحب پڑھائیں اور بعد دفن قبر پر دیر تک دعاء کریں اور حتی الامکان کوئی بے نمازی جنازہ نہ اٹھائے نہ لے چلے۔“

**وصیت چہارم:** ”میری قبر حتی الوسع جدا مسجد نور اللہ مرقدہ کی قبر کے قریب کھدائی جائے۔ قبر کی جگہ لوگوں کو غالباً یاد ہوگی۔ اس کی بابت جہاں تک ممکن ہو تحقیق و تفتیش میں سعی کی جائے۔“

المرقوم ۱۳ صفر

ان وصایا کے حرف حرف سے خدا ترسی و خوف آخرت کا ظہور ہوتا ہے اور یہ کہ مولانا مرحوم واقعی باخدا بزرگ تھے۔

## حضرت مولانا محمد یحییٰ رسولپوریؒ

حضرت مولانا حکیم ابوالاؤفی محمد یحییٰ بن مولانا احمد حسین بن شیخ باب اللہ، راقم کے ماموں ہیں، ۱۳۲۸ھ میں پیدا ہوئے۔ ابتدائی تعلیم اپنی والدہ ماجدہ سے حاصل کی، پھر مدرسہ احیاء العلوم مبارکپور میں داخل کیے گئے اور مولانا شکر اللہ صاحب، مولانا نعمت اللہ صاحب اور مولانا شاہ وصی اللہ صاحب فتح پوری وغیرہ سے عربی کی کتابیں قدوری تک پڑھیں۔ اس وقت ان کے والد ماجد ڈھاکہ میں مدرسہ تھے۔ ان کے ساتھ ڈھاکہ گئے اور متوسطات تک کی تعلیم ان سے اور دوسرے اساتذہ سے حاصل کی۔ پھر مدرسہ الشریعہ سنبھل، اس کے بعد مدرسہ اسلامیہ امر وہہ میں داخل ہوئے اور وہیں مولانا انوار الحق صاحب امر وہہ اور دیگر اساتذہ سے پڑھ کر سند فراغت پائی۔ امر وہہ میں طب و حکمت کی تعلیم مولانا حکیم محمد اسماعیل عباسی سے حاصل کی۔ اس کے بعد دارالمبلغین لکھنؤ میں مولانا عبدالشکور صاحب فاروقی لکھنؤ سے پڑھا۔ اسی درمیان میں انگریزی معمولی طریقے پر سیکھی۔ نہایت ذہین، طباع اور صاحب استعداد عالم تھے۔ علوم عقلیہ و نقلیہ میں مہارت رکھتے تھے۔ معقولات میں منطق، فلسفہ، ہیئت، ریاضی، مناظر، مریا، اکر، اسطرلاب کے جامع تھے۔ علم ہیئت اور فلکیات میں اپنی نظیر نہیں رکھتے تھے، اس دیار میں یہ فن ان پر ختم ہو گیا۔ استعداد اور جود طبع کا یہ حال تھا کہ مشکل سے مشکل عبارت پڑھتے ہی اس کے معانی و مطالب کی تہ تک پہنچ جاتے تھے۔ فقہ، تفسیر، حدیث و معانی، بلاغت اور عربی ادب میں پوری مہارت رکھتے تھے۔ عربی کے اچھے شاعر تھے۔ وہ حقیقی معنی میں جامع المعقول والمقول تھے اور جملہ علوم مروجہ میں متخصص معلوم ہوتے تھے۔

مدرسہ چشمہ رحمت غازیپور، عربی کالج رائدرگ آندھرا اور مدرسہ احیاء العلوم

مبارکپور میں مدتوں تدریسی خدمات انجام دیں اور ہر مدرسہ میں ہر فن کی اونچی کتابیں پڑھاتے رہے۔ قیامِ غازیپور کے زمانے میں حج محمد علی صاحب کوالاتقان فی علوم القرآن پڑھائی۔ حج صاحب محمد آباد کے رہنے والے تھے اور تاحیات استادی کی نسبت کا احترام کرتے رہے۔ طلبہ پر زور دے کر حتی الامکان ان ہی سے مطلب حل کراتے تھے۔ طالب علموں پر بہت ہی شفیق تھے اور اس بارے میں خاندانی روایات کو پوری طرح باقی رکھا۔ سادگی اور بے تکلفی ان کے لباس اور وضع قطع سے ظاہر ہوتی تھی۔ بچوں میں بچے اور بڑوں میں بڑے تھے۔ بہت جلد خفا ہو جاتے اور اس سے جلد راضی ہو جاتے۔ ہر مجلس میں خود کوئی علمی اور معلوماتی بات نکال دیتے اور ایک ایک موضوع پر گھنٹوں معلومات بہم پہنچاتے۔ طلبہ ان سے راضی اور وہ طلبہ سے راضی تھے اور جن لوگوں سے ان کی دوستی تھی ان سے انتہائی تعلق تھا اور دوستی سے گزر کر عزیزانہ مراسم جاری تھے۔ جو بات سامنے آ جاتی اس کی تہ تک پہنچنا ان کے لیے ضروری تھا۔ علمی وقار کا بڑا خیال رکھتے تھے اور اس بارے میں علمائے رسولپور کی پوری نمائندگی کرتے تھے۔ ان کو اپنے علم پر بڑا اعتماد تھا۔ سادگی انتہائی درجہ کو پہنچی تھی اور اس بارے میں وہ خاص شہرت رکھتے تھے۔ جو بات چھڑ جاتی اسے پایہ تکمیل تک پہنچانا ضروری تھا۔ ان کے کئی ایسے واقعات ہیں کہ عشاء کے بعد کوئی بات شروع کی تو صبح ہو گئی، مگر بات ادھوری رہی۔ ان کے دوست، احباب کبھی کبھی ان کو خاص طور سے دعوت دے کر اپنے یہاں بلاتے تھے اور ان سے معلومات حاصل کرتے تھے۔ ہر کام اپنے معیار و مزاج کے مطابق کرتے تھے، اس بارے میں دوسرے کا لحاظ نہیں کرتے تھے۔ جلد بازی ان کے نزدیک کوئی چیز نہیں تھی۔ اپنی ہر چیز اپنے ذوق کے مطابق نہایت سلیقہ سے بناتے اور رکھتے تھے اور اس میں ذرا بھی فرق نہیں آنے دیتے تھے۔ جس مجلس میں مولانا محمد یحییٰ صاحب کا نام آ جاتا، ان کے واقعات موضوعِ سخن بن جاتے تھے اور لوگ ان سے متعلق اپنے اپنے واقعات و تجربات بیان کرنے لگتے۔ آج بھی جب ان کا نام آ جاتا ہے تو ان کے کئی واقعات سنے سنائے جاتے

ہیں۔ وہ واقعی یادگار زمانہ تھے۔ انہوں نے تدریس و تعلیم کے ساتھ تصنیف و تالیف کا مشغلہ بھی جاری رکھا۔ ان کے کئی علمی و تحقیقی مقالات و مضامین جرائد و مجلات میں چھپ چکے ہیں۔ ان کی چند تصانیف یہ ہیں:

(۱) ”عمدہ شرح زبدہ“:- صرف کے مشہور فارسی متن زبدہ کی اردو میں شرح ہے، جسے مولانا نے طالب علمی کے زمانے میں ڈھاکہ میں لکھا تھا۔ رفہ عام پریس گورکھپور میں چھپی ہے۔

(۲) ”تحقیق رویت ہلال و اختلاف مطالع“:- اس رسالہ میں رویت ہلال قبل زوال و بعد زوال، مشکلات قمریہ، کسوف، خسوف، اختلاف رویت اور اختلاف مطالع وغیرہ کا ذکر ہے۔ اس کا انداز بیان نہایت سلیجھا ہوا ہے۔ اعظم گڑھ کومرکز قرار دے کر مشرق و مغرب کی رویت ہلال اور اختلاف مطالع پر جامع بحث کی ہے اور اس اہم اور اذوق بحث کو نہایت سہل انداز میں سمجھایا ہے۔ یہ پورا رسالہ فتاویٰ ثنائیہ جلد اول میں چھپا ہوا ہے۔ نیز رسالہ ”البلاغ“ بمبئی اور اخبار ”اہل حدیث“ دہلی میں چھپا ہے۔

(۳) ”شرح سبعہ معلقہ“:- عربی نامکمل غیر مطبوعہ۔

(۴) ”دائمی جنتری“:- ایک نقشہ ہے، جس سے قمری اور شمسی سالوں اور مہینوں کی تاریخیں معلوم ہوتی ہیں۔

(۵) ”دائمی نقشہ اوقات نماز“:- اسے بڑی کاوش سے کئی سال کی محنت شاقہ کے بعد مرتب کیا ہے اور اس سے علم ہیئت و فلکیات میں ان کا کمال ظاہر ہوتا ہے۔

ان کے علاوہ ان کے کئی علمی اور تاریخی مضامین رسالہ ”البلاغ“ وغیرہ میں شائع ہوئے ہیں۔ نیز ان کے عربی کے کئی قصائد ہیں، جن میں سے بعض مطبوعہ ہیں۔ کوکن کی ایک جامع مسجد کے لیے عربی میں کئی اشعار کا نہایت شاندار قصیدہ لکھا ہے، جو چھپ چکا ہے۔ منظوم تاریخ گوئی میں ملکہ حاصل تھا:

## ”منظومۃ تاریخیۃ فی جامع مہسلۃ“

جزی اللہ رب الناس خیر جزاءہ      أنا سآبنوا فضلاً من اللہ مسجدا  
لہم مثلہ بیت من اللہ فی الجنان      قال رسول اللہ ذالک وارشدا  
وذاک بماہم انفقوا خالصاً لہ      فللہ در المخلصین مؤیداً  
فطوبی لارباب مہسلۃ کلہم      فانہم خروا الی اللہ سُجّداً  
من الاطہر القاضی الفقیر افتتاحہ      ويرجو الہ الخلق غفراً مجدداً  
وارخ یحیی الاعظمی اختتامہ

برحمتک اللہم ابدعت معبداً

۱۳۷۰ھ

دسمبر ۱۹۵۵ء میں جلالتہ الملک سعود الاولؒ ہندوستان تشریف لائے تھے اور ان کی بمبئی میں تشریف آوری کے موقع پر رسالہ ”البلاغ“ کا خاص ملک سعود نمبر نکالا گیا تھا۔ جس میں ملک کے علماء و فضلاء نے جلالتہ الملک مرحوم کو خراج عقیدت پیش کیا تھا۔ مولانا نے ”البلاغ“ میں یہ قصیدہ لکھا تھا:

الایا ایہا القوم الکرام      اتانا الا وحد الملک الہمام  
تفضل بالقدوم بلاد ہند      فضاء الجو وانصرف الظلام  
فلیس الابتہاج لنا وحیداً      بل ابتہج الیالی والایام  
ہوا السلطان ظل اللہ فی الار      ض من یرضاه یرضیہ السلام  
ہو الملک المعظم ذو جلال      واقدار، یُرَجَّبُہ الانام  
محامدہ کثیر لیس یحصی      مکارمہ رفیع الآرام  
لہ جود وافضال ویبقى      تاثرہ مفاخرہ العظام  
لہ سیف فلول لیتامی      وللاعدا والحساد حسام  
وقد سعد النجوم بسعد خطہ      سعود سعده وله الدوام

وكيف هو المسمى بالسعود    تسعدنا به وهو المرام  
 فياضيف بجليل فاقد الند    عليك صلوه ربى والسلام  
 وندعوه لكم بدوام ملك  
 وسلطان وخير ما الغمام

طبابت و حکمت خاندانی فن تھا اور اسے مستقل طور سے حاصل کیا تھا۔ ان کے والد مرحوم کی بیاضیں اور نسخہ جات تھے، ان سے بھی کام لیتے تھے۔ ایک زمانے میں مطب جاری کیا تھا اور مبارکپور بازار میں احمدی دواخانہ کے نام سے دواؤں کی دکان بھی رکھی تھی، ہومیو پیتھک علاج بھی کرتے تھے۔ علم الادویہ سے اچھی طرح واقف تھے۔ فن تجلید کے بھی ماہر تھے اور نہایت عمدہ، پائیدار اور دیدہ زیب جلدیں بناتے تھے۔ اپنے کتب خانے کی کئی سو کتابوں کی جلد بندی خود ہی اپنے ذوق کے مطابق کی تھی، جس میں تمام فنی خوبیاں اور نزاکتیں پائی جاتی تھیں۔

سل اور دق کے مریض تھے، علاج اور پرہیز دونوں میں شدید پابندی کرتے تھے۔ مدرسہ احياء العلوم کے مدرس تھے۔ آخری ایام میں دن میں ہمارے یہاں رہ جاتے اور شام کو گھر چلے جاتے تھے۔ ایک دن شام کو گھر جاتے ہوئے طبیعت کچھ ٹڈھال معلوم ہوئی تو اپنے معالج خاص مولانا حکیم محمد صابر خاں صاحب ندوی کے مشورہ سے اس دن مدرسہ ہی میں رہ گئے۔ دوسرے دن بھی نہ جاسکے اور تیسرے دن دوشنبہ ۱۱ صفر ۱۳۸۷ھ مطابق ۲۲ مئی ۱۹۶۷ء صبح چار بجے بمرض سل مدرسہ احياء العلوم میں انتقال فرما گئے اور سورج نکلتے نکلتے طلبہ و مدرسین کے کاندھوں پر رسو پور پہنچائے گئے اور اسی دن اپنے آبائی قبرستان میں دفن کیے گئے۔ آپ کے والد ماجد کا انتقال بھی اسی طرح گھر سے دور عظمت گڑھ میں ہوا اور وہاں سے لا کر رسو پور میں دفن کیے گئے۔ باپ اور بیٹے دونوں کے دنیا سے جانے کی ادا ایک ہی قسم کی ہے۔

رحمة الله عليهما



## مولوی ممتاز علی سریانویؒ

مولوی ممتاز علی بن حافظ نظام الدین بن شیخ عبدالوہاب سریانوی نے نحو و صرف کی ابتدائی کتابیں اپنے والد ماجد سے پڑھ کر مدرسہ چشمہ رحمت غازیپور میں مولانا عبدالعلیم رسولپوری وغیرہ سے تعلیم حاصل کی۔ اس کے بعد لاہور کے کسی مدرسہ میں داخل ہو کر مروجہ علوم و فنون کی تکمیل کی۔ اسی جگہ کسی بنگالی یا بہاری طالب علم سے دوستی ہو گئی اور دونوں نے آپس میں مشورہ کر لیا کہ ہم لوگ فراغت کے بعد ایک ہی ساتھ رہیں گے۔ چنانچہ مولوی ممتاز علی فراغت کے بعد ادھر ہی سے پورنیہ چلے گئے اور گھر کے لوگوں کو اپنی خبر نہیں دی۔ پھر بنگال میں چائے کے ایک باغ میں ملازمت کر لی۔ اس کے بعد اسی علاقے میں مختلف مدرسوں اور اسکولوں میں مدّرسی کرتے رہے۔ مفقود الخیر کے چند سال بعد خود بخود گھر آئے اور کچھ دن یہاں رہے۔ پھر بیوی کو ساتھ لے گئے اور پورنیہ میں مستقل بود و باش اختیار کر لی اور وہیں پہلی بیوی کے انتقال پر دوشادیاں کر لیں۔ بعد میں جب سریاں آتے جاتے تھے تو دونوں بیویاں ساتھ ہوتی تھیں۔ وہ بھی اپنے والد ماجد کی طرح سیدھے سادے اور بے تکلف آدمی تھے۔ علم الفرائض پر آخر تک پورا عبور حاصل تھا اور فقہی جزئیات بھی متحضر تھیں۔ ایک مرتبہ مجھ سے مسحِ رقبہ کے بارے میں امتحان لیتے ہوئے کہنے لگے کہ سنن ابوداؤد میں اس سلسلہ میں ایک حدیث ہے۔ عمر کے آخری سالوں میں سریاں آتے جاتے تھے۔ میری والدہ مرحومہ کے حقیقی ماموں تھے، اس لیے ہمارے گھر ان کا آنا جانا بہت تھا اور نانی مرحومہ تو ان کی بڑی بہن ہی تھیں۔ بعد میں دینا چور مغربی بنگال میں زمین و جائیداد خرید کر وہیں آباد ہو گئے۔ ان کی اولاد وہاں آج بھی موجود ہے۔

ایک مرتبہ دینا چور سے دارجلنگ جاتے ہوئے اپنی بڑی بیوی سے کہا کہ

ہمارے خاندان میں مرنے والوں کو اکثر باہر ہی موت آئی ہے، میں بوڑھا ہو چکا ہوں، ممکن ہے میرے ساتھ بھی یہی معاملہ ہو۔ خدا کی شان کہ دارجلنگ جا کر بیمار پڑے اور وہیں جمعرات ۶ جنوری ۱۹۴۳ء مطابق ذی الحجہ ۱۳۶۳ھ کو ان کا انتقال ہوا۔ اس وقت ان کی عمر ساٹھ برس کے لگ بھگ رہی ہوگی۔ اُن کے والد حافظ نظام الدین صاحب بھی آخری سفر میں سب لوگوں سے مل کر کلمتہ گئے اور وہیں فوت ہوئے۔

## مولوی فقیر اللہ

مولوی حاجی فقیر اللہ بن حاجی حبیب اللہ بن حاجی خدا بخش بن شیخ جمعیت، محلہ پورہ دیوان کے رئیس اور تاجر تھے۔ ان کا خاندان بہت پہلے سے خوشحال اور مالدار تھا۔ ان کے جد اعلیٰ شیخ جمعیت نے ایک مسجد تعمیر کی تھی، جو اُن کے نام سے مشہور ہے۔ بعد میں بوہرہ لوگوں کی خواہش پر ان کو نماز پڑھنے کے لیے دے دی۔ مولوی فقیر اللہ نے ابتدائی تعلیم مدرسہ احیاء العلوم میں مولانا محمد محمود معرونی اور مولانا الہی بخش صاحب سے حاصل کی۔ اس کے بعد مدرسہ چشمہ رحمت غازیپور میں مولانا عبد العظیم رسولپوری وغیرہ سے پڑھا۔ پھر مدرسہ حنفیہ جونپور میں مولانا ہدایت اللہ خان صاحب رامپوری سے معقولات کی تعلیم حاصل کی۔ اسی درمیان میں مولانا عبدالوہاب بہاری سے استفادہ کیا، مگر سند فراغت حاصل نہ کر سکے۔ ویسے ”ما فاضل“ تھے۔ کامیاب تاجر کی حیثیت سے زندگی بسر کی اور مدرسہ احیاء العلوم اور دیگر دینی کاموں میں پیش پیش رہے۔ وہ مولانا شکر اللہ صاحب کے مخصوص دوستوں میں سے تھے اور اپنی اصابت رائے اور دولت دونوں سے جماعتی اور دینی کاموں میں مدد کرتے تھے۔ نہایت شریف النفس، ملنسار، بامروت اور خلیق آدمی تھے۔ باوجودیکہ تجارت کرتے تھے۔ وضع قطع اور عمل میں بالکل عالم باعمل بن کر رہے۔ مدرسہ کے طلبہ پر بے حد شفقت تھے۔ بچپن کے نحوی و صرفی مسائل

بڑھاپے تک متحضر تھے۔ ذہین وطباع اور بذلہ سنج بھی تھے۔ ۱۳۱ھ میں حج و زیارت سے مشرف ہوئے۔ یوم جمعہ ۱۱/رجب ۱۳۱ھ میں انتقال کیا۔

## مولوی حکیم محمد سعید

مولوی حکیم حاجی محمد سعید بن شیخ عبدالکریم بن شیخ محمد عالم بن شیخ بدل، محلہ پورہ صوفی کے رہنے والے تھے۔ یہاں کے مشہور اطباء میں سے تھے۔ مطب کے ساتھ بازار میں دواخانہ بھی رکھتے تھے۔ ان کے آباواجداد موضع اُکروڑا سے ترک وطن کر کے مبارکپور میں آباد ہوئے۔ خاندانی روایات کے مطابق جھٹا اور پٹا دو بھائی سب سے پہلے اُکروڑا سے (جو کہ اعظم گڑھ سے جین پور کی طرف جانے والی قدیم سڑک کے دونوں جانب مشہور گاؤں ہے) مبارکپور آئے۔ سڑک کے مغرب میں جہاں ان کا گھر تھا، پٹا شہر کے نام سے اب تک چند گھرانے ہیں۔ انگریزی حکومت میں جب زمین کا نیا بندوبست ہوا تو ان دونوں بھائیوں کی اولاد کو مبارکپور میں اطلاع دی گئی کہ زمینداروں سے اپنے حصہ لے لیں، مگر ان لوگوں نے انکار کر دیا۔ اس خاندان کی آمد یہاں غالباً سلطان عالمگیر کے آخری دور میں ہوئی۔ مولوی حکیم محمد سعید نے اپنے گھر پر ابتدائی تعلیم حاصل کر کے مولانا محمد محمود معرونی اور مولانا عبدالرحمن محدث مبارکپوری سے کتب درسیہ پڑھیں اور فن طب و حکمت کی تعلیم مولانا حکیم الہی بخش سے حاصل کر کے ان ہی کے یہاں مطب کیا۔ پرانی وضع قطع کے آدمی تھے۔ ۱۶/شعبان ۱۳۷۸ھ (۲۸/فروری ۱۹۵۹ء) میں مبارکپور میں فوت ہوئے۔

## مولوی حکیم عبدالمجید رسولپوریؒ

مولوی حکیم عبدالمجید بن مولانا عبدالعظیم بن باب اللہ رسولپوری نے گھر پر اُردو اور فارسی کی تعلیم حاصل کی۔ اس کے بعد جدید تعلیم کی طرف متوجہ ہوئے اور فراغت کے بعد اسمتھ ہائی اسکول عظمت گڑھ میں فارسی کے استاد مقرر ہوئے اور پوری زندگی وہیں گزار دی۔ عظمت گڑھ رسولپور سے چند میل کے فاصلے پر اتر کی جانب ہے، اس لیے گھر سے برابر تعلق قائم رہا۔ طبابت خاندانی مشغلہ تھا، آخری دور میں اس کی طرف خصوصی توجہ ہو گئی تھی۔ خاندانی روایات کا نمونہ تھے۔ آخری ایام میں تعلق اللہ کا یہ حال تھا کہ رات دن میں سینکڑوں رکعات نفل پڑھا کرتے تھے۔ ۱۳۸۳ھ (۱۳ ستمبر ۱۹۶۳ء) کو وطن میں فوت ہوئے۔ اُن کی اولاد میں تعلیم کا چرچا ہے۔

## مولوی حکیم عبدالحمید

مولوی حکیم عبدالحمید بن حاجی رحمت اللہ بن حافظ عبدالسبحان بن شیخ پکھن مولانا نعمت اللہ صاحب کے خاندان سے تھے۔ نحو و صرف کی تعلیم مولانا محمد محمود معرونی سے حاصل کر کے، طب کی تعلیم مولانا حکیم الہی بخش سے حاصل کی۔ مروجہ علوم و فنون کی تکمیل نہ کر سکے اور مطب جاری کر کے دواخانہ چلایا۔ بعد میں مدرسہ اسلامیہ جامع مسجد جہانا گنج میں صدر مدرس ہوئے۔ جہاں کئی سال تک نہایت اخلاص اور جاں فشانی کے ساتھ اُردو، فارسی اور عربی کی کتابیں پڑھائیں۔ ان کے دورِ مدرسے میں جہانا گنج ارباب علم و فضل کا مرجع بن گیا تھا اور اُن کے متعدد شاگرد فارغ التحصیل عالم ہوئے۔ بڑے متواضع، منکسر المزاج اور سیدھے سادے آدمی تھے۔ ان کا ذاتی کتب خانہ بھی تھا۔ جس میں عربی

کی مختلف کتابیں تھیں۔ ان ہی میں ”تقریب التہذیب“ بھی تھی، جواب بھی میرے کتب خانے کی زینت ہے۔ علمی و دینی اور اصلاحی و اجتماعی کاموں میں خادم کی حیثیت سے کام کرتے تھے۔ حدود ۱۳۵۴ھ میں مبارکپور میں انتقال کیا۔

## مولوی حکیم شاہ محمد

مولوی حکیم شاہ محمد، محلہ پورہ خضر کے رہنے والے تھے۔ ان کے بارے میں ایک قلمی یادداشت سے اتنا معلوم ہوا ہے کہ بہت کامیاب جراح تھے۔ مگر فیس بہت زیادہ لیتے تھے اور وہ مولانا شاہ علی حسین کے مرید تھے۔ ان کا انتقال ۱۳۳۴ھ (۱۰/۱۰/۱۹۱۵ء) میں ہوا اور ان کی قبر میں شاہ صاحب کا شجرہ رکھا گیا تھا۔

## مولوی محمد ہارون

مولانا محمد ہارون بن حافظ عبداللطیف بن میاں جی فتح محمد، محلہ پورہ صونی کے رہنے والے تھے۔ ان کے مورث اعلیٰ جن کا نام پہلے ہریہر سنگھ تھا، غازیپور کے راجپوت تھے، جو اسلام لائے اور گھربار چھوڑ کر قصبہ سے متصل مقام املو میں مستقل طور سے سکونت پزیر ہو گئے اور وہیں شادی کر کے متاہل زندگی بسر کی۔ مولانا کے دادا میاں جی فتح محمد نے املو ہی میں انتقال کیا۔ بعد میں ان کے والد نے محلہ پورہ صونی میں مکان لیا اور یہیں بودوباش اختیار کی۔ حافظ عبداللطیف صاحب نہایت نیک اور ذی علم بزرگ تھے۔ مولانا محمد ہارون نے عربی کی ابتدائی کتابیں مولانا شاہ محمد صاحب سریانوی سے پڑھیں۔ اس زمانہ میں مدرسہ چشمہ رحمت کے بعد مدرسہ حنفیہ جو نپوردیار مشرق کی مشہور درسگاہ تھا۔

۱۔ یادداشت قلمی شیخ عبدالجید۔ پورہ صونی۔

جہاں مولانا شاہ اصغر حسین صاحب دیوبندی درس دے رہے تھے۔ چنانچہ آپ نے مولانا موصوف سے پوری تعلیم حاصل کی اور وہیں سے سند فراغت پائی۔ اس کے بعد مدتوں بنارس میں درس و تدریس کی خدمت انجام دیتے رہے۔ بعد میں مبارکپور کے بعض مدارس و مکاتب میں مدرس ہوئے۔ نہایت نیک اور صالح انسان تھے۔ سادگی اور قناعت پسندی شیوہ زندگی تھی۔ اپنے کام سے کام رکھتے تھے۔ پارٹی بازی اور بحث و تکرار سے دور رہتے تھے۔ اس طرح پوری زندگی سلف صالحین کے طریقے پر بسر کی اور وضع داری میں فرق نہیں آنے دیا۔ اچھی خاصی عمر پائی تھی۔ ۸/۱۱ رجب ۱۳۸۷ھ بروز جمعہ مطابق ۱۳/۱۱ اکتوبر ۱۹۶۷ء فجر کے وقت انتقال کیا اور قصبہ کے کچھم روضہ کے قبرستان میں دفن کیے گئے۔ ان کی اولاد میں علم دین کا سلسلہ چلا، بلکہ اب بھی جاری ہے۔ ان سے تقریباً بیس سال پہلے ان کے جوان صاحبزادے مولوی عبدالحی صاحب کا انتقال ہوا۔

## مولوی محمد طفیل الملوئی

مولوی حاجی محمد طفیل الملوئی پیدا ہوئے۔ ابتدائی تعلیم مقامی طور سے حاصل کی۔ اس کے بعد مولانا عبدالعظیم رسولپوری کی خدمت میں آکر پڑھنے لگے، ان کے ساتھ مولوی شاہ فیاض عالم الملوئی بھی مولانا سے پڑھتے تھے۔ یہاں سے مدرسہ حنفیہ جونپور جا کر مولانا ہدایت اللہ خان صاحب رامپوری سے کتب درسیہ کی تعلیم پائی۔ پھر مدرسہ چشمہ رحمت غازیپور میں جا کر مولانا عبدالعظیم رسولپوری اور مولانا محمد فاروق چریاکوٹی وغیرہ سے پڑھا اور یہاں سے نکل کر مدرسہ عالیہ رامپور میں داخل ہوئے، جہاں مولانا عبدالحق خیر آبادی، مولانا منور علی رامپوری، مولانا محمد طیب عرب مکی، مولانا حافظ وزیر احمد رامپوری اور دیگر اساتذہ سے علوم عقلیہ و نقلیہ کی تکمیل کی۔ فراغت کے بعد خیر آباد ضلع سیتاپور کے کسی مدرسہ میں مدرس ہوئے۔ اس کے بعد گورنمنٹ ہائی اسکول چھپرا (بہار)

میں ہیڈ مولوی ہوئے، مگر دو سال کے بعد وہاں سے بھی بمبئی چلے آئے اور مدرسہ کتبہ جعفر میں تعلیم دینے لگے، پھر مدرسہ ہاشمیہ میں مدرس ہوئے۔ اسی دوران میں حج و زیارت سے مشرف ہوئے۔ واپسی پر پانچ برس وطن میں رہے، پھر بمبئی آکر مدرسہ رحیمیہ میں پڑھانے لگے۔ یہاں تک کہ بمبئی ہی میں ۴ اگست ۱۹۵۸ء (۱۳۷۸ھ) میں انتقال کیا اور یہیں دفن کیے گئے۔ ۱۳۱ھ میں جب مدرسہ احیاء العلوم مبارکپور کندھنی کے کنویں کے پاس والی مسجد میں تھا اور طالب علموں کے لیے کمرہ بنانے کی ضرورت ہوئی تو مولوی محمد طفیل نے بہت زیادہ بانس اور سرپت سے امداد کی تھی۔ طبیعت میں لا اُبالی پن تھا۔ مزاج پر معقولات کا غلبہ تھا اور ”خیر آبادیت“ کی حرارت بڑھاپے تک باقی تھی۔ سادگی اور بے تکلفی میں بہت آگے تھے۔ قیام بمبئی کے زمانے میں مجھ سے بڑی محبت اور شفقت سے ملتے تھے اور اپنے استاد کے خاندان سے ہونے کی وجہ سے احترام کرتے تھے، حالاں کہ وہ کسی کو خاطر میں نہیں لاتے تھے۔ ماضی قریب تک استاذی و شاگردی کی نسبت کیسی محترم سمجھی جاتی تھی۔ اللہ تعالیٰ مغفرت فرمائے۔

## مولوی ولی الحسن فاروقی

مولانا ولی الحسن بن شیخ نجیب اللہ بن شیخ احمد علی بن شیخ مکرم بن شیخ محمد اعظم فاروقی مولانا ظفر حسن صاحب عینی فاروقی کے حقیقی بھائی تھے۔ عمر میں ان سے چھوٹے تھے۔ غالباً انھوں نے کلکتہ اور ڈھاکہ وغیرہ میں تعلیم حاصل کی، جہاں حکیم غلام رسول فاروقی اور مولانا ظفر حسن عینی رہتے تھے۔ گھر ہی رہتے تھے اور زمینداری کی دیکھ بھال کرتے تھے۔ نہایت متواضع اور منکسر المزاج آدمی تھے۔ شرافت و مروت کا مجسمہ تھے۔ ہم لوگ اکثر اُن کے گھر جایا کرتے تھے اور وہ بڑے انشراح سے خاطر تواضع کرتے تھے۔ آخر میں ضیق النفس کا شکار ہو کر اکثر بیمار رہا کرتے تھے۔ مولانا ظفر حسن صاحب کے انتقال کے



بعد پورا کتب خانہ اٹھا کر مدرسہ احیاء العلوم کو دے دیا۔ جس میں مختلف علوم و فنون کی صد ہا نادر و نایاب اور قیمتی کتابیں تھیں۔ ان کے صاحبزادے مولوی غلام ربانی کلکتہ میں کتابوں کے کامیاب تاجر تھے۔ وہ مشرقی پاکستان گئے تو کچھ دنوں کے بعد مولانا ولی الحسن صاحب کو بھی وہیں بلا لیا۔ چنانچہ زندگی کے بقیہ دن گزار کر بھوانی پور ضلع میمن سنگھ میں انتقال کر گئے۔ ان کا انتقال ۱۳۸۰ء کے حدود میں ہوا۔

## مولوی منشی عبدالوحید لاہر پوری

مولوی منشی عبدالوحید صاحب لاہر پوری سینٹاپور کے رہنے والے تھے، جہاں مولانا شکر اللہ صاحب ایک زمانہ میں بسلسلہ تعلیم رہ چکے تھے۔ ہمارے بچپن میں مبارکپور آئے اور مولانا مرحوم سے بقیہ کتابیں پڑھیں اور مدرسہ احیاء العلوم میں ریاضی وغیرہ کی مدرسے کر کے یہیں مستقل طور سے آباد ہو گئے۔ مرحوم ہمارے اردو اور ریاضی کے استاذ ہیں۔ یہاں ان کے تلامذہ کی کثیر تعداد ہے، جن میں علماء و فضلاء ہیں۔ بہت نیک اور بڑے رعب و داب کے آدمی تھے۔ بچوں کی تعلیم کا خاص سلیقہ رکھتے تھے۔ صفر ۱۳۵۰ھ میں مبارکپور میں فوت ہوئے۔ ان کی اولاد یہاں آباد ہے۔

## حضرت مولانا نذیر احمد رحمانی الملوئیؒ

مولانا نذیر احمد بن شیخ عبدالشکور بن شیخ جعفر رحمانی الملوئی ذی الحجہ ۱۳۲۳ھ (فروری ۱۹۰۶ء) میں الملو میں پیدا ہوئے۔ ابتدائی تعلیم اپنے محلہ میں حاصل کر کے مدرسہ دارالتعلیم مبارکپور اور مدرسہ الاصلاح سرانے میں متوسطات تک تعلیم پائی۔ پھر مدرسہ دارالحدیث رحمانیہ دہلی گئے اور وہاں کے اساتذہ سے منہی کتابیں پڑھ کر شعبان ۱۳۴۶ھ میں سند فراغت حاصل کی۔ اس دور میں ہر امتحان میں اعلیٰ نمبروں سے کامیاب



ہوتے تھے۔ آخری سال میں پورے مدرسہ میں اوّل آئے اور خصوصی انعام میں صحیح بخاری اور چالیس روپیہ نقد پایا۔ چونکہ نہایت ذہین اور ذی استعداد عالم تھے، اس لیے فراغت کے بعد دارالحدیث رحمانیہ ہی میں مدرس ہو گئے اور پہلے ہی سال نورالانوار اور رشیدیہ وغیرہ پڑھائی۔ اسی دوران میں مدرسہ کی طرف سے مشہور معقولی عالم مولانا صاحب کے پاس راپور گئے، مگر وہاں نہ رہ سکے اور بدایوں جا کر مولانا عبدالسلام صاحب سے منطق و فلسفہ اور ریاضی کی تعلیم حاصل کی۔ یہ علوم مدرسہ رحمانیہ کے نصاب میں داخل نہ تھے۔ بعد میں پھر مدرسہ رحمانیہ میں اپنی جگہ واپس آ گئے۔ اس درمیان میں مدرسہ کی طرف سے آپ کی تنخواہ جاری رہی!

مدرسہ دارالحدیث سے ترک ملازمت کے بعد کچھ دنوں وطن میں رہے۔ ان دنوں بازار میں ہمدرد دواخانہ کی ایجنسی لی تھی اور دوکان پر کبھی کبھی بیٹھا کرتے تھے۔ یہیں آپ سے ملاقات ہوئی اور کچھ دنوں ملنا جلنا رہا۔ خوش خلق، ملنسار اور متواضع عالم تھے۔ اس کے بعد بنارس میں مدرس ہو کر گئے، تو یوں جم کر رہے کہ یہیں کی ملازمت کے دوران میں انتقال کیا۔ وہ مبارکپور کے علمائے مصنفین میں تھے۔ تعلیم و تدریس کے ساتھ تصنیف و تالیف کا مشغلہ رکھتے تھے۔ ان کے مضامین و مقالات قیمتی اور معلوماتی ہوتے تھے، جرائد و مجلات میں اکثر شائع ہوتے تھے۔ ان کی مستقل تصانیف میں ”مصائب بجواب رکعات تراویح“ چھپ چکی ہے۔ جس سے حدیث میں آپ کی دقت نظر اور وسعت مطالعہ کا اندازہ ہوتا ہے۔ انتقال کے بعد ان کی دوسری کتاب ”اہل حدیث اور سیاست“ شائع ہوئی، جس سے مولانا کا سیاسی مزاج اور معلومات کا پتہ چلتا ہے۔ کئی صفحات میں آب و تاب کے ساتھ بنارس سے شائع ہوئی ہے۔ آنتوں کے کینسر کے موذی مرض میں مدتوں مبتلا رہے، مگر تعلیمی خدمات میں مصروف رہے۔ آخر میں بنارس سے املولائے گئے اور یہیں ۳۰ مئی ۱۹۶۵ء ۱۳۸۴ھ یکشنبہ کو ۳ بجے دن میں فوت ہوئے اور رات میں ۱۱ بجے دفن کیے گئے۔

## مولانا عبید الرحمن مظاہری رحمانیؒ

مولانا عبید الرحمن بن مولانا عبدالسلام بن شیخ خان محمد بن شیخ امان اللہ بن شیخ حسام الدین، مولانا عبدالسلام صاحب مصنف ”سیرت البخاری“ کے صاحبزادے تھے۔ اُردو و فارسی کی ابتدائی تعلیم گھر پر اور مقامی مدرسہ میں حاصل کی۔ اس کے بعد مدرسہ فیض عام مئو میں تین سال تک پڑھا۔ آخر میں مدرسہ مظاہر العلوم سہارنپور میں جملہ علوم و فنون کی تکمیل کر کے ۱۳۵۶ھ میں سند فراغت حاصل کی۔ اس کے بعد دارالحدیث رحمانیہ دہلی میں مزید دو سال تعلیم حاصل پائی۔ فنون کی کتابیں مولانا سکندر علی اور مولانا شریف اللہ سے پڑھیں اور حدیث و تفسیر مولانا احمد اللہ صاحب پر تاپ گڑھی سے حاصل کی۔ فراغت کے بعد مدرسہ رحمانیہ ہی میں مدرس ہو گئے۔ نہایت خوش خلق، شریف النفس اور سلیم الطبع عالم تھے، ساتھ ہی اُردو کے اچھے شاعر اور مضمون نگار تھے۔ دوست احباب کی مجلس کو گلستاں بنائے رکھتے تھے۔ ان سے علمی کاموں کے سلسلے میں بڑی توقعات تھیں۔ مگر افسوس کی عین جوانی میں سل۔ رددق میں مبتلا ہو کر بزمانہ ملازمت میں مدرسہ رحمانیہ اپنے وطن مبارکپور میں ۱۰ ارزی الحجۃ ۱۳۶۲ھ کو انتقال کر گئے۔ آپ کا تذکرہ ”تراجم علمائے اہل حدیث“ اور ”سیرت البخاری“ طبع ثانی کے مقدمہ میں موجود ہے۔

## مولانا حکیم محمد بشیر رحمانی

مولانا حکیم محمد بشیر بن عبد المجید بن حافظ عبدالرحمن بن عبدالوہاب مبارکپوری۔ خودنوشتہ حالات تراجم علمائے اہل حدیث میں یہ ہیں:

”۱۹ اکتوبر ۱۹۰۴ء بروز چہار شنبہ مطابق ۹ شعبان ۱۳۲۲ھ کو مبارک پور ضلع اعظم گڑھ میں پیدا ہوا۔ کلام مجید، اُردو، فارسی، حساب وغیرہ مدرسہ دارالتعلیم مبارک پور میں پڑھا۔ کتب علومِ آلیہ عربیہ اور بعض کتب حضرت مولانا ابوالعلیٰ عبدالرحمن صاحب رحمۃ اللہ علیہ محدث مبارک پوری سے پڑھیں۔ زان بعد بائیماء حضرت مولانا مرحوم ۱۳۳۱ھ میں بغرض تکمیل درس نظامیہ مدرسہ دارالحدیث رحمانیہ دہلی میں داخل ہوا اور اکثر حدیث حضرت مولانا الحاج احمد اللہ صاحب شیخ الحدیث رحمانیہ سے اور کتب اصول حدیث، اصول فقہ، فقہ حضرت مولانا عبدالسلام صاحب رحمۃ اللہ علیہ مبارک پوری سے اور بعض کتب اصول فقہ، تفسیر حضرت مولانا عبدالغفور صاحب ہندولی اعظمی سے اور کتب ادب و عروض اور تہمتین حضرت مولانا عبدالرحمن صاحب مرحوم نگر ہنسوی سے اور کتب منطق، فلسفہ، ریاضی، ہیئت وغیرہ حضرت مولانا غلام یحییٰ صاحب مدرس الحال مدرسہ الہیات کانپور سے اور بعض کتب بلاغت مناظرہ، اقلیدس حضرت مولانا محمد اسحاق صاحب آردی سے اور بعض متفرقات دوسرے اساتذہ جیسے مولانا احمد صاحب مٹوی، مولانا ابوطاہر صاحب بہاری مرحوم، مولانا عبدالوہاب صاحب آردی وغیرہ سے پڑھیں اور الحمد للہ مدرسہ کے تمام امتحانوں میں اچھے نمبروں سے پاس ہوتا رہا۔

۷ شعبان ۱۳۳۵ھ کو مدرسہ سے علاوہ جبہ و دستار اور نقدی انعام کے سند تکمیل عنایت فرمائی گئی اور شیخ الحدیث نے اپنا اجازہ مرحمت فرمایا۔ بانی مدرسہ رحمانیہ جناب شیخ حاجی عطاء الرحمن صاحب رئیس اعظم دہلی نے اپنے مدرسہ میں میری ملازمت کے لیے متعدد مرتبہ اپنا خیال ظاہر فرمایا، مگر تحصیل طب کے ارادے نے مجھے انکار کرنے پر مجبور کر دیا۔ زان بعد اس

سال تکمیل الطب کالج لکھنؤ میں طب پڑھنے کے لیے داخل ہوا۔ علاوہ طب و سرجری کے سائنس بھی متعدد بہ حاصل کیا۔ میرے اساتذہ میں جناب حکیم عبدالحفیظ صاحب و اُس پر پبل طبیہ کالج علی گڑھ اور جناب شفاء الملک حکیم وڈاکٹر عبدالحمد خان صاحب اور جناب حکیم عبدالحلیم صاحب خلف الرشید جناب حکیم عبدالعزیز صاحب و جناب تربیتی پرشاد صاحب خصوصیت سے قابل ذکر ہیں اور ۱۳۴۸ھ میں کالج مذکور سے سرٹیفکیٹ حاصل کیا اور اپنے وطن میں کامیاب مطب کرتا رہا۔ اہل مئو کے اصرار سے کچھ دنوں تک مدرسہ عالیہ مئو میں بھی پڑھایا۔ بایماء حضرت مولانا مبارکپوری مرحوم ۱۳۵۳ھ میں حضرت سیدنا و مولانا سید نذیر حسین میاں صاحب رحمۃ اللہ علیہ محدث و بلوی کے مدرسہ واقع پھانگ جش خاں دہلی میں پڑھاتا رہا ہوں۔ اس کے بعد شوال ۱۳۵۶ھ سے دارالحدیث رحمانیہ میں آئے،

اس کے بعد مرحوم ۱۳۶۱ھ میں وطن چلے آئے اور یہیں مطب جاری کر کے کئی سال تک خدمت خلق کی۔ آخر میں سیونی (مدھیہ پردیش) میں مدرس ہوئے اور کئی سال تک تعلیمی و دینی خدمات انجام دیں اور ۳۰ مئی ۱۹۶۸ء مطابق یکم صفر ۱۳۸۸ھ بروز سہ شنبہ نوبہ شب میں انتقال کیا اور مبارکپور کے آبائی قبرستان میں دفن کیے گئے۔

## مولانا محمد حنیف رہبر شکری

مولانا محمد حنیف بن حافظ عبدالرحیم شکری، مولانا شکر اللہ صاحب کے خواہر زادے تھے۔ چوں کہ مولانا کی کوئی اولاد زندہ نہیں رہ گئی تھی، اس لیے ان کو اپنے یہاں رکھ کر ان کی تعلیم و تربیت کی اور بڑی محنت و مشقت سے پالا پوسا۔ اس لیے مرحوم

اپنی نسبت شکری کرتے تھے۔ ابتدائی تعلیم مدرسہ احياء العلوم میں مولانا نعمت اللہ صاحب اور مولانا شکر اللہ صاحب وغیرہ سے حاصل کی۔ اس کے بعد شوال ۱۳۵۰ھ میں مدرسہ مظاہر العلوم سہارنپور، پھر مدرسہ دارالعلوم دیوبند میں داخل ہوئے، مگر بیماری کی وجہ سے وہاں تکمیل نہ کر سکے اور مدرسہ مفتاح العلوم مؤ میں دورہ حدیث پڑھا اور یہیں سے فارغ ہوئے۔ بڑے ذہین وطباع اور لطیف المزاج تھے۔ اردو کے نہایت اچھے شاعر تھے۔ غزلیں خوب کہتے تھے۔ ابتدا میں حسرت موہانی سے خط و کتابت کے ذریعے کچھ مشورہ و سخن لیا تھا۔ مضمون نگار بھی بہت اچھے تھے۔ ان کے اشعار و مضامین مختلف اخبارات و رسائل میں چھپتے تھے۔ اگر عمر نے وفا کی ہوتی تو وہ مبارکپور کے علمائے مصنفین میں نمایاں مقام کے مالک ہوتے۔ بڑے عزم و حوصلے کے مالک تھے۔ دوست احباب کی مجلس میں چراغ محفل تھے۔ بڑی سمجھ بوجھ کے عالم تھے۔ مولانا شکر اللہ صاحب کو ان سے بڑی توقعات تھیں۔ مگر افسوس کہ عین جوانی میں دق کے مرض میں مبتلا ہو کر ۱۳۵۷ھ (۱۹۳۸ء) میں انتقال کر گئے۔ مرحوم کی وفات پر کئی شعراء نے مرثیہ اور توارخ کہیں۔ مولوی محمد شبلی شیدا خیر آبادی نے کہا ہے:

دل شیدا سن فوٹش بگفت : ہائے زچشم شد نہاں رہبر عزیزم

۱۳۵۷ھ

رہبر اعظمی جواں صالح در حجاب عدم چوں شد مستور

بس کہ غفران حق بد و پیوست بدر تاریخ گفت : المغفور

۱۳۵۷ھ

”مقام الحدید بجواب مصباح الجدید“ ان کی مشہور تصنیف ہے۔ بڑے دلچسپ انداز میں لکھا ہے۔ یہ کتاب دو مرتبہ چھپ چکی ہے۔ ان کے اشعار کو جمع کیا جائے تو مبارکپور کے ادبی و شعری سرمایہ میں گراں قدر اضافہ ہو سکتا ہے۔

## مولانا عبدالحی غفران

مولانا عبدالحی بن مولانا محمد ہارون بن حافظ عبداللطیف بن میاں جی فتح محمد، ۱۳۳۱ھ میں پیدا ہوئے۔ تاریخی نام غفران ہے، بعد میں اس کو شاعری کا تخلص قرار دیا۔ ابتدائی تعلیم گھر پر حاصل کر کے قصبہ کے بعض مدرسوں میں پڑھا۔ اس کے بعد جامعہ اسلامیہ ڈابھیل (سورت) گئے۔ اس زمانے میں یہ مدرسہ ارباب علم و فضل کا مرکز تھا اور ہندو بیرون ہند کے طلبہ یہاں سے اکتساب فیض کر رہے تھے۔ مولانا محمد انور شاہ کشمیری، مولانا شبیر احمد عثمانی، مولانا حافظ عبدالرحمن امر و ہوی جیسے فضلاء روزگار سے مولانا نے تعلیم حاصل کر کے سند فراغت پائی اور اپنے والد جاد کے نقش قدم پر چل کر درس و تدریس کا مشغلہ اختیار کیا۔ کوٹاری ضلع بلیا کے ایک مدرسہ میں کئی سال تک مدرس رہے اور یہاں کے مسلمانوں کی علمی و دینی خدمت کی۔ اردو شاعری کا نہایت سہرا ذوق رکھتے تھے، نظمیں خوب کہتے تھے۔ بڑے صالح اور نیک عالم تھے۔ ان کی صورت سے نیکی اور شرافت ظاہر ہوتی تھی۔ اخلاق و مروت میں بہت آگے تھے۔ افسوس کہ اپنے والد کی حیات ہی میں، جوانی کے ایام میں ۲۵ رذی الحجہ ۱۳۶۵ھ مطابق ۲۰ نومبر ۱۹۴۶ء مغرب اور عشاء کے درمیان مبارکپور میں فوت ہوئے اور روضہ کے قبرستان میں دفن کیے گئے۔ تاریخ وفات یہ ہے:

پاک طینت، نیک سیرت مولوی عبدالحی  
کرد رحلت آہ در عہد شباب

بہر تاریخ و فالتش اے شفا  
وہ عدد کم کردہ گو ”غفران مآب“

## مولوی احمد علی

مولوی احمد علی بن شیخ محمد بن شیخ امان اللہ بن شیخ حسام الدین، مولانا عبدالسلام مبارکپوری کے چھوٹے بھائی ہیں۔ ابتدائی دور میں تعلیم و تدریس سے تعلق رکھتے تھے۔ ان کے بارے میں معلومات نہ ہو سکیں، وہ اہل میت کی تسلی اور صبر کی تلقین میں خاص شہرت رکھتے تھے۔ وہ اس موضوع پر مستقل وعظ شروع کر دیتے تھے اور قرآن و حدیث سے استدلال کرتے تھے۔ اس سلسلہ میں یوں کتب حدیث اور محدثین کا حوالہ دیتے جیسے حدیث کی کسی کتاب کا درس دے رہے ہیں۔ بھاری بھر کم بدن تھا، اسی کے مطابق کپڑے پہنا کرتے تھے۔ نہایت سیدھے سادے اور نیک آدمی تھے۔ مولانا عبدالصمد حسین آبادی نے ان سے اردو، فارسی کی تعلیم پائی تھی۔ بڑھاپے میں انتقال کیا۔

## مولانا محمد شبلی متکلم ندوی بمہوری

مولانا محمد شبلی بن شیخ عنایت علی بن شیخ شیر علی بن شیخ ڈمر ندوی بمہوری، تیرہویں صدی کے آخر یا چودھویں صدی کے شروع میں بمہور میں پیدا ہوئے۔ ابتدائی تعلیم گھر پر حاصل کر کے مدرسہ حنفیہ جونپور میں گئے اور وہاں کے اساتذہ سے اخذ علم فن کرنے کے بعد ندوۃ العلماء لکھنؤ میں داخل ہوئے اور وہیں سے فراغت حاصل کی۔ علامہ شبلی نعمانی کے خاص تلامذہ اور معتمدوں میں سے تھے۔ ”حیات شبلی“ میں جگہ جگہ ان کے نام اور حالات درج ہیں۔ مدرسۃ الاصلاح سرائے میر میں ایک مدت تک تدریسی و تعلیمی خدمات انجام دیں۔ ان کے دور میں ضلع کے تین شبلی تھے، اس لیے ان کو متکلم کے نام سے یاد کیا گیا۔ بڑے بے تکلف، ملنسار اور بااخلاق انسان تھے۔ سیر و صید کا شوق بڑھاپے تک رہا۔ روشن خیالی اور وسعت ظرفی میں مشہور تھے۔ ۵/ ۱۳۹۳ھ

مطابق ۳۰ دسمبر ۱۹۷۳ء کو لکھنؤ میں انتقال کیا اور وہیں دفن کیے گئے۔ اس وقت ان کی عمر سو کے قریب تھی۔ فی الحال اس سے زیادہ حالات نہ مل سکے۔ راقم سے بڑی شفقت و محبت سے ملتے تھے۔

## قاری عبدالحی

مولوی قاری عبدالحی بن شیخ رحمت اللہ، محلہ پورہ دولہن کے رہنے والے تھے۔ مدرسہ احیاء العلوم میں مولوی قاری ظہیر الدین صاحب معرونی سے فن تجوید و قرأت کی پوری تعلیم حاصل کی اور ان ہی سے سند پائی۔ قصبہ کے مشہور قراء میں سے تھے۔ کلکتہ میں تجوید و قرأت کے مدرس تھے۔ اسی دوران فن تجوید پر ایک کتاب لکھی جو طبع ہو کر مقبول ہوئی۔ بڑے بااخلاق، مخلص اور محنتی آدمی تھے۔ افسوس کہ جوانی کے عالم میں وطن میں ۱۳۸۳ھ کے حدود میں انتقال کیا۔

## مولانا شمس الحق گجھڑا

مولانا شمس الحق بن شیخ گدا حسین، ساکن گجھڑا نے ابتدائی تعلیم گھر پر حاصل کرنے کے بعد فارسی اور عربی کی تعلیم مدرسہ احیاء العلوم مبارکپور میں حاصل کی۔ اس کے بعد مدرسہ ناصر العلوم گھوسی میں متوسطات پڑھیں اور دارالعلوم دیوبند میں کئی سال پڑھ کر وہیں سے سند فراغت پائی۔ وہاں سے آکر مدرسہ اشرفیہ مصباح العلوم مبارکپور میں مدرس ہوئے اور آخر دم تک اسی میں رہے۔ ۹ شعبان ۱۳۹۳ھ مطابق ۷ ستمبر ۱۹۷۳ء بروز جمعہ قلب کی حرکت بند ہو جانے سے وطن میں فوت ہوئے۔ اس وقت ان کی عمر ستر سال کے حدود میں تھی۔ اس کتاب میں گجھڑا کی شاہی مسجد اور وہاں کے مشائخ کے حالات مولانا مرحوم نے مجھے عنایت فرمائے ہیں۔



## مولوی حکیم حماد علی

مولوی حکیم حماد علی بن مولوی سجاد علی بن شیخ یار علی، ساکن محلہ شاہ محمد پور کا خاندان شیعانِ مبارکپور میں علمی اور دینی تھا اور اُن کے دادامیاں صاحب یار علی جماعت کے سردار اور مبارکپور ٹاؤن ایریا پنچ کے مجسٹریٹ تھے اور والد زبردست عالم تھے۔ مولوی حماد علی صاحب نے اپنے والد اور دوسرے اساتذہ سے ابتدائی تعلیم حاصل کی اور کتبِ درسیہ کی تکمیل کے بعد الہ آباد بورڈ سے ”فاضل“ کا امتحان دے کر سند لی۔ طبابت خاندانی ورثہ تھا، مبارکپور کے مشہور اطباء میں تھے۔ بڑے خلیق اور ملنسار تھے۔ ۱۳۶۰ھ اور ۱۳۷۰ھ کے درمیان انتقال ہوا۔

## مولوی حکیم محمد عمر

مولوی حکیم محمد عمر بن حافظ عبدالغفور، ساکن محلہ پورہ صوفی نے ابتدائی تعلیم مدرسہ مصباح العلوم مبارکپور میں حاصل کی۔ اس کے بعد مدرسہ مظہر العلوم بنارس میں بقیہ کتبِ درسیہ سے فراغت پائی اور بنارس ہی میں طب و حکمت کی تعلیم بھی حاصل کی۔ ملنسار اور خلیق آدمی تھے۔ طبابت بطور پیشہ کے کرتے تھے، گھر ہی پر دو خانہ بھی رکھتے تھے۔ چالیس پینتالیس سال کی عمر میں ۱۳۶۰ھ میں انتقال ہوا۔

## مولوی محمد یوسف انصاری

مولوی محمد یوسف انصاری بن حاجی کریم بخش، ساکن محلہ حیدر آباد نے ابتدائی تعلیم مدرسہ احیاء العلوم میں مولانا نعمت اللہ صاحب اور مولانا شکر اللہ صاحب سے حاصل

کی، اس کے بعد مدرسہ مصباح العلوم الہ آباد میں جا کر کتب درسیہ کی تکمیل کی، اس کے بعد بمبئی چلے گئے تو زندگی کا بیشتر حصہ وہیں گزارا۔ مدتوں سب سے الگ تھلگ رہے اور مختلف اخبارات میں مترجم اور کالم نویس رہے۔ ”خاتون“ کے نام سے ایک ہفتہ وار بمبئی سے جاری کیا تھا۔ ”آوارہ بمبئی“ کے نام سے فکاہی کالم لکھتے تھے۔ گھر، خاندان اور بیوی سے بالکل بے تعلق رہے۔ آخر دور میں مبارکپور آنے جانے لگے تھے۔ آخر میں مدرسہ صدیہ بھیڑوی کے نگراں و مدرّس ہو گئے تھے اور شرح وقایہ، نور الانوار وغیرہ کی تعلیم بھی دیتے تھے اور بھیڑوی ہی میں جمعرات ۲۲ جمادی الاول ۱۳۸۶ھ کو فاجعہ میں فوت ہوئے۔

## مولوی محمد حسن

مولوی محمد حسن بن شیخ محمد منیر، ساکن محلّہ پورہ صوفی نے متوسطات تک مدرسہ احیاء العلوم میں مولانا نعمت اللہ صاحب، مولانا شکر اللہ صاحب اور مولانا وصی اللہ صاحب سے تعلیم حاصل کی۔ اس کے بعد جامعہ اسلامیہ ڈابھیل گئے، جہاں مولانا محمد انور شاہ کشمیری، مولانا شبیر احمد عثمانی اور مولانا حافظ عبدالرحمن امر وہوی وغیرہ سے تکمیل کر کے سند حاصل کی۔ وطن واپس آ کر کچھ دنوں مدرسہ احیاء العلوم میں اعزازی طور سے دو تین اسباق پڑھاتے رہے۔ طبیعت میں معمولی سی تیزی تھی۔ اس لیے یہ سلسلہ بند کر دیا۔ افسوس کہ جوانی ہی میں ۱۳۵۵ھ کے حدود میں انتقال کیا۔

## مولوی حکیم عبدالباری

مولوی حکیم عبدالباری بن حکیم محمد سعید بن عبدالکریم بن محمد عالم بن بدل، ساکن پورہ صوفی نے ابتدائی تعلیم مدرسہ احیاء العلوم میں حاصل کی۔ اس کے بعد مدرسہ

مظاہر العلوم سہارنپور گئے، مگر بیماری کی وجہ سے پھر نہ جاسکے اور مدرسہ احیاء العلوم میں مشکوٰۃ تک پڑھ کر تکمیل الطب کالج لکھنؤ چلے گئے اور وہاں سے فن طب میں تکمیل کی سند پائی اور طبابت کے خاندانی پیشہ کو اختیار کیا۔ اپنے حلقہ احباب میں باغ و بہار آدمی تھے۔ ان کی طبی شہرت دُور دُور تک تھی۔ ۱۶ محرم ۱۳۱۷ھ مطابق ۱۱ اپریل ۱۹۶۱ء کو صبح چار بجے انتقال کیا اور اُسی دن روضہ کے آبائی قبرستان میں دفن کیے گئے۔

## مولوی محمد اصغر

مولوی حکیم محمد اصغر بن شیخ قاری محمد علی بن حافظ عبدالرحیم بن حاجی بہادر، ساکن محلہ پورہ صوفی، مولانا عبدالرحمن محدث کے برادر زاد اور اُن کے تلمیذ رشید تھے۔ ابتدائی تعلیم اپنے گھر پر حاصل کر کے مدرسہ احیاء العلوم میں مولانا محمد محمود معروفی سے پڑھا، جو مولانا عبدالرحمن محدث کے تلمیذ تھے۔ اس کے بعد اپنے چچا مولانا عبدالرحمن محدث کے ساتھ ساتھ رہے اور مختلف مقامات و مدارس میں ان سے پڑھتے رہے۔ چنانچہ ان کے ہمراہ آ رہ، پٹنہ، کلکتہ، گونڈہ وغیرہ میں رہے۔

فراغت کے بعد مدرسہ دارالتعلیم مبارکپور میں اُردو، فارسی اور عربی کے مدرس ہوئے اور پوری زندگی اس سے وابستہ رہے۔ قد دراز، جسم دبلا پتلا اور نہایت کم سن، سیدھے سادے بزرگ تھے۔ پوری زندگی معمولی تنخواہ پر صبر و قناعت کے ساتھ بسر کی۔ طب و حکمت سے بھی واقف تھے اور ان کے علاج سے بہت سے مریضوں کو فائدہ ہوا۔ ان کے والد قاری محمد علی نے قرأت و تجوید کی تعلیم اپنے والد حافظ عبدالرحیم اور قاری عبدالرحمن سے حاصل کی تھی۔ مولوی محمد اصغر صاحب بہترین جلد ساز تھے۔ یہ فن انھوں نے قیام کلکتہ کے دوران سیکھا تھا۔ ۱۳۴۶ھ میں انتقال کیا اور آبائی قبرستان میں دفن ہوئے۔

## مولوی عبدالحفیظ سریانویؒ

مولوی عبدالحفیظ بن مولوی شاہ محمد بن حاجی اسماعیل بن شیخ کتوارو سریانوی اپنے والد ماجد کے بڑے صاحبزادے تھے۔ ابتدائی کتابیں اپنے والد سے پڑھیں۔ اس کے بعد جامعہ اسلامیہ دابھیل گئے اور مولانا انور شاہ کشمیری، مولانا شبیر احمد عثمانی، مولانا حافظ عبدالرحمن امرہوی وغیرہ سے کتب درسیہ کی تحصیل و تکمیل کی۔ اس کے بعد وطن اور کلکتہ کے اطراف میں چند سال تک درس و تدریس کی خدمت انجام دی۔ علمی استعداد ٹھوس تھی، جری اور صاف گو آدمی تھے۔ غالباً ۱۳۵۰ھ اور ۱۳۵۵ھ کے درمیان سرہاں میں انتقال ہوا۔

## مولوی نظام الدین سریانوی

مولوی نظام الدین صاحب سریانوی نے ابتدائی تعلیم سریاں میں پائی۔ اس کے بعد مدرسہ احیاء العلوم مبارکپور میں مولانا نعمت اللہ صاحب اور مولانا شکر اللہ صاحب سے فارسی اور عربی کی کتابیں پڑھیں اور ۱۳۵۰ھ میں مدرسہ مظاہر العلوم سہارنپور سے جملہ علوم و فنون مرّوجہ سے فارغ ہوئے۔ نیک اور صالح نوجوان تھے۔ فقہی جزئیات پر اچھی نظر تھی۔ افسوس کہ نوجوانی ہی میں بعارضۂ دق ۱۶ ربیع الثانی ۱۳۶۰ھ کو انتقال کر گئے۔

## مولوی حفیظ اللہ رضوی

مولوی حفیظ اللہ بن شیخ دین محمد، ساکن محلہ پورہ دیوان نے ابتدائی تعلیم مدرسہ مصباح العلوم (پرانے گولہ) میں حاصل کر کے، مدرسہ منظر حق ٹانڈہ میں داخلہ لیا۔ اس کے بعد مدرسہ منظر اسلام بریلی میں متوسطات کی تعلیم حاصل کی اور آخر میں دارالعلوم

معینہ اجیر میں مولانا محمد شریف مصطفیٰ آبادی سے پڑھ کر تکمیل کی۔ اس کے بعد طب و حکمت اور کچھ تفسیر کی کتابیں مدرسہ نعیمیہ مراد آباد میں پڑھیں اور وطن واپس آ کر کچھ دنوں رہے، پھر ریاست حیدر آباد میں سرکاری ملازمت کر کے وہیں مستقل طور سے مقیم ہو کر متاثر ہو گئے اور وطن واپس نہیں آئے۔ وہیں ۲۴ نومبر ۱۹۶۴ء (۱۳۸۴ھ) میں انتقال کیا۔ خوش گوشاعر تھے اور تاجی تخلص رکھتے تھے۔ افسوس کہ ان کے حالات اس سے زیادہ معلوم نہ ہو سکے۔ ان کی اولاد حیدر آباد میں ہے۔

## مولوی نثار احمد مظاہری

مولوی نثار احمد صاحب، ساکن پوہ دولہن نے ابتدائی تعلیم اپنے محلہ میں حاصل کی۔ پھر مدرسہ احیاء العلوم میں مولانا نعمت اللہ صاحب اور مولانا شکر اللہ صاحب سے کتب درسیہ پڑھیں۔ شوال ۱۳۵۰ھ میں مدرسہ مظاہر العلوم سہارنپور میں داخل ہو کر بقیہ کتابیں پڑھ کر سند فراغت پائی۔ بڑے خوش مذاق اور باغ و بہار آدمی تھے۔ افسوس کہ عمر نے وفانہ کی اور بعارضۂ دق ۱۳۵۵ھ کے حدود میں انتقال کر گئے۔

## مولوی عبد الجبار سکٹھوی

مولوی عبد الجبار بن محمد یعقوب بن محمد شفیع نمبردار خان، ساکن سکٹھی نے اپنے محلہ کے مکتب میں پڑھ کر مدرسہ احیاء العلوم میں داخلہ لیا اور عربی کی ابتدائی کتابیں پڑھیں۔ اُن دنوں میں بھی مدرس تھا اور انھوں نے مجھ سے کچھ کتابیں پڑھیں۔ اس کے بعد گھر اور محلہ والوں نے اُن کو مدرسہ اشرفیہ میں داخل کرایا۔ جہاں وہ فارغ ہو گئے۔ مگر اس کے دو چار برس ہی کے بعد بعارضۂ دق غالباً ۱۳۶۵ھ میں عین جوانی میں فوت ہو گئے۔

## مولوی محمد سلیمان

مولوی محمد سلیمان بن محمد یسین بن حاجی احمد اللہ، ساکن محلہ پورہ صوفی، متوسطات تک مدرسہ احیاء العلوم میں پڑھ کر غالباً دارالعلوم دیوبند میں بقیہ کتب کی تکمیل کی۔ اس کے بعد متاہل زندگی بسر کرتے رہے۔ افسوس کہ جوانی ہی میں ہیضہ کی بہت ہی مختصر علالت میں غالباً ۱۳۸۴ھ میں انتقال کر گئے۔

## مولوی عبدالشکور

مولوی عبدالشکور بن شیخ عبدالغفور بن حافظ امین الدین بن محمد عالم بن شیخ بدل، ساکن محلہ پورہ صوفی، مولوی حکیم محمد سعید کے برادر زاد تھے۔ بڑی عمر میں پڑھنا شروع کیا اور متوسطات تک مدرسہ احیاء العلوم میں پڑھا اور جامعہ قاسمیہ مدرسہ شاہی مراد آباد میں مولانا سید فخر الدین احمد اور مولانا عبدالحق مدنی وغیرہ سے پڑھ کر سند فراغت حاصل کی۔ پڑھنے کے بعد تجارت شروع کی اور بازار میں ایک دوکان کرائی۔ سیدھے سادے اور نیک آدمی تھے۔ چنانچہ کتابوں میں راقم کے ہم سبق تھے۔ تقریباً ۱۵۱ سال ہوئے انتقال کر گئے۔

## مولوی عبدالمجید سریانوی

مولوی عبدالمجید بن مولوی شاہ محمد بن اسماعیل بن شیخ کتوارو سریانوی، مولوی عبدالحفیظ سریانوی کے چھوٹے بھائی تھے۔ ابتدائی تعلیم مقامی مکتب میں حاصل کر کے اپنے والد مولوی شاہ محمد صاحب وغیرہ سے مدرسہ منبع العلوم خیر آباد میں عربی کی تعلیم حاصل کی، جہاں ان کے والد مدرس تھے، اس کے بعد امر دہہ میں تکمیل کی۔ علمی استعداد اچھی

تھی۔ بعض مدرسوں میں کچھ دنوں مدرس رہے۔ پھر ذاتی کاروبار میں یوں مشغول ہوئے کہ اسی کے ہو کر رہ گئے۔ راقم سے عمر میں بڑے تھے۔ طبیعت کی تیزی اور صاف گوئی میں مشہور تھے۔

غربت اور گھریلو معاملات کی وجہ سے پریشان رہا کرتے تھے۔ تقریباً ایک ماہ بیمار رہ کر ۷ شوال ۱۳۹۸ھ مطابق ۱۱ ستمبر ۱۹۷۸ء بروز دوشنبہ عصر سے پہلے انتقال کیا اور عشاء کے بعد سریان میں دفن کیے گئے۔ مولانا عبید اللہ صاحب رحمائی نے نماز جنازہ پڑھائی۔ راقم جنازہ اور تدفین میں شریک تھا۔ رحمۃ اللہ علیہ

## مولوی عبداللہ ملوی

مولوی عبداللہ بن شیخ عبدالشکور، ملو مبارکپور میں پیدا ہوئے۔ ان کے نانا حاجی احمد صاحب ساکن کٹرا نہایت بزرگ اور باخدا انسان تھے اور اپنے اس نواسے سے بے حد محبت کرتے تھے۔ مولوی عبداللہ نے ابتدائی تعلیم ملو میں حاصل کر کے مدرسہ دارالتعلیم مبارکپور میں نحو و صرف پڑھا۔ پھر مدرسہ فیض عام منو میں داخل ہوئے اور آخر میں مدرسہ دارالحدیث رحمانیہ دہلی میں جملہ علوم و فنون کی تکمیل کی اور رجب ۱۳۶۱ھ میں سند فراغت لی۔ اس موقع پر ان کے دوست مولوی سعید احمد اعظمی مقیم نواب گنج دہلی نے یہ قطعہ تاریخ کہا:

نیک دل پاکباز عبداللہ عالم دیں ز فضل داور شد

بہر تاریخ سال گفت سعید وارث نامہ پیہر شد

فراغت کے بعد مدرسہ درجہ نگہ میں عربی کے مدرس ہوئے، مگر چھ ماہ گزرتے گزرتے بیمار پڑ گئے اور مجبوراً وطن چلے آئے اور سل کے مرض میں ۱۳۶۲ھ میں انتقال کر گئے۔ مرحوم ذہین، سنجیدہ اور جوان صالح تھے۔ نیک نفسی اور شرافت طبع اپنے نانا سے ورثہ میں پائی تھی۔

## مولوی نذیر احمد نوادوی

مولوی نذیر احمد بن حافظ قادر بخش، ساکن نوادہ پیدائشی طور سے معذور اور اپانہج تھے۔ ابتدائی تعلیم مقامی مدرسہ میں حاصل کر کے مدرسہ احیاء العلوم میں داخل ہوئے۔ اس زمانے میں راقم فراغت کے بعد مدرسہ میں عربی کا مدرس تھا۔ انھوں نے مجھ سے مقاماتِ حریری، دیوانِ حماسہ، سبغہ معلقہ، مقدمہ ابن خلدون اور ہدیہ سعیدیہ وغیرہ پڑھا۔ اس کے بعد جامعہ قاسمیہ شاہی مراد آباد میں جا کر تکمیل کی۔ فراغت کے بعد کچھ دنوں نوادہ کے مدرسہ میں مدرس رہے، پھر اپنا ذاتی کاروبار جاری کیا اور اچھی خاصی کامیابی حاصل کی اور متاثر زندگی بسر کی، بال بچے ہوئے۔ معذوری کی وجہ سے ادھر ادھر آجائیں سکتے تھے۔ استعداد اچھی تھی۔ نیک اور صالح عالم تھے۔ جمعرات ۲۹ محرم ۱۳۸۹ھ مطابق ۱۷ اپریل ۱۹۶۹ء کو نوادہ ہی میں انتقال کیا۔ اس وقت ان کی عمر چالیس سال کے حدود میں رہی ہوگی۔

## مولوی محمد یوسف رحمانی

مولوی محمد یوسف بن حاجی محمد صدیق، ساکن لوہیا الملو نے ابتدائی تعلیم مدرسہ دارالتعلیم مبارکپور میں حاصل کی۔ اس کے بعد مئو کے مدرسوں میں پڑھا اور مدرسہ دارالحدیث رحمانیہ دہلی سے فراغت پائی۔ چند سال پہلے جنوری میں فوت ہوئے!



## مولانا حافظ عبدالرؤف بلیاوی

مولانا حافظ عبدالرؤف بن شیخ محمد اسلام، بھوجپور ضلع بلیا کے رہنے والے تھے۔ ابتدائی تعلیم اپنے یہاں حاصل کر کے، مدرسہ اشرفیہ مصباح العلوم مبارکپور میں عربی کی پوری تعلیم حاصل کی۔ درمیان میں کچھ دنوں کے لیے ناگپور گئے، مگر تکمیل مبارکپور میں کی اور کٹیہار ضلع پورنیہ کے مدرسہ میں چھ ماہ قیام کر کے ہیئت کی تعلیم حاصل کی اور مدرسہ اشرفیہ میں نائب شیخ الحدیث کے عہدے پر رہے اور ۱۹۴۲ء سے ۱۹۷۲ء تک مسلسل تیس سال تک درس و تدریس کی خدمت انجام دی۔ اسی درمیان میں فتاویٰ رضویہ کی دو جلدوں کو مرتب کر کے سنی دارالاشاعت مبارکپور سے شائع کیا۔ وہ اپنی ذات سے نیک، بے نفس اور صاحب علم و فضل تھے۔ ہم لوگوں سے کھل کر ملتے تھے۔ بیعت و ارادت مولانا امجد علی گھوسوی سے رکھتے تھے۔ ان کا مختصر حال ”تذکرہ علمائے اہل سنت“ میں صفحہ ۱۸۰ و ۱۸۱ پر ہے۔ ۱۴ شوال ۱۳۹۱ھ میں شکم کی بیماری میں فوت ہوئے۔ ان کی قبر مبارکپور میں سمودی تالاب کے شمال مشرقی حصے میں ہے۔

## استاذ الشراء محمد یسین فغان مبارکپوری سورتی

فغان کا نام محمد یسین ہے۔ وہ ۱۳۲۹ھ (۱۹۱۱ء) میں بمقام مبارکپور ضلع اعظم گڑھ پیدا ہوئے۔ موصوف ایک سال کے بھی نہ تھے کہ والد نے انتقال کیا اور دادا حکیم مولوی امیر علی کے ذمے آ گئے، چھٹے سال والدہ کا بھی انتقال ہو گیا۔ حکیم امیر علی اپنے بیٹے بہو کا صدمہ برداشت نہ کر سکے اور فغان کو لے کر ۱۳۳۸ھ (۱۹۱۹ء) میں سورت آ گئے اور فغان سورت ہی کے ہو کر رہ گئے۔ سورت آتے ہی حکیم مولوی امیر علی نے دینیات کی تعلیم

دلوائی۔ ابھی تعلیم بھی پوری نہ ہوئی تھی، حکیم مولوی امیر علی کا ۱۳۴۰ھ (۱۹۲۱ء) میں انتقال ہو گیا اور ۱۲/۱۱ سالہ نوجوان نے فکرِ معاش کے لیے اپنا تعلیمی سلسلہ منقطع کر کے پارچہ بانی کی صنعت کو اپنا ذریعہ معاش بنایا۔ جدوجہد نے ان کو کافی نواز اور ماحول سازگار ہونے لگا۔ پندرہ سولہ سال کی عمر میں فغان کو شعر سننے کا ذوق ہوا۔ آخر یہی ذوق شعر گوئی میں ڈھل گیا۔ اپنا ابتدائی کلام میرزین الدین شیدا کو دکھاتے تھے۔ شفیق استاد نے خلوص و محبت سے ان کی تربیت کی۔ دل کی تڑپ اور استاد کی نظر سے فغان مشاعرہ میں کامیاب ہوتے رہے۔ انھوں نے سورت میں اردو کی اشاعت اور شعر و سخن کی خدمت کے لیے ۱۳۷۲ھ (۱۹۵۳ء) میں ”بزمِ انجمن ترقی ادب“ کی بنیاد رکھی۔ اس کے ماتحت بڑے بڑے کامیاب مشاعرے کر کے عوام کو شعر و سخن کا ذوق دیا۔

شیدا کے انتقال پر فغان نے ۱۳۷۷ھ (۱۹۵۷ء) میں پنڈت بھولانا تھ جوش ملیسانی کے آگے زانوئے ادب تہہ کیا۔ جوش ملیسانی کی صحیح رہنمائی کا نتیجہ ہے کہ فغان ریاست گجرات کے ایک باعزت استاد مانے جاتے ہیں۔ آپ کے کئی شاگرد ہیں، جو اپنے استاد کے ساتھ اردو کی ترقی میں سرگرم ہیں۔ فغان کی غزلیت کا ایک مجموعہ مرتب ہو چکا ہے۔ کلام میں عزم و ہمت، حوصلوں کی بلندی، جذبات کی روانی اور خیالات کی بلندی قوس و قزح کے رنگوں کی طرح ایک دوسرے سے ملے ہوئے ہیں۔

مرے عزمِ مصمم نے مجھے ساحل پہ پہنچایا  
رہے گرداب میں دامنِ ساحل دیکھنے والے

آندھی چلے، چلا کرے، برق گرے، گرا کرے  
اپنا جہاں مقام تھا، اب بھی وہیں مقام ہے

سندوفات معلوم نہ ہو سکا۔

روزنامہ اردو ٹائمز، بمبئی۔ ۹ ستمبر ۱۹۶۹ء۔

۱

## مولوی حکیم عبدالباری

مولوی حکیم عبدالباری بن مولانا حکیم الہی بخش بن حکیم عبداللہ بن شیخ بھولن بن شیخ لعل محمد عرف لالن بن شیخ عبداللطیف بن شیخ غلام محمد مبارکپور، مشہور عالم و طبیب مولانا حکیم الہی بخش ساکن پورہ دولہن کے لڑکے تھے۔ ۱۳۱ھ میں پیدا ہوئے۔ ان کا نام نذیر احمد بھی تھا، مگر عبدالباری کے نام سے مشہور تھے۔ ابتدائی تعلیم مدرسہ احیاء العلوم میں مولانا محمد محمود صاحب معروفی اور اپنے والد وغیرہ سے حاصل کی۔ اس کے بعد کانپور حصولِ تعلیم کے لیے گئے اور باقاعدہ تکمیل نہ کر سکے۔ فن طب ان کا خاندانی ورثہ تھا اور وہ قصبہ کے چند مشہور اطباء میں سے تھے۔ سل، دق، تپ، حرقة اور دیگر مخصوص امراض کے علاج میں خاص شہرت رکھتے تھے۔ ان کے ہاتھ سے بہت سے مریضوں کو شفا ہوئی۔ طبیعت میں نفاست و نزاکت تھی۔ لباس، وضع قطع اور خورد و نوش کا سترہ اذوق رکھتے تھے۔ کہنا چاہیے کہ بڑے نوک پلک کے آدمی تھے۔ ساتھ ہی طبیعت میں لا اُبالی پن تھا اور طبابت کی طرف کوئی خاص رجحان نہیں تھا، مگر آخر میں اس پر خصوصی توجہ دی اور خوب شہرت پائی۔ ادھر دو تین سال پہلے اختلاجِ قلب کی شکایت ہو گئی تھی، جس کے بعد رجوع الی اللہ کا ذوق بڑھ گیا تھا۔ وضع داری آخر تک باقی رہی اور طبعی ذوق کے مطابق زندگی بسر کی۔

شنبہ ۱۵ ذیقعدہ ۱۳۹۴ھ مطابق ۳۰ نومبر ۱۹۷۷ء کو حسبِ عادت دوپہر کو بازار آئے، یہیں قلبی دورہ پڑا اور درد ہوا، ساڑھے چھ بجے شام کو انتقال کر گئے۔

## مولوی محمد یونس سریانویؒ

مولوی محمد یونس بن شیخ محمد شکر اللہ سریاں کے رہنے والے تھے۔ ان کے والد کے انتقال کے بعد بچپن ہی میں سریاں کے مشہور بزرگ اور حافظ نظام الدین صاحب کے شاگرد جناب نور محمد صاحب کی زیر تربیت آ گئے۔ ان کی والدہ نے نور محمد صاحب سے نکاح کر لیا تھا۔ انھوں نے مولوی محمد یونس کی تعلیم کی ذمہ داری لی۔ مرحوم نے ابتدائی تعلیم سریاں میں حاصل کر کے مدرسہ احیاء العلوم مبارکپور میں داخلہ لیا اور فارسی، عربی کی جملہ تعلیم یہیں حاصل کی اور ۱۳۵۹ھ میں مدرسہ امدادیہ مراد آباد میں دورہ حدیث پڑھ کر سند فراغت حاصل کی۔ کچھ دنوں اپنے وطن میں رہ کر مقامی مکتب میں تعلیم دی۔ پھر نور الدین پور، رسولپور اور نوادہ کے مدرسوں میں تعلیم خدمت کرتے رہے۔ آخر میں بیمار پڑے اور معمولی طور سے فالج کا اثر رہا، وہی جان لیوا ثابت ہوا اور ۲ رجب ۱۳۹۵ھ مطابق ۱۲ جنوری ۱۹۷۵ء بروز شنبہ سریاں میں انتقال کیا۔ مرحوم اور راقم دونوں کی طالب علمی کا زمانہ ساتھ گزرا ہے، بے تکلف دوستوں میں تھے، سادگی بہت زیادہ تھی۔ انتقال کے وقت ان کی عمر ۶۰ برس کے قریب رہی ہوگی۔

## مولانا خواجہ عبدالعزیز نعمانی مبارکپوریؒ

مولانا خواجہ عبدالعزیز بن شیخ عبدالغنی نعمانی مبارکپوری محلہ پورہ صوفی میں پیدا ہوئے۔ ابتداء سے متوسطات تک مدرسہ احیاء العلوم میں وہاں کے اساتذہ سے تعلیم حاصل کی۔ فارسی کے زمانہ ہی سے میرے شریک درس تھے۔ آخر میں جامعہ قاسمیہ مدرسہ شاہی مراد آباد سے فراغت حاصل کی۔ بڑے نفاست پسند، ذکی الحس اور پروقار آدمی

تھے۔ زمانہ طالب علمی میں ان کا مکان ہم طلبہ کا مامن و مرکز تھا، جہاں نہایت بے فکری اور بے تکلفی سے ہم لوگ اٹھتے بیٹھتے تھے۔ ان کے گھر والے بھی طلبہ کی عزت کرتے تھے اور ان کے کھلانے پلانے میں لذت پاتے تھے۔ آبائی پیشہ حلاقت تھا۔ خواجہ کا لقب اسی زمانہ طالب علمی سے ان کے لیے تجویز کیا گیا تھا۔ اسی طرح نعمانی کی نسبت بھی اسی دور کی یادگار تھی۔ فراغت کے بعد کچھ دنوں مراد آباد اور مبارکپور رہے۔ پھر پینتے پورہ ضلع سیتاپور کے مدرسہ شمس العلوم میں مدرس ہوئے تو وہیں کے ہو کر رہ گئے۔ وہاں سے علیحدگی کے بعد مدرسہ احیاء العلوم کے نام سے پینتے پور میں ایک مدرسہ قائم کیا تھا، جو آگے نہ چل سکا۔ دعا تعویذ میں بہت آگے تھے اور اس پر معاوضہ طلب نہیں کرتے تھے۔ کسی نے کچھ دے دیا تو لے لیا، ورنہ کوئی بات نہیں تھی، اس بے نیازی کی وجہ سے نقصان میں رہے۔ ویسے بھی میاں بیوی تھے، اخراجات بھی معمولی تھے۔ صاحب اولاد نہ ہو سکے۔ کئی کئی سال پر مبارکپور آیا کرتے تھے۔ تقریباً ۳۵ سال پینتے پر میں بسر کیے۔ آخر عمر میں فالج کا حملہ ہوا تو کچھ دنوں کے بعد میاں بیوی مبارکپور چلے آئے۔ علاج سے کافی افاقہ تھا، مگر اچانک فالج کا دوسرا حملہ ہوا، جس سے جاں بر نہ ہو سکے اور ۳۰ جمادی الثانیہ ۱۴۰۰ھ سنچر کا دن گزار کرات میں انتقال کیا اور دوسرے دن دوشنبہ کو دوپہر میں دفن کیے گئے۔ ۱۴ جولائی ۱۹۸۰ء کو انتقال کے وقت مرحوم کی عمر ۶۵ سال کے حدود میں تھی۔

میری ان کی آخری ملاقات مبارکپور میں ان کے انتقال سے ایک ماہ پہلے ہوئی تھی، جب کہ وہ پینتے پور سے بیمار ہو کر آئے تھے اور اپنی سسرال سکٹھی میں قیام کرتے تھے۔ ان کے انتقال کے وقت میں بمبئی میں تھا۔ برادر م حیات النبی اور عزیز م ظفر مسعود کے خطوط سے ان کے انتقال کی خبر ملی۔

## مولوی محمد بشیر خان سسٹھوی

مولوی محمد بشیر خان ولد ولی محمد خان، ساکن سسٹھی نے بڑی عمر میں تعلیم حاصل کی۔ مدرسہ احیاء العلوم میں اُردو، فارسی اور عربی کی تعلیم پا کر، آخری سال جامعہ قاسمیہ مراد آباد گئے اور وہاں کے شیوخ و اساتذہ سے دورۂ حدیث پڑھ کر سند فراغت حاصل کی۔ میری اور ان کی طالب علمی کا زمانہ ایک تھا اور ہم لوگوں میں بڑا یارانہ تھا۔ جو آخر تک قائم رہا، بلکہ وہ میرے ہم سبق تھے۔ ان کے والد قدیم وضع قطع کے بے پڑھے لکھے آدمی تھے، مگر انھوں نے اپنے اکلوتے لڑکے محمد بشیر کو مولویت کی تعلیم دلائی۔ مولوی محمد بشیر خان بڑے باغ و بہار اور بے تکلف آدمی تھے۔ ان میں سادگی انتہاء کو تھی۔ پوری زندگی لا ابالی پن اور تکلیف میں بسر ہوئی، حالانکہ بیوی بچوں کی زندگی رکھتے تھے، مگر آخر میں سب نے آنکھیں پھیر لی تھیں اور بڑی کس مپرسی کے عالم میں دنیا سے گئے۔ میں ان کو زیادہ سے زیادہ آرام پہنچانے کی کوشش میں رہا۔ اسی سلسلہ میں دوبارہ بمبئی بھی بلایا تھا۔ یک شنبہ صبح کو ۷/ رجب ۱۳۹۷ھ مطابق ۲۴/ جولائی ۱۹۷۷ء کو فوت ہوئے۔ اللہ تعالیٰ ان کی مغفرت فرمائے۔ آمین

(از خط ظفر مسعود ۲۷/ جولائی ۱۹۷۷ء)

## مولوی عبدالغفور

مولوی عبدالغفور بن شیخ عبدالجلیل بن حافظ محمد علی، محلہ پورہ صوفی ٹن کے پاس کے رہنے والے تھے۔ ان کا خاندان موضع اکروڑا سے آیا تھا۔ اوپر جا کر ان کا سلسلہ نسب مولوی حکیم محمد سعید سے مل جاتا ہے۔ ابتدائی تعلیم اپنے گھر اور محلہ کے مدرسہ میں حاصل کر کے، مدرسہ احیاء العلوم میں داخل ہوئے اور فارسی و عربی کی مکمل تعلیم حاصل کر کے

دو تین سال جامعہ قاسمیہ مدرسہ شاہی مراد آباد میں تکمیل کی۔

فراغت کے بعد پوری زندگی درس و تدریس اور تعلیم و تعلم سے بے تعلق رہے۔ مزاج کے اعتبار سے کم آمیز تھے۔ کاروبار میں ترقی کی اور اولاد پھولی پھلی۔ نہایت سیدھی سادی اور خاموش زندگی بسر کی۔ آخری دور میں مشغلہ کے طور پر اپنے آبائی مکان کے پاس والی سنی مسجد کی دوکان میں معمولی طور سے دوکانداری کرتے تھے اور عموماً مسجد کی چھت پر سوتے تھے۔ ۴ شوال ۱۳۹۴ھ کی رات میں بارہ بجے مسجد کی چھت پر فالج کا حملہ ہوا اور بے ہوش ہو گئے، صبح دوشنبہ کو بغرض علاج اعظم گڑھ لے جائے گئے، دوسرے دن ۵ شوال منگل کی رات میں ۴ بجے وہیں انتقال کر گئے اور روضہ کی عید گاہ کے پیچھے آبائی قبرستان میں دفن کیے گئے۔ اس وقت ان کی عمر ساٹھ کے لگ بھگ تھی۔ راقم سے دو ایک سال پہلے فارغ ہوئے تھے۔ کہنا چاہیے کہ میرے معاصرین میں سے تھے۔

## مولوی فیاض حسین واعظ

مولوی فیاض حسین بن شیخ محمد ابراہیم، ساکن محلہ پورہ صوفی نے ابتدائی تعلیم اپنے محلہ کے مدرسہ دارالتعلیم میں حاصل کی۔ اس کے بعد مولوی علی سجاد مبارکپوری سے پڑھ کر وثیقہ اسکول فیض آباد میں پڑھا۔ پھر سلطان المدارس لکھنؤ اور مدرسہ جوادیہ بنارس میں پڑھ کر فخر الافاضل کی سند لی۔ اس کے بعد مدرسہ الواعظین لکھنؤ سے مروجہ علوم و فنون میں سند فراغت حاصل کی۔ ان کے اساتذہ میں مولانا سید ابن حسن نونہروی، مولانا سید محمد رضی زنگی پوری، مولانا سید سبط حسن، مولانا سید ابوالحسن عرف منن، مولانا سید احمد علی وغیرہ مشاہیر علمائے شیعہ ہیں۔ فراغت کے بعد کچھ دنوں مدرسہ الواعظین سے تعلق رہا۔ اس کے بعد مسقط میں واعظ بن کر گئے۔ جمال دیوبند مسافر خانہ بمبئی میں واعظ اور پیش امام رہے۔ ان کا مزاج علمی اور تعلیمی و تصنیفی تھا اور وسعت نظری بھی تھی۔ بمبئی میں

راقم سے ملاقاتیں رہا کرتی تھیں اور مبارکپور میں ان سے علمی ربط بھی رہا۔ ”تذکرہ علمائے مبارکپور“ کے لیے علمائے شیعہ کے حالات کا بیشتر حصہ ان ہی کا فراہم کردہ ہے۔ وہ ملنسار، باوقار اور خوددار عالم تھے۔ واعظ اور مبلغ ہونے کے ساتھ اپنے مذہب کے اچھے مصنف میں تھے۔ ان کی دو کتابیں مطبوعہ ہیں، ایک ”تاریخ و عقائد شیعہ امامیہ“ جو اچھی خاصی ضخیم ہے اور دوسری کتاب ”صاحب امر امام عصر“ ہے، جو ہمارے پاس ہے اور موصوف کی عطا کردہ ہے۔ اس میں شیعہ امامیہ عقیدہ کے مطابق امام مہدی کا بیان ہے۔ اہل سنت کی کتابوں سے استدلال کیا گیا ہے، مگر اسلوب مناظرانہ نہیں ہے، بلکہ محققانہ ہے۔ یہی حال پہلی کتاب کا ہے۔ پچھلے چند سال سے اہل زمانہ کی ناقدری کے باعث گھر ہی پر تھے۔ اسی دوران میں فالج میں مبتلا ہو کر سالوں کے بعد شعبان ۱۳۹۴ھ میں وطن ہی میں فوت ہوئے۔ عمر ساٹھ برس کے لگ بھگ تھی۔

## مولانا حکیم محمد صابر خان سکسٹی

قصبہ کے مشہور طبیب مولانا حکیم محمد صابر صاحب ندوی رحمۃ اللہ علیہ نے دوشنبہ ۸/رجب ۱۳۹۹ھ مئی ۱۹۷۹ء بجے شب میں انتقال کیا اور دوشنبہ ہی کو اپنے آبائی قبرستان شاہ کے پنجہ میں ۸ بجے رات میں دفن کیے گئے۔ انتقال کے وقت آپ کی عمر لگ بھگ ۸۲ سال تھی۔

مولانا مرحوم نہایت متواضع وقائع اور بزرگ انسان تھے۔ پوری زندگی طبابت کے ذریعہ خدمتِ خلق میں صلہ و شہرت سے بے نیاز ہو کر بسر کی۔ فنِ طب میں مجتہدانہ حیثیت رکھتے تھے۔ ان کے شاگردوں میں کئی مشہور طبیب ہوئے۔ راقم کے نانہال اور مولانا مرحوم کے خاندان سے قدیم دینی و علمی تعلقات تھے۔ راقم بھی عربی کی ابتدائی تعلیم ہی کے زمانہ سے ان کے یہاں جا کر استفادہ کرتا تھا اور بڑی شفقت و محبت سے ملتے تھے۔



یہ تعلق آخری وقت تک وضع داری کے طور پر جانین سے قائم رہا اور اس میں ذرہ برابر فرق نہیں آیا۔ ان کے ساتھ مبارکپور سے فن طب بھی ختم ہو گیا اور اب یہاں کوئی قابل ذکر حکیم و طبیب نہیں رہا۔ اللہ رحم فرمائے۔

## مولوی فخر الدین مبارکپوری

مولوی شمس الدین صاحب حسینی مبارکپوری کے سب سے بڑے صاحبزادے مولوی فخر الدین مبارکپوری کا مکہ مکرمہ میں بروز دوشنبہ ۱۲ فروری ۱۹۸۳ء کو جدہ آتے ہوئے حدودِ حرم ہی کے اندر ٹیکسی کا ایکسیڈنٹ ہو جانے کی وجہ سے انتقال ہو گیا، رحمۃ اللہ وغفرلہ۔ زاہد اسپتال میں بھرتی کیے گئے، مگر ڈھائی گھنٹہ کے بعد انتقال ہوا۔ نمازِ جنازہ بعد نمازِ عصر حرم میں ادا کی گئی اور جنتِ المعلیٰ میں دفن کیے گئے۔ دارالعلوم دیوبند سے فراغت حاصل کی تھی۔ مرحوم جوان، نیک اور صالح تھے۔ آپ جدہ میں ہندوستانی قونصل خانہ میں عربی انگریزی کے ٹائپسٹ تھے۔ انتقال کے وقت مرحوم کی عمر لگ بھگ پینتالیس سال تھی۔

## مولوی حافظ مبارز الدین مبارکپوری

مولانا شمس الدین صاحب حسینی مبارکپوری کے صاحبزادے مولوی حافظ مبارز الدین ۲۰ شعبان مطابق ۴ جولائی ۱۹۸۰ء جمعہ کو بمبئی جاتے ہوئے ناسک ریلوے اسٹیشن پر ریل پر سوار ہوتے ہوئے شہید ہو گئے تھے، رحمۃ اللہ وغفرلہ۔ مرحوم جوان صالح عالم تھے۔ دارالعلوم سے فراغت کے بعد جامعہ اسلامیہ مدینہ منورہ میں داخل ہو کر گزشتہ سال فارغ ہوئے تھے اور دارالافتاء ریاض کی طرف سے ان کا تعاقب ہندوستان میں ہوا تھا، مگر اپنی ذمہ داری کے سلسلے میں بمبئی کا یہ سفر کر رہے تھے۔ ناسک کے قبرستان میں دفن کیے گئے۔

## مولانا خالد کمال مبارکپوریؒ خلف اکبر مولانا قاضی اطہر مبارکپوریؒ

از: قاضی ظفر مسعود مبارکپوری

ہمارے بھائی مولانا خالد کمال مبارکپوری، جنہیں ہم سب بھائی بہن ”بڑے بھائی“ کہہ کر پکارتے تھے، جب کہ خاندان اور گھر کے دیگر بڑے افراد خالد کمال کہتے تھے۔ ان کی تاریخ پیدائش مدرسے کے سرٹیفکیٹ کے حساب سے یکم دسمبر ۱۹۳۸ء ہے۔

بھائی صاحب بچپن ہی سے پڑھنے لکھنے میں بہت تیز اور ذہین و فطین تھے، مگر پڑھتے کم تھے، جو پڑھتے تھے وہ یاد ہو جاتا تھا۔ والد صاحب کی طرح پڑھنے کے زمانے ہی سے شاعری اور مضمون نگاری کرنے لگے تھے۔ انھوں نے بھی والد صاحب کی طرح پوری تعلیم احیاء العلوم ہی میں حاصل کی، دو سال کے لیے دیوبند گئے اور وہیں سے ۱۹۵۸ء میں سند فراغت حاصل کی۔ جامعہ عربیہ احیاء العلوم مبارکپور میں تھوڑے عرصہ کے لیے تدریسی خدمات انجام دی اور اس کے بعد چند سال مدرسہ مفتاح العلوم بھیونڈی میں جسے والد محترم نے ۱۹۵۱ء میں جاری کیا تھا، درس و تدریس کی خدمت انجام دیتے رہے۔ اس دوران عبدالمنعم النجار قونصل جنرل حکومت مصر نے باصرار آپ کو جامع ازہر میں سرکاری وظیفے پر داخلہ کے لیے والد صاحب سے بہت زور دیا، مگر آپ نے انکار کر دیا، کیوں کہ اس زمانے میں جامع ازہر سے پڑھ کر واپس آنے والے طلبہ عام طور پر کوٹ پیٹ پہن لیتے تھے اور داڑھی بھی صاف کرادیا کرتے تھے۔ اس لیے والد صاحب کو انقباض تھا، مگر جب جامعہ اسلامیہ مدینہ منورہ کا آغاز ہوا تو والد صاحب نے انشراح کے ساتھ ۱۹۶۲ء میں داخلہ کرادیا، جس کا تذکرہ مفتی فضیل الرحمن ہلال عثمانی نہایت دلچسپ انداز میں کرتے ہیں:

”یہ ۱۹۶۲ء کی بات ہے، مدینہ یونیورسٹی کے ہوسٹل میں ایک ہنس مکھ نو جوان ہمارے روم پارٹنر بن کر آئے، ان کا نام خالد کمال تھا۔ خالد کمال ہوسٹل میں بادِ بہار بن کر آئے۔ کمرے کی سنجیدگی قہقہوں میں بدل گئی۔ معلوم ہوا کہ ہمارے یہ نئے روم پارٹنر مشہور و معروف عالم دین قاضی اطہر مبارکپوری کے صاحبزادے ہیں۔ قاضی صاحب کے نام سے ہر شخص واقف تھا، جسے کچھ اسلامی کتابوں اور رسائل و جرائد کے مطالعے کا موقع ملا تھا،“

مدینہ یونیورسٹی سے ۱۹۶۷ء میں سند فراغت حاصل کرنے کے بعد ہی حکومت سعودیہ کی طرف سے دین حنیف کی اشاعت کے لیے مبعوث ہو کر گھانا مغربی افریقہ بھیجے گئے، جہاں چودہ سال تک نہایت کامیابی کے ساتھ اپنے مفوضہ فرائض انجام دیتے رہے۔

ربوہ (پاکستان) کے بعد دنیا میں قادیانیوں کے سب سے بڑے مرکز گھانا میں اسلام کا بہتر تعارف کرایا اور صحیح دینی شعور بیدار کیا۔ پورے گھانا میں گاؤں گاؤں، شہر شہر، قبیلہ قبیلہ گھوم گھوم کر جلسہ کیا اور قادیانیوں کو چیلنج دیا۔ چونکہ گھانا بھی برٹش کالونی تھا، اس لیے اپنے پروردہ مرزا غلام احمد قادیانی کی گھانا کو پوری دنیا میں اسلام کے مقابلے میں قادیانیت کا مرکز بنانے کی کھلی ہمت افزائی کی اور اس کے لیے تمام ہتھکنڈے استعمال کیے، جس میں سب سے مؤثر حربہ اپنی تبلیغ کا یہ استعمال کیا کہ تم لوگ حج کے لیے جاتے ہو، وہاں جتنے کرتا پانچامہ اور شیروانی میں لوگ نظر آتے ہیں، سوائے قادیانی کے کوئی اور نہیں۔ وہ بیچارے سیدھے سادھے ان کے چنگل میں پھنستے رہے اور یہ لوگ اسپتال، اسکول کالج اور مسجدیں بنوا کر لوگوں کو متوجہ کرتے رہتے اور حالات یہ تھے کہ کوئی ان کی صحیح رہنمائی کرنے والا نہیں تھا۔ چونکہ بھائی صاحب بھی کرتا پانچامہ اور شیروانی پہنتے تھے،

اس لیے ان کے بارے میں بھی یہ مشہور کیا کہ دیکھو حکومت سعودی نے بھی اپنا نمائندہ ایک قادیانی ہی کو بھیجا ہے۔ اس زمانے میں پاکستان کا وزیر خارجہ سر ظفر اللہ خاں ایک نہایت بد بودار قادیانی تھا، اس لیے غیر ممالک میں تقریباً کچھتر فیصد قادیانی بھیجے جاتے تھے اور وہ لوگ بھی اس سلسلے میں مقامی لوگوں کو ورغلا تے تھے اور بیچارے دوسرے لوگ اگر کبھی منہ کھولتے یا احتجاج کرتے تو فوراً حکومت پاکستان کا عتاب نازل ہوتا، یا تبادلہ کر دیا جاتا، یا پاکستان بلا لیا جاتا۔

اتفاق سے بھائی صاحب کے ساتھ ایک اور ہندوستانی عالم جو جامع ازہر کے فارغ تھے، مولانا فضل الرحمن بہاری وہ بھی مبعوث ہوئے، وہ بھی دارالعلوم دیوبند سے فارغ تھے۔ ان دونوں حضرات نے وہاں کے لوگوں کو صحیح صورت حال سے آگاہ کیا اور بتایا کہ قادیانی ہندوستان و پاکستان میں غیر مسلم مانے جاتے ہیں۔ ان کا عقیدہ و عمل سراسر اسلام کے منافی ہے۔ انگریزوں نے ہندوستان میں مسلمانوں کے اندر اختلاف پیدا کرنے کے لیے، ان کو خوب بڑھا دیا اور وہی کام یہ لوگ گھانا میں بھی کر رہے ہیں۔ ہم ان کو کھلا ہوا چیلنج دیتے ہیں کہ یہ پوری دنیا حتیٰ کہ اپنے آقا ظفر اللہ خاں کو بھی بلا لیں، ہم ان سے بحث کرنے کے لیے تیار ہیں۔ بس کیا تھا، پورے ملک میں ایک ہنگامہ برپا ہو گیا، پاکستانی سفارت خانے والوں نے بھی کھل کر قادیانیوں کا ساتھ دیا، یہ دو ہندوستانی مولوی کیا کر پائیں گے۔ انھیں یہ خبر نہیں تھی کہ یہ دارالعلوم دیوبند سے وابستہ ہیں، جس کا مقصد ہی باطل عقائد سے ٹکرا لینا ہے۔ چنانچہ معرکہ آرائی تو ہوئی نہیں، مگر دکھاوے کے لیے محاذ آرائی کرتے رہے۔ ان دونوں مولویوں کی کوشش رنگ لائی اور گاؤں کا گاؤں اور قبیلے کا قبیلہ توبہ و استغفار کر کے از سر نو کلمہ توحید پڑھ کر اسلام میں داخل ہو گیا۔

اس سلسلے میں سر ظفر اللہ خاں اور شاہ فیصل مرحوم میں خط و کتابت بھی ہوئی۔ سر ظفر اللہ خاں چوں کہ بین الاقوامی عدالت ہیگ (جنیوا) کا صدر رہ چکا تھا، اس لیے

بڑے کروفر سے شاہ فیصل مرحوم کو لکھا کہ ہم تو دنیا میں اتحادِ دینِ المسلمین کے لیے رات دن کام کرتے ہیں اور اسلام کی اشاعت و ترویج کے لیے کوشاں رہتے ہیں، مگر آپ کے آدمیوں نے گھانا میں طوفان کھڑا کر رکھا ہے، تو یہ کام کیسے شرمندہ تعبیر ہوگا، جب کہ آپ بھی اس کے پرزور حامی ہیں۔ چوں کہ اس درمیان میں پورے گھانا سے شاہ فیصل مرحوم کے نام لعنت و ملامت کے خطوط کا ایک سلسلہ شروع ہو گیا تھا اور جتنا خط جاتا تھا شاہ فیصل مرحوم سب کو بہ نفس نفیس پڑھتے تھے اور جہاں ضرورت سمجھتے تھے، سرخ نشان لگا کر گھانا اپنے سفیر کو واپس بھیج دیتے تھے۔ بھائی صاحب کہتے تھے کہ سفیر ہم لوگوں کو ڈاک دکھاتا تھا اور کہتا تھا کہ یہ سب شاہ کے قلم کا نشان ہے، جسے میں پہچانتا ہوں۔ شاہ فیصل مرحوم ان علاقوں میں دوبارہ جا کر قبیلوں کے سردار سے ملنے کے لیے حکم دیتے تھے۔ شاہ فیصل مرحوم نے بڑی خندہ پیشانی سے سر ظفر اللہ خاں کے خط کا جواب دارالافتاء سے منگوایا، جس میں صاف لکھا تھا کہ ان کا مسلمانوں کے عقیدے سے کوئی تعلق نہیں ہے اور یہ غیر مسلمین کے زمرے میں آتے ہیں۔ اسی کے ساتھ شاہ مرحوم کو دارالافتاء نے یہ مشورہ بھی دیا کہ آئندہ حج کے نام پر کوئی قادیانی مکہ مکرمہ یا مدینہ منورہ میں داخل نہ ہونے پائے، چنانچہ سر ظفر اللہ خاں کو جواب ارسال کر دیا گیا اور اسی کے ساتھ ساتھ سرکاری سرکلر بھی جاری ہو گیا اور سعودی سفراء کو ہدایت کر دی گئی کہ آئندہ حج کے ویزے پر کوئی قادیانی اگر مملکت میں داخل ہوا تو وہاں کی حکومت اس کی ذمہ دار ہوگی اور ہمارے اور اس حکومت کے تعلقات بگڑ جائیں گے۔ چنانچہ اس سال ہندوستان میں بھی بڑی سختی تھی کہ کوئی قادیانی ویزا حاصل نہ کر سکے اور پاکستان میں تو طوفان کھڑا ہو گیا، اس لیے کہ سرکاری مشنریوں اور حکومت کے اہم عہدوں پر قادیانی فائز تھے، اسی ہنگامہ میں مجلس ختم نبوت بنی، جس کی بے مثال قربانیوں کے سامنے آخر حکومت نے تھک ہار کر قادیانیوں کو غیر مسلم قرار دیا۔ اس طرح پوری دنیا میں قادیانیت کا زور ٹوٹ گیا اور مسلمانوں کو ہمیشہ کے لیے ان سے چھٹکارا ملا، الحمد للہ علی ذالک۔ یہ میں نے اس لیے لکھ دیا کہ یہ ایک حقیقت ہے، جو ریکارڈ

میں آجائے، اس زمانے کے سارے خطوط بھائی صاحب کے جو والد صاحب کے نام ہیں، اس سے بھرے پڑے ہیں اور ضائع ہو رہے ہیں۔

بھائی صاحب کی کارگزاریوں سے خوش ہو کر حکومت سعودی نے ۱۹۸۱ء میں انھیں نیوزی لینڈ بھیجا، جہاں وہ اپنی وفات (۶ دسمبر ۱۹۹۹ء) تک مقیم رہے۔

اس کی بھی تھوڑی تفصیل سن لیجئے، جتنے بھی سرکاری یا غیر سرکاری اور تجارتی و فود آسٹریلیا اور نیوزی لینڈ جاتے رہے، سب یہ رپورٹ دارالافتاء ریاض کو بھیجتے تھے کہ نیوزی لینڈ ایک پر فضا اور پرسکون ملک ہے، جہاں دنیا کے بڑے بڑے پڑھ لکھے لوگ رہتے ہیں، وہ لوگ اسلام کو سمجھنا چاہتے ہیں، چنانچہ کسی ایسے شخص کو بھیجا جائے، جو اسلام کو ان کے سامنے مکمل طور پر ان کی زبان یعنی انگریزی میں پیش کر سکے اور ان کی صحیح رہنمائی کر سکے، چوں کہ بھائی صاحب کو چودہ سالہ تجربہ، انگریزی عربی پر عبور اور ان سب سے بڑھ کر دینی معلومات اور مسائل کی پورے طور پر جانکاری تھی، اس لیے انھیں کا انتخاب کیا اور بھیجا گیا۔ جہاں انھوں نے لگ بھگ اٹھارہ سال تک اسلام اور مسلمانوں کی صحیح رہنمائی کی اور اسلام کے نام پر جاری رسومات و خرافات کو ختم کرایا اور پورے وقار کے ساتھ اسلام کے نمائندے بن کر رہے اور اپنی جدوجہد سے وہاں کے دارالسلطنت ویلنگٹن میں پہلی مسجد کی بنیاد رکھی اور یورپین افسران اور باشندوں کے سامنے دو رکعت نماز پڑھ کر مسجد کا افتتاح کیا۔ یہ آپ کا کمالِ خلوص تھا کہ افتتاح رسمی نہیں رہنے دیا، بلکہ پورے ملک میں مسلمانوں کو آزادی اور برابری کے ساتھ رہنے کا حق دلایا اور سینکڑوں انگریزوں کو حلقہ بگوش اسلام کیا۔ آج پورے نیوزی لینڈ میں مسلمان اپنے تمام تر دینی تخصص اور پوری شان و شوکت کے ساتھ رہتے ہیں اور بھائی صاحب نیوزی لینڈ، آسٹریلیا اور ناتھ پیفک کے جزیروں میں تاریخ کا ایک حصہ بن گئے۔

عربی زبان اور دینی معلومات کے سلسلے میں بمبئی کے مشہور میمن خاندان کے فرد احمد غریب صاحب ماہنامہ ”البلاغ“، فردری ۱۹۶۷ء میں لکھتے ہیں:

”بہت دنوں سے قاضی اطہر صاحب کی کچھ خبر نہیں، دو ہفتہ قبل مدینہ منورہ میں ان کے صاحبزادے مولوی خالد کمال سے ملاقات ہوئی تھی، ماشاء اللہ دینی معلومات میں کافی ترقی کر لی ہے اور ہمارے یہاں کے علمائے کرام و فضلاء عظام میں جو کمی محسوس کر رہا تھا عربی بول چال کی، انھوں نے وہ کمی بہت اچھی طرح پوری کر لی ہے۔ عربی میں گفتگو بہت اچھی طرح کر لیتے ہیں اور اس چیز کی مجھ جیسے خادم علماء کو کھٹک رہتی تھی۔ ایک مرتبہ ہم بھائیوں نے یہاں ایک دعوت کی، جس میں چار پانچ ہندوستان و پاکستان کے علماء کو مدعو کیا۔ اسی موقع پر یہاں کے علماء کو بھی دعوت دی، عربی و عجمی دونوں پارٹیاں علیحدہ علیحدہ معلوم ہوتی تھیں، کیوں کہ اپنے علماء عربی میں گفتگو پر قادر نہیں ہوتے ہیں۔ ہندوستان کے مولانا علی میاں اس سے مستثنیٰ ہیں کہ وہ عربی زبان پر قدرت رکھتے ہیں۔ اسی طرح پاکستان کے مولانا محمد یوسف صاحب بنوری بھی عربی زبان میں گفتگو پر قدرت رکھتے ہیں۔“

والد صاحب اپنے مضمون ”اہل حرمین سے ملاقاتیں“ کے تحت لکھتے ہیں:

”بارہا ایسا ہوا کہ مدینہ منورہ کی ان علمی مجلسوں میں عزیزم خالد کمال ساتھ رہے اور اساتذہ و شیوخ سے گفتگو کے درمیان کوئی لفظ بروقت یاد نہیں آیا اور مطلب کی ادائیگی میں دقت محسوس ہوئی تو وہیں باپ نے بیٹے کی طرف مراجعت کر لیا اور یہ بات بھی ان اساتذہ اور شیوخ کے نزدیک علمی شان کی ایک اداب بن گئی۔“

حضرت مولانا محمد یوسف صاحب بنوری والد صاحب کے نام ۲۰ صفر ۱۳۸۲ھ کے خط میں لکھتے ہیں:

”آپ کے صاحبزادے سے مل کر بہت خوشی ہوئی۔ ماشاء اللہ ذکی اور باوقار ہیں۔ اللہ تعالیٰ جید عالم بنائے۔“



مولانا القمان سلفی سکریٹری شیخ ابن بازؒ والد صاحب کے نام ۵/ جون ۱۹۶۸ء کے خط میں لکھتے ہیں:

”کل بھائی خالد کمال کا خط آیا، خیریت سے ہیں اور مجھ سے ناراض ہیں کہ میں نے تعاقب کے بعد فوراً اپنی خط کیوں نہ لکھا، میں نے انھیں خط لکھ دیا ہے اور معذرت کر لی ہے۔ ان کی چھٹی ۸/ ربیع الثانی سے شروع ہوگی۔ ان کے کام سے نائب مفتی خوش ہیں۔ خدا مزید کی توفیق دے۔“

مولانا ڈاکٹر خالد محمود اور مولانا منظور احمد چٹیلوی فاتح ربوہ اپنے ”دورہ افریقہ“ ۱۹۷۶ء ناشر مکتبہ ختم نبوت لاہور میں لکھتے ہیں:

”وفد سیدھے سعودی عرب کے سفارت خانے میں پہنچا اور محترم سفیر سے ملاقات کی اور ساتھ ہی گھانا کے دینی حالات اور مرزائیوں کے سماجی تسلط پر کچھ بات چیت کی، سفیر صاحب وفد کی آمد اور پروگرام سن کر بہت خوش ہوئے اور ہر قسم کے تعاون کی پیشکش فرمائی۔ ایک بجے کے قریب اراکین وفد ناظم استقبال کی کار میں شیخ خالد کمال مبعوث دارالافتاء کے مکان پر پہنچے اور طے پایا کہ آج شام پاکستانی سفیر سے بھی ملاقات ہو جائے، چنانچہ ۵ بجے وفد نے پاکستانی سفیر سے ملاقات کی اور ان سے گزارش کی کہ یہاں گھانا میں اس قرارداد کی اشاعت نہیں ہوئی ہے، جو پاکستان نیشنل اسمبلی نے ختم نبوت کے سلسلے میں پاس کی تھی اور یہاں کے عوامی حلقوں میں اب تک پاکستانی سے مراد قادیانی ہی لیے جاتے ہیں، سفیر صاحب نے وعدہ فرمایا کہ وہ ہمیں اس قرارداد کی نقول مہیا کریں گے۔“

”میں اس بات سے بھی دکھ ہوا کہ گھانا جیسے اہم مقام میں جسے مرزائی، وسار، بودہ سمجھتے ہیں، پاکستان نیشنل اسمبلی کی ختم نبوت کی قرارداد کی مناسب تشہیر نہیں ہوئی، ورنہ کوئی وجہ نہ تھی کہ پاکستانی اور مرزائی کے مٹاؤں



ہونے کا تصور یہاں سے یکسر مٹ نہ جاتا..... ہاں شیخ خالد کمال کو ہم نے اس سلسلے میں بہت فکر مند پایا، انھوں نے یہاں کے مقامی دینی ماہنامہ ”اطہر“ میں جو انگریزی زبان میں چھپتا ہے، مرزائیت کے بارے میں چھیڑ چھاڑ کر رکھی ہے۔“

والد صاحب کہا کرتے تھے کہ اگر خالد کمال لکھنے پڑھنے میں آتے تو مجھ سے آگے جاتے، مگر اللہ تعالیٰ نے ان سے دوسرے طریقے سے دین کا بڑا بڑا کام لیا۔ اللہ تعالیٰ مرحوم کی بال بال مغفرت فرمائے۔ آمین ثم آمین

آپ نے کم از کم چودہ پندرہ حج ادا فرمایا۔ ۱۹۹۶ء میں والد محترم کے انتقال کے بعد وطن آئے تو والدہ مرحومہ کو لو اکرج کے لیے تشریف لے گئے۔ اسی سال منیٰ میں زبردست آگ لگی تھی۔ پھر ۱۹۹۸ء میں نیوزی لینڈ سے سیدھے جدہ تشریف لے گئے اور وہاں پندرہ دن رہ کر فریضہ حج ادا کیا اور ہندوستان تشریف لائے اور ایک ماہ گھر رہ کر واپس تشریف لے گئے۔ چند ماہ کے بعد برین ہیمرج کا حملہ ہوا، جس میں سات آٹھ ماہ مبتلا رہے۔ حالاں کہ آپریشن بھی ہوا، مگر جس کا وقت آجائے اسے کون ٹال سکتا ہے۔ بالآخر وقت موعود آ ہی گیا اور اسی مرض میں ۶ دسمبر ۱۹۹۹ء اور ہندوستانی تاریخ کے مطابق ۵ دسمبر ۱۹۹۹ء بجے شام کو انتقال فرمایا۔

مرتبہ بخشے شہادت کا  
موت پردیش ہی میں آدھمکی

## تاریخ وفات

حضرت مولانا مورخ مبارکپوری رحمۃ اللہ علیہ نے اپنی یادداشت میں علماء کی یہ تاریخ وفات، علماء کا تذکرہ لکھنے کی غرض سے درج کی تھی، مگر وہ ان علماء کے حالات قلمبند نہیں کر سکے۔

۱۔ وفات مولانا حافظ عبدالعزیز بھوچپوری مراد آبادی ۲ جمادی الثانی ۱۳۹۶ھ مطابق یکم جون ۱۹۷۶ء سے شنبہ ۱۲ بجے رات۔ تدفین جہار شنبہ صبح ۹ بجے الجامعۃ الاشرفیہ مبارکپور۔

۲۔ وفات مولوی حکیم عبدالحمید بکھری ۸ ربیع ۱۳۹۷ھ مطابق ۲۶ جون ۱۹۷۷ء یکشنبہ۔ تدفین دوشنبہ قبرستان عائشہ تالاب۔ بعارضہ فالج۔

۳۔ وفات حافظ قاری محمد یسین ولد حافظ عبدالرشید پورہ رانی ۱۷ نومبر ۱۹۷۷ء ۱۲ بجے دن۔ تدفین آبائی قبرستان حیدر آباد ۱۰ بجے رات۔ پوری زندگی دینی و متشرع گزاری۔ بہترین حافظ و قاری تھے، ہمیشہ گھر پر لڑکوں کو حفظ کی تعلیم دیا کرتے تھے۔

۴۔ وفات مولانا مفتی محمد یسین ۲۲ محرم ۱۴۰۴ھ مطابق ۲۹ اکتوبر ۱۹۸۳ء شنبہ۔ تدفین سموہی قبرستان مولانا شکر اللہ کے پاس۔

۵۔ وفات مولانا بشیر احمد ولد حاجی عصمت اللہ ۳ شوال ۱۴۰۴ھ مطابق ۳ جولائی ۱۹۸۴ء سے شنبہ ساڑھے تین بجے دن۔ تدفین چہار شنبہ ۲ بجے دن آبائی قبرستان حیدر آباد۔

۶۔ وفات مولوی ثار احمد ولد میاں جی حاجی محمد عمر ۱۰ ربیع ۱۴۰۵ھ مطابق ۲ اپریل ۱۹۸۵ء سے شنبہ ۳ بجے دن۔ قریب شاہ گنج، اجمیر سے واپس آتے ہوئے۔ تدفین چہار شنبہ ۱۰ بجے دن شاہ کا پنجہ۔

- ۷۔ وفات قاری مولوی محمد شفیع اشرفی قریشی ۴ رجب ۱۲۰۷ھ مطابق ۲۱ مارچ ۱۹۸۷ء۔
- ۸۔ وفات مولوی علی ارشد نجفی مجتہد ولد علی حماد شاہ محمد پور ۱۳ محرم ۱۲۰۸ھ مطابق ستمبر ۱۹۸۷ء۔
- ۹۔ وفات مولانا عبدالباری قاسمی ناظم جامعہ عربیہ احیاء العلوم ۱۳ ربیع الثانی ۱۴۰۸ھ مطابق ۵ دسمبر ۱۹۸۷ء شنبہ ساڑھے نو بجے دن۔ تدفین یکشنبہ ۱۰ بجے دن آبائی قبرستان سمودی۔
- ۱۰۔ وفات مولوی محمد یوسف ولد حاجی عبدالرحیم پورہ رانی شنبہ ۱۰ جمادی الاول ۱۴۱۰ھ مطابق ۱۰ دسمبر ۱۹۸۸ء۔ تدفین سمودی قبرستان۔
- ۱۱۔ وفات مولوی اختر حسین ولد حاجی صفدر علی شاہ محمد پور ۱۴ فروری ۱۹۸۹ء فیصل آباد پاکستان اسپتال میں تدفین مدرسۃ الوداعین۔
- ۱۲۔ وفات مولوی خواجہ محمد شفیع ولد عبدالشکور پورہ صوفی ۱۴ رجب ۱۴۰۹ھ مطابق ۳۰ مارچ ۱۹۸۹ء دو شنبہ۔ تدفین بعد نماز عصر شاہ کاچہ۔
- ۱۳۔ وفات مولانا قمر الدین بن عنایت اللہ رسولپوری ۹ ذیقعدہ ۱۴۱۱ھ مطابق ۲۴ مئی ۱۹۹۱ء جمعہ ساڑھے بارہ بجے دن۔ تدفین شنبہ ۹ بجے صبح رسولپور۔
- ۱۴۔ وفات مولوی عبدالستار قاسمی ولد حافظ عبدالرشید پورہ رانی ۱۱ ذیقعدہ ۱۴۱۲ھ مطابق ۱۳ مئی ۱۹۹۲ء شب جمعرات ۱۱ بجے۔ تدفین آبائی قبرستان حیدرآباد۔
- ۱۵۔ وفات مولانا محمد عثمان ساحر مبارکپوری بن حافظ علی حسن ۲۷ شوال ۱۴۱۳ھ مطابق ۲۰ اپریل ۱۹۹۳ء شنبہ ۶ بجے شام۔ تدفین چار شنبہ ۲ بجے دن آبائی قبرستان حیدرآباد۔
- ۱۶۔ وفات مولانا محمد مسلم بمہوری بن مولوی محمد الیاس ۲۰ جولائی ۱۹۹۳ء وفات کے وقت عمر لگ بھگ ۵۷ سال برین ہیمرج کے بعد لکھنؤ اسپتال میں ایک ہفتہ

رہے اور اسپتال ہی میں انتقال کیا، دوسرے دن آبائی قبرستان بمہور میں ۲ ربیعے دن میں دفن کیے گئے۔

۱۷۔ وفات مولانا عبید اللہ رحمانی مبارکپوری (محدث) ۲۲ رجب ۱۴۱۴ھ مطابق ۵ جنوری ۱۹۹۴ء چہار شنبہ صبح۔ تدفین بعد نماز مغرب سمودی قبرستان۔

۱۸۔ وفات مولانا محمد عمر مظاہری مبارکپوری ۱۲ ذیقعدہ ۱۴۱۵ھ مطابق ۱۳ اپریل ۱۹۹۵ء شب جمعہ سوا اسپتال میں۔ تدفین یوم جمعہ بعد نماز مغرب شاہ کابچہ۔

۱۹۔ وفات مولوی عبید الرحمن قمر حسین آبادی ۱۸ ذیقعدہ ۱۴۱۵ھ مطابق ۱۹ اپریل ۱۹۹۵ء شب شنبہ ۹ ربیعے۔ تدفین ۲ ربیعے دن آبائی قبرستان حسین آباد۔

۲۰۔ وفات مولانا قاری محمد یحییٰ امام جامع مسجد رجبہ مبارک شاہ ۲۶ رذی الحجہ ۱۴۱۶ھ مطابق ۱۵ مئی ۱۹۹۶ء چہار شنبہ صبح ساڑھے چار بجے۔ تدفین بعد نماز مغرب سمودی قبرستان۔

## مراجع و مصادر

نمبر	نام کتاب	مصنف	مطبع
۱	اخبار لبرل اعظم گڑھ		اعظم گڑھ
۲	اعظم گڑھ گزیئر	مسٹر ڈی۔ ایل۔ ڈرک۔ بروکمان	الہ آباد
۳	آئینہ اودھ	مولانا شاہ ابوالحسن قطبی مانک پوری	نظامی پریس کانپور
۴	اذکار ابرار ترجمہ گلزار ابرار	مولانا فضل احمد	مفید عام آگرہ
۵	اخبار اردو ناٹمنر		بمبئی
۶	بحرِ خار	مولوی وجیہ الدین اشرف	قلمی
۷	تاریخ الاموال دہلہ	مولانا عبدالسلام مبارکپوری	احمدی پریس پٹنہ
۸	تذکرۃ الحفاظ	امام ذہبی	حیدر آباد
۹	تذکرہ علماء ہند	مولوی رحمان علی	نول کشور لکھنؤ
۱۰	تراجم علماء اہل حدیث	مولانا یحییٰ نوشہروی	دلی
۱۱	تذکرہ علماء حال		
۱۲	ترجمان اہل حدیث	مولانا ثناء اللہ امرتسری	دلی
۱۳	الثقافة الاسلامیہ فی الہند	مولانا عبدالحی	حیدر آباد
۱۴	حیات شبلی	علامہ سلیمان ندوی	معارف پریس اعظم گڑھ
۱۵	خلاصہ حال اقوام ہند	مسٹر ٹی ڈی لوٹا لبرٹ	جیل پریس ڈیرہ اسماعیل خاں
۱۶	خلاصہ تاریخ مسعودی	مولوی صادق	غالب الاخبار پریس
۱۷	خمن خانہ جاوید (جلد پنجم)	لالہ سری رام ایم۔ اے دہلوی	دلی
۱۸	خانوادہ ظہیریہ	مولانا خالد کمال مبارکپوری	البلاغ بمبئی

۱۹	رحلۃ ابن بطوطہ	ابن بطوطہ	مصر
۲۰	سیرۃ البخاری	مولانا عبدالسلام مبارکپوری	دلی
۲۱	سلک گہر	جاوید انصاری برہانپوری	برہانپور
۲۲	صدرنگ	مولانا قمر الزماں قمر مبارکپوری وفیاض گوالیاری	اسرار کریم پریس الہ آباد
۲۳	صدق جدید	مولانا عبدالماجد ریاضی	لکھنؤ
۲۴	عمل صالح	محمد صالح کمبہ	رامپور
۲۵	غزنامہ	مولوی عنایت اللہ	نظامی پریس کانپور
۲۶	گل رعنا	مولانا عبدالحی	لکھنؤ
۲۷	گنج ارشدی	مولانا شاہ غلام رشید جوہپوری	قلمی
۲۸	مقدمہ آثار الکرام	صمصام الدولہ شاہ نواز خان	لاہور
۲۹	مظہر الاحدیۃ	مولوی عبدالاحد ظفر آبادی	کاظمی پریس کانپور
۳۰	مرآۃ الاسرار	مولانا عبدالرحمن چشتی	قلمی
۳۱	مناقب غوثی باب ہشتم	شیخ شمس الدین حیدری	قلمی
۳۲	آثار و معارف	مولانا قاضی اطہر مبارکپوری	ندوۃ المصنفین دلی
۳۳	مقدمہ عون المعبود	مولانا ابوالطیب محمد شمس الحق عظیم آبادی	دلی
۳۴	ماہ نامہ البلاغ	اڈیٹر مولانا قاضی اطہر مبارکپوری	بہمنی
۳۵	ماہ نامہ فاران	اڈیٹر ماہر القادری	کراچی
۳۶	نزہۃ الخواطر	علامہ عبدالحی لکھنوی	حیدر آباد
۳۷	نمود و سحر	مولانا شرمصباحی مبارکپوری	نامی پریس لکھنؤ
۳۸	واقعات و حادثات مبارکپور	مولوی علی حسن فاروقی مبارکپوری	قلمی

# تصانیف مصنف مرحوم

## قاضی صاحب کے علمی کارناموں کی مکمل فہرست

یہ فہرست اتنی مکمل ہے اور جامع ہے کہ آئندہ قاضی صاحب کے کارناموں پر تحقیق کرنے والوں کے لیے بہترین رہنما ثابت ہوگی، اسی نقطہ نظر سے ہم شائع کر رہے ہیں۔

### (۱) عرب و ہند عہد رسالت میں (اُردو)

یہ کتاب ۲۰۰ صفحات پر مشتمل ہے۔ ۱۹۶۵ء میں اس کا پہلا ایڈیشن ندوۃ المصنفین دہلی نے شائع کیا۔ اس کو مصر کے ایک مشہور عالم الدکتور عبدالعزیز عزت عبدالجلیل نے عربی میں ترجمہ کیا اور ۱۹۷۳ء میں الہیۃ المصریۃ قاہرہ نے اس کو شائع کیا۔ سندھ (پاکستان) کی تنظیم فکر و نظر نے اس کا سندھی زبان میں ترجمہ کر کے ۱۹۸۶ء میں شائع کیا۔ کراچی کے ایک ادارہ مکتبہ عارفین نے اس کا ایڈیشن شائع کیا۔

### (۲) ہندوستان میں عربوں کی حکومتیں (اُردو)

یہ کتاب ۳۴۰ صفحات پر مشتمل ہے۔ اس کا پہلا ایڈیشن ۱۹۶۷ء میں ندوۃ المصنفین دہلی نے شائع کیا، اس کا دوسرا ایڈیشن مکتبہ عارفین کراچی نے شائع کیا۔ تنظیم فکر و نظر سندھ پاکستان نے اس کا ایک اور ایڈیشن شائع کیا۔ مصر کے دکتور عبدالعزیز عزت عبدالجلیل نے اس کا عربی میں ترجمہ کر کے ”حکومات العرب فی السند والہند“ کے نام سے شائع کیا اور اس کو اسلام آباد یونیورسٹی پاکستان کے مجلہ الدراسات العلمیۃ نے قسط وار شائع کیا، پھر مکتبہ آل ید اللہ بکریہ ریاض نے اس کو کتابی شکل میں شائع کیا۔

### (۳) اسلامی ہند کی عظمت رفتہ (اُردو)

یہ کتاب ۲۴۳ صفحات پر مشتمل ہے۔ ندوۃ المصنفین دہلی نے اس کو ۱۹۶۹ء میں شائع کیا۔

### (۴) خلافت راشدہ اور ہندوستان (اُردو)

یہ کتاب ۲۸۰ صفحات پر مشتمل ہے۔ ۱۹۷۲ء میں ندوۃ المصنفین دہلی نے اس کو شائع کیا۔ بعد میں تنظیم فکر و نظر سندھ پاکستان نے اس کا نیا ایڈیشن شائع کیا۔

### (۵) خلافت عباسیہ اور ہندوستان (اُردو)

یہ کتاب ۵۵۸ صفحات پر مشتمل ہے۔ اس کا پہلا ایڈیشن دہلی سے ندوۃ المصنفین دہلی نے ۱۹۸۲ء میں شائع کیا۔ دوبارہ تنظیم فکر و نظر سندھ پاکستان نے اس کا دوسرا ایڈیشن شائع کیا۔

### (۶) خلافت بنو امیہ اور ہندوستان (اُردو)

یہ کتاب ۶۷۱ صفحات پر مشتمل ہے۔ ندوۃ المصنفین دہلی نے اس کا پہلا ایڈیشن ۱۹۷۵ء میں دہلی سے شائع کیا۔ پھر تنظیم فکر و نظر سندھ پاکستان نے اپنے یہاں سے اس کا نیا ایڈیشن شائع کیا۔

### (۷) دیارِ پورب میں علم اور علماء (اُردو)

یہ کتاب ۴۸۲ صفحات پر مشتمل ہے۔ جس میں مشرقی ہندوستان میں علمی سرگرمیوں کا محققانہ تذکرہ ہے۔ اس کو بھی ندوۃ المصنفین دہلی نے پہلی بار ۱۹۹۷ء میں شائع کیا۔



## (۸) تذکرہ علماء مبارکپور (اُردو)

یہ کتاب ۲۹۲ صفحات پر مشتمل ہے۔ اس کو دائرہ ملیہ مبارکپور نے ۱۹۷۳ء میں شائع کیا تھا۔ ترمیم و اضافہ کے بعد ۲۰۰۰ء میں شائع ہو رہی ہے۔

## (۹) آثار و معارف (اُردو)

یہ کتاب ۲۷۱ صفحات پر مشتمل ہے۔ ۱۹۷۳ء میں اس کو ندوۃ المصنفین دہلی نے شائع کیا۔

## (۱۰) آثار و اخبار (اُردو)





یہ کتاب ۱۵۰ صفحات پر مشتمل ہے۔ یہ قاضی صاحب کے کچھ مقالات کا مجموعہ ہے، جو بڑے اہتمام سے چھاپا گیا ہے۔ ندوۃ المصنفین دہلی نے اس کو ۱۹۸۵ء میں شائع کیا۔

## (۱۱) تدوین سیر و مغازی (اُردو)

یہ کتاب ۳۲۰ صفحات پر مشتمل ہے۔ اپنے موضوع پر اُردو میں یہ پہلی کتاب ہے جو علم و تحقیق کا شاہکار ہے۔ اس کو شیخ الہند اکیڈمی دارالعلوم دیوبند نے ۱۹۸۰ء میں شائع کیا۔

## (۱۲) خیر القرون کی درس گاہیں (اُردو)

کتاب کا پورا نام ”خیر القرون کی درس گاہیں اور ان کا نظام تعلیم و تربیت“ ہے۔ یہ کتاب ۳۹۲ صفحات پر مشتمل ہے اور ۱۹۹۵ء میں شیخ الہند اکیڈمی دیوبند نے اس کو شائع کیا ہے۔



## MAKTABA AL-FAHEEM

Raihan Market, 1st Floor, Dhoibia Imli Road  
Sadar Chowk, Maunath Bhanjan - (U.P.) 275101  
Ph.: (O) 0547-2222013, Mob. 9236761926, 9889123129, 9336010224

Email : faheembooks@gmail.com

Website : www.faheembooks.com

PRINT ART Delhi Ph. 23634222, 23514266

Rs. 400/-